

صحابہ کرامؓ کے مابین ہونے والے اختلافات کی نوعیت اور
امت مسلمہ کے کتاب و سنت پر مشتمل نظریے کی توضیح

مُشاہدِ حُرارِ صحیحہ

اور

راہِ اعتدال

جلد دوم

قائدِ اہلسنت
مولانا قاضی منظر حسین
از قلم

ادارہ مظہر التحقیق لاہور
0321-4145543
0322-8464167

Rah e Haq Ka Musafir

صحابہ کرامؓ کے مابین ہونے والے اختلافات کی نوعیت اور
اُمتِ مسلمہ کے کتاب و سنت پر مشتمل نظریے کی توضیح

مُشاہراتِ صحیحہ رضی اللہ عنہم

اور

راہِ اعتدال

جلد دوم

قائدِ اہلسنت
مولانا قاضی مظہر حسین
رحمۃ اللہ علیہ

از قلم

0321-4145543

0322-8464167

ادارۃ مظہر التحقیق لاہور

Rah e Haq Ka Musafir

خوبصورت، تحقیقی اور معیاری مطبوعات کے ذریعے
علم کی خدمت میں مصروف

ادارہ مظہر التحقیق لاہور

اس کتاب کے تمام حقوق اشاعت بحق ناشر محفوظ ہیں

نام کتاب..... مشاجرات صحابہؓ اور راہِ اعتدال (جلد دوم)

از قلم..... مولانا قاضی مظہر حسین رحمہ اللہ

ناشر..... ادارہ مظہر التحقیق، لاہور 0321-4145543

سن اشاعت..... نومبر ۲۰۱۳ء

ملنے کے پتے

قاری عبدالرؤف نعمانی، خطیب جامع مسجد میاں برکت علی مدینہ بازار

اچھرہ لاہور 0300-4273864

مولانا عبدالجبار سلفی، جامعہ مسجد ختم نبوت ملتان روڈ کھاڑک، لاہور 0322-8464167

مکتبہ سید احمد شہید اردو بازار لاہور، 0423-7228272

مکتبہ عمرو بن العاص رضی اللہ عنہ، 5 غزنی سٹریٹ اردو بازار، لاہور 0315-7833863

مکتبہ اہلسنت، رسول پلازہ امین پور بازار فیصل آباد، 0321-7837313

دفتر تحریک خدام اہل سنت مدنی مسجد چکوال 0313-5128490

دفتر ماہنامہ حق چاریار، اچھرہ لاہور 042-37593080

مکتبہ عشرہ مبشرہ اردو بازار لاہور 0300-6175026

مکتبہ حنیفہ نزد جامع مسجد گنبد والی جہلم شہر، 0300-8302928

فہرست مضامین

کتاب ”سبائی فتنہ پر ایک اجمالی نظر“

صفحہ	مضامین
۱۰	عرض ناشر
۱۱	مقدمہ
۲۰	تبصرہ
۲۱	ایک الزام یا بہتان
۲۳	الجواب
۳۲	حضرت علیؓ بھی حق پر نہیں (سندیلوی)
۳۴	مدح و ذم کی ریحانی جھلکیاں
۳۸	حضرت معاویہؓ اور ریحانی عقیدت
۴۰	ابوریحان کا غضبناک قلم
۴۱	توقف و امساک کی بحث
۴۲	تبصرہ
۴۴	امام نوویؒ کی عبارت
۴۶	الجواب
۵۰	صحابہؓ کا فریق ثالث
۵۲	امام نوویؒ کا مسلک
۵۳	حضرت مجدد الف ثانیؒ کی تشریح
۵۶	امام اسفرائینیؒ

۵۸	حافظ ابن حجر عسقلانی
۶۱	تبصرہ
۶۳	ریحانی لطیفہ
۶۳	متوقفین کی تعداد
۶۵	الجواب
۶۸	اصحابِ توقف مختلف الرائے تھے
۷۵	زمانہ خلافتِ تتمہ زمانہ نبوت تھا
۷۶	خلافتِ خاصہ کا مصداق صرف چار یاڑ ہیں
۷۹	خلاصہ بحث
۸۰	حضرت شاہ اسماعیل دہلویؒ
۸۲	الجواب
۸۵	الجواب
۸۹	ایک ریحانی الزام
۹۱	حضرت معاویہؓ نے خلافت میں نزاع نہیں کیا
۹۵	ایک ریحانی توجیہ
۹۶	الجواب
۹۷	الجواب
۹۹	ایک ریحانی اشکال اور اس کا حل
۱۰۰	الجواب
۱۰۴	الجواب
۱۰۵	عجیب و غریب ریحانی توجیہ
۱۰۷	الجواب

۱۱۰	ایک اور ریحانی کشفہ
۱۱۱	الجواب
۱۱۵	پانچواں امر
۱۱۸	الجواب
۱۲۱	الجواب
۱۲۵	خلفائے راشدین کی ایک خصوصیت
۱۲۸	الجواب
۱۲۹	ایک اشتہار ضروری
۱۳۰	کتاب ہدایۃ الشیعۃ
۱۳۱	کتاب الاسولۃ الخاملۃ فی الاجوبۃ الکاملۃ
۱۳۲	کتاب ہدایۃ الشیعۃ
۱۳۳	کتاب اجوبۃ اربعین
۱۳۴	حق بر زبان جاری
۱۳۷	میراقصور
۱۳۸	ایک اور ریحانی چٹکلہ
۱۳۹	کیا صواب و خطائے اجتہادی پر یقین ہو سکتا ہے
۱۴۰	الجواب
۱۴۱	الجواب
۱۴۲	مولانا ظفر احمد عثمانی کی تحقیق
۱۴۸	الجواب
۱۵۱	ایک شبہ کا ازالہ، الجواب
۱۵۲	الجواب
۱۵۳	

۱۵۶	متواتر اور غیر متواتر
۱۵۷	الجواب
۱۵۸	لا طائل تبصرہ
۱۵۹	ایک اور ریحانی لطیفہ
۱۶۱	الجواب
۱۶۲	واضح دلیل
۱۶۳	حافظ ابن حجر عسقلانیؒ
۱۶۴	قاضی ابوبکر بن العربیؒ
۱۶۵	امام نوویؒ
۱۶۶	قطعی الثبوت و قطعی الدلالت
۱۶۶	الجواب
۱۶۶	ایک استفتاء
۱۶۷	مولانا عبداللہ اور استفتاء
۱۷۰	استفتاء میں تلمیس
۱۷۲	تبصرہ
۱۷۶	کج فہمی یا مغالطہ ہی
۱۷۷	موضوع بحث
۱۸۳	ایک اور تلمیس
۱۸۴	صورتا معصیت
۱۸۴	صورتا بغاوت
۱۸۵	الجواب
۱۸۷	خطائے اجتہادی اور اجر

۱۸۸	مولانا عبداللہ کا جواب مکتوب الجواب
۱۹۲	تبصرہ
۱۹۷	الجواب
۲۰۱	تبصرہ
۲۰۴	الجواب
۲۰۸	ایک ریحانی اشکال کا جواب
۲۰۹	الجواب
۲۱۱	الجواب
۲۱۹	الجواب
۲۲۴	ریحانی غلو
۲۲۵	لفظ بخور کی تاویل
۲۲۸	امامت و خلافت راشدہ کا فرق
۲۲۸	ایک ریحانی مغالطہ
۲۳۰	ایک سوال
۲۳۲	”بینات“ کے مفتی حضرات
۲۳۳	تبصرہ
۲۳۴	تبصرہ
۲۳۵	ایک اور غلط توجیہ، الجواب
۲۳۸	حضرت نانوتویؒ
۲۳۹	جامعہ اسلامیہ کے مفتی صاحبان
۲۴۰	تبصرہ
۲۴۵	اجتہادی صواب و خطا میں ریحانی موقف

۲۴۶	الجواب
۲۵۰	ابوریحان کی غلط فہمی
۲۵۲	موعودہ خلافتِ راشدہ
۲۵۸	خلفائے راشدین ابوریحان کے پیشکردہ ضابطہ سے مستثنیٰ ہیں
۲۶۰	مولانا سندیلوی اور خلافتِ راشدہ
۲۶۶	مولانا سندیلوی کی ایک اور کم فہمی
۲۶۷	مقامِ غور
۲۶۹	ریحانی خیانتیں
۲۷۱	الجواب
۲۷۲	الجواب
۲۷۵	الجواب
۲۷۶	طریقِ بحث
۲۷۷	ایک اور ریحانی تلمیس
۲۷۷	الجواب
۲۸۰	ایک شبہ کا ازالہ، الجواب
۲۸۱	مزید تشریح
۲۸۲	حق نفس الامری
۲۸۳	الجواب
۲۸۶	الجواب
۲۹۰	میرا مطالبہ
۲۹۰	تین محاذ
۲۹۰	حکمین کی خطائے متعلق پیشگوئی کی حقیقت
۲۹۱	الجواب
۲۹۵	ضلال کا معنی

۲۹۷	روایت با اعتبار درایت
۲۹۹	الجواب
۳۰۱	آیت استخلاف اور آیت تمکین کا تقاضا
۳۰۴	حکمین معذور تھے
۳۰۶	حضرت معاویہؓ بھی معذور تھے
۳۰۶	حافظ ابن کثیر کی عبارت
۳۰۹	اجتہادی خطاء کا مہنی، الجواب
۳۰۹	الجواب
۳۱۶	حضرت علی المرتضیٰؓ اور ریحانی موقف
۳۱۹	مقصود بحث
۳۲۱	الجواب
۳۲۱	اصل بحث اور میرا موقف
۳۲۵	قارئین حضرات
۳۲۶	الجواب
۳۲۹	الجواب
۳۳۴	خلافت مرتضویؓ کیلئے ایک پیشگوئی
۳۳۶	تبصرہ
۳۳۹	الجواب
۳۴۱	الجواب
۳۴۳	الجواب
۳۴۴	بغاوت کا مہنی، الجواب
۳۴۷	ایک اور غلط بیانی
۳۴۷	الجواب
۳۴۹	مقام غور

بسمہ تعالیٰ

عرضِ ناشر

ادارہ مظہر التحقیق کی نئی کاوش آپ کے ہاتھوں میں ہے۔ یہ حضرت اقدس مولانا قاضی مظہر حسینؒ (خلیفہ مجاز مولانا سید حسین احمد مدنیؒ کے تقریباً تیس قسطوں پر مشتمل مضامین کا مجموعہ ہے۔ جن میں سے بارہ اقساط مولانا قاضی شمس الدین درویش اور اٹھارہ قسطیں ابوریحان مولانا عبدالغفور سیالکوٹی کی غلط فہمیوں کے ازالہ میں ہیں۔ اس سے قبل حضرت رحمہ اللہ کی نادر اور بڑی کتب ہمارے ادارہ سے طبع ہو کر آپ تک پہنچ گئی ہیں۔ حضرت کے مضامین و مقالات اور خطبات پر کام زور و شور سے جاری ہے۔ علاوہ ازیں مولانا عبدالجبار سلفی صاحب سوانح حیات پر بھی کام کر رہے ہیں..... بتوفیق ایزدی یہ سارے امور ہم نے نمٹانے ہیں۔ ابھی دو ماہ قبل ان مضامین کو ”مشاجرات صحابہؓ اور راہِ اعتدال“ کے نام سے مجموعہ شائع کرنے کا مشورہ ہوا تو ساتھ ہی مقالات کے ترتیب اور کمپوزنگ پر کام بھی شروع کر دیا گیا۔ اب اللہ تعالیٰ کے فضل و کرم سے زیور طباعت سے آراستہ ہو کر منظر عام پر ہے۔ مولانا سلفی صاحب کا مقدمہ اس موضوع کی تہہ تک پہنچنے کے لئے ممد و مفید ثابت ہوگا، اس لئے بغور اس کا مطالعہ کر لیا جاوے۔ اللہ تعالیٰ کی نصرت کے ساتھ ہم دھیرے دھیرے حضرت رحمہ اللہ کی دیگر علمی خدمات بھی آپ کے حضور پیش کرنے کی سعادت حاصل کریں گے۔ انشاء اللہ العزیز۔

خاکِ پائے خدام

قاری عبدالرؤف نعمانی

خطیب جامع مسجد میاں برکت علی، اچھرہ لاہور

بسم اللہ الرحمن الرحیم

مولانا قاضی مظہر حسینؒ

سُنی شعور کو تو انائی دینے والی من موہنی شخصیت

جہاں زندگی ہوگی وہاں جھگڑے اور اختلاف بھی ہوں گے۔ سارے جھیلے زندگی کے ساتھ ہیں، زندگی ختم ہوتے ہی قصے تمام ہو جاتے ہیں۔ بقول غالب

نہ تھا کچھ تو خدا تھا، کچھ نہ ہوتا تو خدا ہوتا

ڈبو یا مجھ کو ہونے نے، نہ میں ہوتا تو کیا ہوتا

صرف دو جماعتیں ایسی ہیں جن میں باہم جھگڑے نہیں ہوتے۔

(۱) ملائکہ (۲) انبیاء علیہم السلام

ایک زمانہ اور ایک ہی جگہ پر درجنوں انبیاء علیہم السلام بھی جمع ہو جائیں تو اُن میں معاصرت و منافرت تو درکنار اختلاف رائے کی بنیاد پر بھی کھینچا تانی نہیں ہوتی۔ دو افراد یا دو طبقات کے باہمی ٹکراؤ سے جھگڑا ہوتا ہے۔ بڑے کا چھوٹے کا وقتی طور پر ڈانٹ دینا جبکہ وہ ڈانٹ بھی دین الہی کی بلا دستی کے لئے ہو تو اسے جھگڑا یا لڑائی نہیں کہتے۔ اس لئے ہمارے اس دعوے کی بنیاد پر کوئی حضرت موسیٰ علیہ السلام اور حضرت ہارون علیہ السلام کی مثال پیش نہ کر دے کہ یہ دو نبی کیوں لڑ پڑے تھے؟ ایک نبی سراپائے جلال ہو اور دوسرا آگے سے سراپائے جمال بن کر۔

”يَا بَنَ أُمَّ لَا تَأْخُذْ بِلِحْتِي وَلَا بَرَأْسِي“ کہہ دے تو یہ لڑائی نہیں یہ تو عجز و نیاز کی

اعلیٰ ترین مثال ہے۔

انبیاء علیہم السلام کے بعد سب سے بڑا مقدس طبقہ حضرات صحابہ کرامؓ کا ہے۔ صحابہ کرام کی محبت و عقیدت میں اس امت کے اہل علم کے سر ہمیشہ سے جھکے نظر آتے ہیں۔ حضرت امام مالکؒ سے جب پوچھا گیا کہ ”کمینہ“ آدمی کون ہوتا ہے۔ تو انہوں نے ارشاد فرمایا ”کمینہ وہ شخص ہے جو صحابہ کرامؓ کو بُرا کہے۔ کیونکہ وہ پوری امت کے سب سے بڑے محسن ہیں جن کے ذریعہ دولتِ ایمان و شریعت ان کو پہنچی ہے۔“ (تفسیر معارف القرآن جلد نمبر ۴، صفحہ نمبر ۶۱۵)

علامہ قاضی ثناء اللہ پانی پتیؒ نے اپنی تفسیر میں حضرت الشیخ مجدد الف ثانیؒ کا یہ قول

نقل کیا ہے۔

”الصحابۃ کلہم کانوا فی کمالات النبوة کان کل من رای النبی

ﷺ نظراً مع الایمان یمتغرق فی کمالات النبوة۔ (تفسیر مظہری، جلد نمبر ۲ صفحہ ۳۶)

(ترجمہ) جملہ اصحاب رسول کمالات نبوت میں مستغرق تھے، جس کسی نے نبی اکرم

صلی اللہ علیہ وسلم کو ایک مرتبہ بنظر ایمان دیکھا، وہ کمالات نبوت میں ڈوب گیا۔

سبحان اللہ! کیسی رس بھری عبارت ہے، جس کے ایک ایک لفظ سے ایمانی خوشبوئیں

مہک رہی ہیں۔ قرآن مجید کی آیت یٰٰہَا النَّبِیُّ حَسْبُكَ اللّٰهُ وَمَنْ اتَّبَعَكَ مِنَ

المومنین کی تفسیر میں بھی علامہ قاضی ثناء اللہ پانی پٹی نے ”مومنین“ سے مراد صحابہ کرامؓ لیے

ہیں۔ بہر کیف عظمتِ صحابہؓ اور فضائلِ صحابہؓ پر بلا مبالغہ لاکھوں صفحات کا ریکارڈ موجود ہے اور

سب سے بڑھ کر تو کلامِ الہی ہے جس میں اللہ تعالیٰ نے اس مقدس جماعت کے مومن کامل

ہونے کی جگہ جگہ گواہی دی ہے۔ یہاں فضائلِ صحابہؓ پر آیات قرآنی احادیث نبوی، یا اقوالِ سلف

کا ذخیرہ مقصود نہیں ہے۔ بلکہ یہ بتانا ہے کہ انبیاء علیہم السلام کے بعد امت کی افضل ترین جماعت

سہی ہے مگر عصمتِ صرف خاصہ انبیاء ہے۔ صحابہ کرامؓ مومنین کاملین اور ”افضل امت بعد الانبیاء“

ہونے کے باوصف معصوم نہیں ہیں۔ حضور اقدس صلی اللہ علیہ وسلم ”خاتم الانبیاء“ ہیں، یہ فتنہ

مزرائیت پر ضرب کاری ہے اور حضور علیہ السلام ”خاتم المخصوصین“ بھی ہیں، یہ جملہ فتنہ رفس پر

بہت بھاری ہے۔ اکیلے حضور صلی اللہ علیہ وسلم کے بعد اجراءِ عصمت کا اقرار بھی ایک گونہ انکار ختم

نبوت ہے، اہل تشیع اجراءِ عصمت کے قائل ہیں۔ مگر اہل السنۃ والجماعت باوجودیکہ صحابہ کرامؓ

واہل بیت عظامؓ سے ٹوٹ کر محبت کرتے ہیں، انہیں معصوم نہیں سمجھتے۔ جب صحابہ کرامؓ معصوم نہیں

تو لامحالہ بشری کمزوریوں اور شخصی عیوب سے وہ پاک نہیں تھے، مگر اثابت الی اللہ اور خشیتِ الہی

کے اُس مقام پر تھے کہ اُن کے جیتے جی قرآن مجید میں ان کے جنتی ہونے کا من جانب اللہ

پردانہ جاری کر دیا گیا۔ صحابہ کرامؓ مدرسہ اسلام میں تربیت پانے والی سب سے پہلی جماعت تھی۔

نکوئی طور پر اُن سے لغزشیں کروا کر اصلاحِ احوال کی سبیل لگائی گئی۔ اُن کے ظاہر و باطن کو صحبتِ

رسولؐ نے اتنا اُجلا اور روشن کر دیا تھا کہ سورج، چاند، ستارے بھی صحابہؓ کے قدموں کے دُھول

سے کرنیں پانے لگے۔ صحابہ کرامؓ میں باہمی اختلافات ہوئے، مگر وہ انتظامی اختلافات تھے۔

دینی و مذہبی نہیں۔ فروعات میں علمی آراء کے ٹکراؤ سے تو فہم و بصیرت کو مزید وسعت ملتی ہے اس

لئے اُن میں صواب و خطاء کی حد تک اختلافات تھے، اور اگر انتظامی اختلافات بعض مواقع پر

شدت اختیار کر گئے تو اس میں اہل السنّت والجماعت کا نظریہ یہ ہے کہ بیانِ واقعہ کی حد تک اُن پر بحث کی گنجائش ہے، بایں صورت کہ کسی صحابی کی تنقیص لازم نہ آئے۔ مشاجراتِ صحابہ، یعنی صحابہ کرام کے باہمی جھگڑوں میں کسی ایک جماعت کی حمایت کر کے بقیہ اصحاب کی بدگوئی کرنا شیعیت، خارجیت اور ناصبیت ہے۔ اور امر واقعہ کے طور پر محض تاریخی واقعات کو بیان کر کے تمام اصحاب رسول کو جزو ایمان جاننا ”سُنّیت“ ہے۔ حضرت عمر بن عبدالعزیزؓ کا یہ قول ہر مسلمان کے لئے مشعلِ راہ کی حیثیت رکھتا ہے۔

”تَلْکَ دِمَاءُ طَہْرٍ اللّٰہُ اَیْدِنَا فَلَآ نَلُوْثُ السُّنَّانَ بِہَا“

اللہ تعالیٰ نے جب ہمارے ہاتھوں کو ان کے مطہر خون سے محفوظ رکھا تو اب ہم اُن کی بدگوئی کر کے اپنی زبانیں کیوں ملوث کر دیں؟

حضرت اقدس مولانا قاضی مظہر حسینؒ (۲۰۰۴ء.....۱۹۱۴ء) نے اپنے والد گرامی ابو الفضل مولانا قاضی محمد کرم الدین دبیرؒ سے ابتدائی علوم حاصل کیئے، پھر مختلف جگہوں پر تعلیمی مراحل طے کرنے کے بعد دارالعلوم دیوبند تشریف لے گئے اور اعلیٰ حضرت شیخ العرب والعجم مولانا سید حسین مدنیؒ سے دورہ حدیث شریف مکمل کیا۔ بعد ازاں خلعتِ خلافت سے نوازے گئے اور تعلیم سے فراغت کے بعد پوری زندگی یکسوئی اور مستقل مزاجی کے ساتھ خدمتِ دین میں مصروف ہو گئے۔ حضرت اقدسؒ کا بنیادی موضوع تحفظِ اہل السنّت والجماعت تھا۔ آپ کی رگ رگ میں صحابہ کرامؓ کی محبت رچ بس گئی تھی اور صحابہ کرامؓ کی شرعی عظمتوں کا دفاع کرنے میں آپؒ کے قلم نے اپنوں بیگانوں کا قطعاً لحاظ نہ کیا۔ فکر اسلاف کی آبیاری ساری زندگی آپ کا مشن رہا اور آپ نے اپنے کا ز کو معتدل و متوازن دھارے میں ملت اسلامیہ کے سپرد کیا۔

حضرت اقدسؒ باطل فتنوں کا تعاقب اور احقاقِ حق کا کام عبادت سمجھ کر کرتے تھے جس طرح آپؒ نے دشمنانِ صحابہؓ کو چت گرایا اور قریہ قریہ بستی بستی گھوم کر سنی مذہب کی اشاعت کی ایسے ہی ”مشاجراتِ صحابہؓ“ کی بحثوں میں الجھ کر خارجی و ناصبی جراثیموں کا شکار ہونیوالے بھی آپ سے بچ نہ سکے۔ چنانچہ مولانا ٹمس الدین درویش (ہری پور، ہزارہ) اور ابوریحان مولانا عبدالغفور سیالکوٹی نے حمایتِ یزید اور مشاجرات کے موضوع پر ٹھوکریں کھائیں۔ حضرت اقدس نے جب علمی و تحقیقی بنیادوں پر دو ضخیم جلدیں ”خارجی فتنہ“ تصنیف کر کے شائع کیں تو بعض حضرات بلا سوچے سمجھے چیں بجیں ہو گئے۔ مولانا قاضی ٹمس الدین صاحب ”نقیب ختم

نبوتِ ملتان میں قلمی جولائیاں دکھاتے گئے اور حضرت اقدسؒ سے نقد و نقد ماہ نامہ ”حق چار یار“ لاہور میں جواب وصول کرتے گئے۔ حضرت اقدسؒ نے مولانا شمس الدین درویش کے جواب میں تقریباً بارہ قسطوں میں مشتمل مضمون سپردِ قلم کیا، جو درویش صاحب کی وفات کی وجہ سے آگے نہ چل سکا، ماہ نامہ، نقیب ختم نبوت ملتان ہی کے کارپردازان نے جب حضرت اقدسؒ کی کتاب ”خارجی فتنہ“ کی تردید میں ”سبائی فتنہ“ لکھوا کر شائع کی تو ماہ نامہ حق چار یار میں تقریباً ۱۸ اقساط پر مشتمل حضرت اقدسؒ کے مقالات بطور جواب شائع ہوئے۔ مذہبِ اہل السنّت والجماعت پر ان حضرات نے جو اپنی لاعلمی اور بعض نے ضد بازی کی بناء پر جرح کی تھی اور مشاجراتِ صحابہؓ واجتہادی اختلافات کو نہ سمجھنے کی وجہ سے جہاں جہاں ٹھوکر کھائی تھی یا ان کی تحریروں سے قارئین کی گمراہی کا خدشہ ہو سکتا تھا، اللہ تعالیٰ نے حضرت اقدسؒ کو بروقت خبردار کر کے قلع قمع کرنے کی توفیق عطا فرمائی۔

ادارہ مظہر التحقیق لاہور نے انتہائی بے سروسامانی کے عالم میں اپنا سفر شروع کیا تھا، مگر اللہ تعالیٰ کی رحمتوں اور عنایات پر قربان جاؤں کہ بہت کم عرصے میں حضرت اقدسؒ کی بڑی بڑی تصنیفات دوبارہ شائع ہو کر عوام کے ہاتھوں میں پہنچ چکی ہیں۔ بلکہ حضرت اقدسؒ کے والد گرامی ابوالفضل مولانا قاضی محمد کرم الدین دبیرؒ کی نایاب کتب کی اشاعت بھی اسی سلسلے کا حصہ ہے۔ کافی عرصہ سے تمنا تھی کہ یہ نایاب مضامین یکجا ہو کر کتابی صورت میں شائع ہو جائیں تو اہل علم بھر پور مستفید ہو سکیں گے۔ اب یہ مجموعہ دو جلدوں میں آپ کے ہاتھوں میں ہے۔ حضرت اقدسؒ کی درجنوں کتب بفضلہ تالی منصہ شہود پر آچکی ہیں اور بقیہ پر کام جاری ہے۔ مضامین و مقالات کے ساتھ ساتھ خطبات پر بھی کام جاری ہے۔ یہ بہت بڑا کام ہے جس کے لئے صحت، وقت، جذبہ اور مالی وسائل درکار ہیں۔ دعا ہے کہ اللہ تعالیٰ ہمیں ان جاں کسل مراحل میں سرخرو فرمائے۔ اور مذہبِ حقہ اہل السنّت والجماعت کی زیادہ سے زیادہ خدمت کرنے کی توفیق عنایت فرمائے۔ آمین ثم آمین۔

عبدالجبار سلفی

ادارہ مظہر التحقیق

۳ ستمبر ۲۰۱۳ء متصل جامع مسجد ختم نبوت کھاڑک ملتان روڈ لاہور

ماہنامہ ”نقیب ختم نبوت“ ملتان میں ایک کتاب ”سبائی فتنہ“ کے متعلق ایک اشتہار آ رہا تھا جواب جنوری ۱۹۹۲ء میں چھپ چکی ہے۔ کتاب پر مؤلف کا نام مولانا ابوریحان سیالکوٹی لکھا ہے۔ اس کتاب کے ناشر ماہنامہ نقیب کے سید محمد کفیل بخاری ہیں۔ کتاب میں مجھے مؤلف صاحب کا نام نہیں مل سکا لیکن خود مؤلف موصوف نے مجھے یہ کتاب بھیجی ہے جو مجھے ۸/۱۲ رجب ۱۴۱۲ھ موافق ۱۴/ جنوری ۱۹۹۲ء کو بذریعہ ڈاک موصول ہوئی ہے۔ ابوریحان مؤلف موصوف کی کنیت ہے اور ان کا نام عبدالغفور ہے لیکن تعجب ہے کہ انہوں نے کتاب پر اپنا نام نہیں لکھا۔ کہیں سبائیت کی تردید کرتے کرتے ان پر کوئی اثر تو نہیں ہو گیا کہ کتاب پر اپنا نام نہ ظاہر کر کے انہوں نے یہاں شیعوں کے کتمان اور تقیہ پر عمل کیا ہے، واللہ اعلم۔ یہ کتاب بڑی تقطیع پر ۵۶۸ صفحات کی ہے۔ کتاب کے ساتھ مولانا ابوریحان موصوف نے جو مجھے خط بھیجا ہے حسب ذیل ہے۔

بسم اللہ الرحمن الرحیم

از اسلام آباد ۶/۱۲ رجب ۱۴۱۲ھ

السلام علیکم ورحمتہ وبرکاتہ

گرامی قدر حضرت قاضی صاحب مدظلہ

اللہ کرے کہ آپ کے مزاج بخیر ہوں۔ آپ کی کتاب خارجی فتنہ حصہ اول پر میں نے تبصرہ کیا ہے۔ اس کی جلد اول ارسال خدمت ہے۔ وصولی کی رسید اگر بھجوادیں تو عنایت ہوگی۔ قرآن و حدیث، اجماع و قیاس اور عبارت اکابر سے جو دلائل آپ نے حضرت معاویہؓ کی خطائے اجتہادی پر دیے ہیں ان کا جواب دوسرے حصے میں انشاء اللہ آ رہا ہے۔ اس میں اصول اہل سنت کے خلاف جس بات کی بھی آپ نشان دہی فرمائیں گے۔ اس کو قبول کرنے اپنی غلطی ماننے اور علی الاعلان اس سے رجوع کرنے میں آپ مجھے ان شاء اللہ بخیل نہ پائیں گے۔ خلافت کے مسئلہ پر مختصر تبصرہ دوسرے ہی حصے میں آئے گا ان شاء اللہ۔ آپ

ناراض نہ ہوں۔ مجھے آپ سے حضرت معاویہؓ کی حد تک دلائل سے اختلاف ہے۔ مخالفت نہیں ہے۔ میں نے حتیٰ الامکان آپ کی جناب میں گستاخی اور آپ کی کسر شان سے اپنے آپ کو بچانے کی ہی کوشش کی ہے لیکن پھر بھی اگر کوئی جملہ شان کے خلاف زیر قلم آ گیا ہو تو میں اس کی معافی چاہتا ہوں۔ آنجناب کا ادب و احترام پوری طرح میرے دل میں ہے لیکن حضرت معاویہؓ سے متعلق آپ کی متجاوز عن الحد عبارات سے اتفاق میرے لیے ممکن نہیں۔ آپ اس کو اختلاف ہی سمجھیں، مخالفت نہ سمجھیں۔ میں اصول اہل السنّت سے ایک رائی کے دانے کے برابر بھی باہر نہیں جانا چاہتا اس لئے جو بات اصول اہل سنّت کے خلاف ”سبائی فتنہ“ میں آ گئی ہو ضرور نشان دہی فرمادیں۔ ان شاء اللہ علی الاعلان اس سے رجوع کروں گا۔ والسلام۔ اگر طبیعت اجازت دے تو دُعا فرما دیجیے۔ ابوریحان عبدالغفور سیالکوٹی۔

C8- ۷- D۶/۱ نیول کالونی اسلام آباد ۶ رجب ۱۴۱۲ھ۔ (کتاب میں کتابت کی غلطیاں ہیں جو سرسری نظر آئیں میں نے صحیح کر دیں۔ وہ کتابت کی ہی غلطیاں ہیں)

ابوریحان مولانا عبدالغفور صاحب موصوف فی الحال جناب مولانا محمد عبداللہ صاحب خطیب مرکزی جامع مسجد اسلام آباد کے مدرسہ جامعہ فریدیہ میں تدریس کی خدمت انجام دے رہے ہیں۔ ان سے پہلے سے کچھ واقفیت ہے۔ یہ جامعہ اسلامیہ علامہ بنوری ٹاؤن کراچی کے سند یافتہ ہیں۔ ان کا ایک خط محررہ ۹ جمادی الاولیٰ ۱۳۸۸ھ میرے پاس محفوظ ہے جو انہوں نے اپنے دور کی تخصّص کے دوران لکھا تھا۔ اس کے بعد حضرت مولانا عبداللطیف صاحب مہتمم جامعہ حنیفہ تعلیم الاسلام جہلم کے سالانہ جلسہ پر ان سے مختصر ملاقات ہوئی تھی۔ بعد ازاں

انہوں نے اسلام آباد سے ۱۲ شعبان ۱۴۰۶ھ (۲۲ اپریل ۱۹۸۶ھ) کو ایک مفصل خط لکھا تھا جس میں انہوں نے احکام القرآن سے امام ابو بکر جصاص کی چند عبارات لکھی تھیں جو محل اشکال تھیں اس کے جواب میں ۲۰ شعبان ۱۴۰۶ھ کو میں نے ان کو لکھا تھا کہ: عنایت نامہ محررہ ۱۲ شعبان موصول ہوا۔ طالب خیر بخیر ہے۔ بندہ اس کے بعد چار روزہ تبلیغی پروگرام پر لاہور چلا گیا تھا۔ بعد ازاں بھی جماعتی پروگرام ہوتے رہے۔ آپ کی منقولہ عبارات پر غور نہ کر سکا۔ رمضان المبارک میں خارجی فتنہ حصہ دوم کی تکمیل کرنی ہے۔ واللہ الموفق۔ کوشش کروں گا کہ ان ایام میں امام جصاص کی عبارات بھی حل کی جائیں۔ اللہ تعالیٰ آپ کو اور ہم سب کو سلف صالحین کی اتباع نصیب فرمائیں اور اہل السنۃ والجماعت کو ہر محاذ پر کامیابی نصیب و آمین بجاہ النبی الکریم صلی اللہ علیہ وسلم۔

(۲) مولانا ابوریحان موصوف نے اپنی کتاب ”سبائی فتنہ“ حصہ اول

کے ساتھ مندرجہ جو خط مجھے لکھا ہے اس سے ثابت ہوتا ہے کہ وہ مجھ پر سبائیت کا فتویٰ نہیں لگاتے ورنہ اس خادم اہل السنۃ کو مدظلہ کیوں لکھتے اور وہ یہ کیوں لکھتے کہ: ”میں نے حتی الامکان آپ کی جناب میں گستاخی اور آپ کی کسر شان سے اپنے آپ کو بچانے کی ہی کوشش کی ہے“ الخ اور حامیانِ یزید تو موصوف کی اس تحریر سے خوش نہیں ہوں گے کیوں کہ وہ عموماً مجھ کو سبائیت سے مہتمم کرتے ہیں لیکن مولانا ابوریحان سے یہاں میرا یہ سوال ہے کہ آپ کو اگر مجھ سے صرف علمی طور پر اختلاف ہے نہ کہ مخالفت، تو آپ نے میری کتاب خارجی فتنہ حصہ اول کے جواب میں اپنی کتاب کا نام ”سبائی فتنہ“ کس بنا پر رکھا ہے؟ حضرت امیر معاویہ رضی اللہ عنہ کے متعلق تو میں نے خطائے اجتہادی سے زائد کوئی بات نہیں لکھی ہے پھر جواب میں اتنی ضخیم کتاب لکھنے کی کیا ضرورت پیش آگئی؟

(۲) میں ابھی تک پوری کتاب نہیں پڑھ سکا۔ بعض دوسری مصروفیات بھی ہیں اور کمزوری صحت کی وجہ سے بھی زیادہ کام نہیں کر سکتا۔ جستہ جستہ فہرست، کتاب اور بعض صفحات پر نظر ڈالی ہے۔ اس لیے فی الحال اجمالی تبصرہ شائع کیا جا رہا ہے تاکہ قارئین کرام اس کتاب کی حیثیت سے کچھ نہ کچھ واقف ہو جائیں۔ کتاب کے ص ۱۱ پر مولانا ابوریحان نے ”افتتاحیہ“ کے تحت لکھا ہے کہ: یہ چند طالب علمانہ گزارشات ہیں جو قاضی مظہر حسین چکوالی صاحب کی تالیف ”خارجی فتنہ“ کے مطالعہ میں اُمید ہے کہ مفید ہوں گی۔ پس منظر اس جسارت کا یہ ہے کہ ایک سفر میں قاضی صاحب کی مذکورہ کتاب پر سرسری نظر ڈالنے کا اتفاق ہوا۔ چونکہ موقع چل چلاؤ کا تھا اس لیے اوراق کے الٹ پلٹ سے اس وقت تو اس سے زیادہ اور کچھ پلے نہ پڑا کہ حضرت مولانا اسحاق صاحب کی ”اظہار حقیقت“ اور ان کے نظریات کا رد بس اس کتاب کا موضوع ہے۔ کل تک جس سندیلوی کو آسمان تک چڑھایا جا رہا تھا۔ آج اسی سندیلوی کو وہاں سے اتار کر پٹنیاں دی جا رہی ہیں۔ ایسی باتیں چونکہ کبھی بزرگوں کی آپس کی بزرگانہ نوک جھونک کے طور پر بھی ہوا کرتی ہیں۔ اس لیے میں نے یہی سمجھ کر ان باتوں میں پڑنا اور اطمینان کے ساتھ بالاستیعاب قاضی صاحب کی کتاب کو پڑھنا مناسب اور ضروری خیال نہ کیا لیکن بعد میں جب حضرت مولانا محمد یوسف صاحب لدھیانوی رحمہ اللہ کے ماہنامہ ”بینات“ میں اس پر طویل تبصرہ پڑھا جس میں انہوں نے اپنے پیر بھائی ہونے کے باوجود سندیلوی صاحب کے نظریات سے بلا رورعایت کلی اختلاف اور قاضی صاحب سے مکمل اتفاق کرتے ہوئے قاضی صاحب کی کتاب کو مسلک اہل سنت کی بالکل صحیح اور مکمل ترجمانی نیز اس کو اپنا دین و ایمان اور عقیدہ بتلایا۔ تو اس وقت محسوس ہوا کہ یہ صرف بزرگوں کی آپس کی بزرگانہ نوک جھونک کا مسئلہ

نہیں بلکہ حق و باطل اور سنت و خارجیت کا معرکہ ہے۔ کتاب ”خارجی فتنہ“ یوں نظر انداز کر دینے کے قابل نہیں بلکہ مسلک اہل سنت کو سمجھنے، اس مسلکِ حق سے اپنے آپ کو وابستہ رکھنے اور خارجیت اور ناصیت کے ہراثیم سے اپنے آپ کو بچانے کے لیے اس کتاب کا بالاستیعاب اور بنظر غائر مطالعہ بہت ضروری ہے اور بے حد مفید بھی۔ لہذا نہ چاہتے ہوئے بھی میں نے کتاب ”خارجی فتنہ“ کی جلد اول خریدی اور اس کا بالتفصیل طرف عقیدت کی نگاہ سے ہی نہیں بلکہ تنقیدی نگاہ سے بھی اور صرف ایک بار نہیں بلکہ متعدد بار مطالعہ کیا۔ اس تفصیلی مطالعہ سے میں اس نتیجہ پر پہنچا کہ کتاب مذکور فتنہ خارجیت و ناصیت کے رد میں تو واقعی خوب ہے لیکن دوسری جانب..... عقیدت کی حد تک فساد کا تو میں قاضی صاحب کے بارے میں سوچ بھی نہیں سکتا..... البتہ الفاظ کی حد تک بے احتیاطیوں کے بارے میں کسی قدر وثوق سے کہہ سکتا ہوں کہ یہ بے احتیاطیاں اس میں یقیناً ہوئی ہیں۔ نیز مشاجرات صحابہؓ کے بیان میں اہل سنت کے ہی اصول و حدود کی جیسی رعایت ہونی چاہیے تھی اور ہو بھی سکتی تھی۔ تعبیرات کی حد تک اس کا ویسا اہتمام نہیں ہو سکا۔ خصوصاً حضرت معاویہؓ اور حضرات حکمین (رضی اللہ عنہم) سے متعلق لفظی تساہلات اور تعبیری تسامحات تو کتاب میں جا بجا ہیں جس کو قاضی صاحب کے مخاطبین بڑی آسانی کے ساتھ حضرت علی رضی اللہ عنہ کی منقبت نگاری کے بہانہ سے حضرت معاویہؓ کی منقبت شہاری کا نام دے سکتے ہیں اور یہ وہ بات ہے جس کا اعتراف خود قاضی صاحب کو بھی ہے جس کی انہوں نے تاویل بھی کی ہے لیکن ہمارے نزدیک وہ تاویل خود قابل تاویل ہے جیسا کہ ان شاء اللہ معلوم ہوگا۔ خارجی فتنہ کی بس ایسی ہی باتیں میری ان معروضات کا موضوع ہیں ورنہ جہاں تک حضرت علی رضی اللہ عنہ کی خلافت راشدہ اور نواصب و خوارج کے الزامات

سے ان کی کلی برأت کا تعلق ہے میں اس عقیدہ میں اپنی نجات سمجھتا ہوں جو قاضی صاحب نے اہل السنّت کے حوالہ سے اصولی طور پر بیان فرمایا ہے۔

تبصرہ

(۱) کاش کہ ابوریحان مولانا عبدالغفور سیالکوٹی کے بجائے میری کتاب خارجی فتنہ کا جواب خود مولانا محمد اسحق سندیلوی صدیقی لکھتے اور غالباً ابوریحان صاحب نے مولانا سندیلوی سے اس کتاب کے بارے میں استفادہ بھی کیا ہوگا۔

(۲) مولانا ابوریحان کو میری کتاب خارجی فتنہ میں جو عبارتیں ایسی ملی ہیں جن سے حضرت امیر معاویہ رضی اللہ عنہ کے بارے میں منقصد کا پہلو نکلتا ہے لیکن ان سے دوسرے علماء اہل السنّت والجماعت نے تو ایسا نہیں سمجھا جنہوں نے اس کتاب پر تقریظیں لکھی ہیں اور حضرت مولانا محمد یوسف صاحب لدھیانوی رحمۃ اللہ علیہ نے بھی اپنی تقریظ میں یہ تو لکھا ہے کہ: ”خلاصہ یہ کہ حضرت قاضی صاحب کے پیش کردہ اہل حق کے موقف و مسلک سے ہمیں نہ صرف اتفاق ہے بلکہ یہی ہمارا عقیدہ و ایمان ہے لیکن موصوف نے حضرت مولانا محمد اسحق صدیقی کے خلاف جس درشتی و تندگی کا اظہار کیا ہے ہم اس سے اتفاق نہیں کرتے۔“ تو اگر مولانا لدھیانوی موصوف میری کتاب میں ایسی عبارتیں محسوس کرتے جن سے حضرت معاویہ رضی اللہ عنہ کی تنقیص شان ہوتی ہے تو وہ ضرور اس پر بھی مجھے تنبیہ کرتے لیکن کسی سنی عالم نے بھی مجھے اس کے متعلق کچھ نہیں لکھا اور اگر بعض مخالفین نے اپنی کتاب میں مجھ پر اس قسم کا الزام لگایا ہے تو میں نے اپنی کتاب ”کشف خارجیت“ اور ”دفاع حضرت معاویہ“ میں اس کا تسلی بخش جواب دے دیا ہے۔ میں تو یہی کہوں گا کہ مولانا موصوف بھی میری ان عبارتوں کو سمجھ نہیں سکے اور تنقیص کا پہلو نکال لیا۔

(۳) الحمد للہ مولانا عبدالغفور صاحب موصوف نے خارجیہ اور ناصبیہ کے متعلق میری تحریرات کو بالکل صحیح مان لیا ہے۔ گویا کہ خارجی فتنہ میں میرے پیش کردہ مسلک کے نصف حصہ کو تسلیم کر چکے ہیں، باقی رہ گیا باقی نصف حصہ تو اللہ تعالیٰ ان کو اس کے ماننے کی بھی توفیق عطا فرمائیں۔ آمین بجاہ النبی الکریم صلی اللہ علیہ وسلم۔

ایک الزام یا بہتان

مولانا ابوریحان نے اپنی زیر بحث کتاب کے ص ۷۵ پر بعنوان حضرت معاویہؓ کے ساتھ رضاء الہی والی شرط پوری نہیں ہوئی۔ لکھا ہے کہ: ”سندیوی صاحب نے حضرت علی رضی اللہ عنہ کے موقف کی وضاحت کرتے ہوئے آپ کی رائے کا آخذ سورۃ التوبہ کی آیت والسابقون الاولون من المهاجرین والانصار آلائیہ کو بتلایا تھا۔ حضرت قاضی صاحب مدظلہ اس آیت کو حضرت معاویہؓ پر پلٹتے ہوئے پہلے تو یہ بتلاتے ہیں کہ: اس آیت میں اللہ تعالیٰ نے تین طبقوں پر اپنے راضی ہونے کا اعلان فرمایا۔ (۱) مہاجرین، (۲) انصار۔ ان دو طبقوں کا مقام معیاری ہے۔ (۳) تیسرا طبقہ وہ ہے جو مہاجرین و انصار کی پیروی خوش اسلوبی سے کرے۔ (والذین اتبعوہم باحسان) اس تیسرے طبقے سے رضاء الہی مشروط ہے۔ مہاجرین اولین اور انصار کے اچھے طریقے سے پیروی کرنے کے ساتھ (خارجی فتنہ حصہ اول ص ۶۷۷) اور پھر حضرت معاویہ رضی اللہ عنہ کے اسی تیسرے طبقے سے ہونے کی تصریح کرتے ہوئے لکھتے ہیں کہ: حضرت علی رضی اللہ عنہ تو وہ ہیں کہ جن سے اللہ تعالیٰ نے بیعت رضوان کے سلسلے میں بھی اپنے راضی ہونے کا اعلان کیا ہوا تھا۔ نیز مسابقت اور مہاجرین اولین میں سے ہونے کی وجہ سے بھی وہ رضی اللہ عنہم وضو اعنہ کے مصداق تھے

لیکن ان کے مقابلے میں حضرت معاویہؓ والدین اتبعوہم باحسان کے طبقہ میں تھے جن کے لیے اللہ تعالیٰ نے راضی ہونے کے لیے یہ شرط لگائی ہے کہ وہ مہاجرین و انصار کی حسن اسلوب سے پیروی کریں (خارجی فتنہ حصہ اول ص ۵۴۸) حضرت امیر معاویہ رضی اللہ عنہ نے رضائے الہی والی یہ شرط پوری کی یا نہیں، تو حضرت قاضی صاحب کا فرمانا یہ ہے کہ انہوں نے نہ صرف یہ کہ یہ شرط ہی پوری نہیں کی بلکہ الناقوی و عملی مخالفت کی۔ چنانچہ تحریر فرماتے ہیں کہ:

حضرت معاویہؓ نہ تو مہاجرین میں ہیں اور نہ انصار میں۔ آپ تیسرے طبقہ سے وابستہ ہیں۔ ان کے لیے حضرت علی المرتضیٰؓ کی پیروی لازم تھی بوجہ ان کے مہاجرین اولین میں ہونے کے۔ بہر حال از روئے نص قرآنی حضرت علیؓ کی پیروی حضرت معاویہؓ پر لازم ہے لیکن بجائے پیروی کے انہوں نے مخالفت کی اور صرف زبانی مخالفت نہیں کی بلکہ بجائے اطاعت کے قتال کیا۔ (خواہ دفاعی ہی ہو) تو اس عورت میں حضرت معاویہؓ کے موقف کو کون صحیح کہہ سکتا ہے۔ (خارجی فتنہ حصہ اول ص ۴۷۶) جب حضرت معاویہ رضی اللہ عنہ نے رضائے الہی والی شرط ہی پوری نہیں کی بلکہ تولاً و عملاً ڈٹ کر اس کی مخالفت کی تو نتیجہ ظاہر ہے کہ وہ رضی اللہ عنہم و رضوا عنہ کے مصداق نہیں۔“ (ص ۷۵ تا ۷۸)

اس کے بعد ابوریحان صاحب نے حضرت معاویہ رضی اللہ عنہ کے متعلق میری دوسری عبارتیں پیش کی ہیں مثلاً اس بات سے کون انکار کر سکتا ہے کہ حضرت معاویہؓ نے آخر تک حضرت علیؓ کی خلافت تسلیم نہیں کی (۴۶۲ ج ۱)..... آخر تک حضرت معاویہ رضی اللہ عنہ نے خلیفہ موعود کی اطاعت نہیں کی۔ (ایضاً ص

۴۹۱۔ ج ۱) وغیرہ۔ پھر مولانا ابوریحان یہ نتیجہ نکالتے ہیں کہ: جب حضرت معاویہ رضی اللہ عنہ نے حضرت علی رضی اللہ عنہ کی اتباع باحسان کر کے رضاء الہی کی شرط آخر وقت تک بھی پوری نہیں کی تو اس کا نتیجہ اس کے سوا اور کیا ہو سکتا ہے کہ وہ آخر وقت تک بھی رضی اللہ عنہم و رضوا عنہ کا مصداق نہیں بن سکے۔ انا للہ وانا الیہ راجعون۔

ع اس گھر کو آگ لگ گئی گھر کے چراغ سے

حضرت قاضی صاحب مدظلہ کا یہ طرز استدلال بھی خلاف ادب ہے اور خود استدلال بھی بالکل غلط ہے۔ طرز استدلال تو اس طرح خلاف ادب ہے کہ مجتہدین امت کے درمیان ترجیحات قائم کرنے اور اجتہادی مسائل پر گفتگو کرتے وقت ایسا انداز اور لب و لہجہ اپنانا کہ راجح کی گود میں تو خدا کی ساری خدائی لا ڈالی جائے اور مرجوح کو خدا کی ساری خدائی کے بالکل ہی پچھواڑے جا پھینکا جائے۔ قواعد اجتہاد اور اصول اہل سنت کے خلاف ہی نہیں بلکہ مجتہدین امت کی جناب میں سوء ادب اور ان کے حق میں ناجائز افراط و تفریط بھی ہے الخ (ص ۷۹)

الجواب

(۱) مولانا ابوریحان کا میری عبارتوں سے یہ نتیجہ نکالنا کہ میں حضرت معاویہؓ کو رضی اللہ عنہ کا مصداق نہیں مانتا۔ یہ سراسر بہتان ہے اور اگر آپ میرے بارے میں یہی سمجھتے ہیں کہ میری تحریر میں حضرت معاویہؓ کی بے ادبی پائی جاتی ہے تو پھر آپ مجھ کو مدظلہ کیوں لکھ رہے ہیں۔ آخر یہ تضاد یا نی کیوں ہے؟

(۲) مؤلف ابوریحان موصوف نے میری عبارتیں درج کرنے میں بھی دیانت سے کام نہیں لیا۔ انہوں نے خارجی فتنہ حصہ اول ص ۴۷۶ کی عبارت پوری نہیں لکھی جس سے میرا مقصد پوری طرح سمجھا جاسکتا تھا بلکہ مابعد کی عبارت

کو چھوڑ کر انہوں نے اس کے متصل خارجی فتنہ ۵۴۸ کی عبارت درج کر دی ہے۔ کہاں ص ۴۷۶ اور کہاں ص ۵۴۸۔ کیا اسی کا نام تحقیق حق ہے؟

(۳) حقیقت یہ ہے کہ مولانا محمد الحق صاحب سندیلوی نے اہل السنّت والجماعت کے متفق علیہ مسلک کے خلاف یہ لکھا تھا کہ ”جنگ صفین میں بہ نسبت حضرت علی رضی اللہ عنہ کے حضرت امیر معاویہ رضی اللہ عنہ اقرب الی الحق تھے یعنی آپ بہ نسبت حضرت علیؓ کے حق کے زیادہ قریب تھے۔

چنانچہ وہ لکھتے ہیں: ”واقعات پر نظر کرنے سے تو بظاہر معلوم ہوتا ہے کہ اس جنگ میں حضرت معاویہ اقرب الی الحق تھے کیوں کہ انہوں نے تابا مکان جنگ کو ٹالنے کی کوشش کی اور فوج کشی حضرت علیؓ نے فرمائی پھر یہ کہ صلح کی پیش کش بھی حضرت معاویہؓ ہی کی طرف سے ہوئی“ (اظہار حقیقت جلد دوم ص ۴۵۵) حالاں کہ حدیث میں آتا ہے کہ خوارج سے جو جنگ کرے گا وہ اولی الطائفتین بالحق ہوگا اور چونکہ خوارج سے جنگ حضرت علی المرتضیٰؓ نے کی تھی اس لیے اس حدیث کا مصداق حضرت علی رضی اللہ عنہ ہی ہیں اور طائفتین سے مراد حضرت علی المرتضیٰؓ اور حضرت امیر معاویہ رضی اللہ عنہما کے دونوں گروہ ہیں۔ چنانچہ امام نووی انہی حدیث کی بنا پر ہی یہ فرماتے ہیں:

نفسہ الروایات صریحہ یہ روایات اس بارے میں فی ان علیاً کان هو المصیب صریح ہیں کہ حضرت علیؓ ہی مصیب وحق المحق والطائفۃ الاخری تھے (یعنی آپ کا اجتہاد حق اور صواب اصحاب معاویہ کانوا بغا فی تھا) اور دوسرا گروہ حضرت معاویہؓ اور متاء لین (نووی شرح مسلم جلد اول آپ کے ساتھی باغی تھے مگر تاویل ص ۳۴۲۔ بیان الخوارج واحکامہم) کرنے والے تھے۔

فرمائیے، یہاں مسلم شریف کے شارح امام نوویؒ نے بھی حضرت معاویہؓ اور آپ کے گروہ کو باغی قرار دے دیا۔ اب ان پر کیا فتویٰ لگائیں گے۔ علاوہ ازیں یہ بھی ملحوظ رہے کہ خوارج سے جنگ کرنے والوں کے متعلق رسول اللہ صلی اللہ علیہ وسلم کا یہ ارشاد کہ وہ بہ نسبت فریق ثانی کے اقرب الی الحق اور اولیٰ بالحق ہوں گے۔ یہ اس جنگ کی بناء پر ہے جو فریقین کے درمیان ہوئی تھی یعنی صفین۔ ورنہ خوارج کے مقابلہ میں تو وہ یقیناً حق پر تھے۔ ان کو بہ نسبت خوارج کے اولیٰ الطافین بالحق کیوں کر کہا جاسکتا ہے کیوں کہ خوارج تو یقیناً باطل پر تھے۔

میں نے تو آیت والسابقون الاولون الایۃ سے وہی استدلال پیش کیا ہے جو حضرت علی المرتضیٰؓ نے اسی آیت سے اپنے موقف کی تائید میں خود پیش فرمایا تھا اور اس میں سلسلے میں مولانا سندیلوی کی ہی عبارت پیش کی تھی۔ چنانچہ میں نے لکھا تھا کہ: ”سندیلوی صاحب حضرت علیؓ کے موقف کی وضاحت کرتے ہوئے لکھتے ہیں کہ ان دستوری مسائل میں حضرت علیؓ کا نقطہ نظر یہ تھا کہ حق انتخاب خلیفہ مہاجرین و انصار کے ساتھ مخصوص ہے۔ چنانچہ جب صفین کے موقع پر بعض قراء عراق نے بیچ میں پڑ کر فریقین کے درمیان مصالحت کی کوشش شروع کی اور حضرت معاویہؓ نے یہ سوال کیا کہ ہم لوگوں کے مشورے کے بغیر ان کا انتخاب کیسے مکمل ہو گیا تو حضرت علیؓ نے جواب میں فرمایا۔ انما الناس مع المهاجرین والانصار فهم شهود الناس علی ولا یتهم وامر دینہم و رضواؤ بایعونی (البدایہ والنہایہ ج ۷، بیان واقعہ صفین ص ۲۵۸) سب لوگ (یعنی عام مسلمان) مہاجرین و انصار کے ساتھ ہیں کیوں کہ یہی حضرات ان کی حکومت اور دینی امور کے بارے میں ان کے نمائندے ہیں اور وہ لوگ (مہاجرین و انصار) میری خلافت پر راضی ہو گئے اور انہوں نے مجھ سے بیعت

کی۔ اس پر حضرت معاویہؓ نے اعتراض کیا کہ بہت سے مہاجرین و انصار یہاں (شام میں) بھی موجود ہیں۔ ان کی شرکت اور ان کے ووٹوں کے بغیر انتخاب کو کیسے صحیح کہا جاسکتا ہے۔ جواب میں حضرت علیؓ نے فرمایا۔ انما هذا للبدرین دون غیرہم (البدایہ والنہایہ جلد ۷۔ بیان واقعہ صفین ص ۲۵۸) یہ (انتخاب خلیفہ کا حق) صرف ان مہاجرین و انصار کو حاصل ہے جو غزوہ بدر میں شریک تھے اور کسی کو نہیں حاصل ہے) ان کے جواب سے معلوم ہوتا ہے کہ ان کی رائے کا ماخذ سورۃ التوبہ پارہ ۱۱ کی مندرجہ ذیل آیت تھی:

السابقون الاولون من المهاجرين والانصار والذين اتبعوهم باحسان رضى الله عنهم ورضوا عنه۔ مہاجرین و انصار میں سابقین اولین اور جن لوگوں نے خوبی کے ساتھ ان کی پیروی کی اللہ تعالیٰ ان سے اور وہ اللہ تعالیٰ سے راضی ہیں۔ وجہ استدلال و استنباط یہ ہے کہ آیت مہاجرین و انصار میں سے سابقین اولین کو سب مسلمانوں کا متبوع اور مقتدا قرار دے رہی ہے اور

ان کی اتباع کو دوسرے مسلمانوں کے لیے رضائے الہی کا سبب ظاہر کر رہی ہے۔ اس لیے نصب خلیفہ کے معاملہ میں بھی وہی متبوع اور مقتدا سمجھے جائیں گے اور بدری ہی حضرات سابقون الاولون بھی تھے۔ ان کے اول الذکر قول منقولہ بالا میں ان کی دوسری دلیل یعنی تعامل کی طرف بھی اشارہ ملتا ہے۔ حضرات خلفاء ثلاثہ کا انتخاب مہاجرین و انصار ہی نے کیا تھا۔ اس تعامل (Convention) میں تبدیلی کو وہ صحیح نہ سمجھتے تھے۔ شرعی زاویہ نظر سے ان کا موقف بالکل صحیح تھا۔ اس پر کسی اعتراض کی گنجائش نہیں۔ حضرت معاویہؓ کی رائے یہ تھی کہ بدلے ہوئے حالات میں حق انتخاب کا معیار بدل گیا۔ اب نصب خلیفہ کے حق کو بدری اصحاب یا مہاجرین و انصار تک محدود نہیں رکھا جاسکتا۔ ان کے بیان سے معلوم ہوتا ہے کہ

ان کے پیش نظر سورۃ شوریٰ کی یہ آیت تھی۔ وَأَمْرُهُمْ شُورَىٰ بَيْنَهُمْ۔ ان (صحابہؓ کے) کام باہمی مشورہ سے انجام پاتے ہیں۔ آیت عام اور سب صحابہؓ کو شامل ہے۔ اس لیے امر خلافت جو بہت اہم امر ہے سب کے مشورے سے انجام پانا چاہیے اور مہاجرین و انصار کے علاوہ دوسرے صحابہ کرامؓ کو بھی شریک مشورہ کرنا چاہیے۔ اس سے سب صحابہؓ کے لیے حق رائے وہی ثابت ہوتا ہے۔ الخ (اظہار حقیقت جلد دوم، ص ۴۱۳ تا ۴۱۵)

یہاں ابوریحان صاحب سے ہمارا سوال یہ ہے کہ آپ نے مولانا سندیلوی کی وہ پوری عبارت کیوں نقل نہیں کی جو میں نے خارجی فتنہ میں نقل کی تھی اور مولانا سندیلوی کے متعلق صرف اتنا کیوں لکھ دیا کہ: ”سندیلوی صاحب نے حضرت علیؓ کے موقف کی وضاحت کرتے ہوئے آپ کی رائے کا ماخذ سورۃ التوبہ کی آیت السابقون الاولون من المهاجرین والانصار الآیۃ کو بتلایا تھا۔“ حضرت قاضی صاحب مدظلہ اس آیت کو حضرت معاویہؓ پر پلٹتے ہوئے پہلے تو یہ بتلاتے ہیں کہ اس آیت میں اللہ تعالیٰ نے تین طبقوں پر اپنے راضی ہونے کا اعلان فرمایا ہے۔ الخ (سبائی فتنہ ص ۷۶)

اب قارئین حضرات اس پوری عبارت کو پڑھیں جو میں نے مولانا سندیلوی کی کتاب ”اظہار حقیقت“ سے اپنی کتاب خارجی فتنہ میں نقل کی ہے۔ اس آیت سے حضرت علی المرتضیٰؓ نے اپنے انتخاب خلافت کے حق ہونے پر یوں استدلال فرمایا ہے کہ:

”آیت مہاجرین و انصار میں سے سابقین اولین کو سب مسلمانوں کا متبوع اور مقتدا قرار دے رہی ہے اور ان کی اتباع کو رضائے الہی کا سبب ظاہر کر رہی ہے۔ اس کا مطلب یہی ہے کہ باقی مسلمانوں پر مہاجرین اولین کی اتباع

لازم ہے اور ان کی اتباع رضائے الہی حاصل ہونے کا سبب ہے۔ یعنی مہاجرین اولین کی اگر اتباع کی جائے تو اللہ تعالیٰ راضی ہوگا۔ اگر مولانا ابوریحان یہ عبارت درج کرتے تو مجھ پر ان کے بہتان کی حقیقت قارئین پر واضح ہو جاتی کیوں کہ یہ استدلال تو حضرت علی المرتضیٰ کا پیش کردہ ہے جس کو نقل کرنے والے بھی مولانا سندیلوی ہیں۔ علاوہ ازیں حضرت علیؓ کے ارشاد سے یہ بھی ثابت ہو گیا کہ مہاجرین اولین کی اتباع صرف ایمان میں نہیں بلکہ حق انتخاب خلیفہ اور دوسرے اعمال میں بھی ہے حالاں کہ ابوریحان صاحب کے نزدیک مہاجرین اولین کی اتباع صرف ایمان میں ضروری ہے۔ چنانچہ وہ لکھتے ہیں کہ ”اولا تو اس لیے کہ آیت زیر بحث میں جس اتباع باحسان کا ذکر ہے اس سے تقریباً بالاتفاق اتباع ایمانی و احسانی مراد ہے نہ کہ اتباع اجتہادی۔ یعنی السابقون الاولون کی سابقیت و اولیت جس طرح ایمان لانے میں یہاں مراد ہے نہ کہ ان کے اجتہاد میں اسی طرح والذین اتبعوہم باحسان کا ان کی پیروی کرنا بھی ایمان لانے میں ہی مراد ہے نہ کہ ان کے اجتہاد میں۔ تو آیت کا ترجمہ یہ ہوا کہ: اور جو مہاجرین و انصار (ایمان لانے میں سب سے) سابق اور مقدم ہیں اور جتنے لوگ اخلاص کے ساتھ (ایمان لانے میں) ان کے پیرو ہیں۔ اللہ ان سب سے راضی ہوا اور وہ سب اللہ سے راضی ہوئے (مستفاد از تفسیر بیان القرآن) اور اخلاص کے ساتھ ایمان لانے میں دیگر غیر سابقون الاولون کی طرح حضرت معاویہؓ نے بھی حضرت علیؓ سمیت تمام السابقون الاولون (رضوان اللہ علیہم اجمعین) کی اتباع یقیناً کی ہے۔ چنانچہ حضرت قاضی صاحب مدظلہ بھی حضرت معاویہؓ کو مومن مخلص ہی نہیں بلکہ ایک جلیل القدر مجتہد صحابی مانتے ہیں اور بقول حضرت قاضی صاحب جو اتباع حضرت معاویہؓ نے حضرت علیؓ کی نہیں کی، یعنی اجتہادی معاملہ میں وہ اس

آیت میں نہ مذکور و مراد ہے اور نہ مقصود مطلوب الخ (سبائی فتنہ ص ۸۰)

بے شک ایمان لانے میں حضرت معاویہؓ، حضرت علیؓ کے متبع ہیں لیکن حضرت علیؓ کے ارشاد کے مطابق والذین اتبعوہم باحسان سے مراد صرف ایمان میں اتباع نہیں بلکہ دوسرے امور میں بھی ہے اور حضرت مولانا اشرف علی صاحب تھانویؒ نے بیان القرآن میں صرف ایک قول کے مطابق تفسیر کی ہے لیکن میری بحث مولانا ابوریحان سے اس بات میں ہے کہ کیا حضرت علی المرتضیٰؑ نے بھی والذین اتبعوہم سے صرف ایمان میں اتباع مراد لی ہے یا دوسرے امور میں بھی۔ تو مولانا سندیلوی کی تشریح کے مطابق حضرت علی المرتضیٰؑ نے ایمان کے علاوہ دوسرے امور میں بھی اتباع مراد لی ہے۔ علاوہ ازیں والذین اتبعوہم سے دوسری تفاسیر میں ایمان کے علاوہ دوسرے اقوال و اعمال میں بھی اتباع مراد ہے۔ چنانچہ تفسیر قرطبی میں ہے: بین تعالیٰ بقولہ (باحسان) ما یتبعون فیہ من افعالہم و اقوالہم الخ (ج ۸ ص ۲۳۵) اور باحسان کے قول سے اللہ تعالیٰ نے یہ واضح کر دیا ہے کہ وہ (مہاجرین و اولین) کی اتباع ان کے افعال اور اقوال میں کریں۔ اور تفسیر روح البیان میں اس آیت کے تحت لکھا ہے۔ وہو ان یقتدوا بہم فی اعمالہم الحسنۃ ولا یقتدوا بہم فی غیر ذالک۔ اور اتباع احسان یہ ہے کہ وہ ان مہاجرین و اولین کے اعمالِ حسنہ کی پیروی کریں اور ان کے سوا دوسرے اعمال میں ان کی پیروی نہ کریں اور حضرت مولانا مفتی محمد شفیع صاحبؒ نے بھی یہی لکھا ہے یعنی جن لوگوں نے اعمال و اخلاق میں سابقین و اولین کا اتباع مکمل طریقہ پر کیا۔ (معارف القرآن) اور ظاہر ہے کہ جب حضرت علی المرتضیٰؑ قرآن کے موعودہ چوتھے خلیفہ راشد ہیں۔ اس لیے بطور خلیفہ راشد ان کے اعمالِ حسنہ ہی ہوں گے اور ان کی خلافت کی پالیسی بھی حسنہ ہوگی جس کی پیروی

بعد والوں پر لازم ہے۔ علاوہ ازیں دوسری تفاسیر میں بھی اس قسم کی عبارتیں ہیں لیکن بخوف طوالت اسی پر اکتفا کیا جاتا ہے۔ بہر حال مولانا ابوریحان کا یہ حصر صحیح نہیں کہ والذین اتبعوہم باحسان میں صرف ایمان کی اتباع مراد ہے اور مولانا سندیلوی نے والذین اتبعوہم باحسان کا یہ ترجمہ لکھا ہے: ”اور جن لوگوں نے خوبی کے ساتھ ان کی پیروی کی اللہ تعالیٰ ان سے اور وہ اللہ سے راضی ہیں۔“ فرمائیے قرآن کے چوتھے موعودہ خلیفہ راشد جو مہاجرین اولین میں سے ہیں کیا ان کے ساتھ جنگ کرنا بھی خوبی کے ساتھ پیروی میں شامل ہے؟

(۵) ابوریحان صاحب نے میری کتاب ”خارجی فتنہ“ ص ۴۷۶ کی عبارت یہاں تک نقل کی ہے: ”تو اس صورت میں حضرت معاویہؓ کے موقف کو کون صحیح کہہ سکتا ہے اور انہوں نے اس کے بعد کی عبارت چھوڑ دی ہے جو حسب ذیل ہے،

”لیکن اس کے برعکس سندیلوی صاحب تو جنگ صفین میں حضرت معاویہؓ کو بہ نسبت حضرت علیؓ کے اقرب الی الحق لکھ رہے ہیں۔ کیا سندیلوی صاحب قرآن سے معارضہ اور مقابلہ نہیں کر رہے؟ مسئلہ حالات کا نہیں مسئلہ نص قرآن کے تقاضا کا ہے۔ قرآن کا جواب قرآن سے چاہیے۔ اگر جواب نہیں ہے اور نہ ہو سکتا ہے تو حضرت معاویہؓ کی اجتہادی خطا تسلیم کر کے نص قرآنی کے تقاضا پر عقیدہ رکھیں۔ اس میں حضرت معاویہؓ کی کوئی تنقیص لازم نہیں آتی بلکہ اجتہادی خطا کی وجہ سے وہ ایک گونہ ثواب کے ہی مستحق ہیں۔ ان حالات میں حضرت معاویہؓ تو معذور تھے لیکن اب سندیلوی صاحب تو معذور نہیں ہیں۔“ (ص ۴۷۷)

اس عبارت کے بعد کیا کوئی ذی فہم اور انصاف پسند یہ کہہ سکتا ہے کہ میں نے حضرت امیر معاویہؓ کی بے ادبی اور توہین کی ہے اور میں ان کو رضی اللہ عنہم و

رضوا عنہ کا مصداق نہیں ٹھہراتا جیسا کہ ابو ریحان صاحب مجھ پر بہتان تراشی کر رہے ہیں۔ اگر میں نے لکھ دیا کہ حضرت معاویہؓ نے آخر تک حضرت علیؓ کی اتباع نہیں کی اور آپ نے حضرت علیؓ سے جنگ و قتال کیا۔ تو فرمائیے کیا یہ غلط ہے لیکن جب میں نے تصریح کر دی کہ یہ جنگ حضرت معاویہؓ نے اپنے اجتہاد کی بنا پر کی تھی اور اس میں ان سے اجتہادی خطا ہو گئی اور اس پر بھی ان کو یک گونہ ثواب ملے گا۔ تو کیا اس سے ان کی توہین لازم آتی ہے؟ یا بوجہ مجتہد ہونے کے ان کی عظمت شان بڑھتی ہے۔ میرا طرز خطاب مولانا سندیلوی کے مقابلہ میں ہے جو حضرت معاویہؓ کو اس باہمی جنگ میں حق کے زیادہ قریب مان رہے ہیں۔ تو ان کو منوانے کے لیے میں نے یہ طرز اختیار کیا ہے۔ یہ علمی بحث ہے۔ اس کو علمی انداز میں ہی سمجھنا چاہیے لیکن ابو ریحان صاحب تو یہاں علمی حقائق کے بجائے خود ساختہ ریحانیات پیش کر رہے ہیں کہ یہ خادم اہل سنت تو حضرت معاویہؓ کو رضائے الہی سے محروم مانتا ہے۔ (العیاذ باللہ) فرمائیے جس کو کسی عمل پر اجر و ثواب ملے۔ اس کو رضائے الہی سے محروم قرار دیا جاسکتا ہے اور میں نے تو سب صحابہ کرامؓ کو جنتی لکھا ہے جس میں حضرت معاویہؓ بھی شامل ہیں۔ چنانچہ میں نے لکھا ہے:

”حضرت مجدد الف ثانی، امام بن حزم (متوفی ۴۵۶ھ) کے حوالہ سے لکھتے ہیں۔
 الصحابہ کلہم من اہل الجنة قطعاً (تمام صحابہؓ قطعی جنتی ہیں) (رسالہ رد الروافض ص ۱۴ نیز الفصل فی الملل والنحل ج ۴ ص ۱۴۸) بہر حال جو شخص حضرت امیر معاویہؓ کو صحابی مانتا ہے۔ اس آیت کے تحت اس کا یہی عقیدہ ہونا چاہیے کہ حضرت معاویہؓ بھی سیدھے جنت میں جائیں گے اور دوزخ کی آگ ان کو چھو بھی نہیں سکتی۔ (دفاع حضرت معاویہ ص ۱۷۸) مذکورہ آیت حسب ذیل ہے:

يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ نُورُهُمْ يَسْعَىٰ بَيْنَ
 أَيْدِيهِمْ وَبِأَيْمَانِهِمْ حضرت شاہ عبدالعزیز محدث دہلویؒ اس آیت کے ترجمہ اور
 تشریح میں لکھتے ہیں۔ یعنی قیامت کے دن نہیں رسوا کرے گا اللہ، نبی ﷺ اور ان
 لوگوں کو جو ایمان لائے ان کے ساتھ ان کا نور ہوگا کہ دوڑے گا سامنے ان کے
 اور داہنے ان کے۔ یہ اس بات کو جتاتا ہے کہ ان کو آخرت میں کچھ عذاب نہ ہوگا
 اور بعد وفات پیغمبر کے نور ان کا نہ مٹے گا۔ نہ زائل ہوگا اور اگر نور حبط ہو جائے اور
 جاتا رہے تو قیامت میں کیوں کر ان کے کام آئے۔ (تحفہ اثنا عشریہ مترجم جلد ثانی
 ص ۲۰۳) (ایضاً دفاع حضرت معاویہ ص ۱۷۷) جب میں نے حضرت معاویہؓ کو
 بھی قطعی جنتیوں میں شامل کر لیا، تو پھر ابوریحان صاحب اور کیا چاہتے ہیں اور وہ
 یہ کیوں لکھ رہے ہیں کہ: ”مسلک اہل السنۃ کی ترجمانی کا یہ کیا طریقہ ہوا کہ
 سند یلوی صاحب نے اگر ایک آیت حضرت علیؓ کے اجتہادی موقف کی تائید میں
 پیش کی تھی تو سند یلوی صاحب کا بہر صورت رد ہی کرنے کے جذبہ سے مغلوب
 ہو کر اس آیت کو ضرور بالضرور حضرت معاویہؓ کے خلاف ثابت کر کے ان کو

رضائے الہی تک سے محروم ہی باور کرا کے دم لیا جاتا حالاں کہ میں نے حضرت
 معاویہؓ کی اجتہادی خطا تسلیم کر کے قرآنی سند رضی اللہ عنہم ورضوا عنہ کا مصداق ہی
 ٹھہرایا ہے نہ یہ کہ ان کو رضائے الہی سے محروم باور کرایا ہے۔ سبحانک هذا
 بہتان عظیم۔

حضرت علیؓ بھی حق پر نہیں (سند یلوی)

مولانا محمد اسحاق سند یلوی لکھتے ہیں: اقرب الی الحق کہنے کا مطلب یہ ہے
 کہ اجتہادی غلطی بمعنی ترکِ اولیٰ حضرت علیؓ و حضرت معاویہؓ دونوں سے سرزد
 ہوئی یعنی دونوں حضرات نے حدود جواز شرعی سے تجاوز نہیں کیا مگر خلافِ اولیٰ کا

ارتکاب کیا۔ اس معنی میں دونوں بزرگوں میں سے کوئی صاحب بھی حق پر نہ تھے۔
 الخ (اظہار حقیقت جلد دوم ص ۴۵۱) یہاں مولانا سندیلوی نے حضرت علیؓ اور
 حضرت معاویہؓ دونوں کے متعلق لکھ دیا ہے کہ: دونوں بزرگوں میں سے کوئی
 صاحب بھی حق پر نہ تھے۔ حالاں کہ مولانا موصوف کا یہ نظریہ اہل السنّت و
 الجماعت کے متفق علیہ مسلک کے خلاف ہے کیوں کہ اہل سنت کے نزدیک یہ
 دونوں حضرات حق پر تھے اور میں نے بھی خارجی فتنہ میں اس کی تصریح کی ہے
 کیوں کہ اجتہادی اختلاف حق کے دائرے میں ہی ہوتا ہے لیکن مولانا ابوریحان
 نے سندیلوی کے اس باطل نظریے پر کوئی تنقید نہیں کی۔ آخر ایسا کیوں؟



ابوریحان مولانا عبدالغفور سیالکوٹی کی اس کتاب کے مطالعہ کرنے سے
 یہ محسوس ہوتا ہے کہ وہ حضرت امیر معاویہ رضی اللہ عنہ کے بارے میں اسی طرح غلو
 رکھتے ہیں جس طرح شیعہ حضرت علی المرتضیٰ رضی اللہ عنہ کے بارے میں غلو میں
 مبتلا ہیں۔ گواہل سنت حضرت علی المرتضیٰ کو قرآن کا چوتھا خلیفہ راشد مانتے ہیں اور
 ان کے قطعی جنتی ہونے کے قائل ہیں۔ لیکن ان کو خلیفہ بلا فصل (خلیفہ اول) نہیں
 مانتے اور ان کو معصوم بھی نہیں مانتے تو اس کے باوجود بھی وہ مسلمانانِ اہل السنّت
 والجماعت کو حضرت علیؓ سے بغض رکھنے والا قرار دیتے ہیں (العیاذ باللہ) اسی طرح
 گواہل السنّت والجماعت حضرت معاویہؓ کو ایک جلیل القدر فقیہ اور مجتہد صحابی
 مانتے ہیں اور ان کو جنتی بھی تسلیم کرتے ہیں لیکن اس کے باوجود حضرت علی المرتضیٰ
 سے جنگ کرنے میں ان کی اجتہادی خطا کے قائل ہیں (کہ اس پر بھی ان کو ایک
 اجر ملتا ہے) تو ابوریحان صاحب اور ان کے ہم نوا حضرت امیر معاویہؓ کی توہین
 گردانتے ہیں اور اس مسلک کے بیان کرنے والوں کو سبائیت کا طعنہ دیتے ہیں۔

تو فرمائیے کیا یہ حضرت معاویہؓ کے بارے میں غلو نہیں ہے اور اسی مسئلہ کی وجہ سے ابوریحان صاحب بعض دفعہ انتہائی غیظ و غضب کا اظہار کرتے ہیں اور اس غلبہ جوش میں وہ خود ہی نہیں سمجھ سکتے کہ وہ کیا لکھ رہے ہیں اور ان کی اسی ذہنی پریشانی کا نتیجہ ہے کہ وہ اس خادم اہل سنت کی کبھی مدح کرتے ہیں اور کبھی مذمت: بطور نمونہ ان کی چند متضاد عبارات درج ذیل ہیں۔

مدح و ذم کی ریحانی جھلکیاں:

میری کتاب خارجی فتنہ حصہ اول کے بارے میں لکھتے ہیں..... اس تفصیلی مطالعہ سے میں اس نتیجہ پر پہنچا کہ کتاب مذکور فتنہ خارجی و ناصیت کے رد میں تو واقعی خوب ہے لیکن دوسری جانب عقیدت کی حد تک تو میں قاضی صاحب کے بارے میں سوچ بھی نہیں سکتا۔ البتہ الفاظ کی حد تک بے احتیاطیوں کے بارے میں میں کسی قدر وثوق سے کہہ سکتا ہوں کہ یہ بے احتیاطیاں یقیناً ہوئی ہیں الخ (سبائی فتنہ حصہ اول ص ۱۲) پھر اسی صفحہ پر لکھتے ہیں: جہاں تک حضرت علی رضی اللہ عنہ کی خلافت راشدہ اور نواصب و خوراج کے الزامات سے ان کی کلی برات کا تعلق ہے میں اسی عقیدہ میں اپنی نجات سمجھتا ہوں جو قاضی صاحب نے اہل السنۃ کے حوالے سے اصولی طور پر بیان فرمایا ہے اور پھر صفحہ ۲۵۱ پر حضرت علیؓ کی خلافت راشدہ موعودہ کے بارے میں لکھتے ہیں کہ اس سلسلے میں ہم اپنی نجات اسی عقیدہ میں سمجھتے ہیں جو اصولی طور پر سنی عقیدہ و مسلک کے حوالہ سے حضرت قاضی صاحب مدظلہ نے بیان فرمایا ہے یہ عبارتیں تو مولانا ابوریحان نے بقائمی ہوش و حواس لکھی ہیں لیکن پھر جب کسی موقع پر مغلوب الغضب ہو گئے تو اس کے برعکس یہاں تک لکھ دیا کہ: حضرت قاضی صاحب کا یہ طرز استدلال حضرت علی رضی اللہ عنہ کے دفاع سے زیادہ ان پر اعتراض کا دروازہ کھولتا اور ناصیت و خارجییت کی

تردید سے زیادہ ان کی تائید و تاکید کرتا اور دشمنان صحابہؓ کو خاطر خواہ تقویت پہنچاتا ہے۔ حضرت قاضی صاحب مدظلہ نے اپنے اس اسلوب بیان میں بقول اپنے بے شک قرآن کی خلافت راشدہ کے تحفظ کا فریضہ انجام دیا (خارجی فتنہ ص ۵۳۵ ج ۱) اور بلا ریب ناصبیت کی خوب تردید کی ہے۔ لیکن خارجیت کا راستہ دکھلا کر کما قیل پہاڑ آئی ہے تو گلشن میں لیکن خزاں کو باغ کا رستہ دکھا کر (ص ۱۳۳) اور پھر لکھتے ہیں: تو اس طرح حضرت معاویہ رضی اللہ عنہ تو باغی بنے یا نہ بنے۔ پر حضرت علی رضی اللہ عنہ کے بارے میں شکوک و شبہات کی قلوب و اذہان میں تخم ریزی کا سامان تو ہو ہی گیا ف نتیجہ حضرت معاویہ کو خواہ مخواہ باغی ہی بنانے کی یہ ساری شوقیہ کاوش و کاہش جو مسلک اہل السنّت کی ترجمانی تو پہلے بھی نہ تھی۔ اب سبائیت کی ترجمانی بھی نہ رہی۔ بلکہ الٹا اسی خارجیت و ناصبیت کی ترجمانی ہو گئی۔ جس کی تردید کا بزعم خود بیڑا اٹھایا تھا الخ (ص ۲۳۹) ان متضاد تحریرات کے پیش نظر مولانا ابوریحان خود ہی یہ فیصلہ فرمائیں کہ ان میں کون سی بات صحیح ہے۔ اس خادم اہلسنت کی ”کتاب خارجی فتنہ“ خارجیت و ناصبیت کے رد میں تو واقعی خوب ہے یا میں نے ناصبیت کی خوب تردید کی ہے لیکن خارجیت و ناصبیت کا رستہ دکھا کر اور حضرت علی المرتضیٰ کی موعودہ خلافت راشدہ کے بارے میں میں نے اہل سنت کی صحیح ترجمانی کی ہے اور اس سلسلے میں مولانا ابوریحان بھی اپنی نجات اسی عقیدہ میں سمجھتے ہیں۔ یا خادم اہل سنت نے کتاب میں کچھ ایسے استدلال پیش کئے ہیں کہ جس کی وجہ سے حضرت علیؑ کے بارے میں بھی قلوب و اذہان میں شکوک و شبہات پیدا ہو جاتے ہیں۔ اور بجائے اہل سنت کی ترجمانی کے اس میں خارجیت اور ناصبیت کی ترجمانی پائی جاتی ہے۔ (العیاذ باللہ)

(۲) مولانا موصوف لکھتے ہیں: چلئے اس کو بھی جانے دیجئے۔ خود حضرت

قاضی صاحب مدظلہ کو ہی لیجئے۔ وکیل صحابہ کے لقب سے یاد کئے جاتے ہیں اور واقعہ بھی یہی ہے۔ لیکن حضرت معاویہ رضی اللہ عنہ کے متعلق وہ یہ تک برداشت نہیں کر سکتے کہ مشاجرات میں کوئی ان کو بھی صواب پر سمجھے۔ الخ (ص ۳۵۷)

یہاں تو انہوں نے مجھے واقعاً وکیل صحابہ مان لیا ہے۔ لیکن ص ۳۰۱ پر وہ پہلے لکھ چکے ہیں کہ: اہل السنّت میں جو حضرات بھی وکیل صحابہ کی حیثیت سے معروف و مشہور ہوئے۔ دنیا نے ان کو وکیل صفائی کی حیثیت سے ہی جانا پہچانا۔ لیکن حضرت قاضی صاحب نے وکیل صحابہ کہلانے کے باوجود صفین کیس میں حضرت معاویہ رضی اللہ عنہ کے خلاف وکیل جرح کا کردار ادا کیا ہے الخ۔

اور پھر ص ۳۰۳ پر لکھتے ہیں: ہمارے نزدیک حضرت قاضی صاحب کی یہ تحقیق مسلک اہل السنّت کی ترجمانی ہرگز نہیں۔ بلکہ سبائیت کی بھرپور وکالت و حمایت ہے۔ یہاں تو حضرت معاویہ رضی اللہ عنہ کے بارے میں مجھ کو وکیل جرح قرار دے رہے ہیں۔ لیکن اس کے بعد ص ۳۵۷ پر وکیل صحابہ تسلیم کر رہے ہیں۔

ہمارا سوال یہ ہے کہ جب حضرت معاویہ رضی اللہ عنہ بھی صحابی ہیں۔ تو پھر ان کے بارے میں کیوں وکیل جرح بن گیا۔ اور بقول آپ کے جب میں وکیل صحابہ ہوں تو پھر وکیل سبائیت کا طعنہ کیوں کر صحیح ہو سکتا ہے۔ اور حقیقت یہی ہے کہ بندہ دوسرے صحابہ کرام رضی اللہ عنہ کی طرح حضرت معاویہ رضی اللہ عنہ کا بھی وکیل صفائی ہے ملاحظہ ہو میری کتاب ”دفاع حضرت معاویہ“

(۳) میرے پیش کردہ موقف پر جرح کرتے ہوئے لکھتے ہیں: کیا

حضرت معاویہ رضی اللہ عنہ کی طرف سے دل صاف نہ ہونے کے علاوہ بھی اس کی کوئی توجیہ ہو سکتی ہے۔ (ص ۲۱۷) یہاں حضرت معاویہ رضی اللہ عنہ کے بارے میں میرے خلوص نیت پر حملہ کیا ہے۔ حالانکہ پہلے ص ۱۲ پر لکھ چکے ہیں کہ: کتاب

مذکور فتنہ خارجیت و ناصیت کے رد میں تو واقعی خوب ہے لیکن دوسری جانب.....
 عقیدت کی حد تک فساد کا تو میں قاضی صاحب کے بارے میں سوچ بھی نہیں سکتا
 تعبیرات کی حد تک اس کا ویسا اہتمام نہیں ہو سکا خصوصاً ”حضرت معاویہ (اور
 حضرات حکمین (رضی اللہ عنہم) سے متعلق لفظی تساہلات اور تعبیری تسامحات تو
 کتاب میں جا بجا موجود ہیں۔ اس میں کوئی فساد (خراب) نہیں۔ البتہ تعبیرات
 میں بے احتیاطی ہو گئی ہیں۔ ص ۲۱۷ پر یہ نتیجہ نکالا ہے کہ حضرت معاویہ رضی اللہ
 عنہ کے بارے میں خادم اہل سنت کا دل صاف نہیں ہے۔ دل صاف نہ ہونے کا
 تو یہی مطلب ہے کہ نیت میں فساد ہے۔

(۴) لکھتے ہیں: ”حضرت قاضی صاحب کو حضرت معاویہ رضی اللہ عنہ
 سے بغض نہیں اور یقیناً نہیں۔ لیکن ان کے لفظ لفظ سے ٹپکتا بغض معاویہ رضی اللہ
 عنہ ہی ہے۔ دراصل چیقلش ان کی سند یلوی صاحب سے ہے۔ بد قسمتی سے نزلہ
 اس کا بیچارے معاویہ رضی اللہ عنہ پر جا گرا ہے۔ لیکن آفریں ہے معاویہ رضی اللہ
 عنہ پر اس کو جننے والی ماں پر کہ اس نے اس پر بھی قاضی صاحب کو اپنے گلے لگایا
 ہے۔ (دفاع معاویہ رضی اللہ عنہ ص ۱۸۶) واہ رے حلم معاویہ ”واہ“ (حاشیہ
 ۳۱۹) قارئین حضرات بھی محظوظ ہوں گے کہ ایک سطر میں مولانا ابوریحان نے
 خادم اہل سنت پر یہ کرم فرمائی کی کہ: ”حضرت قاضی صاحب کو حضرت معاویہ رضی
 اللہ عنہ سے بغض نہیں اور یقیناً نہیں۔“ اور ساتھ ہی لکھ دیا ہے کہ ”لیکن ان کے لفظ
 لفظ سے ٹپکتا بغض معاویہ رضی اللہ عنہ ہی ہے۔“ اگر دل میں بغض نہیں تو پھر ان
 کے بغض ٹپکتا ہوا کہاں سے نظر آ گیا؟..... یہ بیچارے کا لفظ بھی قابل غور ہے۔
 اس مجاہد جلیل کو اپنے قلم سے بیچارے بنا دیا۔

کہیں ابوریحان تقیہ کی چادر تو اوڑھے ہوئے نہیں، اور اس ضخیم کتاب

میں بجائے نام کے کنیت ابوریحان سے مولف کا تعارف کرانا۔ اور یہ بھی نہ ظاہر کرنا کہ موصوف مولانا عبداللہ صاحب خطیب مرکزی جامع مسجد اسلام آباد کے مدرسہ فریدیہ کے مدرس ہیں۔ شیعوں کے نزدیک تو دین کے نو حصے تقیہ میں ہیں اور وہ اپنے مزمومہ ائمہ معصومین کے بارے میں یہی عقیدہ رکھتے ہیں کہ وہ اپنا مذہب ظاہر نہیں کرتے تھے۔ بلکہ ان ائمہ کی مرویہ احادیث میں شیعہ راوی نام کے بجائے ان کی کنیت استعمال کرتے تھے۔

چنانچہ شیعہ ادیب اعظم مولوی ظفر حسن امر وہوی لکھتے ہیں۔

”امام محمد باقر یا امام جعفر صادق علماء اسلام کے نام لے کر کوئی حدیث بیان کرنا جرم تھا یہی وجہ ہے کہ تمام احادیث ان حضرات کی کنیت سے منقول ہیں۔ یعنی قال ابو جعفر (مراد امام باقر علیہ السلام ہیں) قال ابو عبداللہ (مراد امام جعفر صادق) الخ (دیباچہ شافی ترجمہ اصول کافی)

فرمائیے ان شیعہ راویوں کو تو اپنے قتل کا خوف تھا اس لیے بجائے نام کے ناموں کی کنیت لکھتے ہیں: لیکن ابوریحان کو کس کا خوف تھا کہ اپنا نام ظاہر نہیں کیا کچھ تو ہے جس کی پردہ داری ہے۔

حضرت معاویہؓ اور ریحانی عقیدت:

جن حضرت معاویہ رضی اللہ عنہ کی طرف خطا اجتہادی کی نسبت کو بھی وہ توہین سمجھتے ہیں اور ایسے لوگوں کو وہ عموماً سبائی قرار دیتے ہیں جو ان کو مجتہد مخطی قرار دیتے ہیں۔ لیکن جب اپنی باری آئی تو یہاں تک لکھ دیا کہ ”آفریں ہے معاویہ رضی اللہ عنہ پر اور اس کو جتنے والی ماں پر“

کیا ہی شستہ اور شائستہ زبان ہے۔ مولانا ابوریحان اپنے مدوح جلیل القدر صحابی رضی اللہ عنہ پر کیسے عقیدت کے ریحانی پھول نچھاور کر رہے ہیں۔

یزیدی ٹولہ تو غالباً عیش عیش کرتا ہوگا کہ ان کو ایسا با اوب محقق مل گیا۔ اور ان کلمات مدحیہ میں مولانا موصوف کی مراد میرا ایک خواب ہے جو میں نے اپنی کتاب ”دفاع حضرت معاویہ رضی اللہ عنہ“ میں لکھا ہے کہ:

”گذشتہ سال ذی الحجہ ۱۴۰۳ھ میں بندہ کو بفضلہ تعالیٰ چوتھی مرتبہ حج بیت اللہ اور زیارت روضہ مقدسہ رسول اللہ صلی اللہ علیہ وسلم کی سعادت نصیب ہوئی تھی منیٰ میں شب جمعہ ۹ ذی الحجہ نماز عشاء پڑھ کر جلدی سو گیا تو خواب میں حضرت امیر معاویہ رضی اللہ عنہ کی زیارت نصیب ہوئی۔ آپ نے بندہ کا رخسار سے معاف فرمایا: اس کے بعد بندہ نے عرض کیا کہ: حضرت بندہ نے کتاب ”خارجی فتنہ“ لکھی ہے۔ اگر اس میں آپ کے متعلق کوئی تنقیص و توہین پائی جاتی ہے تو معاف فرمائیں۔ اس کے بعد آنکھ کھلی گئی۔ حضرت معاویہ رضی اللہ عنہ کا چہرہ باوقار اور سفید نورانی تھا۔ اور بندہ کی معافی کی درخواست پر آپ کے چہرہ پر کوئی ملال ظاہر نہیں ہوا بلکہ حسب سابق شفقت کی نگاہ تھی۔

خواب گو شرعی حجت نہیں ہے لیکن حسب ارشاد رسالت ایسے خواب مبشرات میں سے ہوتے ہیں۔ شرعی دلائل کی بنا پر بندہ خارجی فتنہ حصہ اول سے مطمئن ہے۔ علماء اہل السنۃ والجماعت نے اصل مسئلہ مشاجرات صحابہ رضی اللہ عنہ میں اس کی تائید و تصویب بھی کر دی ہے۔ البتہ منیٰ کے مقدس مقام میں ایام حج کے دوران حضرت امیر معاویہ رضی اللہ عنہ کی زیارت و معافہ بندہ کے لیے ایک بڑی سعادت ہے جس سے مزید اطمینان نصیب ہو گیا ہے۔ اللہ تعالیٰ حضور رحمت للعالمین، شفیع المزمنین حضرت محمد رسول اللہ صلی اللہ علیہ وسلم کے خلفائے راشدین، تمام صحابہ کرام و اہل بیت عظام، تمام ازواج مطہرات (امہات المؤمنین) رضوان اللہ علیہم اجمعین کی درجہ بدرجہ عقیدت و محبت عطا فرمائیں۔ ان

کے بارے میں ہر قسم کی تنقیص و بے ادبی سے بچائیں۔ اعتقادی اور عملی فتنوں سے محفوظ رکھیں۔ اور مذہب اہل السنّت والجماعت کی اتباع، تبلیغ، خدمت اور نصرت و دفاع کی توفیق عطا فرمائیں۔ آمین بجاہ خاتم النبیین صلی اللہ علیہ وسلم

”(دفاع حضرت معاویہ رضی اللہ عنہ ص ۱۸۶-۱۸۷) مولانا ابوریحان میرے اس خواب کو سچا مان کر مذکورہ تبصرہ لکھ رہے ہیں۔ اب ناظرین ہی فیصلہ فرمائیں کہ مندرجہ تحریر کے لفظ لفظ سے حضرت امیر معاویہ رضی اللہ عنہ کا بغض ٹپک رہا ہے یا عقیدت و محبت ظاہر ہو رہی ہے۔ واللہ العالی۔

ابوریحان کا غضبناک قلم

فرماتے ہیں، چھوڑیے اوروں کو حضرت قاضی صاحب نے تو یہاں میں نہ مانوں کی وہ رٹ لگائی ہوئی ہے کہ اگر پیغمبر صلی اللہ علیہ وسلم بھی بالتصریح حکم دیں کہ اذا ذکر الصحابی فامسکوا (جب میرے صحابہ کا ذکر آئے تو بس رک جاؤ) (خارجی فتنہ حصہ اول ۳۰۵-۳۰۷) ایسا کم و ماشا جریبن اصحابی۔ (اپنے آپ کو میرے صحابہ کے مشاجرات سے بچاؤ) (مکتوبات امام ربانیؒ مکتوب ۳۵۱۔ دفتر اول)

تو ان کا ارشاد تو تب بھی یہی ہوتا کہ امساک و توقف ثابت نہیں۔ امساک و توقف اہل سنت کا مذہب نہیں۔ اب ایک خدا کی ذات باقی رہ گئی ہے۔ وہ بھی اگر مشاجرات صحابہؓ کے متعلق سکوت و توقف کا براہ راست حکم دیں تو کچھ نہیں کہہ سکتا کہ حضرت قاضی صاحب کے نزدیک پھر بھی سکوت و توقف ثابت ہو گایا نہیں۔

حاشیہ میں مزید خامہ فرسائی کرتے ہیں کہ:

براہ راست اس لیے کہا کہ براہ پیغمبر صلی اللہ علیہ وسلم کی زبانی تو اللہ تعالیٰ

اذا ذکر اصحابی فاسکوا، اور، ایاکم وما شجر بین اصحابی کا حکم دلوا ہی چکے ہیں لیکن اس سے حضرت قاضی صاحب کے نزدیک سکوت و توقف ثابت نہیں۔ تو باقی براہ راست حکم آنا ہی اللہ تعالیٰ کا رہ گیا (سبائی فتنہ حصہ اول ص ۵۳۱-۵۳۲) یہ ہیں ابوریحان صاحب کے زہر آلود قلم کی زہر افشائیاں، اور یہ ہے ریحانی بہتان کا ایک نمونہ، باقی رہی توقف و سکوت کی بحث تو انشاء اللہ آ رہی ہے۔

جس سے واضح ہو گا کہ خود مولانا ریحان صاحب ارشاد رسالت اذا ذکر اصحابی فامسکوا۔ کی کھلی خلافت ورزی کی ہے۔ یہ سب کچھ لکھنے کے بعد بھی ابوریحان صاحب خادم اہل سنت کو حضرت اور مدظلہ کے الفاظ سے نوازتے رہتے ہیں۔ وہ کبھی باہوش ہوتے ہیں کبھی مدہوش۔ واللہ اعلم

توقف و امساک کی بحث

مولانا ابوریحان مشاجرات صحابہ رضی اللہ عنہ کے بارے میں اہل السنۃ والجماعت کے مختلف مسالک اور مولانا سندیلوی اور میرے اختلاف کے سلسلہ میں لکھتے ہیں: ہم صرف تین مسالک تک ہی اپنی گفتگو محدود رکھیں گے۔ جن کا ذکر حضرت قاضی صاحب نے اپنی اس کتاب کے آخر میں کتاب کا خلاصہ پیش کرتے ہوئے کیا ہے۔ (۱) توقف (۲) جانبین مصیب (۳) حضرت علیؓ مصیب اور دوسرے حضرات مخطی (ملاحظہ ہو خارج فتنہ از ص ۵۸۲ تا آخر کتاب ج ۱) ان میں سے سندیلوی صاحب کے نزدیک قوی ترین مذہب پہلا ہے پھر دوسرا اور تیسرا مذہب ان کے نزدیک بالکل غلط، بے دلیل، بلکہ خلاف دلیل ہے (ملاحظہ ہو اظہار حقیقت ص ۴۴۴ ج ۲) لیکن حضرت قاضی صاحب کے نزدیک اس کے بالکل برعکس قوی ترین مذہب تیسرا ہے جب کہ دوسرا مرجوع اور پہلا

کمزور ترین ہے (خارجی فتنہ ص ۵۸۴۔ ج ۱۔ ۵۸۷ ج اول ۵۸۸ ج اول) ہمارے نزدیک مشاجرات صحابہ رضی اللہ عنہ اصل مذہب ہے ہی توقف اور یہی قوی ترین، راجح ترین اور مقبول ترین ہے۔ جس میں نہ کوئی خطرہ ہے اور نہ کوئی خدشہ، نہ کوئی کھٹکا ہے اور نہ کوئی دغدغہ الخ (سبائی فتنہ حصہ اول ص ۳۱۱-۳۱۲) (۲) اسی سلسلہ میں لکھتے ہیں: پھر کف کامل کی دو صورتیں ہیں۔ ایک امساک اور دوسری توقف ”اس کے حاشیہ میں لکھتے ہیں: امساک اور توقف اس حد تک تو ایک ہی ہیں لیکن ان دونوں میں صحابہ کرامؓ پر اجتہادی خطا جیسا کوئی حکم بھی نہیں لگایا جاتا۔ لیکن اس لحاظ سے دونوں میں فرق ہے کہ توقف اگر بلغ فی الکف ہے تو امساک بلغ فی الکف ہے۔ اس لیے کہ امساک کا مفہوم یہ ہے کہ مشاجرات صحابہ رضی اللہ عنہ کے بارے میں مکمل طور پر اپنی زبان اس طرح بند رکھی جائے کہ مشاجراتی واقعات کا ذکر تک بھی زبان و قلم پر نہ آنے پائے نہ کتاباً ”نہ قرائتاً“ یہ اقرئت ”اور نہ استماعاً“ و تمیعا“ ظاہر ہے کہ اس صورت میں صحابہؓ کے بارے میں عدم کف کا کوئی موقع ہی نہیں رہتا۔ بخلاف توقف کے کہ اس کے مفہوم میں چونکہ ذکر مشاجرات کی ممانعت داخل نہیں اس لئے اس میں یہ دغدغہ رہتا ہے کہ شاید کسی وقت مشاجراتی واقعات کا ذکر چل نکلے اور کف کا بندھن ہاتھ سے چھوٹ جائے۔ اس طرح امساک کا کف نہ زیادہ موکد ہے توقف سے الخ (سبائی فتنہ ص ۳۱۳)

تبصرہ

(۱) ابوریحان صاحب ص ۳۱۲ پر تو لکھتے ہیں: کہ ہمارے نزدیک مشاجرات صحابہ میں اصل مذہب ہے ہی توقف..... جس میں نہ کوئی خطرہ ہے اور نہ کوئی خدشہ نہ کوئی کھٹکا ہے اور نہ کوئی دغدغہ۔ لیکن اس کے بعد ص ۳۱۳ کے حاشیہ

میں توقف اور امساک کا فرق کرتے ہوئے لکھتے ہیں: کہ اس میں (یعنی توقف میں) یہ دغدغہ رہتا ہے الخ ص ۳۱۲ پر تو توقف میں کوئی دغدغہ نہیں تھا۔ اور ص ۳۱۳ پر اس میں بھی دغدغہ آگیا ماشاء اللہ ابوریحان صاحب ایک صفحہ پورا بھی نہیں کرتے کہ پہلی بات بھول جاتے ہیں۔ کہ کیا لکھا تھا، اور اگر توقف میں دغدغہ بھی پایا جاتا ہے۔ تو اس کو پھر قومی ترین اور مقبول ترین مذہب کیونکر قرار دے رہے ہیں؟ آپ کو تو یہ لکھنا چاہتے تھا کہ اصل مذہب مشاجرات صحابہ میں امساک ہی ہے کیونکہ اس میں کوئی دغدغہ نہیں ہے۔ (۲) ابوریحان صاحب ۳۱۳ کے حاشیہ میں امساک کا یہ بیان کرتے ہیں کہ مشاجرات صحابہ کا کسی طرح بھی ذکر نہ کیا جائے نہ زبان سے اور نہ قلم سے اور اس کی دلیل میں احادیث پیش کرتے ہیں۔ کہ اذا ذکر اصحابی فامسکوا (جب میرے صحابہ کا ذکر آئے تو بس رک جاؤ) اور ایسا کم و ماشجر بین اصحابی (اپنے آپ کو میرے صحابہ کے مشاجرات سے بچاؤ) (سبائی فتنہ ص ۵۳۱) اور ان کی یہ عبارتیں بھی نقل کر دی گئی ہے یہاں ہمارا سوال یہ ہے کہ جب آپ کے نزدیک آنحضرت صلی اللہ علیہ وسلم نے مشاجرات صحابہ کا ذکر کرنے سے بالکل روک دیا ہے تو پھر آپ نے مشاجرات صحابہ کی بحث میں سبائی فتنہ حصہ اول جیسی ۵۶۸ صفحات پر مشتمل کتاب کیوں لکھی ہے۔ کیا آپ نے رسول خدا صلی اللہ علیہ وسلم کی کھلم کھلا نافرمانی نہیں کی؟ یہاں یہ بھی ملحوظ رہے کہ آنحضرت صلی اللہ علیہ وسلم کی ان احادیث سے مطلقاً مشاجرات ذکر کرنے کی ممانعت فرمائی ہے یہ نہیں فرمایا کہ فلاں ضرورت کے تحت میرے صحابہ کے مشاجرات کا ذکر کر سکتے ہو۔



مولانا ابوریحان موصوف ص ۳۱۲ پر تو لکھتے ہیں کہ: مشاجرات صحابہ

رضی اللہ عنہ میں اصل مذہب ہے ہی توقف..... جس میں نہ کوئی کھٹکا ہے نہ کوئی دغدغہ لیکن اس کے بعد ص ۳۱۳ پر خود ہی فرماتے ہیں کہ: اس میں (یعنی توقف میں) یہ دغدغہ رہتا ہے اس لیے وہ بہ نسبت توقف کے مشاجرات صحابہؓ میں امساک کو ابلغ فی الکف قرار دیتے ہیں جس سے ثابت ہوا کہ ان کے نزدیک امساک ہی احوط و اسلم مسلک ہونا چاہیے لیکن تعجب ہے کہ اس کے برعکس انہوں نے ساری کتاب میں توقف کو ہی اسلم اور اقویٰ مسلک قرار دیا ہے۔ چنانچہ ص ۲۳۷ پر بعنوان توقف ہی احوط و اسلم اور اقویٰ و اتقن ہے لکھتے ہیں..... جہاں تک حقیقت نفس الامری کا تعلق ہے نیز مشاجراتی مواقف میں قوی اور ضعیف کی تعیین اگر اتنی ہی ضروری ہے تو پھر بلا تردد و تذبذب ہماری چوتھی گزارش یہ ہے کہ پھر احوط و اسلم، اولیٰ و احسن اور اقویٰ و اتقن مسلک ہے ہی توقف۔ حالانکہ ان کو اس بحث میں بجائے توقف کو احوط و اسلم وغیرہ قرار دینے کے امساک کو احوط و اسلم مسلک قرار دینا چاہیے تھا اور ان کی پیش کردہ حدیث اذا ذکر اصحابی فامسکوا میں بھی امساک کا لفظ ہے نہ کہ توقف کا۔ لہذا ان کا بار بار توقف کو اسلم و احوط لکھنا ارشاد رسالت کے بھی خلاف ہے۔

امام نوویؒ کی عبارت

میں نے خارجی فتنہ حصہ اول ص ۵۷۶ میں توقف کو کمزور ترین مسلک قرار دیا ہے اور اس سلسلے میں مولانا محمد اسحاق صاحب سندیلوی کی حسب ذیل عبارت بھی پیش کی ہے جو انہوں نے غیر جانبدار صحابہ رضی اللہ عنہ کے بارے میں لکھی ہے کہ:

”غیر جانبدار صحابہ کی غیر جانبداری خود اس بات کی برہان جلی ہے کہ ان کا مسلک اس مسئلہ میں توقف ہی تھا۔ فریقین میں کسی کو وہ

غلطی پر نہیں سمجھتے تھے۔ عام طور پر یہ حضرات اسے ”قتال فتنہ“ کے نام

سے موسوم کرتے تھے جس کا مطلب ہی یہ ہے کہ وہ فریقین کے بارے

میں صواب و خطا کا کوئی فیصلہ نہ کر سکے اور مسئلہ ان پر مشتبہ ہو گیا۔“ الخ

(اظہار حقیقت جلد دوم ص ۴۴۱)

علاوہ ازیں اس کی تائید میں امام نوویؒ اور حضرت مجدد الف ثانیؒ کی

عبارتیں بھی پیش کی ہیں جس کا مطلب یہ ہے کہ تیسرے گروہ کے صحابہ رضی اللہ

عنہم اس بارے میں کوئی فیصلہ ہی نہ کر سکے اور معاملہ ان پر مشتبہ ہو گیا۔ اس کے

جواب میں مولانا ابوریحان لکھتے ہیں:

”تیسری گزارش اس سلسلے میں یہ ہے کہ حضرت قاضی صاحب کے

نزدیک اس مسلک توقف کے کمزور ترین ہونے کی بنیاد یہ ہے کہ اس میں حقیقت

حال واضح ہی نہیں ہوئی تھی۔ یہاں قابل غور امر یہ ہے کہ حقیقت حال کے اس

عدم وضوح سے کونسا عدم وضوح مراد ہے۔ قطعی یا ظنی الخ (ص ۳۳۲) پھر لکھتے

ہیں: بالفاظ دیگر اشتباہ اور تردد و تذبذب اگر تھا تو سب ہی کو تھا اور اگر نہیں تھا تو کسی

فریق کو بھی نہیں تھا۔ چنانچہ امام نوویؒ کی یہ تصریح خود حضرت قاضی صاحب نے

نقل فرمائی ہے کہ: واما الحروب التي جرت فكانت لكل طائفة

شبهة..... واعلم ان سبب الحروب ان القضايا كانت مشبهة فلهذا

اشتباها لها اختلفت اجتهادهم وصاروا اثلثة الخ

(نووی شرح مسلم ص ۲۷۲ جلد ۲ خارجی فتنہ ص ۵۵۲ ج ۱)

دیکھئے امام نوویؒ بال تصریح فرما رہے ہیں کہ شبہ ہر جماعت کو تھا صرف قضیہ

توقف ہی نہیں بلکہ تمام ہی قضایا مشتبہ تھے اور اس شدت اشتباہ کی وجہ سے صحابہ کرامؓ

کے اجتہادات آپس میں مختلف ہو گئے اور ان کی تین جماعتیں ہو گئی تھیں یعنی حضرت

علیؓ، اصحاب جمل و صفین اور حضرات متوقفین (رضی اللہ عنہم) سب کا اجتہاد قضایا کے اشتباہ پر ہی مبنی تھا۔ کسی بھی فریق کا اجتہاد شبہ سے خالی نہ تھا۔ حافظ ابن حجرؒ ایک جگہ حجت علی رضی اللہ عنہ اور حجت معاویہ رضی اللہ عنہ کا ذکر کر کے لکھتے ہیں:

فَعُظِمَتِ الشُّبُهَةُ حَتَّى اشْتَدَّ الْقِتَالُ وَ كَثُرَ الْقَتْلُ فِي الْجَانِبَيْنِ
(فتح الباری ص ۲۸۸ - ج ۱۳)

ملاحظہ فرمائیے کہ یہاں حافظ الدنیا نے ذکر ہی حضرت علی رضی اللہ عنہ اور حضرت معاویہ رضی اللہ عنہ کا کیا ہے۔ تیسرے فریق کا یہاں ذکر ہی نہیں۔ اس پر فرماتے ہیں عَظُمَتِ الشُّبُهَةُ جس کا صاف مطلب یہ ہے کہ شبہ سے خالی اگر موقف توقف نہ تھا تو موقف علی رضی اللہ عنہ و موقف معاویہ رضی اللہ عنہ بھی نہ تھا۔ یہی حال موقف عائشہ رضی اللہ عنہ کا بھی تھا۔ لہذا صرف موقف توقف کو ہی اشتباہ اور تردد تذبذب کے ساتھ خاص کرنا اور پھر اس بنیاد پر اس کو کمزور ترین بنانا بالکل بلا جواز بلا دلیل ہے بلکہ اشتباہ اور تردد تذبذب سے کسی درجہ میں اگر کسی موقف کو مستثنیٰ کیا جاسکتا ہے تو وہ ہمارے نزدیک ہے ہی موقف توقف۔ یہی وجہ ہے کہ حضرت علی رضی اللہ عنہ ہوں یا اصحاب رضی اللہ عنہ جمل و صفین ان سب حضرات کو اپنے اپنے موقف کے نتیجے میں ہونے والے مسلمانوں کے خون خرابے پر افسوس ہوا۔ (دیکھئے منہاج السنۃ ص ۱۸۰ ج ۳) لیکن اصحاب رضی اللہ عنہ توقف کو اپنے موقف کے انجام پر قطعاً کوئی افسوس نہیں ہوا کیونکہ ان کے موقف کے نتیجے میں نہ ان کا کچھ بگڑا اور نہ کسی مسلمان کے ہی خون کا ایک قطرہ بھی بہا الخ (سبائی فتنہ ص ۳۳۴-۳۳۵)

الجواب

(۱) شارح صحیح مسلم امام محی الدین النوویؒ (متوفی ۶۷۶ھ) کی عبارت

جو میں نے خارجی فتنہ میں لکھی تھی مولانا ابوریحان نے یہاں وہ ساری عبارت نہیں لکھی اور درمیان میں سے ایک عبارت لکھ کر اس کی من گھڑت تشریح پیش کر دی۔ انہوں نے ان القضايا كانت مشبهة کے الفاظ کا غلط مفہوم بیان کر کے اپنی بات بنانے کی لا حاصل کوشش کی ہے۔ پوری عبارت حسب ذیل ہے:

واما علی رضی اللہ عنہ فخلافه صحيحة بالا جماع و كان هو الخليفة في وقته لا خلافة لغيره (اور بالا جماع حضرت علی رضی اللہ عنہ کی خلافت صحیح ہے اور اپنے وقت میں وہی خلیفہ تھے اور آپ کے سوا اور کسی کی خلافت نہ تھی)

(ابوریحان صاحب نے یہ عبارت غالباً اس لیے نہیں لکھی کہ اس سے ثابت ہوتا ہے کہ حضرت علی رضی اللہ عنہ کے دور خلافت میں اگر حضرت معاویہ رضی اللہ عنہ نے خلافت کا دعویٰ کیا ہے تو ان کی خلافت اس وقت صحیح نہ تھی لیکن ابو ریحان صاحب اس کو کیونکر برداشت کر سکتے ہیں جب کہ وہ حضرت معاویہ رضی اللہ عنہ کی اجتہادی خطا ماننے کے لیے بھی آمادہ نہیں)

واما معاوية رضي الله عنه فهو من العدول الفضلاء والصحابة النجباء

اور حضرت معاویہ رضی اللہ عنہ عالم، فاضل اور شریف صحابہ میں سے ہیں۔ یہاں امام نووی نے حضرت معاویہ رضی اللہ عنہ کی فضیلت بیان کر دی ہے تا کہ کوئی معاند حضرت علی رضی اللہ عنہ سے متعلق پہلی عبارت سے حضرت معاویہ رضی اللہ عنہ کی توہین کا پہلو نہ نکال سکے۔

واما الحروب التي جرت فكانت لكل طائفة شبهة

فاعتقدت تصويب النفسها بسبها و كلهم عدول متاولون

فی حروبہم وغیرہا ولم یخرج شی من ذالک احداً منهم
 من العدالة لانہم مجتہدون اختلفوا فی مسائل من محل
 الاجتہاد کما یختلف المجتہدون بعدہم فی مسائل من
 الدماء وغیرہما ولا یلزم من ذالک نقص احد منهم (مگر
 جو جنگیں آپس میں لڑی گئی ہیں تو ان میں ہر گروہ کو ایک شبہ لاحق تھا جس
 کی وجہ سے وہ اپنے آپ کو صواب پر ہونے کا اعتقاد رکھتے تھے اور سب
 صحابہ رضی اللہ عنہ عادل ہیں اور جنگوں وغیرہ کے اختلافات میں تاویل
 کرنے والے ہیں اور ان میں سے کوئی چیز بھی ان میں سے کسی کو
 (ضعیف) عدالت سے خارج نہیں کرتی کیونکہ وہ مجتہد ہیں۔ انہوں
 نے ان مسائل میں جو اجتہاد سے تعلق رکھتے تھے اس طرح اختلاف کیا
 ہے جس طرح ان کے بعد والے مجتہدین نے قصاص و خوں بہا وغیرہ
 مسائل میں اختلاف کیا ہے اور اس اجتہادی اختلاف کی وجہ سے ان
 میں سے کسی کے لیے نقص لازم نہیں آتا۔

واعلم ان سبب تلک الحروب ان القضا یا کانت
 مشتبہة فاشلہ اشتباہا اختلف اجتہادہم و صار واثلثة
 اقسام اور جاننا چاہیے کہ ان جنگوں کا سبب یہ ہوا کہ سخت اشتباہ کی وجہ
 سے حالات و معاملات مشتبہ ہو گئے تھے جس کی وجہ سے ان کے اجتہاد
 میں اختلاف پیدا ہو گیا اور وہ تین گروہ بن گئے۔

منقولہ بالا عبارتوں میں فکانت لکل طائفة شبهة اور ان القضا یا
 مشتبہة سے ابوریحان صاحب یہ نتیجہ نکالتے ہیں کہ: دیکھئے امام نووی بالتصریح فرما
 رہے ہیں کہ شبہ ہر جماعت کو تھا۔ صرف قضیہ توقف ہی نہیں بلکہ تمام ہی قضایا مشتبہ

تھے..... جس کا صاف مطلب یہ ہے کہ شبہ سے خالی اگر موقف توقف نہ تھا تو موقف علی رضی اللہ عنہ و موقف معاویہ رضی اللہ عنہ بھی نہ تھا حالانکہ ان کا یہ نتیجہ نکالنا بالکل بے اصل ہے۔ کیونکہ امام نووی کی عبارت فکانت لكل طائفة شبهة کا یہ مطلب نہیں ہے کہ ہر گروہ کو اپنے بارے میں شبہ تھا کہ ان کا موقف صحیح ہے یا نہیں بلکہ یہ شبہ ان کو دوسرے حضرات کے بارے میں تھا۔ یعنی وہ یہ سمجھتے تھے کہ فریق مخالف کا موقف صحیح نہیں ہے۔ ابوریحان صاحب اتنا بھی نہیں سمجھتے کہ اگر حضرت علی رضی اللہ عنہ کو یا حضرت معاویہ رضی اللہ عنہ کو اپنے بارے میں شبہ ہوتا تو وہ اس شبہ کی بنا پر دوسروں سے قتال کیوں کرتے اور امام نووی نے بھی یہ وضاحت کر دی ہے کہ وہ حضرات بھی اپنے اجتہادی موقف کو برحق سمجھتے تھے۔ چنانچہ لکھتے ہیں:

وصاروا ثلاثة اقسام قسم ظهر لهم بلا جهاد ان

الحق في هذا الطرف وان مخالفه باغ فوجب عليهم نصرته

وقتل الباغي عليه فيما اعتقدوه فغلوا ذلك ولم يكن يحل

لمن هذه ضعته التاخر عن مساعدته امام العدل في قتال

البغاة في اعتقاده وقسم عكس هم لا ظهر لهم بالا جهاد ان

الحق في الطرف الآخر فوجب عليهم مساعدته وقاتل

الباغي عليه (اور وہ تین گروہ بن گئے ایک فریق وہ تھا جن پر اپنے

اجتہاد کی وجہ سے یہ ظاہر ہوا کہ حق کہ اس کی طرف ہے اور اس کا مخالف

باغی ہے لہذا ان کی نصرت واجب ہے اور اپنے اعتقاد میں انہوں نے

جس کو باغی قرار دیا تھا اس سے قتال کرنا واجب تھا۔ پس انہوں نے ایسا

کیا اور جس کی یہ حالت ہو اس کے لیے باغیوں کے ساتھ جنگ کرنے

میں امام عادل کی مدد سے پیچھے ہٹنا حلال نہیں ہے اور ایک فریق ان

کے برعکس تھا۔ ان پر اپنے اجتہاد کی وجہ سے یہ ظاہر ہوا کہ حق دوسری طرف ہے اس لیے اس کی مدد کرنا اور اس کے خلاف جو باغی ہے اس سے لڑنا واجب ہے۔

فرمائیے، امام نوویؒ تو تصریح فرما رہے ہیں کہ ان دو گروہوں میں سے جنہوں نے باہمی قتال کیا ہر ایک اپنے اجتہاد کو برحق سمجھتا تھا اس بنا پر وہ دوسرے فریق کو باغی قرار دے کر ان سے لڑنا ضروری سمجھتا تھا لیکن ابوریحان صاحب اس کے برعکس امام نوویؒ پر بھی یہ الزام تراشی کر رہے ہیں کہ ان کے نزدیک بھی ان دونوں گروہوں میں سے ہر گروہ شبہ اور تردد میں تھا۔ انا للہ وانا الیہ راجعون اگر مولانا ابوریحان، امام نوویؒ کی اس واضح عبارت کو سمجھ ہی نہیں سکے تو انہیں کس نے مجبور کیا ہے کہ وہ اس علمی و تحقیقی بحث کے میدان میں کود پڑیں اور اگر انہوں نے امام نوویؒ کی عبارت کو سمجھ تو لیا ہے لیکن اپنی بات بنانے کے لیے تلبیس سے کام لے رہے ہیں تو یہ بھی قابلِ مذمت بات ہے۔ ان دونوں صورتوں میں سے ایک صورت تو بہر حال ان کو اختیار کرنی پڑے گی۔ نہ پائے ماندن نہ جائے رفتن والا معاملہ بن گیا۔

صحابہ کرامؓ کا فریق ثالث

صحابہ کرامؓ کے ان مذکورہ تین گروہوں میں سے تیسرے فریق کے بارے میں امام نوویؒ لکھتے ہیں:

وَقَسَمَ ثَالِثُ اشْتَبَهَتْ عَلَيْهِمُ الْقَضِيَّةُ وَتَحِيرُوا فِيهَا وَلَمْ يَظْهَرْ لَهُمْ تَرْجِيحُ أَحَدِ الطَّرَفَيْنِ فَاعْتَزَلَ الْفَرِيقَيْنِ وَكَانَ هَذَا الْإِعْتَزَالُ هُوَ الْوَاجِبُ فِي حَقِّهِمْ لِأَنَّهُ لَا يَحِلُّ الْإِقْدَامُ عَلَى قِتَالِ مُسْلِمٍ حَتَّى يَظْهَرَ أَنَّهُ مُسْتَحِقٌّ لِدَائِكِ. وَلَوْ ظَهَرَ لَهُوَلَاءُ رَحِجَانِ أَحَدِ

الطرفین وانه الحق لما جائز لهم الاستاخر عن نصرته في قتال البغاة عليه فكلهم معذورون رضى الله عنهم ولهذا اتفق اهل الحق ومن يعتد به في الاجماع على قبول شهادتهم و رد اياتهم دكمال عدالتهم رضى الله عنهم اجمعين (نودی شرح مسلم جلد ثانی ص ۲۷۲ کتاب فضائل الصحابہ) اور تیسری قسم ان صحابہ کی تھی کہ ان پر قضیہ (معاملہ) مشتبہ ہو گیا اور اس میں وہ حیران رہ گئے اور دونوں (گروہوں) میں سے کسی طرف ترجیح دینا ان پر کھل نہ سکا، اس لیے انہوں نے فریقین سے علیحدگی اختیار کی اور ان کی یہ علیحدگی (کنارہ کشی) ان کے حق میں واجب تھی، کیوں کہ جب تک یہ ظاہر نہ ہو جائے کہ وہ جنگ کرنے کا مستحق ہے کسی مسلمان کے خلاف لڑنے کا اقدام کرنا حلال نہیں ہے اور اگر ان حضرات کے لیے کسی ایک طرف کو ترجیح دینا اور اس کا حق پر ہونا واضح ہو جاتا تو ان کے لیے ان کی نصرت سے ہاتھ کھینچ لینا اور اس کے بالمقابل باغیوں سے تلبیس جنگ نہ کرنا جائز نہ ہوتا۔ پس تمام صحابہ اس بارے میں معذور ہیں اس لیے تمام اہل حق کا اور ان کا جن کا اجماع میں اعتبار کیا جاتا ہے، اس بات پر اتفاق ہے کہ ان کی شہادتیں اور روایتیں قابل قبول ہیں اور ان کی عدالت کامل ہے)۔

یہاں امام نوویؒ نے صحابہ کرامؓ کی اس تیسری قسم کے بارے میں وضاحت کر دی کہ اس قضیہ میں وہ حیران رہ گئے۔ ان پر کوئی بات واضح نہ ہو سکی کہ جس کی بنا پر وہ ان پہلے دو گروہوں میں سے کسی کی مدد کرتے۔ اس لیے وہ دونوں سے کنارہ کش رہے لیکن امام نوویؒ صحابہ کرامؓ کے پہلے دونوں گروہوں کے بارے میں یہ نہیں فرماتے کہ وہ بھی حیران رہ گئے اور ان پر اپنے اجتہاد کی بنا پر کوئی پہلو کھل نہ سکا بلکہ ان کے بارے میں تصریح فرماتے ہیں کہ:

قسم ظهر لهم بالاجتهاد ان الحق في هذا الطرف
وان مخالفه باغ فوجب عليهم نصرته الخ (ایک فریق وہ تھا
جن پر اپنے اجتہاد کی وجہ سے یہ ظاہر ہوا کہ حق اس طرف ہے اور اس کا
مخالف باغی ہے لہذا ان کی نصرت واجب ہے۔

اس کے باوجود ابوریحان صاحب کا یہ لکھنا کہ کسی بھی فریق کا اجتہاد شبہ
سے خالی نہ تھا اور پھر یہ لکھنا کہ۔ لہذا صرف موقف توقف کو ہی اشتباہ اور تردد و
تذبذب کے ساتھ خاص کرنا اور پھر اس بنیاد پر اس کو کمزور ترین بنانا بالکل بلا جواز
اور بلا دلیل ہے۔ ان کی خود ساختہ (من گھڑت) تشریح ہے جس کا امام نوویؒ کی
عبارت سے کوئی تعلق نہ مقص۔

(۲) اور ابوریحان صاحب یہ بھی تو سمجھیں کہ اگر صحابہ کرامؓ کے تینوں
گروہوں کو اپنے اپنے اجتہاد میں تردد و تذبذب تھا تو پھر تینوں کے مسلک کو توقف
کا مسلک قرار دینا چاہیے لیکن خود ابوریحان بھی اس تیسرے گروہ کے مسلک کو
توقف کا مسلک قرار دیتے ہیں۔ اس فرق کی وجہ کیا ہے؟

(۳) ابوریحان صاحب نے امام نوویؒ کی عبارت کے ان الفاظ کا
مطلب بھی غلط سمجھا ہے کہ: ان سبب الحروب ان القضايا كانت مشبهة
(صرف قضیہ توقف ہی نہیں بلکہ تمام ہی قضایا مشتبہ تھے۔ (سبائی فتنہ ص ۳۳۴)
حالاں کہ اس عبارت کا مطلب یہ ہے کہ اس وقت کے حالات اور واقعات بہت
پیچیدہ ہو گئے تھے۔ قرآن کے موعودہ تیسرے خلیفہ راشد شہید ہو چکے تھے۔ مدینہ
منورہ پر سبائی بلوائیوں کا قبضہ ہو گیا تھا۔ قرآن کے چوتھے موعودہ خلیفہ راشد
حضرت علیؓ خلیفہ مقرر ہوئے۔ حضرت عثمان رضی اللہ عنہ کا قصاص بھی لازم تھا۔
پیچیدہ حالات کی وجہ سے قاتلین کا قصاص لینا آسان نہ تھا۔ ان حالات میں

صحابہ کرامؓ میں اجتہادی اختلاف پیدا ہو گیا۔ تو یہ اجتہادی اختلاف قضایا یعنی معاملات کے اشتباہ کی وجہ سے تھا نہ یہ کہ صحابہؓ کے پہلے دونوں گروہوں کو اپنے اپنے اجتہاد میں شبہ تھا۔

امام نوویؒ کا مسلک

صحابہ کرام رضی اللہ عنہم کے ان تینوں گروہوں کے اجتہادی موقف کو بیان کرنے کے بعد امام نووی اہل سنت کا مذہب بیان کرتے ہوئے لکھتے ہیں:

وكان على رضي الله عنه هو الحق والمصيب في تلك الحروب هذا مذهب اهل السنة (نووی جلد ثانی۔ کتاب الفتن ص ۳۹۰)

اور ان جنگوں میں حضرت علی رضی اللہ عنہ ہی حق و صواب پر تھے۔ کاش! کہ مولانا ابوریحان امام نوویؒ کی یہ عبارت بھی اپنی کتاب سبائی فتنے میں درج کر دیتے۔

حضرت مجدد الف ثانیؒ کی تشریح

میں نے صحابہ کرام رضی اللہ عنہ کے مذکورہ تینوں گروہوں کے اجتہادی اختلاف کے سلسلے میں خارجی فتنہ حصہ اول ص ۵۵۱ پر امام ربانی حضرت مجدد الف ثانیؒ کی حسب ذیل عبارت بھی پیش کی ہے۔



نزد اکابر اہل سنت شکر اللہ تعالیٰ علیہم
 اصحاب پیغمبر علیہ وعلیہم الصلوٰۃ
 والتسلیمات در وقت منازعات
 و محاربات یکدگر سرگروہ بودند۔ جمعے
 بدلیل واجتہاد حقیقت جانب امیر را
 معلوم نمودہ بودند جمعے دیگر بدلیل
 واجتہاد حقیقت جانب دیگر رایافتہ
 و طائفہ دیگر متوقف بودند و ہیج جانب
 را بدلیل ترجیح ندادہ پس طائفہ ادلی
 نصرت جانب امیر واجب آمد کہ موافق
 اجتہاد ایشان است و بر طائفہ دوم
 نصرت بجانب مخالف امیر لازم آمد کہ
 موذی اجتہاد است و بر طائفہ سوم
 توقف لازم آمد ترجیح یکے بر دیگرے
 خطا۔ پس ہر سہ فرقہ بمقتضائے اجتہاد
 خود عمل نمودندہ آنچہ بہ ایشان لازم و
 واجب بود بجا آور دند پس

اکابر اہل سنت کے نزدیک (اللہ تعالیٰ
 ان کی کوششیں قبول فرمائیں) باہمی
 جھگڑوں اور لڑائیوں کی وجہ سے صحابہ
 کرام رضی اللہ عنہ کے تین گروہ ہو گئے
 تھے۔ ایک گروہ نے اپنی دلیل اور
 اجتہاد کی بنا پر حضرت علی رضی اللہ عنہ
 کا حق پر ہونا معلوم کر لیا۔ دوسرے
 گروہ نے اپنی دلیل اور اجتہاد کی بنا پر
 حضرت علی رضی اللہ عنہ سے اختلاف
 رکھنے والوں کا حق پر ہونا معلوم کیا اور
 تیسرے گروہ نے اس میں توقف
 اختیار کیا اور وہ دلیل کی بنا پر کسی ایک
 جانب کو ترجیح نہ دے سکے۔ پس پہلے
 گروہ کے لیے اپنے اجتہاد کی بنا پر
 حضرت امیر رضی اللہ عنہ (علی) کی
 نصرت واجب ہو گئی اور دوسرے
 گروہ پر حضرت امیرؓ

ملامت چہ گنجائش دار دو طعن چہ
مناسب بود۔ (مکتوبات امام ربانی جلد
ثانی طبع قدیم ص ۵۳ مکتوب نمبر ۳۶)

کے مخالف جانب نصرت واجب ہو گئی
کیوں کہ ان کے اجتہاد کا یہی تقاضا تھا اور
تیسرے گروہ پر توقف لازم ہوا کیوں کہ
وہ اپنے اجتہاد و دلیل کی بنا پر کسی کو ترجیح نہ
دے سکے (اس لیے وہ کسی کی نصرت نہیں
کر سکتے تھے۔ پس صحابہ کرامؓ کے ہر گروہ
نے اپنے اجتہاد کی بنا پر عمل کیا اس
لیے کسی کو ملامت کرنے کی گنجائش نہیں
اور نہ کسی پر طعن کرنا مناسب ہے۔

(ب) اس کے بعد حضرت مجددؒ فرماتے ہیں:

لیکن جمہور اہل سنت بدلیلے
لیکن جمہور اہل سنت اس
کہ برائیاں ظاہر شدہ باشند تبرا تند کہ
دلیل کی بناء پر جو ان پر ظاہر ہوئی ہے یہ
حقیقت در جانب امیر بودہ و مخالف او
مسک رکھتے ہیں کہ حق حضرت علیؓ کی
راہ خطا را پیمودہ لیکن ایں خطا چوں
جانب تھا اور آپ کے مخالف راہ خطا پر
خطائے اجتہادی است از ملامت و
چلے ہیں لیکن ان کا اختلاف چونکہ
طعن دور است۔ الخ
اجتہاد پر مبنی ہے اس لیے اس خطا کی وجہ
سے ان پر لعن و طعن نہیں کی جاسکتی۔

حضرت مجدد الف ثانی نے بھی صحابہ کرامؓ کے تیسرے گروہ کے متعلق
یہی فرمایا ہے کہ وہ اپنے اجتہاد و دلیل کی بنا پر پہلے دو گروہوں میں سے کسی کو ترجیح
نہ دے سکے۔

امام اسفرائینیؒ:

امام ابوالحسن اشعری کے شاگرد امام ابوالفتح اسفرائینی (متوفی ۲۲۴) کی عبارت حضرت مولانا مفتی محمد شفیع صاحب، مؤلف تفسیر معارف القرآن نے مقام صحابہؓ میں مشاجرات صحابہؓ کے بارے میں نقل کی ہے جس میں صحابہ کرامؓ کے تینوں گروہوں کے اجتہادی اختلاف کے بارے میں لکھتے ہیں:

وسبب تلک الحروب اشتباه القضايا فلشدة اشتباها
اختلفه اجتہادهم و صاروا ثلاثة اقسام قسم ظهر لهم اجتہاد ان
الحق في هذا الطرف وان المخالفه باغ فوجب عليه نصره الحق و
قتال الباغي عليه فيما اعتقدوه فغلوا ذلک ولم یکن لمن هذا صنعة
التاخر عن مساعده الامام العادل في قتال البغاة في اعتقادهم.
وقسم عکسه سواء بسواء. وقسم ثالث اشتبهت عليهم القضية فلم
یظهر لهم ترجیح احد الطرفين فاعتزلوا الفريقين کان هذا الاعتزال
هو الواجب في حقهم لانه لا یحل الاقدام على قتال مسلم حتی
یظهر ما یوجب ذلک وبالجملة فکلهم معذورون و ماجورون لا
مازرون. الخ

ترجمہ: اور درحقیقت ان جنگوں کا سبب معاملات کا اشتباہ تھا۔ یہ اشتباہ اتنا شدید تھا کہ صحابہؓ کی اجتہادی آراء مختلف ہو گئیں اور وہ تین قسموں میں بٹ گئے۔ صحابہؓ کی ایک جماعت تو وہ تھی جس کے اجتہاد نے اسے اس نتیجہ تک پہنچایا کہ حق فلاں فریق کے ساتھ ہے اور اس کا مخالف باغی ہے۔ لہذا اس پر اپنے اجتہاد کے مطابق برحق فریق کی مدد کرنا اور باغی فریق سے لڑنا واجب ہے۔ چنانچہ انہوں نے ایسا ہی کیا اور ظاہر ہے کہ جس شخص کا حال یہ ہو اس کے لیے ہرگز

مناسب نہیں تھا کہ امام عادل و برحق کی مدد اور باغیوں سے جنگ کے فریضے میں کوتاہی کرے۔ دوسری قسم اس کے برعکس ہے اور اس پر بھی تمام وہ باتیں صادق آتی ہیں جو پہلی قسم کے لیے بیان کی گئی ہیں۔ صحابہ کی ایک تیسری جماعت وہ تھی جس کے لیے کچھ فیصلہ کرنا مشکل تھا اور اس پر یہ واضح نہ ہو سکا کہ فریقین میں سے کس کو ترجیح دے۔ یہ جماعت فریقین سے کنارہ کش رہی اور ان حضرات کے حق میں یہ کنارہ کشی ہی واجب تھی۔ اس لیے کہ جب تک کوئی شرع وجہ واضح نہ ہو کسی مسلمان کے خلاف قتال کا اقدام حلال نہیں ہوتا۔ خلاصہ یہ کہ تمام صحابہ معذور اور ماجور ہیں، گناہگار نہیں۔ الخ

(مقام صحابہؓ ص ۱۰۷-۱۰۸ بحوالہ شرح عقائد اسفرائینی ج ۲، ص ۳۸۶)

یہاں امام اسفرائینیؒ نے بھی صحابہ کرامؓ کے تیسرے گروہ (متوقفین) کے بارے میں وہی لکھا ہے جو امام نوویؒ اور حضرت مجدد الف ثانیؒ نے فرمایا ہے یعنی ان صحابہؓ پر یہ واضح نہ ہو سکا کہ فریقین میں سے کس کو ترجیح دے۔ علاوہ ازیں امام اسفرائینیؒ نے بھی مشاجرات صحابہؓ میں اپنا مسلک واضح کر دیا ہے۔ چنانچہ منقولہ بالا عبارت کے شروع میں یہ لکھتے ہیں:

فانه ای التخاصم والنزاع والتقاتل والدفاع الذي جرى
 بينهم كان عن اجتهاد قد صدر عن كل واحد من الرؤسین الفريقين
 ومقصد مائع لكل فرقة من الطائفتين وان كان المصیب فی ذالك
 واحد هما وهو علی رضوان الله عليه ومن والاہ الخطئی هو من
 نازعة وعاداه غیران المخطی فی الاجتهاد اجراً و ثواب خلافاً لاهل
 الجفاء والعناد فكل ماصح محاجری بین الصحابة الكرام وجب
 حمله. علی وجه ینفی عنهم الذنوب والآثام. الخ

اس لیے کہ جو نزاع و جدال اور دفاع و قتال صحابہؓ کے درمیان پیش آیا وہ اس اجتہاد کی بنا پر پیش آیا جو فریقین کے سرداروں نے کیا تھا اور فریقین میں سے ہر ایک کا مقصد اچھا تھا۔ اگرچہ اس اجتہاد میں برحق فریق ایک ہی ہے اور وہ حضرت علیؓ اور ان کے رفقاء ہیں اور خطا پر وہ حضرات ہیں جنہوں نے حضرت علیؓ سے نزاع و عداوت کا معاملہ کیا۔ البتہ جو فریق خطا پر تھا اسے بھی ایک اجر و ثواب ملے گا۔ اس عقیدہ میں صرف اہل جفاء و عناد ہی اختلاف کرتے ہیں۔ لہذا صحابہ کرامؓ کے درمیان مشاجرات کی جو صحیح روایات ہیں ان کی بھی اس میں تشریح کرنا واجب ہے۔ جو ان حضرات سے گناہوں کے الزام کو دور کرنے والی ہو۔ الخ

(ایضاً مقام صحابہؓ، ص ۱۰۴)

یہاں امام اسفرائینیؒ نے صراحتاً حضرت علیؓ اور ان کی جماعت کو مصیب اور ان کے فریق مخالف کو مخطی قرار دیا ہے۔ مولانا ابوریحان امام موصوف کے یہ الفاظ بھی پیش نظر رکھیں۔

والخطی هو من نازعه و اور خطا کرنے والے وہ تھے

عادہ جنہوں نے حضرت علیؓ سے نزاع کیا اور عداوت (دشمنی) کی۔

ابوریحان الفاظ سے سٹ پٹائیں گے تو ضرور۔ اب انہوں نے ہی یہ

فیصلہ کرنا ہے کہ حضرت معاویہؓ اور ان کی جماعت کی حضرت علیؓ سے یہ عداوت صورتی یا حقیقتی۔

حافظ ابن حجر عسقلانیؒ

حافظ ابن حجر عسقلانیؒ محدث کی حسب ذیل عبارت بھی مولانا ابوریحان

نے پیش کی ہے: فعظمت الشبهة حتى اشتد القتال و كثر القتل في

الجبانبین۔ الخ (فتح الباری ص ۲۸۸۔ ج ۳) ملاحظہ فرمائیے یہاں حافظ الدنیا (یعنی حافظ ابن حجر عسقلانی) نے ذکر ہی حضرت علیؓ اور حضرت معاویہؓ (رضی اللہ عنہما) کا کیا ہے۔ تیسرے فریق کا یہاں ذکر ہی نہیں۔ الخ (ص ۳۳۵) (الجواب) یہاں تیسرے فریق کے ذکر کرنے کی ضرورت ہی نہ تھی کیوں کہ جن فریقین کے درمیان قتال ہوا ہے انہی کا ذکر ہے اور عظمت الشبہ سے مراد بھی قضایا اور معاملات میں اشتباہ کا واقع ہونا ہے نہ یہ کہ ان حضرات کو اپنے اپنے اجتہادی شبہ تھا۔ اگر ان کو اس قسم کا شبہ ہوتا تو وہ باہمی جنگ و قتال کیوں کرتے؟ کاش کہ مولانا ابوریحان اس کے ساتھ ہی حافظ ابن حجر محدثؒ کی حسبِ ذیل عبارت بھی پیش کر دیتے:

وذهب جمهور اهل السنة الى تصويب من قاتل مع علي لامتنال قوله تعالى وان طائفتان من المؤمنين اقتتلوا الآية وفيها الامر يقتال الفتنه الباغية وقد ثبت ان من قتال عليا كانوا بغاة وهولاء مع هذا التصويب متفقون على انه لا ينم واحد من هولاء بل يقولون اجتهدوا واخلطوا وذهب طائفة قليلة من اهل السنة وهو قول كثير من المعتزلة الى ان كلا من الطائفتين مصيب و طائفة الى ان المصيب طائفة لا بعينها (فتح الباری جلد ۱۳ کتاب الفتن ص ۵۸)

اور جمہور اہل سنت کا مسلک یہ ہے کہ جو حضرت علیؓ کے ساتھ ہو کر لڑنے والے ہیں وہ صواب پر تھے (یعنی ان کا اجتہاد صحیح تھا) کیوں کہ انہوں نے اس آیت پر عمل کیا تھا کہ: اگر مومنین میں سے دو گروہ آپس میں لڑ پڑیں تو الخ (سورۃ الحجرات) اور اس آیت میں باغی گروہ کے ساتھ جنگ کرنے کا حکم ہے اور تحقیق یہ بات ثابت ہو چکی ہے کہ جنہوں نے حضرت علیؓ کے ساتھ لڑائی کی ہے وہ باغی تھے

اور یہ حضرات (یعنی جمہور اہل السنّت والجماعۃ) باوجود حضرت علیؓ اور ان کے گروہ کو صواب پر قرار دینے کے اس امر پر بھی متفق ہیں کہ جنہوں نے ان سے جنگ کی ہے، وہ قابلِ مذمت نہیں ہیں بلکہ کہتے ہیں کہ انہوں نے اجتہاد کیا جس میں ان سے خطا ہو گئی اور اہل سنت میں سے ایک قلیل گروہ کا یہ مسلک ہے۔ اور اکثر معزز بھی یہی کہتے ہیں کہ یہ دونوں گروہ صواب پر تھے اور ایک گروہ اس بات کا قائل ہے کہ ان میں سے بلا تعین ایک گروہ صواب پر ہے۔ الخ

حافظ ابن حجر عسقلانیؒ کی منقولہ بالا عبارت خارجی فتنہ حصہ اوّل ص ۶۰۲-۶۰۳ پر درج کر دی ہے۔ مولانا ابوریحان تو حیران ہوں گے اور حافظ ابن حجرؒ کو دل ہی دل میں تو ضرور کوستے ہوں گے کہ اس اللہ کے بندہ نے بھی حضرت علیؓ سے جنگ کرنے والوں کو باغی قرار دے دیا ہے۔ جی ہاں یہ وہی حافظ الدنیا (حافظ ابن حجر) ہیں جن کی عبارت اسی فتح الباری سے آپ نے اپنی کتاب ص ۳۳۵ پر درج کی ہے۔ اب ابوریحان خود ہی فیصلہ فرمائیں کہ حافظ ابن حجرؒ کے نزدیک حضرت علیؓ سے جنگ کرنے والوں کی بغاوت صورتاً تھی یا حقیقتاً؟

مولانا ابوریحان متو کے بارے میں لکھتے ہیں کہ: بلکہ اشتباہ اور تردد و تذبذب سے کسی درجہ میں اگر کسی موقف کو مستثنیٰ کیا جاسکتا ہے تو وہ ہمارے نزدیک ہے ہی موقف توقف۔ یہی وجہ ہے کہ حضرت علیؓ ہوں یا اصحابِ جمل و صفین، ان سب حضرات کو تو اپنے اپنے موقف کے نتیجہ میں ہونے والے مسلمانوں کے خون خرابے پر افسوس ہوا (دیکھئے منہاج السنۃ ص ۱۸۰ ج ۳) لیکن اصحابِ توقف کو اپنے موقف کے انجام پر قطعاً کوئی افسوس نہ ہوا کیوں کہ ان کے موقف کے نتیجہ میں نہ ان کا کچھ بگڑا اور نہ ہی کسی مسلمان کے خون کا ایک قطرہ بھی بہا۔ الخ (ص ۳۳۵)۔ اسی سلسلہ میں مولانا ابوریحان لکھتے ہیں:

”نیز مشاجراتی مواقف میں قوی اور ضعیف کی تعین اگر اتنی ہی ضروری ہے تو پھر بلا تردد و تذبذب ہماری چوتھی گزارش یہ ہے کہ پھر احوط و اسلم۔ ادلی و احسن اور اقوی و اتقف مسلک ہے ہی مسلک توقف۔“ (ص ۳۳۸)

تبصرہ:

اگر آپ امام نوویؒ اور حافظ ابن حجرؒ وغیرہ اکابر کی عبارتوں سے صحابہؓ کے تیسرے گروہ کے توقف کو احوط و اسلم وغیرہ ثابت کر رہے ہیں تو یہ آپ کی انتہائی کم عقلی اور کم فہمی ہے کیوں کہ جن اکابر کی میں نے عبارتیں نقل کی ہیں ان میں سب نے یہی لکھا ہے کہ ان حضرات صحابہؓ کو تردد و تذبذب ہی رہا۔ ان پر اپنے اجتہاد کی بنا پر کوئی بات واضح ہو سکی تو تردد و تذبذب والے موقف کو کون عقل مند اقویٰ اور اولیٰ قرار دے سکتا ہے۔ اس لیے میں نے لکھا تھا کہ توقف والا مسلک سب سے کمزور ترین مسلک ہے۔ آپ کسی بھی عربی دان اور عالم کے سامنے اکابر کی منقولہ بالا عبارتیں پیش کریں اور پھر ان سے فیصلہ لیں کہ ان عبارتوں کا کیا مطلب ہے؟ باقی رہا آپ کا توقف اور امساک کے قوی ترین مسلک ہونے پر یہ حدیث نبویؐ پیش کرنا کہ اذا ذکر اصحابی فاسکوا (جب میرے صحابہ کا ذکر ہو تو رک جاؤ) تو اس حدیث کا تعلق تو صحابہ کرامؓ کے تیسرے گروہ متوقفین سے ہے ہی نہیں کیوں کہ یہاں تو یہ ہے کہ تم صحابہ کرامؓ کے مشاجرات کا تذکرہ ہی نہ کرو) کہاں تذکرہ کرنا اور کہاں صحابہ کی باہمی جنگ و قتال میں تردد و تذبذب کی بنا پر کسی بھی فریق کا ساتھ نہ دیتا۔ یہ دونوں باتیں علیحدہ علیحدہ ہیں۔

(۲) اگر حضرت علیؓ، حضرت عائشہؓ اور حضرت معاویہ رضی اللہ عنہم نے ان جنگوں کے نتیجے میں ندامت و پشیمانی کا اظہار کیا تھا تو اس کی وجہ یہ نہیں ہے کہ وہ اپنے موقف کو خلاف حق قرار دیتے تھے بلکہ ان کو افسوس ان ہزاروں مسلمانوں

کے قتل و شہادت پر ہوا اور اہل اسلام کی باہمی خیر خواہی اور ہمدردی کا یہ طبعی تقاضا تھا۔ چنانچہ مخدوم العلماء حضرت مولانا مفتی محمد شفیع صاحب رحمۃ اللہ علیہ اس سلسلہ میں لکھتے ہیں کہ:

”حضرت علی کرم اللہ وجہہ نے (اس قتال میں حق پر ہونے کے باوجود) بہت سے پیش آنے والے واقعات پر ندامت کا اظہار فرمایا۔“ (مقام صحابہؓ ص ۱۲۹)

اور وہ بطور افسوس اس بات کا اظہار کرتے تھے کہ کاش یہ واقعات پیش نہ آتے۔ مقرباں را بیش بود چرانی عارفانہ مقولہ ہے۔ حضرت آدم علیہ السلام کا رونا وغیرہ اور ربنا ظلمنا انفسنا و ان لم تغفر لنا و ترحمنا النکونن من الخاصرین۔ اسی قربِ خداوندی کی بنا پر ہے حالاں کہ انہوں نے جو درخت کا پھل کھایا تھا تو وہ بوجو نسیان تھا نہ بطور عمد۔ اگر انبیائے معصومین کا یہ حال ہے تو اگر حضرت علیؓ وغیرہ غیر معصومین اس قسم کے واقعات پر اظہارِ افسوس کریں تو کوئی تعجب کی بات نہیں۔

(۳) ہم مولانا ابوریحان سے پوچھتے ہیں کہ منصب خلافت راشدہ موعودہ پر متمکن ہونے کے بعد حضرت علیؓ کی طرف سے باہمی جنگ سے بچنے کے لیے اور کیا صورت ہو سکتی تھی؟

(۴) آپ نے سبائی فتنہ حصہ اول کی ضخیم کتاب میں اپنے موقف کی تائید کے لیے آیات بھی پیش کی ہیں اور احادیث بھی، لیکن میری نظر سے نہیں گزرا کہ آپ نے سورۃ الحجرات کی یہ آیت کہیں پیش کی ہو۔ وان طائفان من المؤمنین اقتلوا فا صلحوا بینہما الآیۃ۔ اس کی کیا وجہ ہے۔ حالاں کہ صحابہ کرام کے اس باہمی جنگ و قتال کے فیصلے کے لیے یہی بنیادی آیت ہے اور حافظ

ابن حجر عسقلانی وغیرہ نے بھی یہی آیت پیش کی ہے۔

ریحانی لطیفہ

مشاجراتِ صحابہؓ کے سلسلے میں ریحانی لطیفہ یہ ہے کہ مولانا ابوریحان لکھتے ہیں کہ ”اصحابِ توقف کو اپنے موقف کے انجام پر قطعاً کوئی افسوس نہیں ہوا۔ ان کے موقف کے نتیجے میں نہ ان کا کچھ بگڑا اور نہ کسی مسلمان کے ہی خون کا ایک قطرہ بھی بہا۔“ یہ ٹھیک ہے کہ ان کی وجہ سے کسی مسلمان کا کوئی ایک قطرہ خون کا بھی نہیں بہا لیکن ان کو ان ہزاروں مسلمان مقتولین پر بھی کوئی دکھ اور افسوس نہیں ہوا ہوگا۔

مقتولین صحابہ کی تعداد:

حافظ ابن حجر عسقلانیؒ لکھتے ہیں، ومن ثم كان الدين توقفو عن القتال في الجمل والصفين اقل عدداً من الذين قاتلوا و كلهم متاول ماجوراً انشاء الله۔ الخ (فتح الباری جلد ۳، ص ۲۹) اور اس وجہ سے جن حضرات نے جنگِ جمل اور صفین میں توقف کیا ہے ان کی تعداد بہ نسبت ان صحابہ کے بہت قلیل تھی جنہوں نے ان جنگوں میں حصہ لیا ہے۔



امام نووی، امام ربانی حضرت مجدد الف ثانی اور امام اسفرائینی وغیرہ اکابر نے تصریح کی ہے کہ صحابہ کرام رضی اللہ عنہ کے تین گروہوں میں سے پہلے دو گروہوں کو اپنے اپنے اجتہاد میں کوئی ترود و تذبذب نہیں تھا بلکہ اپنے اجتہاد کی بنا پر جو حق ظاہر ہوا انہوں نے اسی پر عمل کیا۔ لیکن تیسرے گروہ کو واقعی اپنے اجتہاد میں ترود و تذبذب لاحق تھا اور وہ فریقین میں سے کسی کی نصرت کے لیے کوئی فیصلہ نہ کر سکے اس لیے وہ غیر جانبدار رہے اسی سلسلے میں مولانا ابوریحان آگے

چل کر لکھتے ہیں:

”حضرت شاہ ولی اللہ محدث دہلوی رحمۃ اللہ حضرت علیؓ اور اصحاب جمل و صفین (رضی اللہ عنہم) کے اجتہادی مواقف پر گفتگو کرنے کے بعد غیر جانبدار صحابہ کرام علیہم الرضوان کے اجتہادی موقف کی طرف متوجہ ہوتے ہوئے پہلے تو یہ بتاتے ہیں کہ: ”باقی رہا ایک مسئلہ جو نہایت دقیق ہے اور اس مسئلہ میں اکثر لوگوں کے قدم لغزش کھا گئے ہیں۔ وہ یہ ہے کہ حضرت مرتضیٰ رضی اللہ عنہ کی مدد سے تخلف کرنے والے مجتہد مصیب تھے یا مجتہد مخطی و معذور“ اور پھر اس نہایت دقیق مسئلہ سے متعلق اپنی تحقیق انیق یوں پیش کرتے ہیں کہ ”وآنچه در پیش بندہ محقق شدہ است آنست کہ متخلفاں آخذ بعزیمت بووند متمسک بصریح احادیث صحیحہ متواتر المعنی (بندہ کے نزدیک محقق بات یہ ہے کہ تخلف کرنے والے عزیمت پر کار بند تھے اور صریح احادیث سے جو صحیح اور متواتر المعنی میں دلیل پکڑے ہوئے تھے (ازالۃ الخفاء مترجم ص ۵۲۷ ج ۴) پھر آگے صریح و صحیح اور متواتر المعنی احادیث ذکر فرماتے ہیں اور یہ بات محتاج ثبوت و بیان نہیں کہ ان حضرات متخلفین نے جس طرح عملاً مشاجرات میں حصہ نہیں لیا تو لا بھی کسی جماعت پر خطا و صواب کا حکم نہیں لگایا بلکہ جس طرح عملاً متوقف رہے اسی طرح تو لا بھی امساک و توقف ہی کو انہوں نے اپنایا خواہ اس لیے کہ قطعی طور پر کسی جماعت کا مخطی و مصیب ہونا ان پر واضح ہی نہیں ہوا تھا یا واضح تو ہو گیا تھا لیکن اس کے باوجود تو لا بھی توقف کو ہی انہوں نے مناسب خیال کیا۔ الغرض کوئی صورت بھی ہوئی ہو بہر صورت ان حضرات متخلفین سے عام طور پر

تو لا بھی کسی جماعت پر خطا و صواب کا حکم لگانا ثابت نہیں۔ لہذا ان کے فعلی توقف و تخلف کی طرح ان کا قولی امساک و توقف بھی احادیث صریحہ و صحیحہ متواتر المعنی پر ہی مبنی سمجھا جائے گا۔ حضرت قاضی صاحب نے تو فرماتے ہیں کہ متوقفین متخلفین حضرات صحابہؓ پر چونکہ معاملہ مشتبہ ہو گیا تھا اور ان پر حقیقت حالی واضح ہی نہ ہوئی تھی وہ تردد و تذبذب میں پڑے ہوئے تھے اس لیے یہ موقف کمزور ترین موقف ہے لیکن حضرت شاہ صاحب دہلوی رحمۃ اللہ واشرف الفاظ میں تصریح فرما رہے ہیں کہ ان حضرات کا موقف کسی اشتباہ اور تردد و تذبذب پر مبنی نہ تھا بلکہ صریح اور صحیح متواتر المعنی احادیث پر مبنی تھا اور کمزور ترین ہونا تو دور کی بات ہے نہ کمزور بھی نہ تھا بلکہ عزیمت اور اس موقع پر اصل حکم نبویؐ یہی موقف تھا۔ (ص ۳۵۳-۳۵۴)

الجواب

(۱) میں نے اپنی طرف سے تو متوقفین حضرات صحابہ رضی اللہ عنہ کے موقف کو تردد و تذبذب پر مبنی نہیں کہا بلکہ میں نے امام نووی، حضرت مجدد الف ثانی اور امام اسفرائینی رحمہم اللہ تعالیٰ کی عبارتیں پیش کی ہیں جن میں ان حضرات نے یہی فرمایا ہے اور ظاہر ہے کہ تردد و تذبذب والے موقف کو اقویٰ و احوط وغیرہ نہیں کہہ سکتے۔

(۲) خود مولانا ابوریحان صاحب نے تو امام نوویؒ کی عبارت سے یہ نتیجہ نکالا تھا کہ صحابہؓ کے ان بتیوں گروہوں کو اپنے اپنے اجتہاد میں شبہ لاحق تھا۔ چنانچہ لکھا ہے کہ: دیکھئے امام نووی تصریح فرما رہے ہیں کہ شبہ ہر جماعت کو تھا الخ (ص ۳۳۴) اور اس سے پہلے اسی صفحہ پر یہ لکھ چکے ہیں کہ: بالفاظ دیگر اشتباہ

وتردد و تذبذب اگر تھا تو سب ہی کو تھا اور اگر نہیں تھا تو کسی فریق کو بھی نہ تھا الخ تو حضرت شاہ ولی اللہ محدث دہلوی کی منقولہ عبارت تو آپ کی بیان کردہ تشریح کے بھی خلاف پڑتی ہے پھر آپ نے حسب تصریح شاہ صاحب دہلوی کی صریح و صحیح متواتر لمعنٰی احادیث کے خلاف ایسی تشریح کیوں فرمائی۔ کیا اس وقت حضرت شاہ صاحب رحمہ اللہ تعالیٰ کی یہ عبارت آپ پیش نظر نہ تھی اور بعد میں معلوم ہوئی؟

(۳) آپ نے حضرت شاہ ولی اللہ محدث کی عبارت کی تشریح میں یہ لکھا ہے کہ ”ان حضرات متخلفین نے جس طرح عملاً مشاجرات میں حصہ نہیں لیا تو لا بھی کسی جماعت پر خطا و صواب کا کوئی حکم نہیں لگایا۔ خواہ اس لیے کہ قطعی طور پر کسی جماعت کا مخطی و مصیب ہونا ان پر واضح ہی نہیں ہوا تھا یا واضح تو ہو گیا تھا لیکن اس کے باوجود قولاً بھی توقف کو ہی انہوں نے مناسب خیال کیا الخ (ص ۳۵۳) یہاں آپ نے صراحتاً مان لیا کہ اجتہادی اختلاف میں کسی مجتہد پر قطعی طور پر مصیب یا مخطی ہونے کا حکم لگایا جاسکتا ہے لیکن آپ ہی اس کے برعکس بعنوان: ”اجتہادیات سے متعلق اہل سنت کے اصول اربعہ“ لکھتے ہیں کہ: اصحاب جمل و صفین اور خصوصاً حضرت معاویہ رضی اللہ عنہم کی اجتہادی خطا کے سلسلے میں حضرت مولانا قاضی مظہر حسین صاحب مدظلہ نے اپنا سارا زور یہ ثابت کرنے پر لگا دیا ہے کہ یہ حضرات ایسے مجتہد مخطی ہیں کہ ان کو مخطی کہے بغیر نہ کوئی چارہ ہے اور نہ اس کے علاوہ صحیح راہ ہے اور یہی قوی ترین نیز اہل سنت کا ممتاز مذہب ہے۔ اس میں کوئی شک نہیں کہ مجتہدین کے اجتہادات میں خطا و صواب دونوں کا احتمال ہوتا ہے اور مجتہدین میں سے کسی کو مخطی اور کسی کو مصیب کہا جاسکتا ہے لیکن اس میں اجتہادی خطا و صواب کو زبان و قلم پر لانے اور اس کی تعیین کے علماء اہلسنت نے چند اصول بیان فرمائے ہیں جن کی پابندی اس دوران نہایت

ضروری ہے۔ وہ اصول پہلے مجملاً اور پھر مفصلاً پیش خدمت ہیں۔ (اصل اصول)

ائمہ مجتہدین کے اجتہادات سے متعلق یہ بات اصولی طور پر طے شدہ ہے کہ ہر ایک مجتہد کے اجتہاد میں احتمال تو گو صواب و خطا دونوں کا ہوتا ہے لیکن وحی کا دروازہ بند ہو چکنے کے بعد اب اس صواب و خطا کی حتمی اور قطعی تعیین نہ قیامت تک ہو سکتی ہے اور نہ یہ راز قیامت کے دن ہی اللہ تعالیٰ کھولیں گے۔ کسی کو مصیب یا مخطی جو کہا جاتا ہے تو محض ظناً نہ کہ حتماً و قطعاً۔ لیکن اس کے برخلاف حضرت قاضی صاحب مدظلہ نے حضرت علیؓ اور اصحاب جمل و صفین بالخصوص حضرت معاویہ رضی اللہ عنہ اور حضرات حکمیین (رضی اللہ عنہم اجمعین) کے اجتہادی صواب و خطا کی حتمی و قطعی تعیین میں اپنی ساری کوشش صرف کر دی ہے۔ (سبائی فتنہ حصہ اول ص ۱۲-۱۵) اس کے بعد انہوں نے تفصیلاً اس پیش کردہ اصل اجتہاد کی تائید میں اہل السنۃ والجماعت کی کتابوں کی متعدد عبارتیں پیش کی ہیں بلکہ میرے پیش کردہ مسلک کو خلاف اصول اہلسنت ثابت کرنے کے لیے انہوں نے ساری کتاب میں جا بجا اس مذکورہ اصل کو پیش فرمایا ہے لیکن حضرت شاہ ولی اللہ محدث دہلوی کی منقولہ عبارت کی تشریح میں متوقفین صحابہ کے متعلق جو یہ لکھ دیا ہے کہ ”خواہ اس لیے کہ قطعی طور پر کسی جماعت کا مخطی و مصیب ہونا ان پر واضح ہی نہیں ہوا تھا یا واضح تو ہو گیا تھا“ الخ اس سے انہوں نے اپنے مسلک کی بنیائی عمارت کی بنیاد کو خود اپنے ہاتھوں سے ہی گرا دیا ہے کیونکہ اس میں دونوں پہلوؤں کی وضاحت کی ہے یعنی ان حضرات پر دوسرے صحابہ کرام کا مصیب یا مخطی ہونا یا قطعی طور پر واضح ہی نہیں ہوا تھا یا (قطعی طور پر) واضح تو ہو گیا تھا لیکن اس کے باوجود قولاً بھی توقف کو ہی انہوں نے مناسب خیال کیا الخ

(۲) جن صریح اور صحیح متواتر المعنی احادیث کی بنا پر ان صحابہ کرام رضی اللہ عنہ

نے موقف اختیار کیا اور ان جنگوں میں حصہ نہیں لیا تو کیا یہ متواتر المعنی احادیث حضرت علی المرتضیٰ اور حضرت امیر معاویہ رضی اللہ عنہما کو نہیں پہنچی تھیں اس لیے انہوں نے ان پر عمل نہ کیا۔ اس صورت میں تو وہ معذور تھے لیکن اگر یہ احادیث ان کو پہنچ چکی تھیں لیکن انہوں نے ان پر عمل نہ کیا تو کیا ان کو مخالف احادیث نبویٰ قرار دیا جائے گا یا یہ تاویل کی جائے گی کہ یہ احادیث مختلف مواقع سے متعلق ہیں اور صحابہ کرام رضی اللہ عنہ نے ان پر اپنے اپنے اجتہاد کے مطابق عمل کیا ہے۔ اس لیے جو امرا صحابہ توقف کے نزدیک عزیمت تھا وہ ان حضرات کے لیے عزیمت نہ تھا۔ اصحاب توقف کے لیے توقف کرنا اگر عزیمت تھا اور ان جنگوں میں شامل ہونا رخصت تو حضرت علی رضی اللہ عنہ اور حضرت معاویہ رضی اللہ عنہ کی جماعتوں کے نزدیک اس جنگ میں حصہ لینا عزیمت بلکہ ضروری اور ان میں حصہ نہ لینا رخصت تھا۔ اس لیے حضرت شاہ ولی اللہ کی منقولہ عبارت سے یہ نتیجہ کیسے صحیح ہو سکتا ہے کہ فی الواقع صحابہؓ کے اس تیسرے گروہ کا اجتہاد پہلے دو گروہوں کے اجتہاد سے بہتر تھا اور بہر حال توقف میں ہی بقول مولانا ابوریحان احوط اور اسلم موقف ہے۔

اصحاب توقف مختلف الرائے تھے

دور فتنہ کے متعلق جو احادیث حافظ ابن حجر عسقلانیؒ نے فتح الباری جلد ۱۳ میں نقل کی ہیں وہی حضرت شاہ ولی اللہ محدث دہلوی نے ازالۃ الخفاء میں لکھی ہیں۔ روایات سے معلوم ہوتا ہے کہ جو حضرات صحابہ رضی اللہ عنہ غیر جانبدار رہے ان کے اندر بھی اختلاف رائے پایا جاتا تھا۔ چنانچہ حافظ ابن حجر لکھتے ہیں: وکان رای ابن عمر ترن القتال فی الفتنۃ ولو ظہر ان احذی الطائفتین محققہ والاخری مبطلۃ (فتح الباری جلد ۱۳ ص ۴۰) اور حضرت عبداللہ عمر

رضی اللہ عنہ کی رائے یہ تھی کہ دور فتنہ میں جنگ نہ کی جائے اگرچہ یہ بھی ظاہر ہو جائے کہ ان دونوں گروہوں میں سے ایک حق پر ہے اور دوسرا باطل پر۔

(۲) صحیح بخاری میں یہ حدیث ہے: قال رسول اللہ صلی اللہ علیہ

وسلم اذا تواجد المسلمان بينهما كلما هما من اهل النار. رسول اللہ

صلی اللہ علیہ وسلم نے فرمایا کہ جب دو مسلمان اپنی تلواروں کے ساتھ ایک

دوسرے کا مقابلہ کریں تو دونوں جہنمی ہیں اس حدیث کی شرح میں حافظ ابن حجر

لکھتے ہیں: واجتاحت با من معالم ير القتال في المفتنة وهم كل من ترك

القتال مع علي رضي الله عنه في حروبه كسعد بن ابي وقاص،

عبد الله بن عمرو محمد بن مسلمة و ابي بكره وغيرهم وقالوا

ايحب الكن حتى لو اراد اهذ قتله لم يرفعه عن نفسه. ومنهم من قال

لا يدهل في الفتنة فان اراد احد قتله دفع عن نفسه (فتح الباری جلد ۱۳

ص ۲۸) اور اس حدیث سے ان حضرات نے استدلال کیا ہے جو فتنہ میں جنگ

کو جائز نہیں قرار دیتے اور یہ وہ صحابہ ہیں جنہوں نے حضرت علی رضی اللہ عنہ کی

جنگوں میں ان کے ساتھ ہو کر لڑائی نہیں کی مثلاً حضرت سعد بن ابی وقاص حضرت

عبد اللہ بن عمر، حضرت محمد بن مسلم اور حضرت ابو بکر وغیرہم اور انہوں نے کہا کہ

جنگ و قتال سے رک جانا واجب ہے حتیٰ کہ اگر کوئی شخص ان کے قتل کا ارادہ کرے

تو وہ اپنی طرف سے دفاع نہ کرے اور ان حضرات میں سے بعض کا یہ قول ہے کہ

فتنہ میں خود تو داخل نہ ہو اور اگر کوئی اس کے قتل کا ارادہ کرے تو وہ اپنی طرف سے

دفاع کرے۔ اس سے ثابت ہوا کہ دور فتنہ کے متعلق جو احادیث وارد ہیں ان

سے متوقفین صحابہ رضی اللہ عنہ نے بھی اپنا جدا جدا استنباط کیا ہے اور اس کے

بارے میں ان کی آراء متحد نہیں تھیں۔

(۳) اصحاب توقف کے اقوال نقل کرنے کے بعد حافظ ابن حجر لکھتے ہیں:

وذهب جمهور الصحابة والتابعين الى وجوب نصر الحق
وقتل الباغين وحمل هؤلاء الاحاديث ارده في ذلك على من
ضعف على القتال او قصر نظره عن معرفة صاحب الحق. او انفق
اهل السنة على وجوب منع الطعن على احد من الصحابة بسبب
ما وقع لهم من ذلك ولو عرف الحق منهم لا نهم كم يقاتلوا في
تلك الحروب الا عن اجتهاد وقد عفا الله تعالى عن الخطي في
الاجتهاد مل مثبت انه يوجر اجرا واحدا وان المصيب يوجر اجرين
الخ (ايضاً ص ۲۸) اور جمہور صحابہ اور تابعین کے نزدیک حق کی نصرت اور باغیوں
سے قتال واجب ہے اور جو احادیث اس بارے میں وارد ہیں وہ اس کے لیے ہیں
جو قتال کرنے میں کمزور ہو یا وہ کسی صاحب حق کو پہچان نہ کر سکے اور اہل سنت اس
پر بھی متفق ہیں کہ ان مجاہدات و مشاجرات کی وجہ سے کسی صحابہ پر بھی طعن نہ کرنا
واجب ہے اگرچہ یہ معلوم ہو جائے کہ ان میں سے فلاں حق پر ہے کیونکہ انہوں
نے ان جنگوں میں اجتہاد کیا بنا پر حصہ لیا ہے اور اللہ تعالیٰ نے اجتہاد میں خطا
کرنے کی خطا معاف کر دی ہے بلکہ یہ ثابت ہے کہ اس کو بھی ایک اجر ملے گا اور
صواب پر پہنچنے والے کو دو اجر ملیں گے۔

(۴) اور زیر بحث حدیث کے بارے میں حافظ ابن حجر لکھتے ہیں: وحمل
هؤلاء الوعيد المذكور في الحديث على من قاتل بغير تاويل سائغ
بل بمجبر و طلب الملك الخ (ايضاً ص ۲۸) اور ان حضرات نے حدیث
کی مذکورہ وعید کو اس شخص پر محمول کیا ہے جو بغیر کسی اچھی تاویل کے قتال کرے بلکہ
اس کی لڑائی محض ملک و سلطنت کے لیے ہو۔ بہر حال مندرجہ روایات اور متوقفین

صحابہ رضی اللہ عنہ کے اختلاف آراء اور جمہور اہل سنت کے مذکورہ موقف کے پیش نظر یہ نہیں کہا جاسکتا کہ توقف کا موقف اسلم و اقویٰ ہے۔

(۵) کاش کہ ابوریحان صاحب حضرت شاہ ولی اللہ دہلوی رحمۃ اللہ علیہ کی دوسری عبارت بھی نقل کر دیتے جس میں انہوں نے قرآن کے موعودہ خلفاء راشدین رضی اللہ عنہ کے اجتہاد کو شرعی دلیل قرار دیا ہے اور ان کے اجتہاد کو دوسرے صحابہ مجتہدین کے اجتہاد سے فائق قرار دیا ہے۔ چنانچہ حضرت شاہ صاحب سورۃ النور کی آیت اختلاف کی تشریح کرتے ہوئے لکھتے ہیں: یہ معلوم ہو گیا کہ الَّذِينَ آمَنُوا سے مراد وقتِ نزول سورۃ النور کے مسلمان ہیں تو (یہ بھی واضح ہو گیا کہ) حضرت معاویہ رضی اللہ عنہ اور دوسرے خلفائے بنی امیہ اور (خلفائے) بنی عباس اس آیت کے وعدہ سے خارج ہیں۔ لیسکن لہم دینہم الذی ارتضیٰ لہم (اور ضرور ضرور مضبوط اور پائیدار کر دے گا ان کے لیے دین کو وہ دین جس کو پسند کیا اللہ نے ان کے لیے) دو معنی پر دلالت کرتا ہے۔ ایک یہ کہ وہ خلفاء جن کی خلافت کا (اس آیت میں) وعدہ ہے جب وہ وعدہ پورا ہوگا تو دین نہایت کامل طور پر ظاہر ہوگا۔ دوسرے یہ کہ عقائد و عبادات و معاملات و مسائل نکاح و احکام خراج (غرض) جو جو باتیں ان خلفاء کے عہد میں ظاہر ہوں گی اور وہ جن چیزوں کی ترویج میں پورے اہتمام کے ساتھ کوشش کریں گے وہ سب چیزیں پسندیدہ دین ہوں گی۔ نتیجہ یہ ہوا کہ اس وقت اگر ان خلفاء کا فیصلہ کسی مسئلہ کے متعلق یا ان کا فتویٰ کسی واقعہ کے مطابق یا یہ ثبوت کو پہنچ جائے تو (وہ فیصلہ اور فتویٰ) دلیل شرعی ہوگا کہ مجتہد اس سے تمسک کرے گا کیونکہ وہ فیصلہ اور فتویٰ (بحکم اس آیت کے) وہی پسندیدہ دین ہے جس کی تمکین واقع ہوئی۔ گو اجتہاد ہر مجتہد کا چاہے وہ مجتہد صحابی ہی کیوں نہ ہو خطا کا احتمال رکھتا ہے (اور جو

لوگ ہر مجتہد کو (تمام مسائل میں) صواب پر ہی سمجھتے ہیں ان کے نزدیک ہر مسئلہ میں کئی کئی جواب ممکن ہیں) اور جو لوگ کہتے ہیں کہ صواب پر ایک ہی مجتہد ہوتا ہے اور دوسرا مجتہد (خطا پر مگر) معذور بے گناہ۔ ان کے نزدیک احتمال خطا کا دو ٹوٹا جانب ہے (اور چونکہ خلیفہ بھی مجتہد ہے لہذا ان کے فیصلہ اور فتویٰ میں بھی احتمال خطا کا ہونا چاہیے) لیکن یہ احتمالات ان مسائل کی حقیقت کو جو خلفاء کے زمانے میں ان کی کوشش سے شائع ہوئے نہیں مٹا سکتے (کیونکہ ان مسائل کی حقیقت آیت قرآنیہ سے ثابت ہو چکی) بہر حال (یہ تو یقینی ہے کہ) ان کا قول دوسروں کے قیاس اور استنباط سے زیادہ قوی ہو گا الخ (ازالۃ الخفاء مترجم جلد ۱ ص ۷۹۔ ۸۰) اس سے ثابت ہوا کہ صحابہ کرام رضی اللہ عنہ کے بارے میں بھی ہر مجتہد کے مصیب یا مخطی ہونے کا ضابطہ یہی ہے لیکن اس آیت کے موعودہ خلفاء راشدین یعنی حضرت ابوبکر صدیق، حضرت عمر فاروق، حضرت عثمان ذوالنورین اور حضرت علی المرتضیٰ (رضی اللہ عنہ) اس ضابطہ سے اس آیت استخلاف کے تحت مستثنیٰ ہیں کیونکہ اللہ تعالیٰ نے ان کے لیے اپنے پسندیدہ دین کو مضبوط اور پائیدار کرنے کا وعدہ کر لیا ہے۔ حاشیہ میں امام اہل سنت حضرت مولانا عبدالشکور صاحب لکھنویؒ لکھتے ہیں: جیسے حضرت عمر بن خطاب نے نماز تراویح کی ترویج میں اور حضرت عثمان نے جمعہ کی دوسری اذان کی ترویج میں کوشش کی۔ اگر یہ کوشش پورے اہتمام کے ساتھ نہ ہو مثلاً حضرت فاروق رضی اللہ عنہ نے کسی امر کے متعلق معمولی طور پر فرما دیا ہو اور لوگوں نے اس سے اختلاف کیا ہو پھر حضرت ممدوح رضی اللہ عنہ نے اس اختلاف کے مٹانے کی طرف توجہ نہ کی ہو تو ایسے امور اس سے خارج رہیں گے اس سے معلوم ہوا کہ چونکہ حضرت علی المرتضیٰ رضی اللہ عنہ نے اپنی موعودہ خلافت کے استحکام اور غلبہ دین کے لیے پوری کوشش کی حتیٰ کہ جمل اور

صفین کی جنگوں تک نوبت پہنچ گئی۔ آپ نے ان جنگوں کی قیادت کی تو اس بارے میں حضرت علی المرتضیٰ رضی اللہ عنہ کا جہاد ایک شرعی دلیل اور آیت قرآنی کی روشنی میں صحیح بھی ہوگا۔ اسی وجہ سے ان جنگوں میں حضرت علی رضی اللہ عنہ کو مصیب اور حضرت معاویہ رضی اللہ عنہ کو ان میں مخطی قرار دینا جمہور اہل سنت کا مذہب قرار پایا۔

(۶) اور سورہ الحج کی آیت تمکین (الذین ان هکنا هم فی الارض) کی تشریح کرتے ہوئے حضرت شاہ ولی اللہ فرماتے ہیں: (یہ ظاہر ہے کہ) حضرات خلفاء رضی اللہ عنہ، مہاجرین اولین میں سے تھے جن کی نسبت یقاتلون اور اخروجوا من یارهم آیا ہے اور جن کے لیے اذن جہاد کا قطعی ثبوت ہے اور ان کو زمین میں تمکین ملنا بھی یقینی ہے۔ پس بمقتضائے تعلیق مذکور یقیناً انہوں نے اقامت دین کی ہوگی (اس سے صاف) نتیجہ یہ نکلا کہ وہ حضرات خلیفہ راشد تھے۔ کیونکہ خلافت راشدہ انہی دو جزو (یعنی تمکین اور اقامت دین) کا نام ہے۔ اقامت الصلوٰۃ اور اتوا الزکوٰۃ میں ارکان اسلام کو قائم کرنے کی طرف اشارہ ہے۔ امر بالمعروف (تمام) علوم ویدیہ کے زندہ رکھنے کو شامل ہے۔ نہوا عن المنکر کافروں سے جہاد کرنے اور ان سے جزیہ لینے کو شامل ہے۔ کوئی منکر کفر سے زیادہ (قبیح) نہیں ہے اور کوئی نہی کافروں کے قتل کرنے اور ان سے جزیہ لینے سے زیادہ سخت نہیں ہے اور (نیز یہ کلمہ) شامل ہے نافرمانی کرنے والے مسلمانوں پر حدود و تعزیرات قائم کرنے کو۔ پھر (یہ بھی واضح رہے کہ) اقامو اور امروا اور نہوا کے الفاظ سے یہ بھی مفہوم ہوتا ہے کہ ان تمکین یافتہ لوگوں سے ان کے تمکین کے زمانے میں نماز اور زکوٰۃ اور امر بالمعروف اور نہی عن المنکر کے متعلق جو باتیں ظاہر ہوں گی وہ سب شرع میں معتبر ہوں گی (اگر غیر معتبر ہوتیں تو قرآن میں قابل ذکر نہیں ہوتیں) اس کے حاشیہ میں امام اہل سنت مولانا عبد الشکور

صاحب لکھنویؒ لکھتے ہیں: جیسے حضرت عمر رضی اللہ عنہ کے زمانے میں نماز تراویح کی ترویج ہوئی۔ تمام مسلمانوں نے اس کو منجانب شرع سمجھا۔ (ایضاً ص ۸۹)

(۷) حضرت شاہ صاحبؒ دہلوی لکھتے ہیں: جس طرح نبوت کسی اور پیدائشی چیز نہیں ہے (بلکہ وہی ارادۃ الہی جو سات آسمانوں کے اوپر سے ہدایت پیغمبر کو لوگوں میں جاری کرنے اور نور پیغمبر کو کامل کرنے اور اس کے دین کو غالب کرنے اور جو وعدے پیغمبرؐ سے ہوئے ہیں ان کے پورا کرنے کے لئے نازل ہوتا ہے۔ ایک داعیہ خلیفہ کے دل میں پیدا کرتا ہے) (اس داعیہ کا پیدا ہونا ہی خلافت خاصہ ہے تو یہ داعیہ نہ کسی ہے نہ پیدائشی) پیغمبرؐ کے حواری جن کے دل میں دین پیغمبرؐ کی مدد کرنے کا داعیہ افاضات غیبیہ کی وجہ سے جاگزیں ہو۔ ہزاروں ہوں، مگر یہ خلیفہ (ان میں) بمنزلہ دل کے ہوتا ہے اور باقی سب لوگ بمنزلہ ہاتھ پیر کے۔ سب سے پہلے داعیہ الہیہ کے حلول کرنے کا مقام خلیفہ کا دل ہے پھر خلیفہ کے دل سے وہ داعیہ (مثلی روشنی چراغ کے کہ) (چراغ سے نکل کر) دیواروں میں لگے ہوئے آئینوں میں چھپ جاتی ہے۔ دوسروں (کے دل) میں اترتا ہے اور یہ سب باتیں حدس قریب الماخذ سے معلوم ہو جاتی ہیں گویا ایک بدیہی چیز ہے بلکہ (ایسا سمجھو کہ) آنکھوں سے دکھائی دیتی ہے (جس طرح نبی کی تعریف کے یہ) الفاظ۔ نبی وہ ہے جو شریعت الہیہ کی تبلیغ پر مامور ہو۔ ایک ظاہری صورت رکھتے ہیں اور ایک باطنی، ظاہری صورت ان کی شریعت کا لوگوں میں پہنچا دینا اور باطنی صورت ان کی وہ داعیہ تو یہ ہے جو اس کے دل کے درمیان سے جوش کرتا ہے۔ اسی طرح (خلیفہ خاص کی تعریف کے یہ) الفاظ۔ خلیفہ وہ ہے جو نبی کی شریعت کو لوگوں میں جاری کرے اور اس کے ہاتھ پر خدا کے وہ وعدے جو اس کے نبی کے ساتھ تھے پورے ہوں ایک ظاہری صورت رکھتے ہیں اور ایک باطنی۔ ظاہر صورت ان کی احکام نبی

کا نافذ کرنا اور باطنی صورت ان کی وہ داعیہ قویہ ہے جو بواسطہ پیغمبر کے اس کے دل میں جاگزیں ہو گیا ہے بلکہ اس کے دل کی جڑ سے جوش مارتا ہے۔ یہ داعیہ جس کے دل سے جوش نہ کرے اس کو خلیفہ خاص نہ کہیں گے (گو اس سے دین کی خدمت ظاہر ہوتی ہو) (ایضاً ازالۃ الخفاء ص ۱۹۸)

فرمائیے یہاں حضرت شاہ ولی اللہ محدث دہلویؒ نے خلافت خاصہ کو نبوت کی طرح وہی قرار دیا ہے نہ کہ کسی۔ حضرت امام حسن ہوں یا حضرت امیر معاویہ اور حضرت عبداللہ بن زبیر رضی اللہ عنہم۔ ان کی خلافت کسی ہے نہ کہ وہی لیکن آیت استخلاف اور آیت تمکین کے تحت قرآن کے موعودہ چار خلفائے راشدین رضی اللہ عنہ کی خلافت خاصہ وہی ہے نہ کہ کسی۔

زمانہ خلافت تتمہ زمانہ نبوت تھا

حضرت شاہ صاحب دہلویؒ فرماتے ہیں ”آنحضرت صلی اللہ علیہ وسلم نے ان کاموں کو (جو خلفاء رضی اللہ عنہ کے ہاتھ سے ہوئے) بوجہ اس کے کہ آپ ایک طرح پر سب ان کاموں کے تھے اپنی طرف منسوب فرمایا اور ظاہر میں وہ کام خلفاء کے قرار پائے اور دراصل (ان خلفاء کا زمانہ خلافت (تتمہ) زمانہ نبوت تھا لیکن (فرق صرف یہ تھا کہ) وحی آسمان سے نہ آتی تھی۔ یہ فضیلت بھی مشائخ ثلاثہ میں بہت زیادہ واضح ہے الخ (ایضاً ص ۳۷) نیز فرماتے ہیں، تیسری قسم یہ ہے کہ آنحضرت صلی اللہ علیہ وسلم کے بعد اس سے وہ افعال صادر ہوں جو جناب نبی صلی اللہ علیہ وسلم کے افعال کا تتمہ ہوں اور جو وعدے (من جانب اللہ) آنحضرت صلی اللہ علیہ وسلم سے ہوئے تھے وہ وعدے ان افعال سے پورے ہوں مثلاً ملت کسری و قیصر کے درہم برہم کر دینے کا اور ممالک کے فتح ہو جانے کا اور علم دین کے شائع ہونے کا اور اس مثل دوسری چیزوں کا وعدہ (آنحضرت صلی اللہ

علیہ وسلم سے تھا) یہ وعدے اس خلیفہ کے ہاتھ سے پورے ہوئے۔“
(ایضاً ص ۴۲۰)

خلافت خاصہ کا مصداق صرف چار یار ہیں

حضرت دہلوی لکھتے ہیں: ”خلافت خاصہ کے لوازم بیان ہو چکے۔ اب جاننا چاہیے کہ صحابہ رضی اللہ علیہ وسلم کی ایک بڑی جماعت آنحضرت صلی اللہ علیہ وسلم کے فیض صحبت سے (اپنے اپنے) نصیب کے موافق ان اوصاف (یعنی لوازم خلافت خاصہ) کو حاصل کر لیا تھا اور ان میں سے بعض حضرات خاص خاص باتوں میں خلافت کے منصب پر فائز ہو گئے تھے۔ مثل حضرت عبداللہ بن مسعود رضی اللہ عنہ کے (کہ وہ) قرآن و فقہ میں خلیفہ تھے اور (مثل) حضرت معاذ بن جبل رضی اللہ عنہ کے (کہ وہ) فیصلہ خصومات میں (خلیفہ تھے) اور (مثل) حضرت زید بن ثابت رضی اللہ عنہ کے (کہ وہ) فرائض میں (خلیفہ تھے) اور ان میں سے بعض حضرات جو قریشی تھے اور بار خلافت کے اٹھانے کی قابلیت رکھتے تھے خلافت مطلقہ کے مستحق ہوئے۔ اب جتنے حضرات خلافت مطلقہ کے مستحق ہوئے بارگاہِ عزت میں منتظر کھڑے ہوئے ہیں کہ فضل الہی کس کو خلافت مطلقہ کے منصب پر فائز کرتا ہے (مگر بارگاہِ احدیت سے انہی چار کو یہ منصب ملتا ہے) (اور باقی مستحقین ان کے تابع بنائے جاتے ہیں) یہ خدا کا فضل ہے جس کو چاہتا ہے دیتا ہے اور اللہ بڑا فضل والا ہے۔ (ایضاً ص ۷۴)

(۲) اور منجملہ لوازم خلافت خاصہ کے ایک یہ ہے کہ خلیفہ بہشت کی بشارت پا چکا ہو۔ یعنی آنحضرت صلی اللہ علیہ وسلم نے اپنی زبان مبارک سے خاص نام لے کر بغیر کسی تعلیق اور شرط کے فرمایا ہو کہ فلاں شخص اہل بہشت سے ہے اور اس کا انجام کارِ نجات اور سعادت ہے..... (اب رہا یہ کہ خلفاء اربعہ مبشر بہ جنت تھے یا

نہیں تو کیفیت یہ ہے کہ) خلفائے اربعہؓ کے لیے جنت کی بشارت اس طرح حد
تواتر کو پہنچ گئی ہے کہ اس کے خلاف کا احتمال ہی نہیں باقی رہا الخ (ایضاً ص ۴۹)
اور خلافت خاصہ کے لوازم میں سے سب سے پہلے حضرت شاہ ولی اللہ صاحبؒ
نے لکھا ہے کہ: ”منجملہ لوازم خلافت خاصہ کے ایک یہ ہے کہ خلیفہ مہاجرین اولین
میں سے ہو اور (نیز) ان لوگوں میں سے ہو جو حدیبیہ میں (شریک) اور سورہ نور
کے نزول کے وقت موجود تھے الخ (ص ۴۳) بہر حال اس میں کوئی شک نہیں کہ
خلافت خاصہ (یعنی قرآن کی موعودہ خلافت راشدہ) کا مصداق خلفاء اربعہ یعنی
امام الخلفاء حضرت ابوبکر صدیق، حضرت عمر فاروق، حضرت عثمان ذوالنورین اور
حضرت علی المرتضیٰ تھے (رضی اللہ عنہم) باقی رہا یہ کہ حضرت علی المرتضیٰؓ کی خلافت
خاصہ منظمہ نہیں ہو سکی تو اس سے یہ لازم نہیں آتا کہ ان کا اجتہاد دوسروں پر فائق
نہ ہو اور بحیثیت خلیفہ خاص ان کی اطاعت دوسروں پر واجب نہ ہو کیونکہ ان کی
خلافت راشدہ بھی وہی ہے نہ کہ کسی۔ ان کے افعال خلافت بھی زمانہ نبوت کا
تمتہ ہیں۔ آنحضرت صلی اللہ علیہ وسلم کی پیشگوئی کے تحت حضرت علی المرتضیٰ رضی
اللہ عنہ کی خارجیوں سے جنگ اور اس پر حضور صلی اللہ علیہ وسلم کے ارشاد کے تحت
اولی الطائفتین بالحق ہونا بھی اس بات کا ثبوت ہے کہ آپ کی خلافت کی مرکزی
پالیسی تمکین دین اور مرضی خداوندی کا حصہ ہے اس بارے میں آپ سے اجتہادی
خطا کا صدور نہیں ہوا بلکہ جن حضرات صحابہ رضی اللہ عنہ نے آپ کی خلافت کو
بالفعل تسلیم نہیں کیا یہ ان کی اجتہادی غلطی تھی اور حضرت شاہ ولی اللہ صاحبؒ کی یہ
عبارت آیت استخلاف کی تشریح میں نقل کی گئی ہے کہ: نتیجہ یہ ہوا کہ اس وقت
اگر ان خلفاء کا فیصلہ کسی مسئلہ کے متعلق یا ان کا فتویٰ کسی واقعہ کے متعلق پایہ ثبوت
کو پہنچ جائے تو وہ (فیصلہ اور فتویٰ) دلیل شرعی ہو گا الخ (ایضاً ازالۃ الخفاء مترجم ص

۷۹-۸۰) اس سے ثابت ہوا کہ خلفاء راشدین (رضی اللہ عنہ) کے جن امور کا ان کی خلافت سے مخصوص تعلق ہے ان میں یہ ضابطہ جاری نہیں ہو سکتا کہ المجتہد یخطی ویصیب (مجتہد اپنے اجتہاد میں خطا بھی کرتا ہے اور صواب بھی) کیونکہ ان کا یہ اجتہاد دلیل شرعی پر مبنی ہوتا ہے اور اس سلسلہ میں حضرت شاہ ولی اللہ محدث نے لکھا ہے کہ..... اسی طرح خلفاء راشدین کے احکام میں ان کی رائے کے صائب ہونے کا علم ان دو مصلحتوں (یعنی اقامت خلافت و حفاظت شریعت) کے ساتھ جمع ہوا اور یہ علم نہایت مضبوط ہو گیا (مگر جس مقام میں صرف ایک ہی مصلحت پائی جائے وہاں بھی صائب الرائے ہونے کا علم حاصل ہو جائے گا اور اتباع ضروری ہوگا)۔ صاحب الرائے ہونے کے خیال میں حضرت عبداللہ بن مسعود رضی اللہ عنہ حدیث وقرات میں اور حضرت اُبی بن کعب قرات میں اور حضرت علی المرتضیٰؓ قضاء میں اور حضرت زید بن ثابت رضی اللہ عنہ فرائض میں خلفائے راشدین کے ہم پلہ ہیں (اس لیے کہ ان امور کے متعلق) ان کی عمدہ تعریف زبان غیب ترجمان آنحضرت صلی اللہ علیہ وسلم پر گزر چکی ہے مگر اعتبار دوسری دو مصلحتوں کے (جن کا ذکر ابھی ہوا) (خلفاء راشدین سے) پیچھے ہیں ان (ایضاً ص ۴۳۹) اور امور خلافت کے بارے میں خلفاء راشدین کے اجتہاد کے صحیح ہونے کے یہی وہ دلائل ہیں جن کی بنا پر جنگ جمل اور جنگ صفین کے سلسلے میں کسی اہل سنت محقق نے یہ نہیں کہا کہ اس میں حضرت علی المرتضیٰؓ سے خطائے اجتہادی کا صدور ہوا ہے۔ چنانچہ امام غزالیؒ متوفی ۵۰۵ لکھتے ہیں: ولم یذهب الی تخطئة علی رضی اللہ عنہ ذو تحصیل أصلاً (احیاء العلوم جلد اول) اور یہ کسی اہل علم کی تجویز نہیں کہ حضرت علی رضی اللہ عنہ کو کہا ہو کہ وہ خطا پر تھے) اور اس کے برعکس امام غزالیؒ کے حوالے سے امام ربانی حضرت مجدد الف ثانی

حضرت معاویہ رضی اللہ عنہ کی خطائے اجتہادی کے بارے میں لکھتے ہیں: وكتب القوم مشحونة بالخطا الاجتهادی كما صرح به الامام الغزالی والقاضی ابوبکر و غیر ہما (مکتوبات امام ربانی جلد اول مکتوب ۲۴۹) اور اہل سنت کی کتابیں (حضرت امیر معاویہ رضی اللہ عنہ کے متعلق خطائے اجتہادی کے قول سے بھری ہوئی ہیں) ابوریحان مولانا عبدالغفور صاحب موصوف نے مذکورہ دونوں عبارتوں کو صحیح تو مان لیا ہے لیکن ان کی تاویل میں عجیب و غریب قلابازیاں کھائی ہیں۔ حالانکہ بات صاف ہے۔ اب آخر کوئی تو ایسے شرعی دلائل ہیں کہ کوئی اہل سنت بھی ان جنگوں میں حضرت علی المرتضیٰ رضی اللہ عنہ کی اجتہادی خطا کا قائل نہیں ہے (حالانکہ عموماً ضابطہ یہی) کہ ہر مجتہد سے خطا کا بھی صدور ہو سکتا ہے اور اہل سنت نے اپنی کتابوں میں اس بات کی تصریح کر دی ہے کہ ان جنگوں میں حضرت امیر معاویہ رضی اللہ عنہ سے اجتہادی خطا سرزد ہو گئی تھی۔ ابوریحان صاحب کچھ تو عقل و فہم سے کام لینے کی کوشش فرمائیں۔ واللہ العالی۔

خلاصہ بحث

مولانا ابوریحان نے جو یہ دعویٰ کیا ہے کہ ”کسی کو مصیب یا مخطیٰ جو کہا جاتا ہے تو محض ظنّاً نہ کہ حتماً و قطعاً لیکن اس کے برخلاف حضرت قاضی صاحب مدظلہ نے حضرت علی اور اصحاب جمل و صفین بالخصوص حضرت معاویہ اور حضرات حکمین (رضی اللہ عنہم اجمعین) کے اجتہادی صواب و خطا کی حتمی اور قطعی تعین میں اپنی ساری کوشش صرف کر دی۔ (ص ۱۴-۱۵)

یہ ان کا ضابطہ کلیہ غلط ہے کیونکہ قرآن کے موعودہ خلفائے راشدین امور خلافت کے بارے میں اس سے مستثنیٰ ہیں۔ ان کا اجتہاد ایک شرعی دلیل ہے اور اس کے خلاف اگر کوئی مجتہد کرے تو بوجہ مجتہد ہونے کے اس کو خطائے اجتہادی

قرار دیا جائے گا اور وہ معذور ہوگا۔

حضرت شاہ اسمعیل دہلویؒ

اسی سلسلے میں حدیث فعلیہ کم بسنتی و سنة الخلفاء الراشدین المہدیین (اور اختلاف کثیر کے زمانے میں تم پر میری سنت اور میرے خلفاء راشدین کی سنت (طریقے) کی اتباع لازم ہے) سے متعلق خارجی فتنہ حصہ اول ص ۵۳۲ پر حضرت مولانا شاہ اسمعیل شہید کی حسب ذیل عبارت پیش کی تھی: اسی بنا پر علمائے امت نے اطاعت امام کو غیر منصوصہ مقام میں صحت قیاس پر موقوف نہیں رکھا بلکہ اس کی اطاعت کو باوجود اس کے ضعیف قیاس کے بھی واجب جانا ہے اور اس کے مخالف کو اگرچہ اس کا قیاس امام کے قیاس سے اظہر اور قوی ہو جائز نہیں رکھا اور اس میں راز یہی ہے کہ اس کا حکم بذاتہ اصول دین میں سے ایک اصل ہے اور اذلہ شرعیہ میں سے ایک دلیل ہے۔ (منصب امامت مترجم اردو)

(۲) جس وقت مواضع اختلاف اور مسائل اجتہاد میں امام کا حکم دو جانب میں سے ایک جانب متوجہ ہو تو ہر مجتہد۔ مخلص۔ عالم۔ عامی۔ عارف اور غیر عارف پر واجب العمل ہوگا۔ کسی کو اس کے ساتھ اپنے اجتہاد یا مجتہدین سابقین کے اجتہاد یا اپنے الہام یا شیوخ متقدمین کے الہام سے تعرض نہیں ہو سکتا۔ جو کوئی حکم امام کے مخالف کرے اور مذکور الصدود امور کے خلاف تمسک کرے تو بے شک عند اللہ عاصی ہوگا اور اس کا اختلاف عند رب العالمین۔ انبیائے مرسلین اور مجتہدین اور علماء کے حضور میں قابل قبول نہ ہوگا اور یہ مسئلہ اجماعی ہے کہ دین اسلام میں سے کسی کو اس کے ساتھ اختلاف نہیں ہے۔ ایک امر یہ ہے کہ قوانین ریاست اور آئین سیاست جو خلیفہ راشد سے ظاہر ہوئے ہیں سنت نبویہ کا حکم رکھتے ہیں پس خلفاء عظام کا طریقہ بمنزلہ سنن انبیاء کے ہے اور مناظرات میں

استدلال اور معاملات و عادات میں ان سے تمسک کافی و شافی ہے۔ پس اس کے آئینی استنباط قبیل سنت سے ہیں نہ کہ جنس بدعت سے۔ الخ (خارجی فتنہ حصہ اول ص ۵۵۶-۵۵۷ بحوالہ منصب امامت ص ۸۹)

یہاں حضرت شاہ اسماعیل شہید رحمۃ اللہ نے اپنے دادا حضرت شاہ ولی اللہ محدث دہلویؒ کے ارشادات کی ہی ترجمانی کی ہے اور مزید وضاحت سے بیان کر دیا ہے کہ: قوانین ریاست اور آئین سیاست جو خلیفہ راشد سے ظاہر ہوتے ہیں سنت نبویہ کا حکم رکھتے ہیں۔“ اور اس کو انہوں نے اجماعی مسئلہ قرار دیا ہے۔ اور یہی وجہ ہے کہ ان جنگوں میں کسی اہل سنت نے حضرت علیؑ کو اجتہاد میں خطا کرنے والا قرار نہیں دیا اور جمہور اہل سنت نے اس میں حضرت معاویہؓ کو مجتہد خطی اجتہاد میں خطا کرنے والا قرار دیا ہے۔ حضرت مولانا شاہ اسماعیل شہید کی ان عبارتوں کے جواب میں مولانا ابوریحان نے بہت ہاتھ پاؤں مارے لیکن بے سود۔ چنانچہ لکھتے ہیں: (۱) پہلا قابل غور اور اصولی امر تو یہ ہے کہ حضرت شاہ شہید رحمۃ اللہ علیہ یہاں امام وقت کی بات کر رہے ہیں جبکہ حضرت قاضی صاحب کی تحقیق یہ ہے کہ حضرت علیؑ کی خلافت پر نہ امت کا اتفاق ہوا اور صحابہؓ کو حضرت علیؑ کی حیات کے آخری لمحہ تک اس کا قطعی اور یقینی علم ہی ہو سکا کہ واقعی حضرت علیؑ ہی قرآن کے چوتھے موعودہ خلیفہ راشد ہیں بلکہ آخر تک صحابہؓ کہ یہ اشکال و احتمال رہا کہ شاید کوئی اور صحابی مراد ہے۔ یہ تمام مراحل دور مرتضوی کے بعد طے پائے۔ (دیکھئے دفاع حضرت معاویہؓ ص ۱۷۵-۱۷۶-۱۷۷ اور خارجی فتنہ ص ۳۷۶-۳۷۷-۳۷۸-۳۷۹ جلد اول اور بالخصوص حضرت معاویہؓ کے بارے میں تو آپ ابھی نمبر ۴ میں حضرت قاضی صاحب مدظلہ سے ہی سن آئے ہیں کہ انہوں نے آخر تک حضرت علیؑ کی خلافت تسلیم ہی نہیں کی تھی۔ جب صورت حال حضرت

قاضی صاحب کے نزدیک یہ ہے تو مشاجراتی دور میں حضرت علیؓ سے مشاجراتی اور وہ بھی شرعی زیادہ انتظامی حیثیت کے حامل بعض امور بعض امور میں اجتہاد اجتہاد اختلاف کرنے والے کسی بھی صحابی پر اور بالخصوص حضرت معاویہؓ پر حضرت علیؓ کے اجتہاد کی پیروی کا لازم ہونا شاہ شہیدؒ کی اس عبارت سے کیسے ثابت ہو سکتا ہے۔ (سبائی فتنہ ص ۱۹۲)

الجواب:

(۱) کیا آپ بھی حضرت علی المرتضیٰؓ کو امام وقت اور خلیفہ راشد مانتے ہیں یا نہیں؟ حالانکہ تمام اہل سنت حضرت علی المرتضیٰؓ کو اپنے وقت کا امام اور خلیفہ راشد مانتے ہیں۔ چنانچہ امام نوویؒ کی یہ عبارت پہلے نقل کی جا چکی ہے کہ: وانما علیؓ فخلافته صحیحته بالا جماع وکان هو الخلیفۃ فی وقتہ لا خلافتہ لغيرہ الخ اور بالا جماع حضرت علیؓ کی خلافت صحیح ہے اور اپنے وقت میں وہی خلیفہ تھے اور آپ کے سوا کسی کی خلافت نہ تھی (خارجی فتنہ حصہ اول ص ۵۵۲)

(۲) شرح عقائد نسفی میں ہے: وافضل البشر بعد نبینا ابو بکر الصدیق ثم عمر الفاروق ثم عثمان ذوالنورین ثم علی المرتضیٰ هذا وجدنا السلف (نبی کریم ﷺ) کے بعد افضل البشر حضرت ابو بکر صدیق میں پھر حضرت عمر فاروق پھر حضرت عثمان ذوالنورین پھر حضرت علی المرتضیٰ رضی اللہ عنہم) اور اسی عقیدہ پر ہم نے سلف کو پایا ہے۔ اس کے بعد لکھتے ہیں: وخلافته ثابتہ علی هذا الترتیب (اور ان (چاروں) کی خلافت اسی ترتیب پر ثابت ہے)۔

(۳) امام اعظم ابو حنیفہ رحمۃ اللہ علیہ فرماتے ہیں: وافضل الناس

بعد رسول اللہ ﷺ ابو بکر صدیق ثم عمر بن الخطاب ثم عثمان بن عفان ثم علی بن ابی طالب (اور رسول اللہ ﷺ کے بعد تمام انسانوں سے افضل حضرت ابو بکر صدیق پھر حضرت عمر بن خطاب پھر حضرت عثمان بن عفان پھر حضرت علی ابن طالب رضی اللہ عنہم)

(۴) امام غزالی رحمۃ اللہ علیہ عقائد کے تحت لکھتے ہیں: ان الامام الحق بعد رسول اللہ ﷺ ابو بکر ثم عمر ثم عثمان ثم علیؓ (احیاء العلوم جلد اول) رسول اللہ ﷺ کے بعد امام حضرت ابو بکر حضرت عمر حضرت عثمان اور حضرت علی رضی اللہ عنہم ہیں

(۵) حضرت شاہ ولی اللہ محدث دہلوی نے تو ان خلفاء اربعہ (چار یار) کو آیت استخلاف اور آیت تمکین کے تحت خلافت راشدہ خاصہ کا مصداق قرار دیا ہے اور اسی خلافت کی ترتیب سے ان کی باہمی فضیلت ثابت کی ہے جیسا کہ ازالۃ الخفاء سے بعض عبارتیں پہلے نقل کر دی گئی ہیں۔ علاوہ ازیں حضرت شاہ صاحب قدس سرہ لکھتے ہیں۔ و ابو بکر الصديق امام حق بعد رسول الله ثم عمر ثم عثمان ثم عليؓ ثم تحت الخلافة وبعد ملك عضوض (تفہیمات الہیہ جلد اول ص ۱۲۸) رسول اللہ ﷺ کے بعد امام حق حضرت ابو بکر صدیق پھر حضرت عمر پھر حضرت عثمان پھر حضرت علی رضی اللہ عنہم ہیں پھر خلافت تمام ہو گئی اور اس کے بعد کانٹے والی بادشاہت ہے۔

علاوہ ازیں حضرت شاہ صاحب دہلوی نے تو حضرت علی المرتضیٰ کا امام وقت ہونا حدیث نبوی کے اشارے سے ثابت کیا ہے۔ چنانچہ لکھتے ہیں۔ رسول اللہ ﷺ نے (حضرت معاویہؓ) سے فرمایا اگر تو بادشاہ ہو جائے تو نیک کام کرنا اور فرمایا کہ اس وقت تیرا کیا حال ہوگا اگر اللہ نے تجھے قمیص پہنائی۔ اس سے آپ

خلافت مراد لے رہے تھے تو (ام المؤمنین) ام حبیبہؓ نے کہا کہ کیا اللہ میرے بھائی کو قمیص پہنانے والا ہے؟ فرمایا کہ ہاں اور لیکن اس میں فسادات ہوں گے اور فسادات اور فسادات۔ اور اس کلمہ میں اس طرف اشارہ ہے کہ ان کی خلافت تسلط کے ذریعہ سے منعقد ہوگی بیعت کے ذریعہ سے نہ ہوگی اور ان کی سیرت شیخین کی سیرت کے موافق نہ ہوگی۔ اور وہ خلافت امام وقت سے بغاوت کے بعد منعقد ہوگی۔ اسی لیے آپ ﷺ نے تین مرتب لفظ مضامین (فسادات) فرمایا اور نیز (حضرت) معاویہؓ سے فرمایا۔ اگر تو والی امر بن جائے تو اللہ سے ڈر اور انصاف کر اور یہ اشارہ امارت شام اور خلافت دونوں کی طرف ہے (ازالۃ الخلفاء مترجم جلد دوم ص ۳۷۲)

(۶) امام عبدالقادر بغدادیؒ متوفی ۴۲۹ھ عقائد اہل سنت کے بیان میں لکھتے ہیں: وقالوا بامامته علیؑ فی وقته (الفرق بین الفرق ص ۳۴۳ طبع بیروت) اور اہل سنت والجماعت اس بات کے قائل ہیں کہ اپنے وقت میں حضرت علیؑ ہی امام تھے۔

(۷) علامہ ابن حزم اندلسیؒ متوفی ۴۵۶ھ فرماتے ہیں فیہذا قطعنا علی صواب علیؑ وصحته امامته وانہ صاحب الحق الخ (الفصل فی الملل والنحل ص ۶۱) اور اس بنا پر یقین رکھتے ہیں کہ حضرت علیؑ اپنے اجتہاد میں صواب پر ہیں اور آپ کی امامت (خلافت) صحیح ہے اور آپ صاحب حق تھے

(۸) غوث اعظم حضرت سید عبدالقادر جیلانیؒ قدس سرہ عقائد اہل سنت والجماعت کے بیان میں لکھتے ہیں: وکان اماماً حقاً الی ان قتل خلاف ماتالت الخوارج انہ لم یکن اماماً قط تبالہم (غنیۃ الطالبین) اور حضرت علیؑ امام حق تھے حتیٰ کہ آپ مقبول (شہید) ہو گئے لیکن خوارج اس کے خلاف کہتے

ہیں کہ آپؐ کبھی بھی امام نہ تھے۔ اللہ تعالیٰ ان کو ہلاک کرے۔

اس سے معلوم ہوا کہ جو حضرت علیؓ کو امام وقت نہ مانے وہ خارجی ہے۔ ہمارا سوال یہ ہے اگر اہل سنت والجماعت کے اجماعی عقیدے کے مطابق مولانا ابوریحان حضرت علی المرتضیٰؓ کو امام وقت اور قرآن کا چوتھا موعودہ خلیفہ راشد مانتے ہیں تو پھر یہ کیوں لکھا کہ: ”حضرت شاہ شہید رحمۃ اللہ علیہ امام وقت کی بات کر رہے ہیں۔“ معلوم ہوتا ہے کہ دال میں کچھ کالا کالا ضرور ہے اور میرے متعلق یہ لکھنا بھی ان کو مفید نہیں کہ: جبکہ حضرت قاضی صاحب کی تحقیق یہ ہے کہ حضرت علیؓ کی خلافت پر امت کا اتفاق ہوا اور نہ صحابہؓ جو حضرت علیؓ کی حیات کے آخری لمحہ تک اس کا قطعی اور یقینی علم ہی ہو سکا کہ واقعی حضرت علیؓ ہی قرآن کے چوتھے موعودہ خلیفہ راشد ہیں۔ (ایضاً ص ۱۹۲)

الجواب:

(۱) حضرت امیر معاویہؓ اور دوسرے صحابہ کرامؓ کی بیعت خلافت نہ کرنے سے یہ کیونکہ لازم آگیا کہ حضرت علیؓ امام وقت اور خلیفہ راشد نہ تھے اور پھر اگر حضرت امیر معاویہؓ کے نزدیک اس وقت حضرت علیؓ کی خلافت شرعاً منعقد نہ ہوئی تھی تو پھر انھوں نے حضرت علی رضی اللہ عنہ سے حضرت عثمان ذوالنورین رضی اللہ عنہ کے قاتلین سے قصاص لینے کا مطالبہ کیوں کیا؟

(۲) علامہ علی قاری حنفی محدثؒ لکھتے ہیں:

فلما مضت ثلثه ایام من قتله اجتمع المهاجرون والانصار
وسئلوا علیاً وناشدوه باللہ فی حفظ الاسلام وصیانه دار الهجرة
النبی ﷺ قبلها بعد شدة وبعدان راہ مصلحتاً لیعلمہ وعلمہ انه
اعلم ممن بقر من الصحابة وفضلہم وانہم بہ فبايعودہ ولكن من

شرط نبوت الخلافة اجماع الامة على ذلك بل متى عقد بعض صالحى الامة لمن هو صالح لذلك انعقدت وليس لغيره بعد ذلك ان يخالفه ولا وجه الى اشتراط الاجماع لمافيه من تاخير الاماته عن وقت الحاجة اليها على ان الصحابة لم يشترطوا فيها الاجماع عندهم الاختيار والمبايعة الخ (شرح فقہ اکبر ص ۸۱) ”جب حضرت عثمان ذوالنورینؓ کے قتل (شہادت) پر تین دن گزرے گئے تو مہاجرین و انصار (صحابہ کرام) جمع ہوئے تو انہوں نے اسلام اور نبی کریم ﷺ کے دارالہجرت (مدینہ منورہ) کی حفاظت قبول کرنے کا پرزور مطالبہ کیا۔ آپ نے ان کے اصرار اور مصلحت کے تحت خلافت قبول کو کر لیا اور صحابہ کرامؓ اور آپ خود بھی یہ جانتے تھے کہ آپ ہی باقی تمام صحابہ کرامؓ سے زیادہ علم والے اور افضل ہیں اور خلافت کے زیادہ حق دار ہیں اور خلافت کے ثبوت کے لیے اس پر امت کا اجماع شرط نہیں ہے بلکہ جب امت کے بعض صالحین کسی ایسے شخص کی بیعت کر لیں جو اس کی صلاحیت رکھتا ہے اور اس کا اہل تو خلافت منعقد ہو جاتی ہے اور اس منعقد ہونے کے بعد کسی دوسرے کی اس کے ساتھ مخالفت جائز نہیں ہوتی اور اجماع کے شرط ہونے کی کوئی وجہ نہیں بن سکتی کیونکہ اس کی وجہ سے بوقت حاجت امامت (خلافت) میں تاخیر ہو جاتی ہے۔ علاوہ ازیں صحابہ کرامؓ نے خلیفہ کے انتخاب اور اس کی خلافت کے لیے اجماع کی شرط نہیں لگائی۔

(۳) شرح عقائد نسفی میں علامہ تفتازانیؒ لکھتے ہیں:

ناجتمع كبار المهاجرين والانصار والتمسو منه قبول الخلافة وباعوه ما كان افضل اهل عصره واولهم بالخلافة (اور اکابر مہاجرین اور انصار جمع ہوئے اور انہوں نے آپ (حضرت علیؓ) سے خلافت قبول

کرنے کی درخواست کی اور آپ کی بیعت کر لی کیونکہ آپ اپنے معاصرین میں سب سے افضل اور خلافت کے لیے سب سے زیادہ مستحق تھے۔

علامہ عبدالعزیز صاحب فرہارویؒ اس کی شرح میں لکھتے ہیں:

واعلم ان بعض الناس بزعم ان خلافة علي لم تثبت بالاجماع لان بعض الصحابة خالفوه وحاربوه واجيب بوجوه. احدهما وهو الحق ان صحته الخلافة غير محتاجة الى الاجماع بل يكفي ببيعة بعض اهل الحل والعقد والعقده حتى قيل يكفي الواحد منهم وقد بايع علياً الوف المهاجرين والانصار (جاننا چاہیے کہ بعض لوگ یہ گمان کرتے ہیں کہ حضرت علیؑ کی خلافت اجماع سے ثابت نہیں ہوتی کیونکہ بعض صحابہؓ نے آپ کی مخالفت کی اور آپ سے جنگ کی ہے۔ تو کئی طرح سے اس کا جواب دیا گیا ہے جن میں سے ایک یہ ہے کہ اور وہ حق ہے کہ خلافت کا صحیح ہونا اجماع کا محتاج نہیں ہے بلکہ اس کے لیے بعض اہل حل وعقد کا بیعت کر لینا کافی ہے حتیٰ کہ یہ بھی کہا گیا ہے کہ اہل حل وعقد میں سے ایک کی بیعت بھی کافی ہے حالانکہ حضرت علیؑ کی بیعت تو ہزاروں مہاجرین و انصار صحابہؓ نے کی ہے) (النمر اس ص ۵۰۳ ناشر مکتبہ رضویہ لاہور)

اس سے ثابت ہوا کہ مہاجرین و انصار اور اہل حل وعقد کے بیعت کرنے سے حضرت علی المرتضیٰؑ کی خلافت شرعاً منعقد ہو گئی تھی۔ اس کے بعد اگر صحابہ کرامؓ میں سے بھی کوئی بیعت نہ کرے تو اس سے آپ کی خلافت میں کوئی نقص نہیں لازم آتا۔

(۴) اور خود ابوریحان صاحب کے ممدوح مولانا محمد اسحاق سندیلوی بھی

تو لکھ رکھ رہے ہیں کہ: جنگ کے بعد بکثرت مہاجرین و انصار اور اکابر صحابہؓ نے

ان (یعنی حضرت علیؓ) کی خلافت تسلیم کر لی تو ان کے نزدیک ان کی خلافت مستقل ہو گئی اور مزید استصواب کی ضرورت نہ رہی۔“ (ملاحظہ ہو خارجی فتنہ حصہ اول ص ۵۷۵۔ بحوالہ اظہار حقیقت جلد دوم ص ۴۱۲) علاوہ ازیں لکھتے ہیں:

ہماری حیثیت اور صحابہ کرامؓ کی حیثیت میں زمین و آسمان کا فرق ہے۔ حضرت علیؓ کو خلیفہ تسلیم کرنا ان کے لیے عقیدے کی حیثیت نہیں رکھتا تھا جبکہ ہمارے لیے اس کی حیثیت عقیدے کی ہے۔ وہ انہیں معزول کرنے یا ان کی خلافت سے اختلاف کرنے کا حق بھی رکھتے ہیں جبکہ ہمیں یہ حق حاصل نہیں۔“ (خارجی فتنہ حصہ اول ص ۵۲۲۔ بحوالہ اظہار حقیقت جلد دوم ص ۴۲۵) یہاں مولانا سندیلوی کے جواب میں میں نے لکھا ہے کہ ”یہ صحیح ہے کہ صحابہ کرامؓ آپس میں اس قسم کے اختلاف کا حق رکھتے تھے لیکن یہ اس بنا پر تھا کہ اس وقت تو قطعی طور پر معلوم نہ تھا کہ حضرت علی المرتضیٰ ہی قرآن کے موعودہ خلیفہ راشد ہیں۔ فرمائیے اگر حضرت معاویہؓ کو اس وقت یہ یقین ہو جاتا تو کیا پھر بھی وہ حضرت علی المرتضیٰ کے معزول ہونے کا مطالبہ کر سکتے تھے۔ ہرگز نہیں۔ وہ معذور تھے لیکن اب جب ہمیں یہ یقین حاصل ہے اور حضرت علیؓ کو خلیفہ راشد تسلیم کرنا ہمارے لیے عقیدہ کی حیثیت رکھتا ہے اور اسی بناء پر امام غزالی بھی خلفائے اربعہ کو بالترتیب امام حق ہونے کا عقیدہ رکھتے ہیں تو اب زیر بحث مسئلہ میں اہل السنۃ والجماعت کا یہی موقف صحیح قرار دیا جاسکتا ہے کہ اس وقت حضرت امیر معاویہؓ سے خلیفہ راشد موعودہ کے ساتھ جنگ و قتال کرنے میں خطا ہو گئی تھی۔ اس میں حضرت معاویہؓ کی نہ تنقیص ہے نہ بے ادبی۔ (خارجی فتنہ حصہ اول ص ۵۲۲) ابوریحان صاحب بھی میرے اس جواب کو سمجھنے کی کوشش کریں۔ کہ جب اہل السنۃ والجماعت کا یہ اجماعی عقیدہ ہے کہ حضرت علی المرتضیٰؓ آیت استخلاف اور آیت تمکین کے تحت

قرآن کے چوتھے خلیفہ راشد ہیں اور مولانا سندیلوی نے بھی یہ تسلیم کر لیا ہے کہ ”حضرت علیؓ کی خلافت بھی آیت استخلاف و آیت تمکین کا مصداق ہے یعنی حضرات خلفاء ثلاثہ کی خلافتوں کی طرح حضرت علیؓ کی خلافت بھی وہی خلافت تھی جس کا وعدہ آیت استخلاف میں فرمایا گیا ہے (جواب شافی ص ۱۰) تو جب حضرت علیؓ اللہ تعالیٰ کے ہاں برحق خلیفہ راشد تھے اور ان کو وعدہ خداوندی کے تحت خلیفہ بنایا گیا تھا۔ تو حضرت معاویہؓ کو گو اس کا علم نہ تھا اس لیے آپ نے آپ کی خلافت کی بیعت نہیں کی۔ لیکن جب حقیقت نفس الامری یہی تھا کہ حضرت علیؓ ہی چوتھے موعودہ خلیفہ راشد ہیں تو حضرت معاویہؓ سے اس حقیقت کے خلاف کا ارتکاب تو ثابت ہو گیا اور اسی بنا پر اہل السنۃ والجماعت ان کو بوجہ مجتہد ہونے کے حضرت علیؓ سے قتال کرنے پر خطائے اجتہادی کا مرتکب قرار دیتے ہیں اور ابوریحان صاحب نے یہ لکھ کر میرے متعلق کتنی غلط بیانی کی ہے کہ ”حضرت قاضی صاحب کی اپنی تحقیق یہ ہے کہ حضرت علیؓ کی ساری زندگی میں ان کی امامت و خلافت کا یقینی فیصلہ ہی نہیں ہو سکا۔“ (ص ۱۹۲) میں نے یہ کہاں لکھا ہے؟ میرے لکھنے کا مطلب تو یہ ہے کہ ان کی خلافت پر تمام صحابہؓ کا اجماع نہیں ہو سکا۔ یہ نہیں کہ ان کی امامت و خلافت کا ساری زندگی میں یقینی فیصلہ ہی نہیں سکا۔ میں نے اکابر اہل سنت کی عبارتوں سے ثابت کیا کہ حضرت علیؓ اپنی زندگی میں امام حق تھے۔

ایک ریحانی الزام:

مولانا ابوریحان لکھتے ہیں ”بالخصوص حضرت معاویہؓ پر حضرت علیؓ کے اجتہاد کی پیروی لازم ہونا شاہ شہید رحمۃ اللہ علیہ کی اس عبارت سے آخر کیسے ثابت ہو سکتا ہے؟ کیونکہ شاہ شہید رحمۃ اللہ علیہ تو اس امام وقت کے حکم کی بات کر رہے ہیں جس کی کم از کم امامت کا فیصلہ تو اس کی زندگی میں ہو گیا ہو اور یہاں حضرت

قاضی صاحب کی اپنی تحقیق یہ ہے کہ حضرت علیؓ کی ساری زندگی میں ان کی امامت خلافت کا یقینی فیصلہ ہی نہیں ہو سکا۔ (ص ۱۹۲) سوال یہ ہے کہ حضرت شاہ اسماعیل شہید رحمۃ اللہ علیہ نے یہ کہاں لکھا ہے کہ اس امام وقت کے حکم کی اتباع لازم ہے جس کی کم از کم امامت کا فیصلہ تو اس کی زندگی میں ہو گیا ہو بلکہ حضرت شاہ شہید تو حضرت علی المرتضیٰ کو خلفاء راشدین میں شمار کرتے ہیں۔ البتہ خلافت راشدہ کی دو قسمیں قرار دیتے ہیں۔ چنانچہ لکھتے ہیں ”پس خلافت راشدہ کی دو قسمیں ہوئیں ایک خلافت منظمہ جیسا کہ خلافت خلفائے ثلاثہ۔ دوسری خلافت غیر منظمہ جیسا کہ خلافت علی المرتضیٰ۔ پس خلافت غیر منظمہ میں امر خلافت کا انتشار باوجود خلیفہ راشد ہونے کے ہدایت رسول ﷺ کے اظہار کی قلت کے سبب سے ہوتا ہے جیسا کہ حضرت نوح علیہ السلام۔ پس جس طرح ظہور ہدایت کی تعلیل نوح علیہ السلام کے دامن پاک کو غبار آلود نہیں کر سکتی اسی طرح انتظام خلافت کا انجام نہ پانا کسی وجہ سے خلیفہ راشد (حضرت علیؓ) کے نقص کا باعث نہیں ہو سکتا۔ پس خلافت غیر منظمہ کو اگر خلیفہ راشد کی موجودگی میں دیکھ لیں تو ہمیں کہنا پڑے گا کہ خلافت راشدہ ثابت ہے اور اگر عدم انتظام و تفرقہ اہل اسلام کے اعتبار سے دیکھیں تو کہیں گے کہ مستحق نہیں ہے۔ پس جو کہ حدیث شریف میں الخلافۃ بعدی ثلاثون سنۃ (میرے بعد خلافت تیس برس تک رہے گی) وہ اول الذکر خلافت کے بارے میں ہے اور بعض وہ احادیث جو ذوالنورینؓ کی خلافت کے اختتام پر دلالت کرتی ہیں وہ موخر الذکر کے اعتبار سے ہے الخ (منصب امامت اردو ص ۸۰-۸۹) اس سے ثابت ہوا کہ حضرت شاہ اسماعیل شہید حضرت علی المرتضیٰؓ کو اپنے وقت میں یقیناً خلیفہ راشد تسلیم کرتے ہیں۔

(۲) پھر نکتہ دوم کے تحت لکھتے ہیں: خلیفہ راشد سایہ رب العالمین ہمسایہ

انبیاء والمرسلین سرمایہ ترقی دین اور ہم پایہ ملائکہ مقررین ہے۔ دائرہ امکان کا مرکز، تمام وجوہ سے باعث فخر اور ارباب عرفان کا افسر اس کا دل تجلی رحمن کا عرش اور اس کا سینہ رحمت وافرہ اور اقبال جلالت یزداں کا پرتو ہے۔ اس کی مقبولیت جمال ربانی کا عکس ہے۔ اس کا قہر و تیغ قضا اور مہر عطیات کا منبع ہے۔ اس سے اعراض معارضہ تقدیر اور اس سے مخالفت مخالفت رب قدیر ہے الخ (ایضاً منصب امامت ص ۸۶)

(۳) حضرت شاہ شہیدؒ حضرت عثمان ذوالنورینؓ کی خلافت کو بھی خلافت مفتونہ قرار دیتے ہیں۔ چنانچہ لکھتے ہیں: اور کبھی اہل زمانہ خلیفہ راشد کے تسلط سے رنج اٹھاتے اور اس پر طعن و ملامت کی زبان دراز کر دیتے ہیں لیکن حفاظت ربانی اور تائید آسمانی کے باعث ان کی رد و قدح بغاوت اور خروج نہیں پہنچتی اور ان کا ملال قلبی خلع بیعت کی نوبت نہیں لاتا اور خلافت کا انتظام بظاہر خلیفہ راشد کے حسب مرضی چلتا ہے اگرچہ اس کے احکام بعض اہل زمانہ کے دلوں پر شاق گزریں۔ اسے ہم خلافت مفتونہ کہتے ہیں۔ پس خلافت منظمہ بھی دو قسم پر منقسم ہوئی۔ محفوظ مثل خلافت شیخین اور مفتونہ مثل خلافت ذوالنورینؓ۔ لیکن خلافت مفتونہ اگرچہ خلیفہ راشد کے وجود کسے اعتبار سے انتظام ظاہری کے لحاظ سے موجود ہے لیکن باعتبار عدم اطمینان قلبی حکماً مفقود ہے الخ (ایضاً ص ۸۱) لیکن حضرت عثمان ذوالنورینؓ کی خلافت کو مفتونہ اور حضرت علی المرتضیٰ کی خلافت کو غیر منظمہ قرار دینے سے ان کی موعودہ خلافت راشدہ میں کوئی نقص لازم نہیں آتا کیونکہ یہ ساری قسمیں خلافت راشدہ موعودہ ہی کی ہیں البتہ ان میں باہمی فرق مراتب پایا جاتا ہے۔

حضرت معاویہؓ نے خلافت میں نزاع نہیں کیا

علاوہ ازیں امر بھی قابل غور ہے کہ حضرت معاویہؓ نے حضرت علیؓ کی

خلافت کے بارے میں نزاع نہیں کیا بلکہ ان کا نزاع صرف حضرت عثمانؓ کے قصاص کے بارے میں تھا۔ چنانچہ امام غزالیؒ فرماتے ہیں: وما جرنی بین معاویہ وعلیؓ کان مینا علی الاجتہاد لامنازعة من معاویہ فی الامۃ اذ ظن علیؓ ان تسلیم قتلہ عثمان مع کثرة عشائرہم واختلاطہم بالعسکر یؤدی ای اضطراب امر الامامۃ فی بدایتہا فرأی التأخیر اصوب وظن معاویہؓ ان تأخیر امرہم مع عظم جنایتہم یوجب الاغراء بالائتمة ویقرض الدماء للسفک وقد قال افاضل العلماء کل مجتہد مصیب وقال قائلون المصیبہ واحد ولم یذهب الی تخطئة علیؓ ذواصل اصلاً (احیاء العلوم جلد اول) اور جو نزاع کہ حضرت امیرؓ اور حضرت علیؓ کرم اللہ وجہہ میں ہوا اس کی بنا اجتہاد پر تھی۔ یہ نہیں کہ امامت کے باب میں حضرت معاویہؓ کی طرف سے نزاع ہوا ہو بلکہ حضرت علیؓ نے یہ گمان کیا کہ حضرت عثمانؓ غنیؓ کے قاتلوں کو سپرد کر دینے کا انجام یہ ہوگا کہ امارت کا معاملہ ابھی درہم برہم ہو جائے گا بایں لحاظ کہ ان کے قبائل بہت ہیں اور لشکر میں ملے جلے ہیں۔ اس لیے ان کے سپرد کرنے میں تاخیر کو اچھا جانا اور حضرت امیر معاویہؓ نے یہ سمجھا کہ کہ باوجود اتنے قصور (جرم) کے ان کے باب میں تاخیر کرنا اماموں کے اوپر ان کو ابھارنا ہے اور کشت و خون ناحق کے درپے ہونا۔ اور بڑے بڑے علماء کا قول ہے کہ ہر مجتہد مصیب ہے اور بعضے یہ کہتے ہیں کہ صواب (یعنی صحیح رائے) کو پہنچنے والا ایک ہی ہوتا ہے اور یہ کسی اہل علم کی تجویز نہیں ہے کہ حضرت علیؓ کو کہا ہو کہ خطا پر تھے۔ (ترجمہ مذاق العارفین جلد اول)

(۲) علامہ ابن ہمامؒ متوفی ۶۸۱ھ لکھتے ہیں: والامام الحق بعد

رسول اللہ ﷺ ابو بکر ثم عمر ثم عثمان ثم علیؓ (المساریہ) رسول

اللہ صلی اللہ علیہ وسلم کے بعد امامِ حق حضرت ابو بکرؓ ہیں پھر حضرت عمرؓ پھر حضرت عثمانؓ پھر حضرت علیؓ اور مشاجرات کے سلسلے میں لکھتے ہیں و ما جرى بين معاوية و عليؓ
 كان سبباً على الاجتهاد ولا منازعة من معاوية في الامامة اذ ظن على
 ان تسليم قتله عثمان مع كثيره عشائره و اختلاطهم بالعسكر
 يؤدي الى اضطراب امر الامامة خصوصاً بدايتها فرأى التاخير
 اصوب الى ان يتحقق التمكن الخ (ايضاً المسارية) اور یہ وہی عبارت ہے جو
 امام غزالیؒ نے احیاء العلوم میں لکھی ہے۔ اسی سلسلہ میں علامہ ابن ہمام لکھتے
 ہیں: واتفق اهل الحق ان معاوية ايام من الملوك لا الخلفاء (اور اہل
 حق کا اس بات پر اتفاق ہے کہ حضرت علیؓ کے ایام خلافت میں حضرت معاویہؓ
 بادشاہوں میں سے تھے نہ کہ خلفاء میں سے)

(۳) ملا (علامہ) علیؓ قاری محدث حنفی جنگ جمل و صفین کے سلسلہ میں
 لکھتے ہیں: اذ لم يكن ذلك عن نزاع في حقيقة امارته بل كان عن
 خطاني اجتهد هم حيث انكر وعليه ترك القدوم من قتله عثمان بل
 زعم بعضهم انه كان مائلاً الى قتله (شرح فقہ اکبر) (یہ نزاع حضرت علیؓ
 کی خلافت کے حق ہونے میں نہ تھا بلکہ ان حضرات کی خطائے اجتہادی کی وجہ
 سے تھا جبکہ انہوں نے بوجہ قاتلین حضرت عثمانؓ سے قصاص نہ لینے کے حضرت
 علیؓ پر اعتراض کیا تھا بلکہ ان میں سے بعض کا تو یہ بھی گمان تھا کہ حضرت علیؓ بھی
 حضرت عثمانؓ کے قتل کی طرف مائل تھے)

اور یہ تو خود مولانا ابوریحان بھی تسلیم کرتے ہیں کہ حضرت معاویہؓ
 حضرت علیؓ کے فضائل کے قائل تھے اور ان کو احق بالخلافۃ تسلیم کرتے تھے۔ ان
 کا نزاع حضرت عثمانؓ کے قاتلوں سے قصاص لینے کے بارے میں تھا۔ چنانچہ

لکھتے ہیں: اسی طرح حضرت معاویہؓ سے جب پوچھا گیا کہ: انت تنازع علیاً ام انت مثلہ کہ آپ حضرت علیؓ سے لڑنے کو پھرتے ہیں۔ کیا آپ ان کے مرتبے کے ہیں تو حضرت معاویہؓ نے صاف صاف اقرار کیا کہ: والسہ انسی لاعلم انه خیر منی و افضل و احق بالامر منی و لکن انتم تعلمون ان عثمان قتل مظلوماً الخ (یعنی قسم بخدا میں خوب اچھی طرح جانتا ہوں) اور مانتا ہوں کہ یقیناً حضرت علیؓ ہی مجھ سے کہیں بہتر اور بدرجاء بہتر ہیں اور ہاں وہی امر خلافت کے میری نسبت کہیں زیادہ حقدار ہیں۔ مسئلہ صرف دم عثمانؓ کا ہے اور بس (البدایہ ۱۲۹-ج ۸ فتح الباری ص ۸۶-ج ۱۳) اسی طرح حضرت ابوالدرداءؓ اور حضرت ابوامامہ رضی اللہ عنہ نے جب حضرت معاویہؓ سے پوچھا کہ: ینا معاویہ علی کم تقاتل هذا الرجل؟ اسے معاویہ تم کس بات پر اس عظیم انسان سے لڑنے کو تیار پھرتے ہو۔ اللہ کی قسم وہ تو تم سے ہی نہیں تمہارے باپ سے بھی زیادہ قدیم الاسلام اور تم سے زیادہ آنحضرت ﷺ کے مقرب اور امر خلافت کے تم سے زیادہ حق دار ہیں۔ تو حضرت معاویہؓ نے فرمایا کہ میرا امر خلافت میں ان سے قطعاً کوئی نزاع نہیں بلکہ میری ان سے کھٹ پٹ اور ان بن تو صرف دم عثمانؓ پر ہے۔ انہوں نے قاتلین عثمانؓ کو پناہ دے رکھی ہے۔ آپ حضرات حضرت علی رضی اللہ عنہ کے پاس جائیں اور ان سے کہیں کہ وہ ہمیں قاتلین عثمانؓ سے قصاص لینے دیں۔ پھر اہل شام میں سب سے پہلا شخص میں ہوں گا جو ان کے ہاتھ پر بیعت کروں گا۔ بحوالہ البدایہ والنہایہ ص ۲۶، ج ۷، سبائی فتنہ حصہ اول ص ۱۴۰)

اب مولانا ابوریحان ہی عقل و انصاف سے کام لیں کہ (۱) حضرت علی المرتضیٰؓ قرآن کے موعودہ خلفاء راشدین میں سے ہیں۔ (۲) اہل السنّت کا اس پر اتفاق ہے کہ آپ کی بیعت اکثر مہاجرین و انصار نے کر لی تھی اور اپنے دور میں

آپ ہی امام و خلیفہ تھے۔ (۳) حضرت معاویہؓ بھی بہ نسبت، اپنے آپ کو خلافت کے لیے سب سے زیادہ مستحق سمجھتے تھے اور آپ کی بیعت خلافت پر آمادہ ہیں البتہ آپ کا صرف یہ مطالبہ ہے کہ قصاص کے لیے قاتلین عثمانؓ کو آپ کے حوالے کر دیں۔ تو قاتلین عثمانؓ سے قصاص لے لینے کے لیے کیا یہ صورت زیادہ مفید اور موثر ثابت نہیں ہو سکتی تھی کہ حضرت معاویہؓ، حضرت علیؓ کو الحق بالخلافۃ مانتے ہوئے بیعت کے لیے کوئی شرط نہ لگاتے بلکہ آپ اور آپ کی جماعت سب سے پہلے آپ کی بیعت کر لیتے اور پھر ایک متحدہ اسلامی طاقت سے قاتلان عثمانؓ سے قصاص لیتے اور سبائیوں کا قلع قمع کر دیتے۔ چنانچہ قاضی ابوبکر بن العربی متوفی ۴۵۳ھ نے بھی یہی فرمایا ہے کہ: اور یہ جوان میں جنگ ہوئی تھی وہ تو قطعی معلوم ہے اور اس کا اس سبب سے ہونا بھی معلوم ہے اور یہ بھی معلوم ہے کہ اس معاملہ میں حق حضرت علیؓ کی طرف تھا کیوں کہ خون کا مطالبہ کرنے والے کا یہ حق نہیں ہے کہ وہ خود فیصلہ کرے اور اگر مدعی کو قاضی پر شک ہو تو اس سے یہ جائز نہیں ہو جاتا کہ اس کے خلاف بغاوت کرے بلکہ حق کا اس سے مطالبہ کرے۔ اگر فیصلہ اس کے حق میں ہو جائے تو فبہا ورنہ خاموش رہے اور صبر کرے۔ (خارجی فتنہ حصہ اول ص ۵۹۵۔ بحوالہ العواصم من القواصم مترجم اردو ص ۲۷۳ ایضاً متن عربی ص ۱۶۴۔ مطبوعہ سہیل اکیڈمی، لاہور) علاوہ ازیں قاضی ابوبکر بن العربیؒ فرماتے ہیں: اور علمائے اہل اسلام کے نزدیک یہ بات مقرر اور دینی دلیل سے ثابت ہے کہ حضرت علی رضی اللہ عنہ ہی امام تھے اور جس کسی نے بھی آپ کے خلاف خروج کیا ہے، باغی تھے۔“ (احکام القرآن جلد رابع ص ۱۷۱۸)

ایک ریحانی توجیہ

مولانا ابوریحان اسی سلسلہ میں لکھتے ہیں: ظاہر ہے کہ حضرت علی رضی

اللہ عنہ کا اپنے جائز اور معقول مجبوریوں کی وجہ سے سبائی فساد یوں اور قاتلوں کو ایک وقت تک ڈھیل دینا اگر ناجائز نہ تھا تو اپنی معقول معذوریوں کے سبب حضرت معاویہ رضی اللہ عنہ کا ایک وقت تک ڈھیل مانگنا کیوں کر بغاوت ہو سکتا ہے۔ ہم دونوں حضرات میں سے کسی کی رائے کو غلط کہنے کی جرأت یا حماقت نہیں کر سکتے۔

الجواب:

(۱) حضرت معاویہؓ کی طرف سے ایک وقت تک ڈھیل مانگنے کو تو کسی نے بھی بغاوت نہیں کہا۔ یہ آپ کہہ رہے ہیں۔

(۲) کیا ان دونوں حضرات میں سے کسی کی رائے غلط نہیں ہو سکتی تھی؟ کیا وہ معصوم تھے؟ جمہور اہل سنت نے تو حضرت معاویہؓ کی اس رائے کو غلط قرار دیا ہے۔ کیا وہ سب اساطین امت آپ کے نزدیک حماقت کے مرتکب ہوئے ہیں۔ البتہ اس قضیہ میں حضرت علیؓ کی رائے کو اس لیے غلط نہیں قرار دے سکتے کہ وہ جب خلیفہ قرار پائے تو حضرت معاویہؓ وغیرہ سے بیعت کا مطالبہ ان کا حق تھا۔ وہ حضرت عثمان ذوالنورینؓ کی قائم کردہ تمام مملکت اسلامیہ کے لیے خلیفہ منتخب ہوئے تھے جس میں صوبہ شام بھی شامل تھا۔ وہ حضرت معاویہؓ کو شام کی گورنری سے معزول کر سکتے تھے۔ اسی لیے امام غزالیؒ لکھتے ہیں کہ اس قضیہ میں کسی اہل علم نے بھی یہ نہیں کہا کہ حضرت علیؓ سے اجتہادی خطا ہو گئی تھی۔ اس کے بعد ابوریحان صاحب لکھتے ہیں: البتہ اتنی بات تو بالکل واضح ہے جس کی تائید بعد کے حالات نے کر دی ہے کہ حضرت علی رضی اللہ عنہ کی رائے میں خود انہی کے لیے دوہری مشقت تھی کہ پہلے بیعت لینے کے لیے جدوجہد کرنا تھا اور پھر سبائیوں سے نمٹنا تھا اور حضرت معاویہؓ کی رائے میں ان کے لیے اکہری مشقت تھی کہ صرف سبائیوں

سے نمٹنا تھا اور بیعت خود بخود ہو جانا تھی کیوں کہ سبائی قاتلین تو سرے سے قصاص دینے کے ہی منکر تھے جب کہ غیر مبایعین حضرات نہ تو بیعت سے آبی تھے اور نہ حضرت علی رضی اللہ عنہ کی لیاقت و استحقاق خلافت ہی کے منکر تھے لیکن حضرت علیؓ کا راستہ طویل تھا اور حضرت معاویہؓ کا بتایا ہوا راستہ بہ نسبت مختصر۔ یہی وجہ ہے کہ زندگی کے آخری لمحہ تک حضرت علی رضی اللہ عنہ پھر وہ طویل راستہ طے نہ کر پائے، نہ بیعت کی تکمیل ہو سکی بلکہ روز بہ روز دائرہ مملکت تنگ ہی ہوتا رہا۔ الخ (ص ۲۳۳)

الجواب:

(۱) اس کا مختصر جواب یہ ہے کہ بقول امام غزالیؒ اس قضیہ میں (جس کے نتیجے میں جنگ (صفین واقع ہوئی) کسی اہل علم نے یہ نہیں کہا کہ حضرت علی رضی اللہ عنہ کی رائے غلط تھی یا یہ کہ مرجوع تھی اور اگر آپ بھی اہل سنت کے زمرے میں اپنے آپ کو شمار کرتے ہیں تو آپ بھی حضرت علی رضی اللہ عنہ کی رائے کو کم از کم راجح تو مان لیں۔

(۲) حضرت علیؓ کے لیے ان کی رائے میں دوہری مشقت کیوں کر ہو سکتی تھی جب کہ حضرت معاویہؓ آپ کو احق بالخلافۃ بھی تسلیم کر رہے تھے۔ تو وہ آپ کے مطالبہ کی بنا پر بخوشی بیعت کر لیتے۔ تو فرمائیے اس میں حضرت علی رضی اللہ عنہ کے لیے کون سی مشقت تھی۔ ہاں اگر آپ یہ سمجھتے ہیں کہ حضرت معاویہؓ اور ان کی پارٹی بیعت کرنے سے حیل و حجت کر سکتی تھی تو اس میں تو مشقت ہے لیکن آپ پھر یہ کیوں کر تسلیم کر لیں گے کہ حضرت معاویہؓ آپ کے فضائل کے قائل تھے اور آپ کو احق بالخلافۃ تسلیم کرتے تھے؟ دوہری مشقت تو آپ کو اس صورت میں پیش آئی کہ حضرت معاویہؓ اپنی شرط پر قائم رہے۔ صوبہ کی گورنری کو بھی ترک

نہ کیا حتیٰ کہ باہمی جنگ و قتال تک نوبت پہنچ گئی اور جانبین سے ہزاروں افراد قتل ہو گئے۔ فرمائیے! اگر حضرت معاویہؓ بیعت کر لیتے اور پھر متحدہ قوت سے بلوایوں اور قاتلوں کا مقابلہ آسان تھا یا مشکل تھا۔ بہر حال آسان تھا۔ اس صورت میں ہزار ہا مسلمان قتل نہ ہوتے اور آسانی سے بلوایوں کا قلع قمع ہو سکتا تھا۔ حضرت علی رضی اللہ عنہ کے لیے تو بہت زیادہ مشکل اس صورت میں پیش آ گئی کہ ادھر حضرت معاویہؓ کی جنگی قوت مقابلہ میں ہے۔ ادھر بلوایوں کی سازشیں اور شرانگیزی ہیں۔ یہاں دو طاقتوں کا مقابلہ ہے اور حضرت علی رضی اللہ عنہ کی رائے کی بنا پر صرف ایک طاقت کا مقابلہ تھا یعنی بلوایوں اور مفسدین کا اور اس باہمی قتل و قتال کی وجہ سے حضرت علیؓ کی مملکت کو نقصان پہنچا اور انہی وجوہات کی بنیاد پر جمہور اہل سنت کا یہ عقیدہ ہے کہ حضرت معاویہؓ سے اس معاملہ میں اجتہادی خطا سرزد ہوئی تھی اور اگر آپ کے نزدیک امام وقت سے اپنے مطالبہ کو باصرار منوانا اور مطالبہ منظور نہ ہونے کے صورت میں جنگ و قتال تک کرنا ہی صحیح راستہ ہے تو فرمائیے خلافت راشدہ کی اور امام وقت کی پھر کیا حیثیت رہ جاتی ہے اور فرمائیے کہ حضرت معاویہؓ کی اس سیاسی تدبیر کی وجہ سے قاتلین حضرت عثمانؓ کو نقصان زیادہ پہنچا ہے یا اس دور کے صحابہؓ اور تابعین کو؟ کچھ تو ان علمی مباحث میں عقل و فہم سے کام لیا کریں۔ علاوہ ازیں یہ بھی ملحوظ رہے کہ ہمارے سامنے حضرت امیر معاویہ اور حضرت امام حسن رضی اللہ عنہما کا قضیہ بھی ہے۔ حضرت علی رضی اللہ عنہ کے بعد حضرت امام حسنؓ جانشین ہوئے۔ مقابلہ میں حضرت امیر معاویہ رضی اللہ عنہ تھے۔ نبی کریم ﷺ کی پیش گوئی کے تحت حضرت امام حسنؓ اپنی خلافت حقہ سے دست بردار ہو گئے اور حضرت معاویہؓ کی بیعت کر لی۔ تو اس متحدہ قوت سے حضرت معاویہ رضی اللہ عنہ تمام عالم اسلام کے متفق علیہ برحق خلیفہ بن گئے۔ اس

وجہ سے اس سال کو سالِ جماعت کہا جاتا ہے لیکن اگر بالفرض حضرت امام حسنؓ، حضرت معاویہؓ کی بیعت نہ کرتے اور بہر حال جنگ کرتے تو کیا اتنی آسانی سے حضرت معاویہ رضی اللہ عنہ تمام مملکت اسلامیہ کے متفق علیہ خلیفہ بن سکے تھے؟ تو فرمائیے کہ کیا امام حسنؓ کے اس طرزِ عمل سے حضرت معاویہؓ کو دوہری مشقت اٹھانا پڑی یا دوہری مشقت دوسری صورت میں ہو سکتی تھی۔ اسی طرح اگر حضرت معاویہؓ، حضرت علیؓ کی بیعت خلافت کر لیتے تو دیکھتے ہی دیکھتے تمام مملکت اسلامیہ کے حضرت علی المرتضیٰؓ بہت کامیاب اور متفق علیہ خلیفہ قرار پا سکتے تھے۔ اگر عالم اسباب اور اصول شرع کی روشنی میں دیکھا جائے تو حضرت علیؓ کی رائے اور تدبیر ہی صحیح تھی۔



ایک ریحانی اشکال اور اس کا حل

مولانا شاہ اسماعیل شہید رحمۃ اللہ علیہ کی زیر بحث عبارت پر ایک اشکال وارد کرتے ہوئے مولانا ابوریحان موصوف لکھتے ہیں کہ: ”دوسری قابل غور بات یہ ہے کہ حضرت شاہ شہید رحمۃ اللہ علیہ تو زیر بحث عبارت میں امام وقت کے حکم کے خلاف کرنے والے کو بیشک عند اللہ عاصی فرما رہے ہیں جب کہ حضرت قاضی صاحب حضرت معاویہ رضی اللہ عنہ کو حضرت علی رضی اللہ عنہ سے اختلاف کے باوجود عاصی کہنے اور ماننے کے لیے تیار نہیں ہیں بلکہ بہر صورت ماجور فرماتے ہیں اور مانتے ہیں۔ حضرت قاضی صاحب کا یہ کہنا کہ: لیکن حضرت معاویہؓ کی خطا چونکہ اجتہاد پر مبنی ہے اس لیے آپ پر طعن کرنے کی گنجائش نہیں ہے۔ بالکل غیر موثر ہے اس لیے کہ شاہ شہید رحمۃ اللہ علیہ بلا تفریق و بلا تخصیص امام وقت سے اختلاف کرنے والے ہر مجتہد، مقلد مخلص و عامی، عالم و عارف اور غیر عارف کو

عاصی کہہ رہے ہیں۔ حضرت معاویہؓ کی خطا اگر اجتہاد پر مبنی ہے تب بھی وہ شاہ شہید رحمۃ اللہ علیہ کی اس عبارت کے پیش نظر ”بیشک عند اللہ عاصی“ ہی ٹھہرتے ہیں۔ شاہ شہید رحمۃ اللہ علیہ کی یہ عبارت حضرت معاویہؓ پر اگر لگوتی ہے تو ساری کی ساری لاگو ہوگی اور اگر عبارت کا یہ عاصی والا حصہ ان پر لاگو نہیں ہوتا تو پھر بقیہ عبارت کو بھی قضیہ جمل و صفین سے غیر متعلق کہا جاسکتا ہے۔ (ص ۱۹۳)

الجواب

(۱) اس عبارت میں مجتہد اور مجتہدین سے مراد صحابہ کرامؓ کے علاوہ دوسرے مجتہدین امت ہیں اور اس کا قرینہ یہ الفاظ ہیں ”کسی کو اس کے ساتھ اپنے اجتہاد یا مجتہدین سابقین کے اجتہاد یا اپنے الہام یا شیوخ متقدمین کے الہام سے تعرض نہیں ہو سکتا“ اور دوسرا قرینہ یہ ہے کہ شاہ شہید رحمۃ اللہ علیہ فرماتے ہیں ”اور یہ مسئلہ اجماعی ہے کہ دین اسلام میں سے کسی کو اس کے ساتھ اختلاف نہیں ہے۔ حالانکہ اس بات پر کوئی اجماع نہیں ہے کہ امام وقت (حضرت علی المرتضیٰ) کے اجتہاد کی جس نے مخالفت کی ہے صحابہ کرامؓ میں سے وہ عند اللہ عاصی ہے بلکہ جمہور اہلسنت کا مسلک یہ ہے کہ حضرت علی المرتضیٰ سے قتال کرنے کی وجہ سے بھی حضرت امیر معاویہؓ عاصی نہیں ہیں بلکہ مجتہد ماجور ہیں اور ان کو بھی ایک اجر ملے گا اور حضرت شاہ شہید رحمۃ اللہ علیہ کی زیر بحث عبارت جو میں نے پیش کی تھی تو اس سے امام وقت کا اصل مقام سمجھنا مقصود تھا کیونکہ مولانا محمد اسحاق سندیلوی حضرت علی المرتضیٰ کو قرآن کا چوتھا موعودہ خلیفہ راشد تسلیم کرنے کے باوجود حضرت امیر معاویہؓ کو ان کے باہمی اختلاف میں اقرب الی الحق مانتے ہیں اور یہ بھی کہتے ہیں کہ حضرت علیؓ کی خلافت ہنگامی تھی اور اس کے بعد استصواب رائے عامہ ضروری تھا۔

(۲) حضرت شاہ ولی اللہ بھی فرماتے ہیں کہ: اس وقت اگر ان خلفاء کا فیصلہ کسی مسئلہ کے متعلق یا ان کا فتویٰ کسی واقعہ کے متعلق پایہ ثبوت تک پہنچ جائے تو وہ (فیصلہ اور فتویٰ) دلیل شرعی ہوگا (ازالۃ الخفاء مترجم جلد اول ص ۷۹) اور ظاہر ہے کہ دلیل شرعی کی مخالفت معصیت ہے لیکن اس کے باوجود حضرت شاہ ولی اللہ حضرت معاویہ رضی اللہ عنہ کو اس مخالفت کی بناء پر عاصی نہیں کہتے بلکہ ان کو مخطی مجتہد ماجور قرار دیتے ہیں۔

(۳) حضرت شاہ صاحب دہلویؒ خلیفہ سے بغاوت کی مختلف صورتوں میں سے ایک یہ صورت لکھتے ہیں: تیسری صورت (خلیفہ سے بغاوت کرنے کی) یہ ہے کہ دین قائم کرنے کی غرض سے لوگ بغاوت کریں اور خلیفہ (کی حقیقت) اور اس کے احکام (کے وجوب اطاعت) میں شبہ بیان کریں۔ پس اگر (باغیوں کی) یہ تاویل قطعی البطلان ہو تو اس کا کوئی اعتبار نہیں جیسے حضرت صدیق اکبر رضی اللہ عنہ کے عہد میں مرتدوں کی اور زکوٰۃ دینے سے انکار کرنے والوں کی تاویل (ناقابل اعتبار تھی) اور تاویل کے قطعی البطلان ہونے کے یہ معنی ہیں کہ (یہ تاویل) نص قرآنی یا سنت مشہورہ یا اجماع یا قیاس جلی کے مخالف ہو اور اگر وہ تاویل قطعی البطلان نہ ہو بلکہ مجتہد فیہ ہو تو وہ گروہ باغی تو ضرور ہوگا مگر قرن اول میں ایسے گروہ کا حکم وہی ہے جو مجتہد مخطی کا ہوتا ہے کہ اگر وہ گروہ خطا کرے تو اس کے لیے ایک اجر ہے لیکن جب کہ (خلیفہ وقت سے) بغاوت کرنے کی مخالفت کی حدیثیں جو صحیح مسلم وغیرہ میں مستفیض میں شائع ہو گئیں اور امت کا اجماع اس پر متفق ہو گیا تو اب اگر کوئی بغاوت کرے تو اس باغی کے عاصی ہونے کا حکم دیتے ہیں۔ (ازالۃ الخفاء جلد اول ص ۳۲) اس سے بھی معلوم ہوا کہ وہ حضرات اپنے دور میں معذور تھے اور وہ حضرت شاہ اسماعیل شہیدؒ کے پیش کردہ ضابطہ سے مستثنیٰ ہیں۔

(۴) علاوہ ازیں حضرت شاہ ولی اللہ محدثؒ کی حسب ذیل عبارت آیت وَلَيَسْجُنَ لَهُمْ فِيهَا الَّذِي ارْتَضَىٰ لَهُمُ کی تشریح میں پیش کی جا چکی ہے کہ: ایک یہ کہ وہ خلفاء جن کی خلافت کا (اس آیت میں) وعدہ ہے جب وہ وعدہ پورا ہوگا تو دین نہایت کامل طور پر ظاہر ہوگا۔ دوسرے یہ کہ عقائد و عبادات و معاملات و مسائل نکاح و احکام خراج (غرض) جو جو باتیں ان خلفاء کے عہد میں ظاہر ہوں گی اور وہ جن جن چیزوں کی ترویج میں پورے اہتمام کے ساتھ کوشش کریں گے یہ سب چیزیں پسندیدہ دین ہوں گی الخ (ازالۃ الخفاء جلد اول ص ۷۹) اس کے حاشیہ میں امام اہل سنت مولانا لکھنوی لکھتے ہیں: جیسے حضرت عمرؓ بن خطاب نے نماز تراویح کی ترویج میں اور حضرت عثمانؓ نے جمعہ کی دوسری اذان کئی محک ترویج میں کوشش کی۔ اگر یہ کوشش پورے اہتمام کے ساتھ نہ ہو مثلاً حضرت فاروقؓ نے کسی امر کے متعلق معمولی طور پر فرما دیا ہو اور لوگوں نے اس سے اختلاف کیا ہو۔ پھر حضرت ممدوح نے اس اختلاف کے مٹانے کی طرف توجہ نہ کی ہو تو ایسے امور اس سے خارج ہوں گے۔ "اس استثنائی صورت کے تحت ہم کہتے ہیں کہ گو شروع شروع میں حضرت علی المرتضیٰ رضی اللہ عنہ نے امام وقت ہونے کی حیثیت سے فریق ثانی (یعنی قصاص کا مطالبہ کرنے والے صحابہ کرامؓ) کے بارے میں کوئی لچک اختیار نہیں کی اور جنگ جمل اور جنگ صفین تک نوبت پہنچ گئی۔ لیکن بعد میں آپ نے نرمی اختیار کر لی حتیٰ کہ حکمین کی ثالثی کی صورت بھی قبول کر لی۔ اس اعتبار سے آپ کے اجتہاد سے اختلاف کرنے والے عاصی نہیں قرار دیے جا سکتے اور حضرت شاہ اسماعیل شہید کا ضابطہ بھی برقرار رہتا ہے اور اسی مشاجرات صحابہؓ کی بحث میں حضرت شاہ عبدالعزیز محدث دہلویؒ لکھتے ہیں: اہل سنت سب کے سب اس پر متفق ہیں کہ حضرت معاویہؓ حضرت علی رضی اللہ عنہ کی ابتدائے

امامت سے لے کر حضرت حسن رضی اللہ عنہ کے معاملہ امامت حوالہ کرنے تک وہ حق پر نہیں تھے بلکہ باغی جیسا کردار ادا کر رہے تھے اس لیے کہ امام وقت کی اطاعت چھوڑ بیٹھے تھے۔ امام حسن رضی اللہ عنہ نے جب امامت سپرد کی تو اس وقت وہ بادشاہ ہوئے یا ان کی حیثیت کے لیے زیادہ سے زیادہ یہ کہہ سکتے ہیں کہ وہ ایک عام بادشاہ تھے۔ تمام اسلامی ممالک کے فرمانروا اور جناب امیر رضی اللہ عنہ نے کسی ناگزیر مصلحت کے سبب ان کی سلطنت کی وسعت کو گوارا کر لیا تھا اور وہ امام کی اتباع جیسا کہ چاہیے نہ کرتے تھے۔ (تحفہ اثنا عشریہ مترجم ص ۳۶۰)

جب امام وقت نے گوارا کر لیا تو پھر حضرت معاویہؓ کو عاصی نہیں کہا جائے گا بلکہ جمہور اہلسنت کے مسلک کے مطابق وہ مجتہد مخطیٰ معذور ہو سکتے ہیں۔ بہر حال مذکورہ وجوہ کی بنا پر جناب ابوریحان کا حضرت شاہ اسمعیل شہیدؒ کی زیر بحث عبارت پر جو اشکال تھا اس کی کوئی حیثیت باقی نہیں رہتی۔ یہ ایک سطحی اشکال تھا جس کا کوئی وزن نہیں۔

ج۔ اسی زیر بحث عبارت کے سلسلہ میں نمبر ج کے تحت مولانا ابو ریحان لکھتے ہیں: تیسری بات جس پر غور کرنا ضروری ہے یہ کہ حضرت شاہ شہید رحمۃ اللہ علیہ یہاں عام امام وقت سے اختلاف کرنے والے کے اختلاف کو عند رب العلمین، انبیاء، و مرسلین، مجتہدین اور علماء کے حضور ناقابل قبول فرما رہے ہیں اور بظاہر اس کی وجہ سے اس کے غیر صحیح اور غیر حق ہونے کے علاوہ اور کچھ سمجھ نہیں آتی۔ اس اعتبار سے حضرت معاویہ رضی اللہ عنہ کا امام وقت حضرت علی رضی اللہ عنہ سے اختلاف غیر صحیح اور غیر حق ہو گا نہ کہ صحیح اور حق۔ حالانکہ حضرت قاضی صاحب مدظلہ، اس کو بھی حق اور حق کی ایک فرد اور کار ثواب قرار دیتے ہیں۔ لکھتے ہیں: ہمارا عقیدہ یہ ہے کہ اس جنگ میں حضرت علی المرتضیٰ رضی اللہ عنہ اور حضرت

معاویہ رضی اللہ عنہ دو ٹوٹوں حق پر تھے الخ (کشف خارجیت ص ۳۲۳۔ خارجی فتنہ ۳۲۶ ج ۱۔ ص ۵۳۲۔ ج ۱ وغیرہ الخ) (ص ۱۹۳)

الجواب

- (۱) سابقہ حل اشکال کے پیش نظر یہ اعتراض ناقابل التفات رہ جاتا ہے
- (۲) اہل حق کے نزدیک مجتہدین کے اختلاف میں حق و باطل کا اختلاف نہیں ہوتا۔ بلکہ عوَاب و خطا اور صحیح و غلط کا تقابل ہوتا ہے۔ یہ اختلاف حق کے دائرہ میں ہی ہوتا ہے۔
- (۳) ابوریحان صاحب نے خارجی فتنہ حصہ اول ص ۳۲۶ کا جو حوالہ دیا ہے اس میں میں نے مولانا سندیلوی کی ایک عبارت کا جواب دیا ہے۔ انہوں نے کل مُجتہد مصیب کے تحت امام غزالیؒ کی عبارت پیش کرتے ہوئے یہ لکھا تھا کہ: ان اکابر علمائے اہلسنت کا مسلک یہ تھا کہ ان سب مشاجرات مذکورہ میں فریقین حق پر تھے یعنی حضرات اصحاب صفین بھی حق پر تھے اور حضرت علی رضی اللہ عنہ اور ان کے مؤدین بھی حق پر تھے۔ ان میں سے کسی سے بھی خطائے اجتہادی کا صدور نہیں ہوا۔ ان علماء کو افاضل کے لقب سے اور ان سے اختلاف کرنے والوں کو قاتلوں کے لفظ سے ذکر کرنا واضح اشارہ ہے کہ خود امام غزالیؒ کا مسلک بھی یہی ہے کہ ہر فریق حق پر تھا کسی سے غلطی نہیں ہوئی (اظہار حقیقت ج ۲ ص ۴۴۴)
- اس کے جواب میں میں نے لکھا تھا کہ: فریقین کے حق پر ہونے سے نتیجہ نکالنا کہ ان میں سے کسی سے خطا نہیں ہوئی بالکل غلط ہے کیونکہ حق پر ہونے اور غلطی کرنے میں کوئی تعارض نہیں ہے کیونکہ اجتہادی خطا حق کے دائرہ میں ہی رہتی ہے۔ اس کو خلاف حق نہیں کہہ سکتے۔ چنانچہ سندیلوی صاحب نے خود حضرت امام حسین رضی اللہ عنہ کے متعلق ایک غیر مطبوعہ مکتوب (محررہ ۱۸ ذی الحجہ ۱۳۹۵ھ جو

پہلے بھی نقل کیا جا چکا ہے) میں لکھا ہے کہ: اپنے اجتہاد کے لحاظ سے وہ حق پر تھے۔ اگرچہ واقع کے لحاظ سے اُن کی غلطی تھی۔ "سند یلوی صاحب یہ بھی نہیں سمجھتے کہ اجتہادی اختلاف میں حق و باطل کا تقابل نہیں ہوتا بلکہ صواب و خطا اور صحیح و غلط کا تقابل ہوتا ہے۔ لہذا امام غزالی کا فریقین کو اس اجتہاد میں حق پر کہنے سے یہ لازم نہیں آتا کہ کسی فریق سے غلطی نہیں ہوئی الخ (خارجی فتنہ حصہ اول ص ۳۲۶) کاش کہ جناب ابوریحان خارجی فتنہ سے میری منقولہ عبارت بھی نقل کر دیتے جس سے قارئین حضرات کو مولانا سندیلوی کی علمی غلطی معلوم ہو جاتی۔

عجیب و غریب ریحانی توجیہ

مولانا ابوریحان موصوف حضرت شاہ اسمعیل شہیدؒ کی زیر بحث عبارت کے سلسلہ میں ہی لکھتے ہیں: ہمارے نزدیک حضرت شاہ شہید رحمۃ اللہ علیہ کی یہ تحقیق انیق از روئے قواعد و اصول مشروط ہے چند شرطوں کے ساتھ۔

- (و) امام کی امامت منظمہ ہو ورنہ یہ حکم نہ ہوگا (ازالۃ الخفاء مترجم ص ۵۴۵۔ ۵۴۳ ج) جیسے حضرت عبداللہ بن عمر رضی اللہ عنہ وغیرہ نے حضرت علی رضی اللہ عنہ کے ساتھ جنگ میں جانے سے معذرت کر دی تھی (البدایہ ص ۲۳۱ ج ۷)۔
- (ب) امام وقت کے حکم کا خلاف شرع ہونا متحقق نہ ہو۔

(ج) امام وقت اس مسئلہ مختلف فیہ میں خود فریق نہ ہو جیسے ایک مقدمہ میں قاضی شریح نے حضرت حسن رضی اللہ عنہ کی گواہی حضرت علی رضی اللہ عنہ کے حق میں قبول نہ کرتے ہوئے فیصلہ حضرت علی رضی اللہ عنہ کے خلاف دے دیا تھا۔ (فتح القدیر ابن ہمام ص ۳۲۔ ج ۶۔ لتفصیل مقام آخر۔)

(د) حضرت قاضی صاحب مدظلہ، نے ایک دوسری جگہ انہی شاہ شہیدؒ کی اس کتاب منصب امامت سے ان کا یہ ارشاد سلطان کامل سے متعلق فرمایا ہے کہ: پس

اگر کسی وقت سلطان کامل تحت سلطنت پر متمکن ہو اور اس وقت امام حق کا بھی وجود ہو جو خلافت کی اہلیت رکھتا ہے تو مناسب یہ ہے کہ امام حق منصب امامت پر قناعت کرے اور اپنی کوشش ہدایت و ارشاد کی طرف مبذول کرے اور سلطان کے ساتھ اور سیاست میں دست بگر بیان نہ ہو اور رعایا و لشکر کو جنگ و جدل کے پانے میں بے سروسامان نہ کرے اگرچہ خلافت راشدہ کا منصب اعلیٰ اس کے ہاتھ سے جا رہا ہو لیکن عباد اللہ کی خیر خواہی کے مد نظر اس کو گوارہ کرے اور راضی بقضا ہو رہے اور تمام مسلمانوں پر اس کو تصدق کر دے جیسا کہ امام حسن رضی اللہ عنہ نے سلطان شام (امیر معاویہ رضی اللہ عنہ) سے یہی طریقہ اختیار کیا اور مخالفت کا دروازہ نہ کھولا الخ (منصف امامت بحوالہ خارجی فتنہ ص ۳۹۲-۴۹۳ ج ۱) تو چوتھا امر قابل غور یہ ہے کہ جس طرح حضرت قاضی صاحب شاہ شہید رحمۃ اللہ علیہ کی منصب امامت کے حوالہ سے حضرت معاویہؓ پر حضرت علیؓ کی پیروی کو لازم کر رہے ہیں بالکل اسی طرح حضرت قاضی صاحب کا کوئی مد مقابل خارجی و ناصبی انہی شاہ شہید رحمۃ اللہ علیہ کی اسی منصب امامت کی اور وہ بھی حضرت قاضی صاحب ہی کی ذکر کردہ مذکورہ عبارت کے حوالہ سے یہ کہہ سکتا ہے کہ ”حضرت علی رضی اللہ عنہ کو بھی حضرت حسن رضی اللہ عنہ کی طرح سلطان شام (امیر معاویہؓ) کے مقابلہ میں حرف منصب امامت پر ہی قناعت کر لینی چاہیے تھی۔ ان کے ساتھ دست و گریباں نہ ہونا چاہیے تھا۔ رعایا اور لشکر کو جنگ و جدل کے پانے میں بے سروسامان نہ کرنا چاہیے تھا اگرچہ خلافت راشدہ کا اعلیٰ منصب ان کے ہاتھ سے جاتا رہتا مگر عباد اللہ کی خیر خواہی کے مد نظر اس کو گوارا کر لینا چاہیے تھا وغیرہ وغیرہ لیکن یقین نہیں کہ حضرت قاضی صاحب مدظلہ اس کے اس استدلال کو درخور اعتناء بھی سمجھیں گے اور اس کے سننے کے لیے بھی تیار

ہوں گے حالانکہ یہاں بھی وہی شاہ شہید رحمۃ اللہ علیہ ہیں وہی ان کی منصب امامت ہے اور مذکورہ عبارت اپنے مذکورہ مدلول میں بھی ظاہری طور پر بالکل واضح ہے نیز یہ عبارت بھی ذکر کردہ حضرت قاضی صاحب کی ہی ہے۔ جو خرابی حضرت قاضی صاحب کے اس مد مقابل کے اس استدلال میں ہے بعینہ وہی خرابی ہمارے نزدیک خود حضرت قاضی صاحب مدظلہ کے زیر بحث استدلال میں بھی ہے۔ (ص ۱۹۵-۱۹۶)

الجواب

(۱) حضرت شاہ ولی اللہ محدث نے تو یہ شرط نہیں لگائی۔ چنانچہ حضرت شاہ صاحبؒ لکھتے ہیں۔ گیارہواں (حکم) پہلے زمانے میں خلیفہ کے قول پر عمل کرنا (شرعی) دلیل تھا اور فتنہ کے زمانے میں یہ بات نہ رہی (یعنی قول خلیفہ دلیل شرعی نہ رہا) (ازالۃ الخفاء مترجم ص ۵۴۳) حضرت شاہ صاحب نے تو یہ فرمایا ہے کہ دور فتنہ کی وجہ سے قول خلیفہ شرعی دلیل نہ رہا لیکن ابوریحان صاحبؒ فرما رہے ہیں کہ چونکہ حضرت علی رضی اللہ عنہ کی خلافت غیر منظمہ تھی اس لیے ان کا قول شرعی حجت نہ رہا اور آپ نے جو حضرت عبداللہ بن عمر رضی اللہ عنہ کے عمل کی توجیہ لکھی ہے عذر ہے۔ چنانچہ حضرت ابن عمر رضی اللہ عنہ کے متعلق حافظ ابن حجرؒ محدث کی یہ عبارت پہلے بھی پیش کر چکا ہوں کہ: وکان رای ابن عمر ترک القتال فی الفتنة ولو ظہر ان احدی الطائفتین محققہ والاخری مبطلۃ (فتح الباری ج ۱۳ ص ۴۹) اور حضرت عبداللہ بن عمر رضی اللہ عنہ کی رائے یہ تھی کہ فتنہ کے زمانے میں قتال نہ کیا جائے اگرچہ یہ ظاہر ہو جائے کہ دونوں گروہوں میں سے ایک گروہ حق پر ہے اور دوسرا باطل پر۔

اس سے معلوم ہوا کہ دور فتنہ کی وجہ سے حضرت ابن عمر رضی اللہ عنہ کی

رائے یہ تھی کہ جنگ و قتال نہ کیا جائے لیکن ترک قتال کی ان کی رائے اس لیے نہ تھی کہ چونکہ حضرت علی رضی اللہ عنہ کی خلافت غیر منظمہ ہے اس لیے ان کے ساتھ ہو کر قتال کرنا جائز نہیں۔ لیکن ابوریحان صاحب کی توجیہ من گھڑت ہے علاوہ ازیں حضرت عبداللہ بن عمر رضی اللہ عنہ کے متعلق تو حافظ ابن حجرؒ محدث نے یہ بھی لکھ دیا ہے کہ جب حضرت عبداللہ بن عمر رضی اللہ عنہ سے آیت وان طالفتان من المومنین افتتلوا (اگر مومنین کے دو گروہ آپس میں قتال کریں) سے متعلق دریافت کیا گیا تو: ابن عمر قال ما وجدْتُ فی نفسی فی شئی من امر هذه الامت ما وجدت فی نفسی انی لم اقاتل هذه الفتنة الاغیه كما امر الله (فتح الباری جلد ۱۳ ص ۶۲)

حضرت عبداللہ بن عمر رضی اللہ عنہ نے فرمایا کہ اس امت کے معاملے میں مجھے اتنا قلبی رنج و غم نہیں پہنچا جتنا کہ اس بات سے ہوا ہے کہ میں نے حضرت علی رضی اللہ عنہ کے ساتھ ہو کر باغی گروہ سے جنگ نہیں کی۔ اس سے تو حضرت عبداللہ بن عمر رضی اللہ عنہ کا اپنی سابقہ اجتہادی رائے سے رجوع ثابت ہوتا ہے۔ خدا جانے کس جذبہ سے مغلوب ہو کر جناب ابوریحان نے ایسی بے تکی توجیہات پیش کر دی ہیں۔ باقی رہی حافظ ابن کثیرؒ محدثؒ کی عبارت تو انہوں نے بھی یہ شرط پیش نہیں کی جو ابوریحان پیش فرما رہے ہیں۔ چنانچہ حافظ ابن کثیرؒ لکھتے ہیں: وکان علی لما عزم علی القتال اهل الشام قد ندب اهل المدينة الى الخروج معه فابوا عليه. فطلب عبد الله بن عمر بن الخطاب وحرصه على الخروج معه. فقال انما انا رجل من اهل المدينة ان خرجوا خرجت على السمع والطاعة ولكن لا اخرج للقتال في هذا العام ثم تجهز ابن عمر رضي الله عنه وخرج الى مكة (البدایہ والنہایہ)

جلد ۷ ص ۲۳۱) حضرت علی رضی اللہ عنہ نے جب اہل شام سے جنگ کرنے کا پختہ ارادہ کر لیا تو آپ نے اہل مدینہ کو اپنے ساتھ نکلنے کے لیے بلایا۔ آپ نے حضرت عبداللہ بن عمر رضی اللہ عنہ کو طلب کیا اور ان کو اپنے ساتھ نکلنے کی ترغیب دی تو حضرت ابن عمر رضی اللہ عنہ نے فرمایا کہ میں مدینہ (منورہ) کا رہنے والا ہوں۔ اگر اہل مدینہ آپ کے ساتھ ہو کر جنگ کرنے کے لیے نکلیں گے تو میں بھی آپ کی اطاعت کرتے ہوئے نکلوں گا۔ لیکن اس سال میں جنگ کے لیے نہیں نکل سکتا۔ پھر حضرت عبداللہ بن عمرؓ نے تیاری کی اور مکہ چلے گئے۔ ”یہاں بھی حافظ ابن کثیرؒ نے اس شرط کا کوئی ذکر نہیں کیا جس کو مولانا ابوریحان ضروری قرار دے رہے ہیں کہ ”اس امام وقت کی پیروی لازم ہے جس کی خلافت منظمہ ہو ورنہ غیر منظمہ خلافت کے امام کے حکم کی پیروی لازم نہیں ہوتی۔“ تعجب ہے کہ ابو ریحان صاحب جو شرط پیش کر رہے ہیں اس کا نہ حضرت شاہ ولی اللہ محدثؒ نے ذکر کیا ہے اور نہ حافظ ابن کثیرؒ نے۔ آخر انہوں نے یہ شرط کہاں سے کشید کر لی؟ علاوہ ازیں مولانا ابوریحان (جا) کے تحت یہ شرط بھی پیش کرتے ہیں کہ: امام وقت اس مسئلہ مختلف فیہ میں خود فریق نہ ہوا لے۔ یہ شرط بھی خود ان کی کشید کردہ ہے اور جس مقدمہ کی انہوں نے مثال پیش کی ہے اس کی نوعیت ہی جدا ہے۔ وہاں تو قاضی شریح کے پاس آپ کا مقدمہ دائر ہے۔ فرمائیے جنگ جمل اور جنگ صفین کا مقدمہ کس عدالت میں پیش کیا گیا تھا جہاں حضرت علی رضی اللہ عنہ کی حاضری مطلوب تھی؟ فرمائیے کہ جب بلوایوں نے حضرت عثمان ذوالنورین رضی اللہ عنہ پر الزامات عائد کیے اور حضرت عثمان ذوالنورینؓ نے بحیثیت امام وقت ان کے جوابات دیے تو کیا آپ وہاں بھی یہی شرط پیش کریں گے کہ چونکہ حضرت عثمان رضی اللہ عنہ خود ایک فریق بن گئے تھے اس لیے ان کی اطاعت رعیت

پر لازم نہ تھی (العیاذ باللہ) کچھ تو عقل و فہم سے کام لیا کریں۔

ایک اور ریحانی کشف

امام وقت کی اطاعت کے سلسلے میں نمبر (د) کے تحت مولانا ابوریحان منصب امامت سے میری پیش کردہ عبارت نقل کرتے ہوئے لکھتے ہیں کہ: بالکل اسی طرح حضرت قاضی صاحب کا کوئی مد مقابل خارجی و ناصبی انہی شاہ شہیدؒ کی اسی منصب امامت کی اور وہ بھی حضرت قاضی صاحب کی ہی ذکر کردہ مذکورہ عبارت کے حوالہ سے یہ کہہ سکتا ہے کہ: حضرت علی رضی اللہ عنہ کو بھی حضرت حسن رضی اللہ عنہ کی طرح سلطان شام (امیر معاویہؓ) کے مقابلہ میں صرف منصب امامت پر ہی قناعت کر لینی چاہیے تھی۔ ان کے ساتھ دست و گریباں نہ ہونا چاہیے تھا۔ رعایا اور لشکر کو جنگ و جدل کے پپا کرنے میں بے سرو سامان نہ کرنا چاہیے تھا۔ اگرچہ خلافت راشدہ کا اعلیٰ منصب ان کے ہاتھ سے جاتا رہتا مگر عباد اللہ کی غیر خواہی کے مد نظر اس کو گوارا کر لینا چاہیے تھا وغیرہ لیکن یقین نہیں کہ حضرت قاضی صاحب مدظلہ اس کے اس استدلال کو درخور اعتناء بھی سمجھیں گے اور اس کو سننے کے لیے بھی تیار ہوں گے حالانکہ یہاں بھی وہی شاہ شہیدؒ ہیں وہی ان کی منصب امامت ہے اور مذکورہ عبارت اپنے مذکورہ مدلول میں بھی ظاہری طور پر بالکل واضح ہے نیز یہ عبارت بھی ذکر کردہ حضرت قاضی صاحب کی ہی ہے۔ بس جو خرابی حضرت قاضی صاحب کے اس مد مقابل کے اس استدلال میں ہے بعینہ وہی خرابی ہمارے نزدیک خود حضرت قاضی صاحب مدظلہ کے زیر بحث استدلال میں ہے۔ (ص ۱۹۶) علاوہ ازیں نمبر (ا) کے حاشیہ میں لکھتے ہیں: سلطان شام کو سلطنت پر جس قدر تمکین حضرت حسن رضی اللہ عنہ کے زمانے میں حاصل تھی اسی قدر حضرت علی رضی اللہ عنہ کے دور میں بھی حاصل تھی۔ چنانچہ خود حضرت

قاضی صاحب ابن ہمام سے نقل کر آئے ہیں کہ: واتفق اهل الحق على ان معاوية ايام على من الملوک لا الخلفاء الخ (خارجی فتنہ ص ۴۲۰-ج ۱) اور کچھ نہیں تو کم از کم واقعہ تحکیم کے بعد تو حضرت معاویہ رضی اللہ عنہ کا دعویٰ خلافت تو خود حضرت قاضی صاحب کو بھی تسلیم ہے (خارجی فتنہ ص ۳۸۰-ج ۱) لہذا حضرت قاضی صاحب کے مد مقابل کا استدلال کسی طرح بھی کم نہیں۔ جو جواب حضرت قاضی صاحب اس کو دیں گے وہی جواب خود ان کے استدلال کا بھی باور کیا جاسکے گا۔ (ایضاً ص ۱۹۵)

الجواب

مولانا ابوریحان نے خارجی و ناصبی کی طرف سے جو مفروضہ بنایا ہے وہ غالباً کسی خارجی و ناصبی کے ذہن میں بھی نہ آیا ہوگا اور یہ مفروضہ خود ان کی کم فہمی پر مبنی ہے کیونکہ (۱) حضرت امام حسن رضی اللہ عنہ کی خلافت سے دستبرداری آنحضرت صلی اللہ علیہ وسلم کی اس عظیم الشان پیشگوئی پر مبنی ہے جس میں آپ صلی اللہ علیہ وسلم نے فرمایا: ان النبی هذا سید لعل الله ان یصلح به بین فئتين من المسلمین (بخاری)۔ یہ میرا بیٹا سید (سردار) ہے امید ہے کہ اللہ تعالیٰ اس کے ذریعہ مسلمانوں کی دو (بڑی) جماعتوں کے مابین صلح کرائے گا۔ اس عظیم پیشگوئی کے تحت امام حسن رضی اللہ عنہ کی خلافت صرف چند ماہ کے لیے عارضی تھی نہ کہ مستقل ساری زندگی کے لیے۔ چنانچہ قریباً چھ ماہ کے بعد آپ نے خلافت حضرت معاویہ رضی اللہ عنہ کے حوالہ کر دی۔

(۲) لیکن حضرت علی رضی اللہ عنہ کی خلافت قرآن کی مدعوہ خلافت راشدہ ہے جو عارضی نہیں بلکہ مستقل ہے ساری زندگی کے لیے ہے اور آیت استخلاف اور آیت تمکین کے تحت خلفاء اربعہ (چار یا رضی اللہ عنہ) کی خلافت سب کی مستقل

ہے نہ کہ عارضی، اس لیے کوئی مسلمان ان حضرات کو قرآن کے مدعوہ خلفاء راشدین تسلیم کرنے کے بعد یہ سوچ بھی نہیں سکتا کہ یہ وقتی حالات کے تحت خلافت سے دستبردار ہو سکتے تھے۔

(۳) چنانچہ حضرت عثمان رضی اللہ عنہ سے جب بلوایوں نے خلافت سے دستبردار ہونے کا مطالبہ کیا تو آپؓ نے شہادت تو قبول کر لی لیکن ان کا یہ مطالبہ قبول نہیں کیا اور آپؓ کے متعلق بھی آنحضرت صلی اللہ علیہ وسلم نے پیشگوئی فرمادی۔ چنانچہ آپؓ نے فرمایا: یا عثمان انہ لعل اللہ یقمصک قمیصاً فان ارادوک علی خلعه فلا تخلعه لہم (ترمذی) اور حاکم و ترمذی نے حضرت عائشہؓ سے روایت کی ہے کہ نبی صلی اللہ علیہ وسلم نے فرمایا۔ اے عثمان! بے شک اللہ تعالیٰ تمہیں (خلافت کا) کرتہ پہنائے گا۔ پس اگر لوگ تم سے وہ کرتا اتارنا چاہیں تو ہرگز انہیں اتارنے نہ دینا۔ (ازالۃ الخفاء مترجم جلد اول ص ۲۵۸) اسی طرح حضرت علی المرتضیٰ رضی اللہ عنہ کی شہادت کے بارے میں جو حدیث ہے اس سے بھی یہی ثابت ہوتا ہے کہ آپؓ نے آخر وقت تک خلیفہ رہنا تھا۔ چنانچہ رسول اللہ صلی اللہ علیہ وسلم نے حضرت علی رضی اللہ عنہ سے فرمایا کہ: تم خلیفہ بنائے جاؤ گے اور تم مقتول ہو گے اور تمہاری یہ ڈاڑھی تمہارے سر کے خون سے رنگین ہو گی۔ (ازالۃ الخفاء جلد اول ص ۵۹۳) اس پیشگوئی سے ثابت ہوا کہ حضرت علی المرتضیٰ نے آخر وقت تک خلیفہ رہنا تھا اور بحیثیت خلیفہ ہی آپؓ نے مقتول ہونا تھا۔ لہذا خلافت سے دستبرداری کا یہاں احتمال ہی نہیں ہو سکتا۔ علاوہ ازیں جنگ نہروان کی بھی آنحضرت صلی اللہ علیہ وسلم نے پیشگوئی فرمائی تھی چنانچہ حضرت شاہ ولی اللہ محدثؒ لکھتے ہیں: حادثہ سوم جنگ نہروان ہے۔ آنحضرت صلی اللہ علیہ وسلم نے متواتر حدیث میں نقل فرمایا ہے اور ارشاد کیا ہے کہ مسلمانوں کے افتراق کے

وقت یہ جنگ ہوگی اور خوارج کو وہ فریق قتل کرے گا جو اولیٰ بالحق ہوگا اور یہ جنگ اس جماعت کے حسناتِ عظیمہ سے ہوگی۔ ان تینوں حادثوں کے بعد حضرت مرتضیٰؑ کی شہادت کا واقعہ پیش آیا جس کو آنحضرت صلی اللہ علیہ وسلم نے حدیث مستفیض میں بیان فرمایا ہے اور حضرت مرتضیٰؑ کے قاتل کا اشتیٰ آخرین کی مذمت سے یاد کیا۔ (ایضاً از الہ الخفاء ص ۵۹۵) جب احادیث سے ثابت ہوتا ہے کہ رسول اللہ صلی اللہ علیہ وسلم نے جنگ جمل و صفین اور جنگ نہروان ان تینوں کے متعلق پیشگوئی فرمادی تھی تو پھر ابوریحان صاحب کا پیش کردہ مفروضہ کیونکر صحیح ہو سکتا ہے کہ امام حسن رضی اللہ عنہ کی طرح حضرت علی رضی اللہ عنہ بھی اپنی خلافت سے دست بردار ہو جاتے اور سلطان شام حضرت معاویہ رضی اللہ عنہ کی خلافت کو تسلیم کر لیتے۔ حالانکہ یہ شرعاً محال ہے۔

ع ایں خیال است و محال است و جنوں

اور حضرت شاہ ولی اللہ محدثؒ نے کس قدر وضاحت سے یہ فرمایا ہے کہ: حضرت مرتضیٰ رضی اللہ عنہ کے حق میں دوسری ایسی وجہ پائی جاتی ہے جو قتال کے بارے میں ان کے سخت ہونے کو ضروری قرار دیتی ہے اور وہ یہ کہ حضرت مرتضیٰ رضی اللہ عنہ خلافت کا خلع نہ کریں (یعنی دستبردار نہ ہوں) اور اس کے قواعد کے مستحکم کرنے میں پوری پوری سعی کو کام میں لائیں تاکہ قیامت کے دن خلفاء کے زمرے میں مبعوث ہوں۔ اس کی نظیر ذوالنورین رضی اللہ عنہ کا قصہ ہے کہ آپ رضی اللہ عنہ نے حسب ارشاد نبوی صلی اللہ علیہ وسلم قتل ہونا گوارا کیا مگر خلافت سے خلع منظور نہ کیا الخ (از الہ الخفاء مترجم جلد ۴ ص ۵۳۵) بہر حال مذکورہ بالا وجوہات کی بناء پر اور خصوصاً قرآن کے مدعوہ چوتھے خلیفہ راشد ہونے کی بناء پر حضرت علی المرتضیٰ رضی اللہ عنہ اپنی مدعوہ خلافت راشدہ سے دستبردار نہیں ہو سکتے

تھے اور حضرت علی المرتضیٰؓ کے بارے میں امام اعظم ابو حنیفہ کا یہ ارشاد علامہ علی قاری محدث یحییٰ نقل کرتے ہیں کہ: قال ابو حنیفہ لو لا علی رضی اللہ عنہ لما یعرف السیرۃ فی الخوارج (شرح فقہ اکبر) امام حنیفہ نے بتایا کہ اگر حضرت علی رضی اللہ عنہ نہ ہوتے تو خوارج کے معاملے میں کوئی طریقہ ہمیں معلوم نہ ہو سکتا تھا۔

(۲) اور امام غزالیؒ بھی فرماتے ہیں کہ: اور سب سے اول بدعتیوں سے حضرت علی رضی اللہ عنہ نے مجادلے کا ڈھنگ نکالا کہ حضرت ابن عباس رضی اللہ عنہ کو خارجیوں سے بحث کرنے کو بھیجا۔ (مذاق العارفین ترجمہ احیاء العلوم ج اول ص ۱۳۳)

(۳) قاضی ابوبکر بن العربیؒ لکھتے ہیں: اور حضرت عثمان رضی اللہ عنہ شہید ہوئے تو تمام روئے زمین پر حضرت علی رضی اللہ عنہ سے زیادہ مستحق خلافت اور کوئی نہ رہا تو خدا کی تقدیر کے مطابق خلافت اپنے وقت اور موقع میں ان کے سپرد ہوئی اور خداوند تعالیٰ کو جو کچھ منظور تھا ان کی زبانی احکام اور علوم بیان فرمائے اور حضرت فاروق رضی اللہ عنہ نے کہا تھا کہ اگر علی رضی اللہ عنہ نہ ہوتے تو عمر رضی اللہ عنہ ہلاک ہو جاتا اور اہل قبلہ کی جنگ میں ان کی سمجھ اور ان کے علم کا اظہار ہوا کہ آپ نے ان کو دعوت دی، ان سے بحث کی اور جب تک جنگ شروع نہ ہو گئی آپ ان کی طرف نہ بڑھے۔ نہ جنگ میں ابتدا کی اور آواز دی کہ ہم جنگ میں پہل نہیں کریں گے..... یہاں تک کہ اہل علم نے کہا ہے کہ اگر حضرت علی رضی اللہ عنہ کی یہ جنگ نہ ہوتی تو ہمیں باغیوں سے جنگ کرنے کا طریقہ ہی معلوم نہ ہوتا (ملاحظہ ہو خارجی فتنہ حصہ اول ص ۵۵۹ بحوالہ العواصم من القوام مترجم ص ۳۱۶) مذکورہ احادیث میں جنگ جمل و صفین اور جنگ نہروان کے متعلق رسول اللہ صلی اللہ علیہ وسلم کی پیشگوئیاں مذکورہ ہیں اور ان جنگوں کے نتیجہ میں امام اعظمؒ کا

خوارج کے معاملے میں اور قاضی ابو بکر العربیؓ اور دوسرے محققین اہل سنت کا فیصلہ ہے کہ حضرت علی المرتضیٰ رضی اللہ عنہ کے طرز عمل سے باغیوں کے متعلق ہمیں احکام معلوم ہوئے ہیں اور یہ ہے حضرت علی المرتضیٰ رضی اللہ عنہ کی مدعوہ خلافت راشدہ کا ایک مخصوص فائدہ لیکن ابوریحان صاحب یہ مفروضہ پیش کر رہے ہیں کہ حضرت علی رضی اللہ عنہ اپنی موعودہ خلافت راشدہ سے دستبردار ہو کر حضرت معاویہ رضی اللہ عنہ کی خلافت کی ہی بیعت کر لیتے ع بریں عقل و دانش بیاید گریست

پانچواں امر

مولانا ابوریحان اس سلسلے میں لکھتے ہیں کہ: پانچواں امر قابل غور یہ ہے کہ حضرت شاہ شہید رحمۃ اللہ علیہ کی زیر بحث عبارت حضرت معاویہ رضی اللہ عنہ پر حضرت علی رضی اللہ عنہ کی پیروی کو اگر لازم بتلاتی ہے تو حضرت مجدد الف ثانی اور امام نووی (رحمہما اللہ) کی عبارتیں تو نصاً اور حافظ ابن ہمام۔ علامہ کاسانی اور حضرت نانوتوی رحمہم اللہ کی عبارتیں (جو شروع فصل میں مذکور ہو چکیں) اصولاً یہ بتلاتی ہیں کہ حضرت معاویہ رضی اللہ عنہ پر اپنے ہی اجتہاد کے مطابق عمل کرنا واجب تھا اور یہ حضرات سوائے حضرت نانوتوی رحمۃ اللہ علیہ کے خود شاہ شہید رحمۃ اللہ علیہ کے بھی پیشوا و مقتدا تھے۔ ان اکابر اہل سنت کے مقابلہ میں حضرت قاضی صاحب اگر شاہ شہید رحمۃ اللہ علیہ کی عبارت سے استدلال کرتے ہوئے حضرت معاویہ رضی اللہ عنہ پر حضرت علی رضی اللہ عنہ کی پیروی لازم قرار دیتے ہیں تو ہر شخص کو اکیلے شاہ شہید رحمۃ اللہ علیہ کے مقابلے میں ان اکابر پیشویان اہل سنت کی عبارتوں سے استدلال کرتے ہوئے یہ دعویٰ کرنے کا پورا پورا حق حاصل ہے کہ: حضرت معاویہ رضی اللہ عنہ پر حضرت علی رضی اللہ عنہ کے اجتہاد کی پیروی

ہرگز ہرگز لازم نہ تھی بلکہ اپنے ہی اجتہاد کے مطابق عمل کرنا ہی ان پر لازم تھا (ص ۱۹۶) علاوہ ازیں ابوریحان صاحب ص ۱۸۱ پر بعنوان ”فصل سوم در تفصیل اصل سوم“ لکھتے ہیں۔ اجتہادیات سے متعلق اہلسنت کے زیر بحث اصول اربعہ میں سے تیسری اصل یہ ہے کہ ہر مجتہد اپنے ہی اجتہاد پر عمل کا پابند ہے۔ اپنے اجتہاد کو اپنے خیال میں حق و صواب سمجھتے ہوئے اس مسئلہ مجتہد فیہ میں کسی دوسرے مجتہد کا اتباع نہ صرف یہ کہ اس کے لیے جائز نہیں بلکہ وہ اس اتباع میں الٹا گناہگار ہوگا۔ چند تصریحات ملاحظہ ہوں:

(۱) حافظ ابن ہمام رحمۃ اللہ علیہ اپنی کتاب ”التحریر“ میں تحریر فرماتے ہیں۔
المجتہد بعد اجتہاده فی حکم ممنوع من التقليد فیہ اتفاقاً والا
ختلاف قبلہ والا کثیر ممنوع الخ (یعنی ایک مجتہد کے لیے کسی ایسے حکم میں
جس میں خود اس کا اپنا اجتہاد موجود ہو کسی دوسرے مجتہد کی تقلید بالاتفاق منع
ہے۔..... ہاں اجتہاد سے پہلے اس تقلید کے ممنوع ہونے نہ ہونے میں
البتہ اختلاف ہے اور اکثر علماء وہاں بھی اس کو ممنوع قرار دیتے ہیں) (التحریر ص
۵۴۰)..... یہی ابن ہمام اپنی ایک دوسری مایہ ناز کتاب فتح القدر میں لکھتے ہیں:
والوجه الصحيح ان المجتهد مأمور بالعمل بمقتضى ظنه اجماعاً
(صحیح بات یہی ہے کہ مجتہد بالاجماع اپنے ہی ظن و اجتہاد کے مطابق عمل کرنے کا
مأمور و پابند ہے۔) (فتح القدر جلد ۵ ص ۴۹۱)..... علامہ کا سانی تحریر فرماتے ہیں
لان المجتهد مأمور بالعمل بما يودى الہ اجتہاده فحرم عليه تقليد
غيره (اس لیے کہ مجتہد اپنے ہی اجتہاد پر عمل کرنے کا پابند ہے۔ کسی اور مجتہد کی
تقلید اس کے لیے حرام ہے) (بدائع الصنائع ص ۴-۵ ج ۷ والجزء الرابع ۲۶۷-
۲۶۵ ج ۶) یہی وجہ ہے کہ کوئی مجتہد قاضی اپنے اجتہاد کے خلاف فیصلہ دے تو

صاحبین کے نزدیک مطلقاً نافذ ہی نہیں ہوگا اور بقول صاحب ہدایہ فتویٰ اس پر ہے اور یہی حافظ ابن ہمام وغیرہ فقہاء رحمہم اللہ کے نزدیک راجح ہے۔ ملاحظہ ہو۔

ہدایت مع الفتح ص ۴۹۱ ج ۵ شامی ص ۴۰۸ ج ۵) تیرھویں صدی ہجری کے فیلسوف امام المتکلمین جامع المعقول قاسم الخیرات والعلوم حضرت مولانا محمد قاسم نانوتوی نور اللہ مرقدہ وبرد مضجعہ وجعل الجنة الفردوس مٹواہ۔ شہادت امام حسین رضی اللہ عنہ وکردار یزید کے متعلق اپنی نادرہ روزگار اور مایہ ناز تحقیق میں مقدمہ دوم کے تحت تحریر فرماتے ہیں: دوم آنکہ مجتہدان مامور باتباع اجتہاد خویشین اند۔ اتباع مجتہدان دیگر روانیست ورنہ ازیں چہ کم کہ اتباع دیگران ضرور نیست (دوسری بات یہ ہے کہ مجتہدین اپنے ہی اجتہاد کے مطابق عمل کرنے کے مامور و پابند ہیں۔ ان کے لیے دوسرے مجتہدین کی پیروی جائز نہیں ورنہ اس سے بھی کیا کم کہ دوسروں کی پیروی ضروری نہیں۔) مکتوب گرامی در تحقیق واثبات شہادت حسین رضی اللہ عنہ وکردار یزید مترجم ص ۴۷

(۵) حضرت مجدد الف ثانی رحمۃ اللہ علیہ اپنے ایک مکتوب میں تحریر فرماتے ہیں: غایۃ مافی الباب چوں ہر کدام را رائے واجتہاد بودہ ہر مجتہد را عمل بموافق رائے خود واجب۔ بضرورت در بعض امور بسبب مخالفت آرا و مشاجرت لازم گشت۔ ہر یکے را تقلید رائے خود صواب آمد الخ (اس سے زائد کچھ نہیں کہ ان میں سے ہر ایک کی ایک رائے تھی اور اپنا اپنا اجتہاد اور معلوم ہے کہ ہر مجتہد پر اپنے اجتہاد اور صوابدید پر عمل کرنا واجب ہے۔ پس اختلاف آراء کی وجہ سے یہ منازعت و مشاجرت ناگزیر ہوئی اور ہر ایک نے اپنی رائے کے مطابق عمل کرنا ضروری سمجھا۔ الخ پھر امام ابو حنیفہ اور امام ابو یوسف رحمہما اللہ کے اجتہادوں کی مثال دے کر اس کی وضاحت یوں فرماتے ہیں۔ امام ابو یوسف رابعہ وصول

بدرجہ اجتہاد و تقلید امام ابو حنیفہ رضی اللہ تعالیٰ عنہما خطا است و صواب تقلید رائے خود است (درجہ اجتہاد کو پہنچنے کے بعد امام ابو یوسف کے لیے امام ابو حنیفہ کے اجتہاد) کی پیروی خطا ہے اور صواب اپنے ہی اجتہاد پر عمل کرنا ہے رضی اللہ تعالیٰ عنہما۔ اس مکتوب میں نیز فرماتے ہیں کہ صحابہ کرام رضی اللہ عنہ نے اپنے مشاجراتی اختلاف میں اگر اپنے اپنے اجتہاد پر عمل کیا تو انہوں نے کوئی غلط کام نہیں کیا اور نہ یہ کوئی طعن و اعتراض والی بات ہے بلکہ حق و صواب راں موطن اختلاف است و عدم تقلید رائے غیر خود است (بلکہ حق و صواب) ایسے موقع پر اختلاف اور غیر کے اجتہاد کی پیروی نہ کرنا ہے (کیونکہ صاحب اجتہاد دوسرے کے اجتہاد پر عمل نہیں کر سکتا) ملاحظہ ہو مکتوبات مجدد الف ثانی مکتوب ع ۳۶۔ دفتر دوم) اکابر اہل سنت کی ان تصریحات سے یہ بات بالکل واضح ہو گئی کہ صاحب اجتہاد پر اپنے ہی اجتہاد کی پیروی لازم ہے اور کسی دوسرے مجتہد کے اجتہاد پر عمل کرنا اس کے لیے جائز نہیں۔ اگر اس نے ایسا کیا تو وہ غیر حق پر عمل کرنے والا ہو کر گناہگار ہو گا الخ (ایضاً ص ۱۸۱ تا ص ۱۸۵) اسی سلسلے میں ابوریحان صاحب لکھتے ہیں: یہی وجہ ہے کہ کہنے والوں نے اصحاب جمل و صفین بالخصوص حضرت معاویہ رضی اللہ عنہ کو خطی تو کہا لیکن یہ کسی نے بھی نہیں کہا کہ از روئے نص قرآنی اور حکم حدیث کے تحت ان پر حضرت علی رضی اللہ عنہ کی پیروی لازم تھی الخ (ایضاً ص ۱۸۶)

الجواب

(۱) یہ بھی ضابطہ کلیہ نہیں ہے کہ ایک مجتہد کے لیے دوسرے مجتہد کی پیروی جائز نہیں ہے اور اگر وہ دوسرے مجتہد کی پیروی کرے گا تو گناہگار ہو گا۔ چنانچہ حضرت فاروق اعظم رضی اللہ عنہ کے بعد انتخاب خلیفہ کے سلسلے میں جب

حضرت عبدالرحمن بن عوف رضی اللہ عنہ امیدواری خلافت کے حق سے دست بردار ہو گئے اور آپ نے حضرت عثمان ذوالنورین رضی اللہ عنہ اور حضرت علی المرتضیٰ رضی اللہ عنہ کے بارے میں فیصلہ کرنا تھا تو آپ رضی اللہ عنہ نے جو طریقہ کار اختیار کیا اس سے متعلق علامہ قاری حنفی محدث نے علامہ نوویؒ کی حسب ذیل عبارت نقل کی ہے: فَاخَذَ بِيَدِ عَلِيٍّ رَضِيَ اللَّهُ عَنْهُ وَقَالَ أَوْلَيْكَ أَنْ تَحْكُمَ بِكِتَابِ اللَّهِ وَسُنَّةِ رَسُولِهِ وَسِيرَةِ الشَّيْخِينَ فَقَالَ عَلِيٌّ أَحْكُمَ بِكِتَابِ اللَّهِ وَسُنَّةِ رَسُولِهِ وَاجْتَهِدْ بِرَأْيِي ثُمَّ قَالَ لِعُثْمَانَ رَضِيَ اللَّهُ عَنْهُ مِثْلَ ذَلِكَ فَاجَابَهُ وَعَرَضَ عَلَيْهَا ثَلَاثَ مَرَّاتٍ وَكَانَ عَلِيٌّ يَجِيبُ بِجَوَابِهِ الْأَوَّلِ وَعُثْمَانُ يَجِيبُهُ إِلَى مَا يَدْعُوهُ ثُمَّ بَايَعَ عُثْمَانَ فَبَايَعَهُ النَّاسُ وَرَضُوا بِإِمَامَتِهِ وَفِي هَذَا دَلِيلٌ وَاضِحٌ عَلَى صِحَّةِ خِلَافَةِ الشَّيْخَيْنِ وَاعْتِقَادِ الصَّحَابَةِ أَمَّا مَتَاهَا وَطَرِيقَتُهُمَا وَقَوْلُ عَلِيٍّ وَاجْتَهِدْ بِرَأْيِي لَا يَدُلُّ عَلَى مَجَائِبَتِهِ أَيْ هُمَا وَإِنَّمَا قَالَ ذَلِكَ لِأَنَّ مَذْهَبَهُ أَنَّ الْمُجْتَهِدَ يَحِبُّ عَلَيْهِ اتِّبَاعَ اجْتِهَادِهِ وَلَا يَجُوزُ تَقْلِيدُ غَيْرِهِ مِنَ الْمُجْتَهِدِينَ وَمَذْهَبُ عُثْمَانَ وَعَبْدِ الرَّحْمَنِ بْنِ عَوْفٍ أَنَّ الْمُجْتَهِدَ يَجُوزُ لَهُ أَنْ يَقْلُدَ غَيْرَهُ إِذَا كَانَ أَفْقَهُ مِنْهُ وَأَعْلَمَ بِطَرِيقِ الدِّينِ وَأَنْ يَتْرَكَ اجْتِهَادَ نَفْسِهِ وَيَتَّبِعَ اجْتِهَادَ غَيْرِهِ الْخِ اس کے بعد علامہ علی قاری لکھتے ہیں: وَهُوَ الْمَرْوِيُّ عَنْ أَبِي حَنِيفَةَ الْخِ (شرح فقہ اکبر) پھر حضرت عبدالرحمن بن عوف رضی اللہ عنہ نے حضرت علی رضی اللہ عنہ کا ہاتھ پکڑا اور فرمایا کہ میں آپ کو اس شرط پر خلیفہ مقرر کرتا ہوں کہ آپ کتاب اللہ اور سنت رسول اللہ صلی اللہ علیہ وسلم اور شیخین (حضرت ابوبکر صدیق رضی اللہ عنہ اور حضرت عمر فاروق رضی اللہ عنہ) کی سیرت کے مطابق عمل کریں گے تو آپ رضی اللہ عنہ نے فرمایا کہ میں

کتاب اللہ اور سنت رسول اللہ صلی اللہ علیہ وسلم کے مطابق عمل کروں گا اور اپنی رائے سے اجتہاد کروں گا۔ پھر حضرت عبدالرحمن بن عوف رضی اللہ عنہ نے حضرت عثمان رضی اللہ عنہ سے وہی فرمایا جو حضرت علی رضی اللہ عنہ سے فرمایا تھا تو آپ رضی اللہ عنہ نے اسے قبول کر لیا۔ حضرت عبدالرحمن بن عوف رضی اللہ عنہ نے ان دونوں حضرات رضی اللہ عنہ پر وہی بات تین بار پیش کی۔ حضرت علی رضی اللہ عنہ نے تو ہی پہلا جواب دیا اور حضرت عثمان رضی اللہ عنہ نے آپ رضی اللہ عنہ کی پیش کردہ شرط مان لی۔ اس کے بعد حضرت عبدالرحمن بن عوف رضی اللہ عنہ نے حضرت عثمان رضی اللہ عنہ کی بیعت کی۔ پھر دوسرے لوگوں نے بھی آپ رضی اللہ عنہ کی بیعت کر لی اور آپ کی امامت (خلافت) پر راضی ہو گئے اور اس میں اس امر کی دلیل پائی جاتی ہے کہ شیخین (یعنی حضرت ابوبکر صدیق رضی اللہ عنہ و حضرت عمر فاروق رضی اللہ عنہ) کی خلافت صحیح تھی اور صحابہ کرام رضی اللہ عنہ ان کی امامت (خلافت) اور ان کے طریقہ پر استناد رکھتے تھے اور حضرت علی رضی اللہ عنہ کا یہ فرمانا کہ میں اپنی رائے سے اجتہاد کروں گا اس بات کی دلیل نہیں ہے کہ آپ حضرات شیخین رضی اللہ عنہ سے بے تعلق تھے بلکہ آپ رضی اللہ عنہ کا یہ فرمانا اس بنا پر تھا کہ آپ کا مذہب یہ تھا کہ ہر مجتہد پر اپنے اجتہاد پر عمل کرنا واجب ہے اور اس پر دوسرے مجتہدین میں سے کسی کی تقلید جائز نہیں اور حضرت عثمان رضی اللہ عنہ اور حضرت عبدالرحمن بن عوف رضی اللہ عنہ کا مذہب اپنے بارے میں یہ تھا کہ ایک مجتہد کے لیے دوسرے مجتہد کی تقلید جائز ہے جب کہ دوسرا مجتہد اس سے زیادہ فقیہ ہو اور دین کے طریقوں کو اس سے زیادہ جاننے والا ہو اور یہ کہ وہ اپنے اجتہاد کو چھوڑ کر دوسرے کے اجتہاد کی پیروی کرے۔ اس کے بعد علی قاری حنفی محدث فرماتے ہیں کہ: ”یہی حضرت امام ابو حنیفہ سے بھی مروی ہے“ لیجئے حضرت

امام اعظمؒ سے بھی اس کی تائید حاصل ہوگئی کہ مجتہد پر اپنے ہی اجتہاد کی پیروی لازم نہیں ہے بلکہ اس کے لیے یہ جائز ہے کہ وہ اپنے سے زیادہ فقیہ اور اپنے سے زیادہ علم والے کے اجتہاد کی پیروی کرے۔



مولانا ابوریحان نے تو یہ کلیہ بیان کیا تھا کہ ایک مجتہد کے لئے دوسرے مجتہد کی پیروی کرنا گناہ ہے۔ (سبائی فتنہ ص ۱۸۴) لیکن حضرت عبدالرحمن بن عوف بلکہ حضرت عثمان ذوالنورین رضی اللہ عنہما ایک مجتہد کے لیے دوسرے مجتہد کی پیروی کو جائز قرار دیتے ہیں اور حضرت امام اعظم رحمۃ اللہ علیہ نے بھی یہی فرمایا ہے تو مولانا ابوریحان ان حضرات پر کیا فتویٰ لگائیں گے؟ کیا یہ حضرات بھی اصول اہلسنت کے مخالف تھے العیاذ باللہ.....؟

(۲) باقی رہا یہ کہ کیا ایک مجتہد کے لیے دوسرے مجتہد کی پیروی لازم بھی ہے یا نہیں، تو اس کے بارے میں مولانا ابوریحان لکھتے ہیں کہ: یہی وجہ ہے کہ کہنے والوں نے اصحاب جمل و صفین بالخصوص حضرت معاویہؓ کو مخطیٰ تو کہا لیکن یہ کسی نے بھی نہیں کہا کہ از روئے نص قرآنی اور حکم حدیث کے تحت ان پر حضرت علیؓ کی پیروی لازم تھی الخ (ایضاً ص ۱۸۶)

الجواب

(۱) کاش کہ ابوریحان صاحب ان کہنے والوں کی کچھ نشان دہی بھی کر دیتے! ان الفاظ (کہنے والوں) سے تو یہ غلط فہمی ہو سکتی ہے کہ حضرت معاویہؓ کو مخطیٰ کہنے والے کوئی چند علماء ہیں حالانکہ یہ جمہور اہل سنت کا مسلک ہے کہ جنگ صفین وغیرہ محاربات میں حضرت معاویہؓ سے اجتہادی خطا سرزد ہوگئی تھی اور اہل سنت کی کتابیں اس قول سے بھری پڑی ہیں جیسا کہ امام ربانی حضرت مجدد الف ثانی

رحمۃ اللہ علیہ فرمایا ہے:

کتب القوم مشحونة بالخطا الاجتهادی کما صرح به الا
مام الغزالی والقاضی ابو بکر وغیرہما۔ مکتوبات حضرت مجدد جلد اول
ص ۲۷۹

(۲) ابوریحان صاحب کی یہ بھی غلط فہمی ہے کہ کسی نے بھی یہ نہیں کہا کہ
حضرت معاویہؓ پر حضرت علیؓ کی پیروی لازم تھی حالانکہ شاہ عبدالعزیز صاحب
محدث دہلویؒ فرماتے ہیں کہ: اہل سنت سب کے سب اس پر متفق ہیں کہ حضرت
معاویہؓ، حضرت علیؓ کی ابتدائے امامت سے لے کر حضرت حسنؓ، کے معاملہ امت
حوالہ کرنے تک وہ (یعنی حضرت معاویہؓ) حق پر نہیں تھے بلکہ باغی جیسا کردار ادا
کر رہے تھے۔ اس لیے کہ امام وقت کی اطاعت چھوڑ بیٹھے تھے۔ امام حسنؓ نے
جب امامت سپرد کی تو اس وقت وہ بادشاہ ہوئے یا ان کی حیثیت کے لیے زیادہ
سے زیادہ یہ کہہ سکتے ہیں کہ وہ ایک عام بادشاہ تھے۔ تمام اسلامی ممالک کے فرماں
ردا۔ اور جناب امیر رضی اللہ عنہ، نے کسی ناگزیر مصلحت کے سبب ان کی سلطنت
کی وسعت کو گوارہ کر لیا تھا اور وہ امام کی اتباع جیسا کہ چاہیے نہ کرتے تھے۔ (تحفہ
اثنا عشریہ مترجم ص ۳۶۰) اور حضرت شاہ عبدالعزیز صاحب محدثؒ کی یہ عبارت
ص ۹۰، ص ۹۱ بھی درج کی جا چکی ہے۔ فرمائیے اس عبارت سے کیا یہ واضح نہیں
ہوتا کہ حضرت معاویہؓ پر حضرت علیؓ کی اتباع (بوجہ امام وقت اور خلیفہ راشد
کے) لازم تھی۔ چنانچہ حضرت محدث موصوف کے یہ الفاظ قابل لحاظ ہیں کہ: وہ
امام کی اتباع جیسا کہ چاہیے نہ کرتے تھے اور پھر صراحتاً اس عدم اتباع کی وجہ سے
حضرت شاہ عبدالعزیز صاحب محدث دہلوی قدس سرہ حضرت معاویہ رضی اللہ عنہ
کے متعلق یہ لکھ رہے ہیں کہ ”بلکہ باغی جیسا کردار ادا کر رہے تھے۔ یہ عبارت

مولانا ابوریحان کے لیے تازیانہ عبرت ہے۔ کیا حضرت شاہ عبدالعزیز صاحب محدث دہلوی قدس سرہ جنہوں نے اپنی تصانیف کے ذریعہ سبائیت کے قلعہ کی بنیادی ہلا کر رکھ دی تھیں وہ بھی سبائیت کی ترجمانی کر رہے ہیں؟ نہیں نہیں بلکہ ابوریحان جن باتوں کو چکوالیات اور مظہریات قرار دے رہے ہیں وہ دراصل محققین اہل سنت والجماعت کی علمی تحقیقات ہیں۔ حضرت شاہ عبدالعزیزؒ وہی تحقیق پیش کر رہے ہیں جو ان کے والد ماجد حضرت شاہ ولی اللہ محدث دہلویؒ نے آیت اختلاف کی تشریح میں لکھا ہے کہ: نتیجہ یہ ہوا کہ اس وقت اگر ان خلفاء کا فیصلہ کسی مسئلہ کے متعلق یا ان کا فتویٰ کسی واقعہ کے مطابق پایہ ثبوت کو پہنچ جائے تو (وہ فیصلہ و فتویٰ) شرعی ہو گا کہ مجتہد اس سے تمسک کرے گا کیونکہ وہ فیصلہ اور فتویٰ (بحکم اس آیت کے) دہی پسندیدہ دین ہے جس کی تمکین۔ واقع ہوگی۔ گوا جہتہاد ہر مجتہد کا، چاہے وہ مجتہد صحابی ہی کیوں نہ ہو، خطا کا احتمال رکھتا ہے (اور جو لوگ ہر مجتہد کو (تمام مسائل میں) صواب پر ہی سمجھتے ہیں ان کے نزدیک ہر مسئلہ میں کئی جواب ممکن ہیں) اور جو لوگ کہتے ہیں کہ صواب پر ایک ہی مجتہد ہوتا ہے اور دوسرا مجتہد (خطا پر مگر) معذور بے گناہ۔ ان کے نزدیک احتمال خطا کا دونوں جانب ہے) اور چونکہ خلیفہ بھی مجتہد ہے لہذا ان کے فیصلہ اور فتویٰ میں بھی احتمال خطا کا ہونا چاہیے لیکن یہ احتمالات ان مسائل کی حقیقت کو جو خلفاء کے زمانے میں اور ان کی کوشش سے شائع ہوئے نہیں مٹا سکتے (کیونکہ ان مسائل کی حقیقت آیت قرآنیہ سے ثابت ہو چکی ہے) بہر حال (یہ تو یقینی ہے کہ) ان کا قول دوسروں کے قیاس اور استنباط سے زیادہ قوی ہو گا الخ (ازالۃ الخفاء مترجم جلد اول ص ۷۹-۸۰) یہی حوالہ ملاحظہ ہو ۵۹-۶۰ پر) اور حضرت شاہ ولی اللہ محدث دہلویؒ کے پوتے اور حضرت شاہ عبدالعزیز محدث دہلوی کے بھتیجے اور حضرت شاہ

عبدالغنی صاحب دہلویؒ کے صاحبزادے حضرت شاہ اسماعیل شہیدؒ بھی اسی حقیقت کا اظہار کر رہے ہیں کہ: اس بنا پر علمائے امت نے اطاعت امام کو غیر منصوصہ مقام میں صحت قیاس پر موقوف نہیں رکھا بلکہ اس کی اطاعت کو باوجود اس کے ضعیف قیاس کے بھی واجب جانا ہے اور اس کے مخالف کو اگرچہ اس کا قیاس امام کے قیاسی سے اظہر اور قوی ہو جائز نہیں رکھا اور اس میں راز یہی ہے کہ: اس کا حکم بذاتہ اصول دین میں سے ایک دلیل ہے۔ منصب امامت مترجم اردو ملاحظہ ہو خارجی فتنہ حصہ اول ۵۵۶-۵۵۷۔ اور کتاب ہذا ص ۶ گو اہل سنت کا عام ضابطہ یہی ہے کہ ہر مجتہد کے اجتہاد میں خطا کا احتمال ہوتا ہے امام وقت اور خلیفہ راشد اس ضابطہ سے مستثنیٰ ہیں ان کے اجتہاد کی پیروی دوسرے مجتہدین پر لازم ہے کیونکہ ان کا حکم ایک شرعی دلیل ہے اور شرعی دلیل یقیناً صحیح ہوتی ہے جس میں غلطی کا احتمال نہیں رہتا اور میں نے ان محققین اہل سنت کی اتباع میں آیت اختلاف سے استدلال کرتے ہوئے مولانا محمد اسحاق صاحب سندیلوی (کراچی) کے جواب میں یہ لکھا تھا کہ یہ مسلک قرآن مجید کی آیت اختلاف و آیت تمکین پر مبنی ہے۔ چنانچہ حسب وعدہ خداوندی جب حضرت علی المرتضیٰؑ کا انتخاب صحیح تھا۔ ان کی خلافت موعودہ تھی اور بوجہ مہاجرین اولین میں سے ہونے کے اپنے دور میں وہی ایک موعودہ راشد خلیفہ تھے۔ ان کی موجودگی میں نہ کوئی حقدار ہو سکتا تھا، نہ کوئی ان کے انتخاب خلافت کو چیلنج کر سکتا تھا۔ ان کی خلافت یقیناً اللہ تعالیٰ کی پسندیدہ خلافت تھی اور یہی آیت اختلاف کی نص کا تقاضا ہے۔ تو اب کوئی صاحب عقل و انصاف عالم حضرت علی المرتضیٰؑ کو آیت اختلاف و آیت تمکین کا مصداق قرار دینے کے بعد فریق ثانی کو مصیب قرار نہیں دے سکتا جنہوں نے دوبارہ انتخاب کا مطالبہ کیا۔۔۔ خلیفہ موعودہ حضرت علی المرتضیٰؑ سے جنگ و قتال تک نوبت آئی ہے اور

آخر وقت تک آپ کی خلافت تسلیم نہیں کی بلکہ خلیفہ موعودہ کی موجودگی میں اپنی جدا گانہ خلافت قائم کی۔ البتہ حضرت معاویہؓ چونکہ جلیل القدر صحابی ہیں، اہل سنت کے نزدیک مجتہد ہیں انہوں نے یہ اختلاف کسی نفسانی خواہش کی بنا پر نہیں کیا البتہ اس بارے میں ان سے اجتہادی غلطی ہو گئی ہے جس میں وہ معذور ہیں اور اس پر بھی ان کو ایک اجر ملے گا لیکن نص قرآنی کے مقابلہ میں ان کی اجتہادی خطا ماننے کے سوا اور کوئی راستہ نہیں ہے اور اجتہادی خطا کی ان کی طرف نسبت کرنا بے ادبی بھی نہیں اور نہ اس کی وجہ سے ان پر طعن و ملامت کرنے کا کوئی جواز مل سکتا ہے رضوان اللہ علیہم اجمعین (خارجی فتنہ حصہ اول ص ۵۸۹-۵۹۰) فرمائیے اس میری تحریر میں کوئی سبائیت آپ کو دکھائی دے رہی ہے حضرت شاہ عبدالعزیز محدث دہلویؒ کی مذکورہ عبارت کو دوبارہ ملاحظہ فرمائیں۔ واللہ الہادی

خلفاء راشدینؓ کی ایک خصوصیات

اہل سنت والجماعت کے نزدیک نفس امامت و خلافت کا مسئلہ فردی ہے نہ کہ اصولی۔ لیکن قرآن کے موعودہ چار خلفاء راشدین (چار یارؓ) کی خلافت و امامت کا تعلق اصول دین سے ہے۔ چنانچہ حضرت شاہ ولی اللہ محدث دہلویؒ لکھتے ہیں: اس زمانہ میں تشیع آشکار ہو گئی ہے اور عام لوگوں کے دل ان کے شبہات سے متاثر ہو گئے ہیں اور اس ملک کے اکثر لوگ خلفاء راشدین رضوان اللہ تعالیٰ علیہم اجمعین کی خلافت کے ثبوت میں شک کرنے لگے ہیں۔ لہذا توفیق الہی کی روشنی نے اس بندہ ضعیف کے دل میں ایک علم پیدا کیا جس سے یقین کے ساتھ معلوم ہوا کہ خلافت ان بزرگوں کی اصل ہے اصول دین سے۔ جب تک لوگ اس اصل کو مضبوط نہ پکڑیں گے کوئی مسئلہ شریعت سے مضبوط نہ ہوگا کیونکہ اکثر احکام جو قرآن عظیم میں مذکور ہیں مجمل ہیں بغیر تفسیر سلف صالح کے ان احکام کا حل نہیں ہو

سکتا..... اور سلف صالحین نے ان امور میں خلفاء راشدین ہی کی پیروی کی ہے۔
الخ (ازالہ: الخفاء عن خلافہ: الخلفاء مترجم جلد ص ۸)

اسی طرح اجتہادی مسائل میں خلفاء راشدین کی یہ خصوصیت ہے کہ ان کا اجتہاد ایک شرعی دلیل ہے جس کی اتباع دوسرے مجتہدین پر لازم ہے۔ چنانچہ حضرت شاہ ولی اللہ محدث دہلوی، حضرت شاہ عبدالعزیز محدث دہلوی اور مجاہد جلیل حضرت شاہ اسماعیل شہید قدس اللہ اسرارہم کی منقولہ بالا عبارات سے ثابت ہو چکا ہے۔ ان کے لیے وہ ضابطہ نہیں جو جناب ابوریحان میرے خلاف زور شور سے پیش کر رہے ہیں۔

(۲) ان محققین موصوفین کا استدلال آیت استخلاف اور آیت تمکین پر مبنی ہے۔ اس کے علاوہ حدیث اتباع خلفاء راشدین ان کا مستدل ہے۔ چنانچہ حضور خاتم النبیین حضرت محمد رسول اللہ ﷺ نے ارشاد فرمایا: مَنْ يَعِشْ مِنْكُمْ بَعْدِي فَيَسِرْ أَيْ خِلَافًا كَثِيرًا فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهَدِّدِينَ (مشکوٰۃ شریف باب الاعتصام بالكتاب والسنة۔ بحوالہ ترمذی۔ ابو داؤد ابن ماجہ) تم میں سے میرے بعد جو شخص زندہ رہے گا وہ بہت زیادہ اختلاف دیکھے گا۔ پس (اس وقت) تم پر میری سنت (کی اتباع) اور میرے ہدایت یافتہ خلفاء راشدین کی سنت (طریقے) کی پیروی لازمی ہے۔

جب آنحضرت ﷺ نے اپنی سنت کی اتباع کے ساتھ خلفاء راشدین کی سنت کی پیروی بھی لازم کر دی ہے تو پھر سنت خلفائے راشدین سے اختلاف کیونکر جائز ہو سکے گا۔ مذکورہ آیات و حدیث کی بنا پر اہل سنت کے تمام محققین نے جنگ جمل و صفین میں حضرت علی المرتضیٰؓ کے اجتہاد کو حق و صواب قرار دیا ہے اور بقول امام غزالیؒ کسی اہل علم و تحقیق نے بھی اس بارے میں حضرت علی المرتضیٰ رضی

اللہ عنہ کی طرف خطاء اجتہادی کی نسبت نہیں کی۔ چنانچہ امام غزالیؒ فرماتے ہیں۔
ولم يذهب الي نخطئة علي ذو تحصيل اصلاً (احياء العلوم جلد اول) اور
کسی اہل علم و تحقیق کا یہ قول نہیں ہے کہ حضرت علی المرتضیٰؓ سے اس بارے میں
اجتہادی خطا کا صدور ہوا ہے اور اس کے برعکس جمہور اہل سنت کہتے ہیں کہ اس
بارے میں حضرت معاویہؓ سے اجتہادی خطا کا صدور ہوا ہے۔ مولانا ابوریحان
سمجھنے کی کوشش کریں کہ کیا ان تمام اہل تحقیق علماء اہلسنت کو آپ کا پیش کردہ یہ
ضابطہ معلوم نہ تھا کہ ”کسی مجتہد کے اجتہاد کو یقیناً حق و صواب نہیں کہہ سکتے۔“ آخر
کوئی تو محقق سنی عالم اس ضابطہ کے تحت یہ فرماتا کہ ان محاربات (جمل و صفین
) میں حضرت علی المرتضیٰؓ سے اجتہادی خطا سرزد ہو گئی تھی۔ اور ابوریحان خود بھی یہ
تسلیم کر رہے ہیں کہ ”اہلسنت میں سے عام طور پر اگرچہ اس کا (یعنی حضرت علیؓ کی
اجتہادی خطا کا) کوئی قائل نہیں۔“ (سبائی فتنہ جلد اول ص ۳۱۴) اس کے بعد
حاشیہ میں یہ توجیہ پیش کرتے ہیں کہ ”واضح رہے کہ اہل سنت میں اس صورت کا
(یعنی حضرت علیؓ کی اجتہادی خطا کا) جو کوئی قائل نہیں تو اس کی وجہ یہ نہیں کہ یہ
صورت خلاف اصول سنت ہے بلکہ اس کی وجہ یہ ہے کہ صحابہ کرامؓ کے بارے میں
یہ بے تکلف لب کشائیاں جس دور کی سوغات ہیں دور نواصب شام کا نہیں بلکہ
ردافض و سبائیہ بغداد کا دور ہے جس میں صحابہ کرامؓ بالخصوص حضرت معاویہؓ سے،
متعلق کوئی کار خیر زبان پر لانا اذیت ناک موت کو دعوت دینا تھا۔ ایسے میں
مسلک اہل سنت کی حد بندی کی ضرورت اسی طرف سے تھی نہ کہ حضرت علیؓ کی
طرف سے کیونکر کسی کو ضرور مخطی ہی بنانا تو مقصود اہلسنت تھا ہی نہیں لہذا جس کی
ذات والا صفات زیر بحث ہی نہ تھی اس کو خواہ مخواہ زیر بحث لانے کی ضرورت ہی
نہ تھی۔ ہاں جس پر طرح طرح کے سبائیانہ و رافضیانہ فتوے داغ کر اپنے بھی

حدود تسنن پھلانگ پھلانگ جا رہے تھے اسی ذات کے حوالہ اور اس کے نام ہی کی تصریح سے مسلک اہل سنت کی آخری حد بندی کرنے اور یہ بتلانے کی ضرورت تھی کہ اول تو حضرت معاویہؓ کے بارے میں بھی ویسے ہی اپنی زبان بند رکھنی چاہیے جیسے حضرت علیؓ کے بارے میں بند ہے لیکن اگر کسی ضرورت شرعیہ و شدیدہ یا کسی مصلحت وقتیہ کے تحت اگر کچھ کہنا ہی پڑے تو اس سلسلے میں مسلک اہلسنت کی آخری حد بس اجتہادی خطا ہے۔ اس سے آگے رض و تشیع کی حد شروع ہو جاتی۔ تو یہ حضرت معاویہؓ کو مخطی بنانا بتانا نہ تھا بلکہ تسنن کی حد بندی تھی۔ ایسی حالت میں جبکہ مخطی بنانا بتانا حضرت معاویہؓ کو بھی مقصود نہ تھا خود ہی سوچئے کہ حضرت علیؓ کو مخطی بنانے، بتانے اور کہنے کی آخر تک ہی کیا ہو سکتی تھی۔ اس لیے حضرت علیؓ کے مخطی اور دوسروں کے مصیب ہونے کا کوئی قائل نہ ہوا کہ نہ یہ مقصود تھا اور نہ اس کی ضرورت ہی تھی ورنہ اپنی ذات کے اعتبار سے یہ صورت بھی خلاف عقل ہے اور نہ خلاف اصول اہل سنت ہی فتنبہ فافہم و تدبر۔ (ایضاً حاشیہ ص ۳۱۴-۳۱۵)

الجواب

(۱) اس حقیقت کو تو آپ نے بھی تسلیم کر لیا ہے کہ جنگ جمل و صفین کے قضیہ میں کسی عالم نے بھی حضرت علی المرتضیٰؓ کی طرف اجتہادی خطا کی نسبت نہیں کی۔ چنانچہ آپ کے یہ الفاظ بھی ہیں ”ورنہ قائل اس کے ہم بھی ہیں“ (ص ۳۱۵) لیکن اہل سنت کے اس اجماعی عقیدہ کے باوجود آپ جو اس کی توجہ پیش کر رہے ہیں یہ سراسر کم فہمی بلکہ بد فہمی پر مبنی ہے۔ آپ فرماتے ہیں کہ مسلک اہل سنت کی حد بندی کی ضرورت حضرت معاویہؓ کی طرف سے تھی نہ کہ

حضرت علیؓ کی طرف سے۔ یہاں سوال یہ ہے کہ حد بندی کی ضرورت تو دونوں طرف سے ہوتی ہے نہ کہ صرف ایک طرف سے۔ جب مسلک اہل سنت

کی آخری حد بندی کرتے ہوئے حضرت معاویہ رضی اللہ عنہ کو ان کے اجتہاد میں مخطی قرار دیا گیا تو اس کے ساتھ یہ بھی ضروری تھا کہ اس جنگ صفین میں کیا حضرت علی رضی اللہ عنہ سے بھی اجتہادی خطا سرزد ہوئی ہے یا نہیں؟ ردافض اگر حضرت معاویہؓ پر معاندانہ جارحانہ حملے کرتے تھے تو اس کی وجہ بھی جنگ صفین ہی تھی۔ ان کا اعتراض اس وقت بھی یہی تھا اور اب بھی ہے۔ تو اگر حضرت علی المرتضیٰؓ کی طرف اجتہادی خطا کی نسبت کرنے میں شرعاً گنجائش ہوتی تو اہل سنت کے لیے جواب دینا آسان تھا کہ اگر حضرت معاویہؓ سے اجتہادی خطا کا صدور ہوا ہے تو حضرت علیؓ بھی کوئی معصوم نہیں ہیں۔ فلاں فلاں وجوہات کی بنا پر ان محاربات میں حضرت علیؓ سے بھی اجتہادی خطا کا صدور ہوا ہے۔ پھر تو ردافض کا منہ کچھ بند ہو سکتا تھا لیکن بجائے اس کے تمام علماء اہلسنت نے آج تک یہی فرمایا ہے کہ ان جنگوں میں حضرت علیؓ المرتضیٰؓ سے اجتہادی خطا کا صدور نہیں ہوا۔ بالفرض اس دور میں اہلسنت نے کسی مصلحت سے اس پر بحث نہیں کی تو آج تک بعد کی صدیوں میں اہل سنت نے اتنا تغافل اختیار کیا ہے حالانکہ ردافض ہر دور میں انہی جنگوں کی بنیاد پر نہ صرف حضرت امیر معاویہؓ بلکہ ام المومنین حضرت عائشہ صدیقہؓ کو ہی مطعون کرتے چلے آ رہے ہیں۔

ایک اشتہار ضروری

۱۳۸۸ھ میں بعنوان ”اشتہار ضروری“ لکھنؤ کے ایک شیعہ مجتہد محمد ہادی بن مرزا علی صالح نے ایک اشتہار شائع کیا تھا جس میں اس نے سنی علماء سے دس سوالات کئے تھے جن میں ساتواں سوال یہ تھا کہ ”پوچھو اپنے علماء سے کہ آپ کی ام المومنین جو امیر المومنین سے لڑیں تو امام جان کہ لڑیں یا بغیر امام جانے کہ دونوں صورتوں میں بنا بر قاعدہ شرع کے یا کفر ہے یا ارتداد۔ ماسواں کے سیرت

پدر کی اپنے مخالفت کی کہ اس نے حکم اجماع ناسخ حکم خدا و رسول قرار دیا تھا۔ سبحان اللہ وہ تکذیبِ عترت کر کے صدیق ہوئے اور یہ جنگِ نفس رسول سے صدیقہ کہلائیں مگر اصحاب میں حضرت سلمان و ابوذر و حذیفہ وغیرہم کو اور ازواج میں حضرت خدیجہؓ اور حضرت ام سلمہؓ کو صدیق اور صدیقہ کے خطاب کے قابل نہ پایا الخ اور اس سوال میں وہ لکھتے ہیں: اور بعضے صاحب فرماتے ہیں۔ چنانچہ مولوی ابوالبرکات صاحب نے رسالہ برکات الحق میں لکھا ہے کہ محاربین تین قسم پر تھے۔ ایک تابع امیر المومنین، دوسرے تابع اما المومنین تیسرے متوقفین۔ ان تینوں گروہ نے اپنے اجتہاد پر عمل کیا اور سب ماجور ہیں غور کرو کہ حارب جناب امیرؓ اور قاتل جناب امام حسنؓ جس نے زہر دلو کر شہید کیا وہ بھی ماجور ہوئے۔ اول تو ہم پوچھتے ہیں کہ ان گروہوں ملت خدا اور رسول پر کون ہے کہ ایک فرقے کو ناجی یہ خود لکھ چکے ہیں الخ اور یہی مجتہد سوال اول میں لکھتا ہے: یہاں تک کہ جوڑے حتیٰ کہ معاویہ بھی آپ کے نزدیک مجتہدوں میں سے ہے یہ سب تو آپ کی تجویز میں دوستانہ خالص اہل بیت و عترت پیغمبر ہیں۔ وہ دشمن کون تھے جن کی خبر خدا تعالیٰ اور رسول نے سی ہے اور پوچھو کہ جب ان امور مذکورہ بالا پر وہ لوگ مومن اور دوست ٹھہرے تو شیعہ پیچارے کیوں کافر ہو گئے کہ ان کا قول کیا تکذیبِ عترت اور ان کے حکم قتل سے زیادہ ہے۔ اس کا جواب دو۔

کتاب ہدایۃ الشیعۃ

اس شیعہ مجتہد کے مذکورہ دس سوالوں کا جواب قطب الارشاد حضرت مولانا رشید احمد صاحب محدث گنگوہی رحمۃ اللہ علیہ نے اپنی کتاب ہدایۃ الشیعۃ میں دیا اور جواب سوال ہفتم میں یہ لکھا کہ: حضرت عائشہ صدیقہؓ کی حضرت علیؓ سے خطا لڑائی ہوئی اور پھر تائب بھی ہو گئیں۔ مگر محاربہ علیؓ ہرگز کفر و ارتداد نہیں۔ یہ

سائل اور اس کے اسلاف کی کتنی جہالت (اپنی کتب اور اقوال ائمہ سے ہے) کہ حضرت امیرؓ کا ارشاد کہ **أَصْبَحْنَا نَقَاتِلَ إِخْوَانَنَا فِي الْإِسْلَامِ** پہلے نقل ہو چکا۔ اب شیعہ خلاف حضرت امیرؓ کے جو مومنین کو کافر بتاتے ہیں مکذب حضرت امیرؓ ہو کر بزعم خود کافر بنتے ہیں۔ بڑی حسرت کی جا ہے کہ اپنی کتابوں کو بھی نہیں مانتے۔ (۲) علاوہ ازیں حضرت گنگوہیؒ لکھتے ہیں: بہر حال عائشہؓ اور جو مقابلہ میں حضرت علیؓ کے تھے مقصود ان کا طلب قصاص تھا اور ہرگز قتال بارادہ مخالفت نہیں ہوا۔ یہ محض خطا ہوئی اور پھر بھی توبہ آپ کی ثابت ہو گئی اور یہ لوگ معصوم عالم مایکون نہ تھے۔

(۳) اور جو کچھ بعض سے حرب حضرت امیرؓ یا کچھ اور بشریت سے تقصیر

ہوئی وہ خطا اجتہادی تھی اور جو امر بظاہر اجتہاد سرزد ہوتا ہے بصورت معصیت ہوتا ہے نہ خود معصیت۔ چنانچہ اہل عقل و علم پر واضح ہے اور اگر بالفرض گناہ ہی تھا تو وہ انجام کار اس سے تائب اور نادم ہو کر پھر درجہ عدالت کو فائز ہو گئے کیونکہ وہ کچھ معصوم گناہ سے نہیں تھے۔ سواب صحابہؓ کو برا جاننے والا ملت اسلامیہ سے خارج ہوا اور قرآن کا منکر اور جوکل کو اچھا جانے متبع ثقلین ہے۔ داخل ملت پیغمبر۔ پس دیکھو اہل سنت نے خوب تمیز کی۔ ص ۲۲

(۴) اور (حضرت) معاویہؓ کا محاربہ حضرت امیرؓ کے ساتھ جو ہوا تو اہل

سنت اس کو کب بھلا اور جائز کہتے ہیں۔ ذرا کوئی کتاب اہل سنت کی دیکھی ہوتی کہ اہل سنت ان کو اس فعل میں خاطی کہتے ہیں۔ مگر معاویہؓ اس خطا کے سبب ایمان سے نہیں نکل گئے جیسا کہ تمہارا اور تمہارے اسلاف کا زعم ہے کیونکر حق تعالیٰ خود قرآن شریف میں فرماتا ہے: **وَأَن طَائِفَتَانِ مِنَ الْمُؤْمِنِينَ اقْتُلُوا فَاصْلَحُوا** **أَبْنَهُمَا** **الْآيَةُ** اور اگر دو طائفہ مومنین کے آپس میں مقابلہ کریں تو ان میں صلح کرا

دو تو دیکھو حق تعالیٰ باوصف مقاتلہ باہمی ان کو طائفہ مومنین سے تعبیر فرماتا ہے اور سوا اس کے صد ہا آیات ہیں جن سے ثابت ہوتا ہے کہ فسق و گناہ کبیرہ سے مسلمان کافر نہیں ہوتا اور حضرت امیرؓ کا قصہ مشہور ہے کہ (حضرت) معاویہؓ اور ان کے ساتھ والوں کو آپ نے لعن کرنے نہیں دیا اور منع لعن سے فرمایا۔ اگر کافر ہوتے تو کیا وجہ منع لعن کی ہوتی (ص ۲۴)

(۵) حضرت امیرؓ خود ان کو مسلمان بھائی فرماتے ہیں۔ ہاں البتہ ان میں بہ سبب شبہ و تاریکی کجی آگئی تھی۔ اور یہ خود بین ہے کہ گناہ کرنے سے اسلام کامل نہیں رہتا نہ یہ کہ بالکل اسلام سے خارج ہو جائے۔ سوا اس نص سے یہ بھی ثابت ہو گیا کہ بہ حرب (حضرت) معاویہؓ سے خطا ہوئی مگر بتاویل۔ منقول ہے کہ حضرت معاویہؓ آخر عمر میں اس امارت اور اپنے کردار سے نادم ہوئے تھے۔ سو مذمت کے بعد جو کچھ گناہ ان سے ہوا بالیقین معاف ہوا کہ حق تعالیٰ تائب کے سب گناہ معاف کرتا ہے۔ (ص ۲۵) یہ خادم اہل سنت غفرلہ، کی عبارت نہیں بلکہ حضرت گنگوہیؒ کی عبارت ہے جو قطب الارشاد ہونے کے علاوہ محدث بھی تھے اور فقہیہ بھی کہ طاعون کی بحث کے سلسلے میں حضرت پر مہر علی شاہ صاحب گولڑوی رحمۃ اللہ علیہ نے آپ کو مقتدائے زماں لکھا ہے (رسالہ الطاعون) حضرت گنگوہیؒ جو فرماتے ہیں کہ یہ صورت معصیت ہے اور یہ کہ ندامت کے بعد جو کچھ گناہ ان سے ہوا بالیقین معاف ہوا۔ اس کا یہی مطلب ہے کہ امام وقت۔ خلیفہ راشد حضرت علی المرتضیٰ رضی اللہ عنہ سے جنگ کرنا گناہ تھا لیکن چونکہ حضرت معاویہؓ مجتہد تھے اس لیے یہ صورتاً گناہ ہو گا نہ کہ حقیقتاً اور اسی کو اجتہادی خطا سے تعبیر کیا جاتا ہے اور اگر حضرت علی المرتضیٰ رضی اللہ عنہ کی پیروی لازم نہ تھی تو پھر آپ سے کسی صحابی مجتہد کا جنگ کرنا صورتاً بھی کیونکر گناہ ہو سکتا ہے اور جنگِ جمل و صفین

کی بحث کے سلسلہ میں خارجی فتنہ حصہ اول میں میں نے بھی تو یہی کچھ لکھا تھا جس کے رد عمل میں آپ نے سبائی فتنہ جیسی ضخیم کتاب لکھ دی۔

کتاب الاسولة الخاملة في الاجوبة الكاملة

مذکورہ شیعہ کے دس سوالات کے جواب میں حجۃ الاسلام حضرت مولانا محمد قاسم نانوتوی بانی دارالعلوم دیوبند قدس سترہ نے بھی ایک رسالہ ”الاسولة الخاملة“ تصنیف فرمایا تھا۔ اس میں آپ دوسرے سوال کے جواب میں لکھتے ہیں کہ: لاریب حضرت امیر برحق تھے۔ ہم وہ نہیں کہ مثل شیعہ حق بات کو ہضم کر جائیں۔ پر اس کہنے سے کیا فائدہ۔ محمد بن ابی بکر سینوں کے کیونکر مقتدا پیشوا اور امام وقت تھے جن کا فعل سینوں کے نزدیک مستند ہو۔

(۲) تحقیقی جواب تو اس کا یہ ہے کہ لاریب اپنے ایام خلافت میں

حضرت امیر افضل البشر تھے۔ بیشک وہ حق پر تھے اور حضرت عائشہؓ خطاء پر تھیں بوجہ خطا و نیساں معاتب نہیں..... ایسے مشاجرات صحابہ اور محاربات اصحاب جو باہم پیش آئے یا منازعات انبیاء جیسے حضرت ہارون اور حضرت موسیٰ علیہما السلام کا قصہ گزرا سب بوجہ غلطی ہوئے ہیں۔ (ص ۱۳)

کتاب ہدیۃ الشیعة

شیعہ مجتہد مذکورہ کے سوال متعلق باغ فدک کے جواب میں حضرت نانوتویؒ نے ایک کتاب بنام ہدیۃ الشیعة مستقل طور پر تصنیف فرمائی ہے اس میں آیت استخلاف کی تشریح کرتے ہوئے لکھتے ہیں: اس سے ثابت ہوا کہ تسلط اہل اسلام اور تمکین دین پسندیدہ اور ازالہ خوف اور تبدیلی امن جو کچھ تھا سب کا سب اصل میں انہیں ”چار یار“ کے لیے تھا۔ (ہدیۃ، الشیعة طبع قدیم ص ۵۶۔ طبع جدید ص ۷۵) یہ عبارت خارجی فتنہ حصہ اول ص ۴۴۰ پر بھی درج کی جا چکی ہے اور

اس کتاب میں حضرت نانوتوی لکھتے ہیں: باقی رہے امیر معاویہؓ ہر چند ان کو بظاہر تمکین میسر آئی لیکن حقیقت میں وہ تمکین دین نہ تھی۔ تمکین ملک و سلطنت تھی الخ
(ایضاً طبع قدیم ص ۵۰ طبع جدید ص ۶۷)

پوری عبارت خارجی فتنہ اول ص ۲۸۸ پر ملاحظہ فرمائیں۔

کتاب اجوبۃ اربعین

اس کتاب میں میں شیعوں کے چالیس سوالوں کا جواب ہے۔ اس کتاب کے دو حصے ہیں۔ یہ کتاب دوسری دفعہ حضرت مولانا صوفی عبدالحمید صاحب سواتی رحمۃ اللہ علیہ (مہتمم جامعہ نصرت العلوم گوجرانوالہ) نے چھپوائی ہے جس میں فہرست مضامین بھی ہے اور حواشی بھی۔ اس کتاب کے پہلے حصے میں ۲۸ سوالات کے جوابات ہیں جو حضرت نانوتویؒ نے ایک دن رات میں مکمل کئے ہیں۔ اور حضرت نانوتویؒ کے ساتھ ایک اعتراض کا ایک ایک جواب حضرت مولانا محمد عبداللہ صاحب انصاری رحمۃ اللہ علیہ نے دیا ہے۔ مولانا موصوف حضرت مولانا محمد تمیماں صاحب انصاری عرف منصور انصاری کے والد ماجد تھے۔ حضرت مولانا منصور انصاری حضرت شیخ الہند مولانا محمود الحسن صاحب اسیر مالٹا رحمۃ اللہ علیہ کے شاگرد رشید تھے جو حضرت شیخ الہندؒ کے حکم سے کابل چلے گئے تھے۔ آپ نے وفات وہاں ہی پائی ہے۔ مولانا انصاری کے صاحبزادے حضرت مولانا حامد انصاری نازیؒ تھے جو کتاب: اسلامی نظام حکومت کے مصنف ہیں اور مدینہ بجنور کے ایڈیٹر بھی رہے ہیں۔ سنٹرل جیل لاہور میں جیل کے ایک ماسٹر صاحب کی وساطت سے میں مدینہ بجنور منگوا تا رہا ہوں (کتاب کے دوسرے حصے میں بقیہ سوالات کے جوابات صرف حضرت نانوتویؒ کے قلم سے ہیں۔

(۲) زیر نظر کتاب کے دوسرے حصے میں بقایا ۱۲ سوالات میں سے سوال

اول کے جواب میں حضرت مولانا نانوتویؒ لکھتے ہیں۔

(۱) ہندوستان میں یہ بدعت البتہ ایران ہی کی بدولت پہنچی ہے۔ نہ

ہمایوں اور بادشاہان ایران کے باہم یہ رابطہ و اتحاد ہوتا نہ وہاں کے امراء علماء یہاں آ کر سادہ لوحان ہندوستان کو گمراہ کرتے بالجملہ ہندوستان میں یہ فساد ایرانیوں ہی کے طفیل پھیلا ہے ورنہ فرقہ یوں قدیم سے چھپا چھپایا چلا آتا تھا۔ (ص ۱۸۳)

(۲) شیعہ مجتہد نے اپنے سوال میں شیعہ اور سنی کی یہ تعریف لکھی تھی کہ:

واضح ہو کہ شیعہ اسے کہتے ہیں کہ بعد آنحضرت ﷺ کے ائمہ اثنا عشر علیہم السلام کو جانشین حضرت کا جانے اور سنی اسے کہتے ہیں کہ بعد آنحضرت ﷺ کے شیخین و جناب امیر و معاویہ و یزید عبد الملک و ولید و ہشام و سلیمان و ولید بن یزید کو اعتقاد کریں۔ چنانچہ تصریح اس کی ابن حجر مکی نے صواعق محرقة میں ص ۱۵۰ اور ابن حجر عسقلانی و علائی قاری شارح فقہ اکبر و قاجی عیاض و غیر ہم نے کی ہے۔ اس کے جواب میں حضرت نانوتویؒ لکھتے ہیں:

اور یہ سچ ہے کہ سنی اصحاب اربعہ میں چار یار کو بترتیب معلوم جانشین

حضرت سید المرسلین صلی اللہ علیہ وآلہ وسلم اجمعین سمجھتے ہیں اور خلیفہ راشد (موعود علی منہاج النبوة) اعتقاد کرتے ہیں پر امیر معاویہ اور یزید پلید اور عبد الملک وغیرہ کو سنیوں میں کوئی ایک بھی خلیفہ راشد (موعود) نہیں سمجھتا۔ ہاں جھوٹ کا جواب جھوٹ ہے۔ درانغے راجز باشد و روغے۔ اس لیے یہ عرض ہے کہ حضرات شیعہ البتہ ان بزرگوں کو امام اور خلیفہ سمجھتے ہیں ورنہ یوں ان کا اتباع نہ کرتے کہ حضرت امام ہاتھ نہ لگے تو ان کے روضہ کے بانس جدا کر ڈالے انخ (ص ۱۸۵)

(۳) اجماعی حضرت اہل سنت کو سب کو خلیفہ کہیں پر (موعودہ) خلیفہ برحق

اور خلیفہ راشد چار یار ہی کو سمجھتے ہیں۔ (ص ۱۸۷)

(۴) اور حضرت امیر معاویہ رضی اللہ عنہ، اس باب میں خلیفہ راشد ہیں نہ ناخلف ہیں۔ ہاں فضیلت صحبت اور بزرگی صحابیت اور اخوة ام المومنین ام حبیبہ رضی اللہ عنہا کی ان کو حاصل تھی اور اس لیے سب کے واجب التعظیم ہیں..... ہم کو تو اب یہی لازم ہے کہ ان کی عیب چینی نہ کریں اور یوں سمجھیں کہ حضرت امیر علیہ السلام اور امیر معاویہؓ وغیرہ صحابہ رضی اللہ عنہم ہیں۔ اگر باہم کچھ مناقشہ ہوا بھی تو وہ ایسا ہی تھا جیسا حضرت موسیٰ اور حضرت ہارونؑ اور حضرت یوسفؑ اور ان کے بھائیوں اور حضرت موسیٰؑ اور حضرتؑ میں یہ جھگڑے قضیے ہوئے۔ یہ سب قصے کلام اللہ میں مذکور ہیں انکار کی گنجائش نہیں۔ سوتاریخوں کا ایسا کیا اعتبار اور وہ بھی شیعوں کی تاریخ کا اعتبار۔ حضرت موسیٰؑ وغیرہ کو باوجود مناقشات معلوم بُرا نہیں کہتے۔ اگر ایسا ہی ان حضرات کو کچھ نہ کہو تو کیا پیٹ پھول جائے گا۔ کلام اللہ کے مخالف نہیں، حدیث کے منافی نہیں۔ اگر ہے تو موافق ہے۔ بالجملہ اہل سنت خلیفہ بھی کہہ دیا کرتے ہیں۔ اس لفظ میں کچھ بزرگی نہیں اس کے معنی فقط جانشین ہیں..... ہاں لفظ راشد بزرگی پر دلالت کرتا ہے اس صورت میں خلیفہ کی دو قسمیں ہوں گی۔ ایک خلیفہ راشد یہ چار یار اور خلیفہ غیر راشد کو بادشاہ اور ملک بھی شیعوں کی اصطلاح میں کہتے ہیں۔ یزید اور عبدالملک وغیرہ سب اس قسم کے ہیں۔ ہاں

عمر بن عبدالعزیز البتہ مردانیوں میں سے خلیفہ راشد ہوئے ہیں۔ (ایضاً ص ۱۸۸)

حضرت مانوتویؑ کی منقولہ تحریر کا بار بار مطالعہ کریں اور پھر جواب دیں۔ حضرت مانوتویؑ، حضرت امیر معاویہ رضی اللہ عنہ کو خلیفہ غیر راشد قرار دے رہے ہیں اور حضرت عمر بن عبدالعزیزؓ کو راشد بتلا رہے ہیں۔ جنگ جمل میں حضرت علی المرتضیٰؑ کو بلا ریب حق و صواب پر اور ام المومنین حضرت عائشہ صدیقہ رضی اللہ

عنها کو خطی قرار دے رہے ہیں۔ اب مولانا ابوریحان ہی فرمائیں کہ حضرت نانوتویؒ نے شیعوں کے جواب میں سنی مسلک پیش کیا ہے یا اہل سنت کے اصول کے خلاف آپ نے فیصلہ دیا ہے؟ اور یہ بھی ملحوظ رہے کہ حضرت نانوتویؒ کی تعریف و توصیف آپ اپنی اسی زیر بحث کتاب ”سبائی فتنہ“ میں ان القاب سے کر چکے ہیں: تیرھویں صدی ہجری کے فیلسوف امام المتکلمین جامع المعقول والمنقول قاسم الخیرات والعلوم حضرت مولانا محمد قاسم نانوتوی نور اللہ مرقدہ و بزد مضجعہ وجعل الجنة الفردوس مثواه (ص ۱۸۳) سبائی فتنہ کی یہ عبارت ص ۱۰۴ پر بھی درج کی جا چکی ہے۔ بہر حال جنگ جمل و صفین کے تذکرے صرف خلفاء عباسیہ کے دور تک محدود نہ تھے بلکہ ہر دور میں روافض اپنے اعتراضات دوہراتے رہتے ہیں اور علماء حق ان کے جوابات دیتے رہتے ہیں لیکن آج تک کسی سنی محقق نے یہ نہیں لکھا کہ ان محاربات میں حضرت علیؑ سے اجتہادی خطا ہو گئی تھی۔ اگر کتاب و سنت کی روشنی میں اس کی کوئی گنجائش ہوتی تو اہل سنت اس کا ضرور اظہار کر دیتے۔ کیا ان صدیوں میں محققین اہلسنت میں سے کوئی بھی ایسا حق پسند اور حق گو نہ نکلا جو حقیقت سے پردہ اٹھاتا (البتہ یہ دوسرا پہلو ہے کہ الزامی جواب کے طور پر حضرت نانوتویؒ نے بھی یہ فرما دیا ہے کہ حضرت عائشہ صدیقہ رضی اللہ عنہا جب مومنوں کی ماں تھیں تو حضرت علی المرتضیٰؑ کو اپنی مومنہ ماں کے ساتھ لڑنا نہیں چاہیے تھا)۔

حق بر زبان جاری

اپنا پورا روز لگانے کے باوجود ابوریحان صاحب کو مسلک اہلسنت کی حد بندی کے لیے آخر کار یہ تسلیم کرنا پڑا کہ: اگر کسی ضرورت شرعیہ و شدیدہ یا کسی مصلحت وقتیہ کے تحت اگر کچھ کہنا ہی پڑے تو اس سلسلہ میں مسلک اہلسنت کی

آخری حد بس اجتہادی خطا ہے۔ اس سے آگے رفض و تشیع وغیرہ کی حد شروع ہو جاتی ہے۔ تو یہ حضرت معاویہ کو مخطیٰ بنانا۔ بتانا نہ تھا بلکہ تسنن کی حد بندی تھی (حاشیہ ص ۳۱۵) ابوریحان صاحب بھی بڑے بھولے بھالے ثابت ہوئے ہیں۔ اگر مسلک اہلسنت کی حد بندی اجتہادی خطا کے قول سے ہی ہو سکتی ہے تو کیا یہ حد بندی بغیر بنانے اور بتانے کے ہو سکے گی؟ اگر حد بندی کا اعلان کرنا ہے تو پہلے بنانا پڑے گا پھر بتانا پڑے گا۔ کیا بغیر دلیل کے کوئی بات خصم کے مقابلہ میں پیش کی جاسکتی ہے؟

میراقصور

میں نے بھی تو خارجی فتنہ حصہ اول میں مسلک اہلسنت کی حد بندی کرتے ہوئے مولانا لعل شاہ بخاری (جو انتقال کر چکے ہیں) کے جواب میں یہ لکھا تھا کہ: حالانکہ ان امور کا تعلق حضرت معاویہؓ کے اجتہاد سے ہے۔ چاہیے تو یہ تھا کہ حسن توجہیہ سے حضرت معاویہؓ کا دفاع کیا جاتا۔ البتہ اس میں نازک اور منزلۃ الاقدام مسئلہ جنگ صفین کا ہے اور یہ بھی اجتہادی خطا پر مبنی ہے۔ اس سے تجاوز کرنا خطرناک ہے۔ (خارجی فتنہ حصہ اول حاشیہ ص ۴۲۸) اور جناب ابو ریحان صاحب نے یہ عبارت اپنی کتاب ”سبائی فتنہ“ حصہ اول ص ۳۸۳ پر خود بھی درج کر دی ہے۔ (۲) ہمیں حضرات صحابہ کرامؓ کی مخصوص بلند شان کے پیش نظر اور حضرت معاویہؓ کو فقیہ اور مجتہد قرار دیتے ہوئے خطائے اجتہادی سے زائد اور کوئی حکم لگانے کا حق نہیں پہنچتا اور خود سندیلوی صاحب کے نزدیک بھی: کسی صحابی کی طرف خطائے اجتہادی کی نسبت بے ادبی نہیں اٹھ (اظہار حقیقت جلد دوم ص ۴۶۵) خارجی فتنہ حصہ اول ص ۵۸۳

ع پنچی وہاں پہ بات جو اس کا مقام تھا۔

جوابات مولانا ابوریحان، نے اہلسنت کے حوالے سے لکھی اور مسلک اہلسنت کی حد بندی کرتے ہوئے آخری حد حضرت معاویہؓ کی خطائے اجتہادی بتلائی تو میں نے بھی خارجی فتنہ کی منقولہ عبارتوں میں یہی لکھا۔ لیکن اس کے باوجود ابوریحان صاب نے میرے پیش کردہ موقف کے رد میں سینکڑوں صفحات سیاہ کر دیے آخر یہ ستم ظریفی اور یہ بے انصافی کیوں اور کسی لیے روارکھی گئی؟

ایک اور ریحانی چٹکلہ

میں نے مولانا سندیلوی کے جواب میں لکھا تھا کہ: خطاء اجتہادی اور ذکر خیر میں کوئی منافات نہیں۔ اگر سندیلوی صاحب یہ سمجھتے ہیں کہ خطاء اجتہادی کا قول اس ضابطہ کے خلاف ہے تو یہ انکی کج فہمی کا نتیجہ ہے (خارجی فتنہ حصہ اول ص ۳۸۵-۳۸۶) اس کے جواب میں دوسری گزارش کے تحت لکھتے ہیں: کہ اجتہادی خطا کا قول اگر ضابطہ ذکر بالخیر کے خلاف نہیں تو یہ بھی ایک ناقابل انکار حقیقت ہے کہ یہ پورا، کامل اور خالص ذکر خیر نہیں بلکہ یہ وہ ادھورا، ناقص اور ناخالص ذکر خیر ہے جس کے عنوان معنوں اور انجام تک میں غیر خیر کی آمیزش ہے۔ (ص ۴۰۲)

قبل ازیں ابوریحان صاحب یہ تسلیم کر چکے ہیں کہ مسلک اہلسنت کی آخری حد بس اجتہادی خطا ہے۔ اب اس اجتہادی خطا کے قول کو ناقص اور ادھورا ذکر خیر قرار دے رہے ہیں۔ اس کا تو مطلب یہی ہوا کہ تمام اہلسنت نے اجتماعی طور پر حضرت معاویہؓ کے لیے ناقص اور ادھورے ذکر خیر کو جائز قرار دے دیا ہے۔ گویا کہ اہلسنت من وجہ حضرت معاویہ رضی اللہ عنہ کی تمقیض شان کے مرتکب ہوئے ہیں۔ (العیاذ باللہ) یہ ہیں حضرت معاویہؓ کے نادان حامی۔

مولانا ابوریحان کے نزدیک اہل السنّت والجماعت کے عقیدہ کی آخری حد حضرت امیر معاویہؓ کی جتہادی خطا تسلیم کرنا ہے لیکن اس کے باوجود انہوں نے اجتہادی خطا میں بھی تنقیص کا پہلو نکال لیا۔ چنانچہ لکھتے ہیں کہ: اجتہادی خطا کا قول اگر ضابطہ ذکر بالخیر کے خلاف نہیں تو یہ بھی ایک ناقابل انکار حقیقت ہے کہ یہ پورا کامل اور خالص ذکر خیر بھی نہیں بلکہ یہ وہ ادھورا اور ناخالص ذکر خیر ہے جس کے عنوان۔ معنوں اور انجام تک میں غیر خیر کی آمیزش ہے۔

(سبائی فتنہ حصہ اول ص ۴۰۳)

یہاں ہمارا سوال ہے کہ اگر خطائے اجتہادی کی نسبت میں غیر خیر کی آمیزش ہے اور یہ ادھورا ناقص اور ناخالص ذکر خیر ہے تو پھر خود ابوریحان صاحب نے اس کو اہل سنت کے عقیدہ کی آخری حد کیوں قرار دیا ہے؟ کیا تمام اہل سنت حضرت معاویہؓ کے بارے میں ایک ادھورا۔ ناقص اور ناخالص ذکر خیر کرتے چلے آ رہے ہیں۔ ابوریحان صاحب! بتائیے کہ حضرت معاویہؓ کے بارے میں آخری حد کیا ہے جس سے پورا اور کامل ذکر خیر کیا جاسکے؟ امید ہے کہ وہ حضرت معاویہ رضی اللہ عنہ کے بارے میں از خود کوئی آخری حد مقرر کریں گے تاکہ آئندہ کے لیے اہل سنت پورا اور کامل ذکر خیر کر سکیں۔

(۲) رسول اللہ ﷺ کا ارشاد ہے: اذا حکم الحاکم فاجتهد

فاصاب فله اجران واذا حکم فاجتهد فاخطا فله اجر واحد (بخاری و مسلم) ”حاکم جب اپنے اجتہاد سے کوئی فیصلہ دے اور وہ فیصلہ واقع میں بھی درست ہو تو اس کے واسطے دو ہر اِثواب ہے اور اگر اس سے اس میں خطا ہوئی تو اس کے لیے اکبر اِثواب ہے۔ میں نے یہ حدیث خارجی فتنہ حصہ اول ص ۳۲۹ پر بھی درج کر دی ہے اور شیخ الاسلام علامہ شبیر احمد صاحب عثمانی رحمۃ اللہ علیہ نے

بھی اجتہادی صواب و خطا کی بحث میں یہی حدیث اپنی کتاب ”ہدیہ سنیہ ص ۸ پر نقل کی ہے۔ مولانا ابوریحان صاحب جواب دیں کہ جب خود رسول اللہ ﷺ نے بھی اجتہادی اختلاف میں مجتہد کے لیے آخری حد خطائے اجتہادی قرار دی ہے تو کیا آپ ﷺ نے بھی صحابہؓ کے خالص ذکر خیر کے منافی حکم دیا ہے العیاذ باللہ۔ ابوریحان صاحب اپنے دل و دماغ کا جائزہ لیں کہ وہ کہاں پہنچ رہے ہیں۔ (۳) علامہ شبیر احمد عثمانی لکھتے ہیں: اور شیخ ابن ہمام تحریر الاصول میں

لکھتے ہیں: بل الدلیل اطلاق الصحابة الخطأ فی الاجتهاد شائع متکرر الخ (بلکہ بڑی دلیل مجتہد کے مخطی ہونے کی یہ ہے کہ صحابہؓ غمراہاناً خطائی الاجتہاد کا اطلاق کرتے تھے اور باوجودیکہ یہ بات ان میں عام تھی لیکن کسی صحابیؓ کا اس پر انکار مسموع نہیں ہوا۔ (ایضاً ص ۲۱) جب صحابہ کرام رضوان اللہ علیہم اجمعین بھی ایک دوسرے کی طرف اجتہادی خطا کی نسبت کرتے تھے تو کیا ابو ریحان صاحب کا یہ نظریہ ہے کہ صحابہؓ بھی خالص ذکر خیر اور ادھورے اور ناقص ذکر خیر میں تمیز نہیں کر سکتے تھے۔ لا حول ولا قوۃ الا باللہ العلیٰ العظیم

اللہ نہ ہدایت دے جس کو پھر اس کی ہدایت مشکل ہے

کیا صواب و خطائے اجتہادی پر یقین ہو سکتا ہے

مولانا ابوریحان نے جابجا اپنی کتاب ”سبائی فتنہ حصہ اول“ میں یہ واویلا مچایا ہے کہ مشاجرات صحابہؓ کی بحث میں خادم اہلسنت حضرت علیؓ، کو یقیناً مصیب اور حضرت معاویہؓ، کو یقیناً مخطی قرار دیتا ہے اور یہ اہل سنت کے ضابطے کے خلاف ہے۔ چنانچہ اجتہادی صواب و خطا کی قطعی تعین کی چند صورتیں بیان کرنے کے بعد مولانا موصوف لکھتے ہیں کہ: اگر کوئی شخص اصول اجتہاد کے علی الرغم اجتہادی خطاء و صواب کی قطعی تعین کی ٹھان ہی لے تو ان صورتوں میں سے

کوئی ایک صورت بھی اس کو اپنے اس غیر اصولی مقصد کے حصول میں کفایت ہو سکتی ہے لیکن قارئین کو یہ سن کر تعجب ہو گا کہ حضرت قاضی صاحب نے اس سلسلے میں ان میں سے کسی ایک صورت پر اکتفا نہیں کیا بلکہ مذکورہ تمام ہی صورتوں کو بروئے کار لائے ہیں اور حضرت علی و حضرت معاویہ رضی اللہ عنہما کے اجتہادی خطا، و صواب کی قطعی تعیین ایسے محکم انداز میں کہ ہے کہ اپنے نیاز کیشوں اور عقیدت مندوں کے لیے کسی قسم کی تاویل کی بھی کوئی گنجائش نہیں چھوڑی جس کی تفصیل بالترتیب حسب ذیل ہے: (۱) تصریح قطع و یقین۔ سب سے پہلے حتم و یقین کی تصریح کو لیجئے۔ حضرت قاضی صاحب اس اخباری خطا و صواب کی عبارت المنص کے طور پر قطعی و یقینی تعیین کرتے ہوئے اب حزم سے ناقل ہیں (۲) فہذا قطعنا علی صواب رضی اللہ عنہ و قطعان معاویہ و من معہ مخطئون مجتہدوں إلخ جس کا ترجمہ حضرت قاضی صاحب کے ہی الفاظ میں یہ ہے۔ پس اس بنا پر یقین رکھتے ہیں کہ حضرت علیؓ اپنے اجتہاد میں صحیح ہیں اور ہماری قطعی رائے ہے کہ حضرت معاویہؓ اور آپ کے ساتھی اجتہاد میں خطا کرنے والے ہیں إلخ (خارجی فتنہ حصہ اول ص ۲۸۲-۲۸۳) اور اپنی ایک دوسری کتاب ”کشف خارجیت“ میں تو اس عبارت پر عنوان ہی یہ قائم کیا ہے کہ حضرت علی قطعاً مصیب ہیں (ابن حزم) اس کے بعد حضرت قاضی نے یہ تصریح بھی فرمائی ہے کہ ابن حزم نے یہ سب کچھ شرعی دلائل کی بنا پر ہی فرمایا ہے۔ ملاحظہ ہو (کشف خارجیت ص ۳۷۰) (سبائی فتنہ حصہ اول ص ۳۱-۳۲)

الجواب

میں نے علامہ ابن حزمؒ (متوفی ۴۵۶ھ) کی عبارت ہی پیش کی جو متقدمین میں سے ہیں (۲) میں نے علامہ سفاریؒ کی عبارت بھی اپنے موقف کی

تائید میں پیش کی تھی۔ چنانچہ مولانا ابوریحان اس کا حوالہ دیتے ہوئے لکھتے ہیں: علامہ سفارینی کے حوالہ سے لکھتے ہیں: وَقَدْ اتَّفَقَ اهل الحق ان المصیب فی تلك الحروب والتنازع امیر المومنین علی من غیر شک (خارجی فتنہ جلد اول ص ۵۹۳) یہاں حضرت علی رضی اللہ عنہ، کو مصیب، من غیر شک کہا گیا ہے۔ اس سے اصحاب جمل و صفین رضی اللہ عنہم، کا مخطی من غیر شک ہونا بھی سمجھ میں آ گیا غور فرمائیے کہ یہ من غیر شک کا فتویٰ اجتہادی خطاء و صواب پر لگایا جا رہا ہے اور اجتہاد بھی کس کا؟ صحابہ کا اور وہ بھی عام فقہی مسائل میں نہیں بلکہ آپس کے مشاجرات میں جبکہ عام فقہی اجتہادی خطاء و صواب بھی ایک ظنی چیز ہے جس میں من غیر شک جیسے حتمی فیصلے بغیر وحی کے نہیں ہو سکتے اور جب وحی بھی اب آنے سے رہی، اس لیے ہم نہیں کہہ سکتے کہ علامہ سفارینیؒ اور حضرت قاضی صاحب نے صحابہؓ کے مشاجراتی اجتہادات میں یہ قطعی فیصلہ کس بنیاد پر کر دیا ہے کیونکہ مسلک اہلسنت اور اصول اجتہاد کے پیش نظر تو اجتہادی خطاء و صواب کی اس جزم و عزم کے ساتھ قطعی تعیین کی کوئی معقول و منقول اور معتد بہ وجہ جواز کم از کم ہماری سمجھ میں تو نہیں آتی۔

الجواب

علامہ اسفرائینیؒ (متوفی ۴۱۸ھ) امام ابوالحسن اشعریؒ (متوفی چند سال و ۳۳۰ھ) کے شاگرد اور متقدمین میں سے ہیں اور علامہ موصوف رحمۃ اللہ علیہ کی مندرجہ عبارت حضرت مولانا مفتی محمد شفیع صاحبؒ بانی دارالعلوم کراچی نے ان کی یہ عبارت اپنی کتاب ”مقام صحابہؓ“ ۷۰ پر درج کی ہے۔ حضرت مفتی صاحب رحمۃ اللہ علیہ مشاجرات صحابہؓ کی بحث میں ہی نمبر ۲۰ کے تحت ہیں۔ علامہ سفارینیؒ نے اپنی کتاب الذرۃ المضحیہ میں پھر اس کی شرح میں اس مسئلہ پر اچھا کلام کیا

ہے اس کا ایک حصہ یہاں نقل کیا جاتا ہے الخ (ص ۱۰۴)

(۳) حجۃ الاسلام حضرت مولانا محمد قاسم نانوتویؒ بانی دارالعلوم دیوبند (متوفی ۱۲۹۷ھ) بھی مشاجرات صحابہؓ کی بحث میں تحریر فرماتے ہیں: تحقیقی جواب تو اس کا یہ ہے کہ لاریب اپنے ایام خلافت میں حضرت امیر افضل البشر تھے۔ بیشک وہ حق پر تھے اور حضرت عائشہؓ خطا پر تھیں۔ بوجہ خطاء و نسیان معاتب نہیں الخ (الاسولہ الخاملہ ص ۱۳) حضرت نانوتویؒ کی یہ عبارت ص ۱۲۱ میں بھی نقل کی جا چکی ہے۔ حضرت نانوتویؒ نے بھی حضرت علی المرتضیٰؑ کے حق و صواب پر ہونے کے لیے لاریب اور بے شک کے الفاظ استعمال کیے ہیں۔ مولانا ابو ریحان لاریب کا معنی تو جانتے ہی ہوں گے۔ چنانچہ قرآن مجید میں ہے۔ ذلک الکتاب لاریب فیہ۔ اور حضرت نانوتویؒ کوئی عامی قسم کے عالم اہلسنت نہیں ہیں بلکہ وہ امام اہلسنت ہیں۔ چنانچہ ابوریحان صاحب خود حضرت نانوتویؒ کو ان الفاظ سے ہدیہ، عقیدت پیش کر چکے ہیں کہ: تیرھویں صدی ہجری کے فیلسوف۔ امام المتکلمین۔ جامع المعقول والمنقول قاسم الخیرات والعلوم حضرت مولانا محمد قاسم نانوتویؒ نور اللہ مرقدہ ویر دو مضجعہ وجعل الجنۃ الفردوس مثواہ (کتاب سبائی فتنہ حصہ اول ۱۸۳) ابوریحان صاحب لکھتے ہیں کہ: اجتہادی خطاء و صواب کی اس جزم و عزم کے ساتھ قطعی تعین کی کوئی معقول و منقول اور معتد بہ وجہ جواز کم از کم ہماری سمجھ میں تو نہیں آتی۔ آپ کی سمجھ میں تو نہیں آتی اور آپ کی سمجھ کوئی حجت بھی نہیں ہے۔ جن کو آپ امام المتکلمین اور جامع المعقول والمنقول لکھ رہے ہیں ان کی سمجھ میں تو یہ بات آگئی ہے۔ ہمارے لیے ان حضرات کا علم و فہم ہی کافی ہے۔ علمی و شرعی مسائل آپ کی سمجھ کے محتاج نہیں ہیں

(۴) حضرت مولانا مفتی محمد شفیع صاحبؒ تفسیر معارف القرآن اس

بحث مشاجرات صحابہؓ لکھتے ہیں: خصوصاً مشاجرات صحابہؓ میں تو جس طرح امت کا اس پر اجماع ہے کہ دونوں کی تعظیم واجب اور دونوں فریق میں سے کسی کو برا کہنا ناجائز ہے اسی طرح اس پر بھی اجماع ہے کہ جنگِ جمل میں حضرت علی کرم اللہ وجہہ حق پر تھے۔ ان کا مقابلہ کرنے والے خطا پر۔ اسی طرح جنگِ صفین میں حضرت علی کم اللہ وجہہ حق پر تھے اور ان کے مقابل حضرت معاویہؓ اور ان کے اصحاب خطا پر۔ البتہ ان کی خطاؤں کو اجتہادی خطا قرار دیا جو شرعاً گناہ نہیں جس پر اللہ تعالیٰ کی طرف سے عتاب ہو بلکہ اصول اجتہاد کے مطابق اپنی کوشش صرف کرنے کے بعد بھی اگر ان سے خطا ہو گئی تو ایسے خطا کرنے والے بھی ثواب سے محروم نہیں ہوتے ایک اجر ان کو بھی ملتا ہے الخ (مقام صحابہؓ ص ۸۹) حضرت مفتی صاحبؒ نے بھی حضرت علی المرتضیٰ کے حق و صواب ہونے اور حضرت معاویہؓ اور دوسرے حضرات کے خطا پر ہونے کے عقیدہ پر اہل سنت کا اجماع قرار دیا ہے اور یہ حضرت مفتی صاحبؒ وہ شخصیت ہیں جن کے بارے میں خود مولانا ابوریحان نے فقیہ النفس کے الفاظ لکھے ہیں۔ مولانا ابوریحان لکھتے ہیں لیکن حتم و یقین کا تصور تک بھی کیے بغیر محض اتفافیہ طور پر لکھے گئے ان الفاظ سے چونکہ حتم و یقین کا تصور ہوتا تھا یا ہو سکتا تھا اس لیے حضرت مفتی اعظمؒ جیسے فقیہ النفس محقق نے ان الفاظ کو بھی بدل دیا لیکن اس کے بالمقابل حضرت قاضی صاحبؒ ہیں کہ صحابہ کرام علیہم الرضوان کے اجتہادی صواب و خطا کی بالتصریح اس عزم و جزم اور حتم و یقین کے ساتھ بیان کرتے ہیں کہ اس کے سوا کچھ کہنے سننے کو خارجیت و ناصبیت سے نیچے اور نام دینے کے لیے تیار نہیں الخ (ایضاً سبائی فتنہ حاشیہ ص ۲۹) قارئین کی واقفیت کے لیے عرض ہے کہ حضرت مفتی اعظمؒ نے جس عبارت کی اصلاح فرمائی ہے۔ اس کے متعلق ابوریحان صاحبؒ لکھتے ہیں: مثلاً حضرت مولانا محمد تقی عثمانی

مدظلہ، نے اپنے ایک مضمون میں حضرت حکیم الامت تھانوی قدس سرہ کا ذکر ان الفاظ میں کیا: اس چودھویں صدی کے مجددِ دین حکیم الامت الخ۔ یہ مضمون بغرض اصلاح جب مفتی اعظم پاکستان حضرت مولانا محمد شفیع صاحب نور اللہ مرقدہ کی خدمت میں پیش کیا گیا تو آپ نے مجددِ دین کے الفاظ کاٹ کر ان کی جگہ مجدد ملت کے الفاظ تحریر فرمادیے۔ پھر خود ہی ارشاد فرمایا کہ سمجھے یہ الفاظ میں نے کیوں بدلے پھر خود ہی اس کی وجہ بیان فرمائی کہ دراصل مجددِ دین کوئی ایسا معین منصب نہیں ہوتا جیسے نبی و رسول ایک معین منصب ہے۔ صدی کے آغاز میں جس مجدد کی خبر دی گئی ہے وہ فردِ واحد بھی ہو سکتا ہے اور افراد کا ایک طائفہ بھی ہو سکتا ہے اور مجدد کے لیے یہ بھی ضروری نہیں ہے کہ اسے اپنے مجدد ہونے کا علم و یقین ہو اور نہ کسی دوسرے شخص کے پاس کوئی ایسا یقینی ذریعہ ہوتا ہے جس سے وہ کسی فرد کو معین اور قطعی طور پر اس صدی کا مجدد قرار دے سکے الخ (ایضاً حاشیا ص ۲۸)۔

فرمائیے بحث تو ہو رہی تھی کہ قرآن کے موعودہ خلیفہ راشد حضرت علی المرتضیٰ رضی اللہ عنہ، کے ساتھ جن حضرات صحابہ کرامؓ کی جنگ، ہوئی ہے اس میں حضرت علی المرتضیٰ صحت و صواب پر تھے یا دوسرے حضرات صحابہ کرامؓ۔ لیکن انہوں نے نمبر بڑھانے کے لیے حکیم الامت حضرت مولانا اشرف علی صاحب تھانویؒ کے مجدد ہونے یا نہ ہونے کی مثال پیش کر دی۔ کہاں چودھویں صدی کے ایک بزرگ کا مجددِ دین ہونا اور کہاں قرآن کے چوتھے موعودہ خلیفہ راشد حضرت علی المرتضیٰؓ کے ساتھ قتال کی بحث۔

(۲) یہی مفتی اعظم حضرت مفتی محمد شفیع صاحب رحمۃ اللہ علیہ مجددِ دین

کے الفاظ کی اصطلاح کر رہے ہیں کیونکہ حضرت مولانا تھانویؒ کے مجددِ دین ہونے کی قطعی تعیین نہیں ہو سکتی تھی لیکن جب علامہ سفارینی رحمۃ اللہ علیہ

مشاجرات صحابہؓ کی بحث میں یہ الفاظ لکھے کہ: وقد اتفق اهل الحق ان المصیب فی تلک الحروب والتنازع امیر المومنین علی من غیر شک الخ (اور اس بات پر اہل حق کا اتفاق ہے کہ ان جنگوں میں حق بلاشبہ حضرت علیؓ کے ساتھ تھا الخ) (مقام صحابہؓ ص ۱۰۶-۱۰۷) یہاں علامہ سفاریؒ نے اس عقیدہ پر اہل حق کا اجماع نقل کیا ہے کہ ان جنگوں میں بلاشبہ حضرت علی رضی اللہ عنہ، حق و صواب پر تھے من غیر شک اور بلاشبہ کے الفاظ ختم و یقین کے لیے ہی استعمال کیے گئے ہیں لیکن حضرت مفتی محمد شفیع صاحب رحمۃ اللہ علیہ نے ان الفاظ کی اصلاح نہیں فرمائی اور پھر اپنے الفاظ میں بھی یہ تصریح فرمادی کہ: اس طرح اس پر بھی اجماع ہے کہ جنگ جمل میں حضرت علی کرم اللہ وجہہ حق پر تھے، ان کا مقابلہ کرنے والے خطا پر۔ اسی طرح جنگ صفین میں حضرت علی کرم اللہ وجہہ حق پر تھے اور ان کے مقابل حضرت معاویہؓ اور ان کے اصحاب خطا پر الخ (مقام صحابہؓ ص ۸۹)

(۴) حضرت مولانا شاہ اسماعیل شہید رحمۃ اللہ خلیفہ راشد کے متعلق لکھتے ہیں کہ:۔ اس کا حکم بذاتہ اصول دین سے ایک اصل ہے اور ادلہ شرعیہ سے ایک دلیل ہے جو صحیح قیاس سے قوی ہے اگرچہ فی الحقیقت کسی اور کے قیاس سے مستبط ہو لیکن دوسرے کا قیاس اگر صحیح ہو ظنی ہے اور یہ حکم اگرچہ بنفس الامر قیاس سے مستند ہو لیکن قطعی ہے الخ (منصب امامت مترجم ص ۹۱)

مولانا ابوریحان تو فرماتے ہیں کہ قیامت تک اجتہادی اختلاف میں صواب و خطا کی ختمی و یقینی تعیین نہیں ہو سکتی۔ چنانچہ لکھتے ہیں کہ: وحی کا دروازہ بند ہو چکنے کے بعد اب اس صواب و خطا کی حتمی و قطعی تعیین نہ قیامت تک ہو سکتی ہے اور نہ یہ راز قیامت کے دن ہی اللہ تعالیٰ کھولیں گے۔ (ایضاً سبائی فتنہ ص ۱۴) لیکن علامہ ابن حزمؒ، علامہ سفاریؒ، مولانا شاہ اسماعیل شہیدؒ، حجۃ الاسلام

حضرت مولانا محمد قاسم نانوتوی اور حضرت مولانا مفتی محمد شفیعؒ نے تو آپ کا بند کیا ہوا دروازہ کھول دیا ہے اور حضرت علی المرتضیٰؑ کے حق و صواب پر ہونے کو حتمی اور یقینی قرار دے دیا فرمائیے کیا یہ سب حضرات اہل سنت کے اجتہادی اصول کو جانتے تھے یا نہیں؟ ان حضرات نے اہل سنت کے پیش کردہ اصول کی پیروی کی ہے یا مخالفت؟ کیا آپ کے نزدیک ان حضرات میں بھی سبائیت کے جراثیم تھے؟
مولانا ظفر احمد عثمانیؒ کی تحقیق

میں نے کشف خارجیت ص ۳۶۷ پر بعنوان ”۔ مجتہد کے صواب پر یقین بھی ہو سکتا ہے“ یہ لکھا تھا کہ: حضرت مولانا ظفر احمد صاحب عثمانیؒ لکھتے ہیں کہ: وفي شرح المذهب عن الطحاوی اذا كان في المسئلة نصوص قطیعة المتن قطیعة الدلالة لم یکن مظان للاجتہاد بل الحق فیها واحد قطعاً غاية الامر ان المجتهد المخالف لم یطلع علیها او اطلع علیها ولم یرها متواترة والتواتر قد یحصل فی حق شخص ولا یحصل فی حق آخر. فاذا خالف مجتهد لعدم اطلاعه علی مثل هذه النصیرص یكون معذوراً فی مخالفتة الی حیث یطلع علی النص ولا یحل العمل بقوله ذلک ولا یقلد فیہ وینقص الحکم به (۱-۴۶) (مقدمہ اعلان السنن جلد دوم ص ۲۳۵) اور امام طحاوی سے شرہ المذهب میں منقول ہے کہ جب کسی مسئلہ میں ایسی نصوص ہوں جن کی عبارت بھی قطعی ہو اور دلالت بھی۔ تو اس میں اجتہاد کے لیے کوئی گنجائش نہیں ہوتی۔ زیادہ سے زیادہ یہ ہو سکتا ہے کہ ان نصوص پر وہ مطلع نہیں ہو سکا یا مطلع تو ہوا ہے لیکن اس نے ان کو متواتر نہیں سمجھا۔ اور تواتر کبھی ایک شخص کے حق میں حاصل ہوتا ہے اور دوسرے شخص کے حق میں حاصل نہیں ہوتا۔ جب کوئی مجتہد ان نصوص پر

مطلع نہ ہونے کی وجہ سے اپنے اجتہاد کی وجہ سے اختلاف کرتا ہے تو جب تک وہ ان نصوص سے مطلق نہ ہو وہ اس اختلاف میں معذور ہوگا لیکن اس کے قول پر عمل کرنا جائز نہ ہوگا۔ اس بنا پر ہم کہتے ہیں کہ حضرت معاویہؓ نے حضرت علیؓ سے قتال کیا تو یہ ان کے اجتہاد پر مبنی تھا اور وہ اس وقت معذور تھے کیونکہ ان کے پیش نظر آیت استخلاف و آیت تمکین کی نصوص نہ تھیں جن کا مصداق چوتھے نمبر پر حضرت علی المرتضیٰؓ بنتے ہیں اور نہ دوسری احادیث تھیں جن سے آپ کا خلیفہ حق ہونا ثابت ہوتا ہے لیکن حضرت علی المرتضیٰؓ کی شہادت اور دیگر واقعات گزرنے کے بعد محققین اہل سنت پر ان نصوص کی روشنی میں یہ بات کھل گئی کہ بوجہ مہاجرین اولین میں ہونے کے قرآن کے موعودہ چوتھے خلیفہ راشد حضرت علی المرتضیٰؓ ہی بنتے ہیں تو جمہور اہل سنت کا اس مسلک پر اتفاق ہو گیا کہ ان مشاجرات اور جنگوں میں حضرت علی المرتضیٰؓ مصیب تھے اور حضرت امیر معاویہؓ مخطی۔ اس کے بعد میں نے حضرت مجدد الف ثانیؒ کا مکتوب (جلد ثانی مکتوب ۳۶ طبع قدیم ص ۵۲-۵۳) نقل کیا ہے جس کا ترجمہ یہ لکھا ہے کہ: جمہور اہلسنت اس دلیل کی بنا پر جو اُن پر ظاہر ہوئی ہے اس پر ہیں کہ حضرت امیر (علی المرتضیٰؓ) حق پر تھے اور آپ کے مخالف غلط راہ پر چلے لیکن یہ چونکہ اجتہادی خطا ہے اس لیے ملامت اور طعن سے دور ہے اور تشنیع و تحقیر سے پاک اور مبرا ہے (ص ۳۶۹)۔ علامہ ظفر احمد صاحب محدث عثمانیؒ کی منقولہ عبارت سے یہ تو ثابت ہو گیا کہ بعض صورتیں ایسی ہیں جن میں مجتہد کا اجتہاد یقینی ہوتا اس سے مولانا ابوریحان کا پیش کردہ یہ کلیہ تو ختم ہو گیا کہ اجتہادی اختلاف میں صواب و خطا کا فیصلہ ظنی ہوتا ہے نہ کہ یقینی۔

(۲) جناب ابوریحان نے اپنی کتاب ”سبائی فتنہ“ ص ۳۳ کے حاشیہ پر علامہ عثمانیؒ کی مندرجہ عبارت تو نقل کی ہے لیکن نہ اس کا ترجمہ لکھا ہے اور نہ اس پر

میرا تبصرہ نقل کیا ہے۔ اگر میرا تبصرہ بھی نقل کر دیتے تو قارئین کے لیے مسئلہ سمجھنے میں آسانی ہو جاتی۔

(۳) ابو ریحان صاحب میرے جواب میں لکھتے ہیں: حضرت قاضی

صاحب نے علامہ عثمانیؒ کی اس عبارت سے حضرت علی اور حضرت معاویہ رضی اللہ عنہما کے مشاجراتی اجتہادی و صواب و خطا کا قطعی و یقینی ہونا ثابت کرنے کی کوشش کی ہے حالانکہ محدث عثمانیؒ کی اس عبارت کا صحابہ کرامؓ کے مشاجراتی اجتہاد سے ایک رائے کے دانے کے برابر بھی کوئی تعلق نہیں..... اول تو اس لیے کہ محدث عثمانیؒ

کی عبارت میں اس اجتہاد کا ذکر ہے جو محل اجتہاد میں نہ ہوا ہو بلکہ غیر موضع اجتہاد میں ہوا ہو۔ چنانچہ محدث عثمانیؒ جس مسئلہ میں اجتہاد کا حکم بیان کر رہے ہیں اس

کے بارے میں خود تصریح کر رہے ہیں کہ لم یکن مظان للاجتہاد (اس میں اجتہاد کے لیے کوئی گنجائش نہیں ہوتی) (کشف خارجیت ص ۳۶۸) حالانکہ

مشاجراتی اجتہاد اہل السنۃ کے نزدیک عمل اجتہاد میں ہی تھا۔ چنانچہ امام نوویؒ تصریح فرماتے ہیں: لانہم مجتہدون اختلفوا فی مسائل من محل

الاجتہاد کما یختلف المجتہدون بعدہم فی مسائل من الدماء وغیرہا الخ (نووی شرح مسلم ص ۲۷۲) یعنی محدث عثمانیؒ تو اس مسئلہ میں اجتہاد

کا حکم بیان کر رہے ہیں جو منصوص قطعی ہو جس میں ایسی نصوص ہوں جن کی عبارت بھی قطعی ہو اور دلالت بھی (کشف خارجیت ص ۳۶۸-۳۶۷) جبکہ

مشاجراتی اختلاف میں ایسی کوئی بھی نص موجود نہ تھی اور جو نصوص حضرت قاضی صاحب نے ذکر کی ہیں یعنی آیت استخلاف آیت تمکین آیت اولی الامر

حدیث قتل عمار اور حدیث اولی الطایفتین بالحق وغیرہا۔ ان کا مشاجراتی مسئلہ اختلاف سے یا تو کوئی تعلق ہی نہیں یا اس مسئلہ پر ان کی دلالت

قطع نہیں جیسا کہ انشاء اللہ دوسرے باب میں مفصل بیان ہوگا الخ (سبائی فتنہ حصہ اول حاشیہ ص ۳۴)

الجواب

(۱) یہ صحیح ہے کہ مشاجرات میں صحابہؓ کا اختلاف محل اجتہاد میں تھا اور یہ بھی صحیح ہے کہ بطور عبارت النص کے کوئی قرآنی آیت علی المرتضیٰ رضی اللہ عنہ کی خلافت راشدہ کے لیے مثبت نہ تھی اور حضرت امیر معاویہ رضی اللہ عنہ کے لیے اجتہادی اختلاف کی گنجائش تھی اور میں نے خارجی فتنہ اور کشف خارجیت میں بھی اس بات کو تسلیم کیا ہے۔ چنانچہ مولانا محمد اسحاق صاحب سندیلوی کے استدلال کے جواب میں میں نے لکھا ہے کہ: یہ صحیح ہے کہ صحابہ کرام آپس میں اس قسم کے اختلاف کا حق رکھتے تھے لیکن یہ اس بنا پر تھا کہ اس وقت تو قطعی طور پر معلوم نہ تھا کہ حضرت علی المرتضیٰ ہی قرآن کے موعودہ خلیفہ راشد ہیں۔ فرمائیے اگر حضرت معاویہؓ کو اس وقت یہ یقین ہو جاتا تو کیا پھر بھی وہ حضرت علی المرتضیٰ کے معزول ہونے کا مطالبہ کر سکتے تھے۔ ہرگز نہیں۔ وہ معذور تھے لیکن اب جب ہمیں یقین حاصل ہے اور حضرت علیؓ کو خلیفہ راشد تسلیم کرنا ہمارے لیے عقیدے کی حیثیت رکھتا ہے (جیسا کہ مولانا سندیلوی نے اس کا اقرار کیا ہے ملاحظہ ہو اظہار حقیقت جلد دوم ص ۲۴۵) اور اس بنا پر امام غزالیؒ بھی خلفاء اربعہ کو بالترتیب امام حق ہونے کا عقیدہ رکھتے ہیں (بحوالہ احیاء العلوم جلد اول) تو اب زیر بحث مسئلہ میں اہل سنت والجماعت کا یہی موقف صحیح قرار دیا جاسکتا ہے کہ اس وقت حضرت امیر معاویہؓ سے خلیفہ راشد موعودہ کے ساتھ جنگ و قتال کرنے میں خطا ہو گئی تھی۔ اس میں حضرت معاویہؓ کی نہ تنقیص ہے نہ بے ادبی (خارجی فتنہ حصہ اول ص ۵۲۲)

ایک شبہ کا ازالہ

اسی سلسلے میں ہی میں نے بعنوان ”ایک شبہ کا ازالہ“ لکھا ہے کہ قرآن کے موعودہ خلیفہ راشد حضرت علیؓ کو تسلیم کرنے اور حدیث نبوی فعلیکم بسنتی وسنة الخلفاء الراشدین المہدیین کا خلفاء ثلاثہ کی طرح حضرت علیؓ کو مصداق قرار دینے کے بعد تو یہی لازم آتا ہے کہ حضرت معاویہؓ کی طرف سے خلافت سے معزولی دوبارہ انتخاب کا مطالبہ بالکل ناجائز تھا پھر اس پر مستزاد یہ کہ آپؐ نے صرف یہ نہیں کہ دلیل سے اختلاف کیا بلکہ خلیفہ راشد سے جنگ و قتال بھی کیا۔ تو پھر حضرت معاویہؓ کے جو شیعہ کھلے مخالف ہیں ان کی مخالفت کو بھی حقیقت پر مبنی قرار دینا چاہیے لیکن بجائے اس کے اہل سنت والجماعت شیعوں کے مقابلہ میں حضرت معاویہؓ کا دفاع کرتے ہوئے شیعیت اور مودودیت کی تردید کرتے ہیں اور حضرت معاویہؓ کی کسی پہلو سے بھی تنقیص گوار نہیں کرتے۔

الجواب

حضرت علیؓ کا موعودہ خلیفہ راشد ہونا قرآن اور حدیث سے ثابت ہے لیکن دور صحابہؓ میں یہ انصوص صحابہ کرامؓ کے پیش نظر نہ تھیں کیونکہ آیت وحدیث میں خلفاء اربعہ کے نام نہیں تھے۔ اس وقت صحابہ کرامؓ نے اجتہاد کی بنا پر اپنا اپنا موقف اختیار کیا اور وہ اس میں معذور تھے۔ بحیثیت شرف صحابیت کے ہم حضرت امیر معاویہؓ کے خلوص میں شبہ نہیں کر سکتے البتہ یہ کہہ سکتے ہیں کہ آپؐ سے اجتہادی خطا کا صدور ہو گیا تھا اور اس میں نہ کوئی بے ادبی ہے نہ تنقیص شان، کیونکہ اجتہادی خطا پر بھی ازروئے حدیث بخاری ایک گونہ ثواب ملتا ہے، تو کار ثواب پر ملامت کیونکر جائز ہو سکتی ہے الخ (خارجی فتنہ حصہ اول ص ۵۳۳-۵۳۴) مندرجہ عبارت سے قارئین اندازہ لگا سکتے ہیں کہ میں حضرت معاویہؓ کی طرف سے دفاع

کر رہا ہوں لیکن ابوریحان صاحب اپنی زیر بحث کتاب میں جا بجا لکھتے ہیں کہ میری مراد تخطیہ برائے تخطیہ ہے نہ کہ تخطیہ برائے تبریہ۔ اس کے متعلق کسی دوسرے مقام پر بھی وضاحت کی جائے گی انشاء اللہ۔

(۲) میں نے جو یہ لکھا ہے کہ: دور صحابہ میں یہ نصوص صحابہ کرامؓ کے پیش نظر نہ تھیں، اس کے جواب میں ابوریحان صاحب لکھتے ہیں کہ: یہاں ذکر اس مجتہد کا ہو رہا ہے جو مسئلہ مجتہد فیہ میں موجود نصوص قطعیہ پر مطلع نہ ہو سکا اور اس عدم اطلاع کی وجہ سے ان نصوص قطعیہ کے خلاف اجتہاد کر بیٹھا۔ ہمارے نزدیک اجتہاد کی یہ صورت ممکن مگر عام طور پر غیر واقع ہے کیونکہ کسی شخص کے اصطلاحی مجتہد ہونے کی سب سے پہلی شرط ہی یہ ہے کہ وہ احکام و استنباط کے متعلق تمام نصوص شرعیہ قطعیہ سے پوری طرح واقف ہو۔ یہی وجہ ہے کہ گزشتہ چودہ صدیوں میں کم از کم ہمیں تو کوئی ایک مجتہد بھی ایسا نظر نہیں آیا جس نے نصوص قطعیہ سے بے خبری کی وجہ سے کسی منصوص قطعی مسئلہ میں اجتہاد کیا ہو اور پھر دنیا نے اس کو صحیح مجتہد بھی مانا ہو۔ اس لیے یہ صرف ایک ضابطے کا بیان ہے نہ کسی امر واقعہ کا ذکر (سبائی فتنہ حصہ اول حاشیہ ص ۳۴-۳۵) پھر ممکن بھی یہ صورت ہر جگہ نہیں بلکہ صرف وہاں ہے جہاں مجتہد صرف ایک ہو یا اگر متعدد ہوں تو ان کی آپس میں ملاقات نہ ہوئی ہو۔ ایک دوسرے کے اجتہاد کی اطلاع نہ ہوئی ہو۔ وہاں یہ ممکن ہے کہ مجتہد سے نص قطعی مخفی رہ جائے لیکن اگر کسی مسئلہ میں ایک سے زائد مجتہدوں نے اجتہاد کیا ہو اور ان مجتہدین کو ایک دوسرے کے اجتہاد کی اطلاع بھی ہوئی ہو۔ اس سے بھی بڑھ کر یہ کہ ان کی آپس میں ملاقات ہو کر اس مسئلہ پر گفتگو اور بحث مباحثہ تک بھی ہوا ہو تو ایسی صورت میں ان تمام ہی مجتہدوں پر اس مسئلہ کے متعلق نصوص قطعیہ کا مخفی رہ جانا بعید از عقل ہے اور صحابہ کرامؓ کے مشاجراتی اجتہاد کی بالکل یہی بلکہ اس

سے بھی زیادہ نازک نوعیت تھی۔ لہذا وہاں اجتہاد کی یہ صورت ہمارے نزدیک ممکن بھی نہیں ہو سکتی..... پھر صرف ان مجتہدین میں ہی نہیں بلکہ اس وقت کی ساری دنیا میں یہ مسئلہ زیر بحث آیا۔ ان مجتہدین کی طرح ساری اسلامی دنیا بھی اس مسئلہ میں حیران و سرگرداں رہی۔ ایسی صورت میں بات صرف مجتہدین تک ہی محدود نہ رہی تھی بلکہ عالم اسلامی کے تمام ہی علماء و فقہاء اور مفسرین و محدثین بلکہ تمام خواص و عوام تک اس کا دائرہ وسیع ہو گیا تھا تو اتنے اہم اور نازک مسئلہ میں موجود نصوص قطعیہ سے ساری اسلامی دنیا کے سارے ہی مجتہدین وائمہ دین، مفسرین و محدثین اور فقہاء و متکلمین اور تمام ہی صحابہؓ و تابعین کا بے خبر رہنا قابل تعجب بلکہ مضحکہ خیز نہیں تو اور کیا ہے۔ لہذا علامہ عثمانیؒ کی یہ عبارت صحابہؓ کے مشاجرات محض بے تعلق ہے۔ اس سے صحابہؓ کے مشاجراتی اجتہاد پر کسی بھی طرح کا استدلال بالکل بے محل استدلال ہے الخ (ایضاً حاشیہ ص ۳۵-۳۶)

الجواب

(۱) مجتہد کے بارے میں مولانا ابوریحان کا یہ لکھنا کہ: سب سے پہلی شرط یہ ہے کہ وہ احکام و استنباط کے متعلق تمام نصوص شرعیہ قطعیہ سے پوری طرح واقف ہو صحابہؓ کے بارے میں صحیح نہیں ہے کہ کیونکہ ہر مجتہد صحابی کو تمام احادیث بنو یہ معلوم نہ تھیں۔ چنانچہ حضرت شاہ ولی اللہ محدث دہلویؒ لکھتے ہیں: اس طرح ایک صحابیؓ نے کسی واقعہ کے متعلق کوئی حکم نبوی سنا تھا اور دوسرے نے اس کو نہیں سنا تھا اس لیے اس دوسرے کو اپنی رائے سے اجتہاد کی ضرورت پڑی۔ اس اجتہاد کے بھی کئی طریقے ہو گئے۔ اولاً ایسا ہوا کہ اس کا اجتہاد اس حدیث کے موافق ہو گیا جیسے نسائی وغیرہ نے روایت کی ہے کہ عبداللہ بن مسعودؓ سے مسئلہ دریافت کیا گیا کہ ایک عورت کا خاوند مر گیا ہے اور اس نے اس عورت کا کوئی حصہ مقرر نہیں

کیا ہے۔ بتائیے اس عورت کو کیا ملنا چاہیے؟ انہوں نے کہا اس کے متعلق میں نے آنحضرت ﷺ کو کوئی فتویٰ دیتے ہوئے نہیں دیکھا ہے۔ لیکن لوگ ایک ماہ تک ان کے پاس آتے جاتے رہے اور اصرار کرتے رہے کہ اس کا حکم بتائیے۔ انہوں نے اپنی رائے سے اجتہاد کر کے جواب دیا کہ اس کو بلا کم و کاست اس کے خاندان کی عورتوں کا مہر دینا چاہیے اس پر عدت ضروری ہے اور اس کو ورثہ ملے گا۔ اس کو سن کر معقل بن یسارؓ نے کھڑے ہو کر بشارت دی کہ رسول خدا ﷺ نے بھی ایک عورت کے مقدمہ میں ایسا ہی فیصلہ کیا تھا۔ اس سے عبداللہ بن مسعودؓ ایسے خوش ہوئے کہ اسلام کے بعد وہ کبھی ایسے خوش نہیں ہوئے تھے۔ دوسری صورت یہ ہے کہ دو صحابیوں میں بحث و مناظرہ ہونے کے بعد ایسی حدیث ظاہر ہو جائے جس کے ہونے کا گمان غالب ہو اور اس حدیث مسموع کی جانب وہ صحابی رجوع کرے جیسے ائمہ حدیث نے روایت کیا ہے کہ حضرت ابو ہریرہؓ کا مذہب تھا کہ اس شخص پر روزہ نہیں ہے جس نے جنابت کی حالت میں صبح کی ہو۔ یہاں تک کہ آنحضرت ﷺ کی بعض ازواج نے ان کے مذہب کے خلاف حدیث بیان کی۔ تب حضرت ابو ہریرہؓ نے اپنے مذہب سے رجوع کیا الخ

(حجۃ اللہ البالغہ مترجم اردو ص ۲۵۵-۲۵۶)

علاوہ ازیں حضرت شاہ ولی اللہ محدث دہلویؒ نے اپنی کتاب ”الانصاف فی بیان سبب الاختلاف میں بھی اختلاف صحابہؓ کے بارے میں یہی روایت پیش کی ہے۔

(۲) مجتہد کونص کے بارے میں نسیان و ذہول بھی ہو جاتا ہے۔ چنانچہ

حضرت شاہ ولی اللہ لکھتے ہیں۔ سہود و نسیان سے بھی صحابہؓ میں اختلاف ہو جاتا ہے۔ مثلاً روایت کی گئی ہے کہ عبداللہ بن عمرؓ کہا کرتے تھے کہ رسول خدا ﷺ نے

رجب میں عمرہ کیا تھا۔ یہ سن کر حضرت عائشہؓ نے گواہوں سے فیصلہ کر دیا۔ کبھی خوب انضباط کے نہ ہونے سے اختلاف ہوا کرتا ہے۔ (حجتہ اللہ البالغہ مترجم ص ۲۵۸)

علاوہ ازیں حضرت شاہ صاحب دہلوی الانصاف میں بھی لکھتے ہیں:

چوتھی اختلاف کی بوجہ سہو اور نسیان کے ہے۔ اس کی مثال یہ ہے کہ مروی ہے کہ ابن عمرؓ کہتے تھے کہ رسول خدا ﷺ نے ایک عمرہ رجب میں کیا ہے۔ اس حال کو عائشہ صدیقہؓ نے سنا اور ابن عمرؓ پر بھول جانے کا حکم لگایا (ص ۱۴) اور علامہ شبیر احمد عثمانیؒ نے اس اجتہادی اختلاف کے سلسلے میں علامہ مازریؒ کی عبارت پیش کی ہے جس میں یہ بھی ہے کہ: حدیث میں جو لفظ خطاء کا اطلاق واقع ہوا ہے اس کا جواب وہ (یعنی مصوبہ) یہ دیتے ہیں کہ ان صورتوں کے ساتھ مخصوص ہے جن میں کوئی نص موجود تھی اور مجتہد کو اس کا ذہول ہوا یا اس نے کسی ایسے مسئلہ میں اجتہاد کیا جس میں اجتہاد کی گنجائش نہ تھی الخ (ہدیہ سنیہ ص ۷۱) اور علامہ شبیر احمد عثمانیؒ ہی حافظ علامہ ابن تیمیہؒ کی عبارت پیش کرتے ہیں جس میں لکھا ہے کہ: جن مسائل میں کوئی دلیل قطعی پہلے سے موجود تھی مگر مجتہد اس کی معرفت پر قادر نہ تھا الخ (ایضاً ص ۱۳) حضرت شاہ ولی اللہ محدث دہلویؒ اور دوسرے حضرات کی منقولہ بالا عبارات سے ثابت ہوا کہ کبھی مجتہد کو دلیل قطعی کی معرفت حاصل نہیں ہوتی۔ کبھی نعم قطعی سے نسیان و ذہول ہو جاتا ہے اور بڑے بڑے جلیل القدر مجتہد صحابہؓ کو بھی بعض حدیثی نصوص کا علم نہ تھا لہذا مولانا ابوریحان نے جو بطور کلیہ کے مجتہدین کے بارے میں جو کچھ لکھا ہے وہ صبح نہیں۔

متواتر اور غیر متواتر

علامہ ظفر احمد صاحب عثمانیؒ نے جو یہ لکھا ہے کہ: والتواتر قد يحصل في حق شخص ولا يحصل في حق آخر۔ اور تواتر کبھی ایک شخص کے حق

میں حاصل نہیں ہوتا۔ اس پر تبصرہ کرتے ہوئے ابوریحان لکھتے ہیں: یہ تو اتر و عدم تو اتر بعد کی ایجادات اور بعد والوں کی ضروریات ہیں۔ صحابہ کرام علیہم الرضوان جو آنحضرت ﷺ سے براہ راست کسب فیض کرنے والے ہیں وہ ان جیسی فنی اصطلاحات سے بے نیاز ہیں لہذا ان کے تو عام فقہی اجتہادات کو بھی ان فنی اصلاحیات کے معیار پر نہیں چڑھایا جاسکتا چہ جائیکہ ان کے مشاجراتی اجتہادات کو۔“ (ایضاً حاشیہ ص ۳۶)

الجواب

یہ جواب بھی ایک ریحانی لطیفہ ہے۔ اگر صحابہ کرامؓ ان فنی اصطلاحات سے بے نیاز ہیں تو آپ نے مشاجرات صحابہؓ کی بحث میں اہل سنت کے اجتہادی اختلافات کے بارے میں جو زیر بحث چار اصول پیش کیے ہیں یہ فنی اصطلاحات بھی تو بعد کی وضع کردہ ہیں پھر ان اصول اربعہ کو اس بحث میں آپ کیونکر پیش کر سکتے ہیں؟ علاوہ ازیں علامہ عثمانیؒ کی زیر بحث عبارت کے متعلق جناب ابوریحان لکھتے ہیں: محدث عثمانیؒ کی زیر بحث عبارت تو اگرچہ اس کے صواب و خطا کا یقینی ہونا بیان کر رہی ہے لیکن فی الواقع ایسا نہیں ہے بلکہ اجتہاد کی اس صورت میں اجتہادی صواب و خطا کا یقینی فیصلہ نہیں ہو سکتا کیونکہ یقینی فیصلے کے لیے قطعی نص چاہیے اور کسی نص کا متواتر ہونا نہ ہونا بجائے خود ایک اجتہادی اور ظنی امر ہے نہ کہ قطعی۔ چنانچہ زیر بحث عبارت میں ہی یہ تصریح موجود ہے کہ: والتواتر قد يحصل في حق شخص ولا يحصل في حق آخر۔ یعنی تواتر کبھی ایک شخص کے حق میں حاصل ہوتا ہے اور دوسرے شخص کے حق میں حاصل نہیں ہوتا۔ (کشف خارجیت ص ۳۶۸) یہ ریحانی توجہیہ بھی غلط ہے کیونکہ تواتر یقین پر مبنی ہوتا ہے۔ یہ جدابات ہے کہ کسی مجتہد کو اس تواتر کی اطلاع نہ ہو جس طرح

بعض قطعی نصوص کی ایک مجتہد کو معرفت حاصل نہیں ہوتی۔

لا طائل تبصرہ

علامہ ظفر احمد محدث عثمانیؒ کی عبارت پر جو ابو ریحان صاحب نے طویل تبصرہ کیا ہے وہ طائل اور بے فائدہ ہے۔ چنانچہ ان کا یہ لکھنا کہ: اتنے اہم اور نازک مسئلہ میں موجود نصوص قطعیہ سے ساری اسلامی دنیا کے سارے ہی مجتہدین وائمہ و مفسرین و محدثین اور فقہاء و متکلمین اور تمام ہی صحابہ و تابعین کا بے خبر رہنا قابل تعجب بلکہ مضحکہ خیز نہیں تو اور کیا ہے۔ (حاشیہ ص ۳۵) خدا جانے کس قسم کی مدہوشی کی حالت میں مجتہدین وائمہ و غیر ہم کے متعلق یہ بات لکھ گئے ہیں حالانکہ دور صحابہؓ کے بعد کے مفسرین و محدثین و غیر ہم نے مشاجرات صحابہؓ کے بارے میں یہ اجماعی فیصلہ دے دیا ہے کہ اس میں حضرت علی المرتضیٰؓ، حق و صواب پر تھے اور ان سے اجتہادی خطا کا صدور نہیں ہوا جیسا کہ امام غزالیؒ نے احیاء العلوم میں اس بات کی تصریح کر دی ہے کہ: لم یذہب الی تخطئة علی ذو تحصیل اصلاً (کسی صاحب علم و تحقیق نے یہ نہیں کہا کہ اس میں حضرت علی المرتضیٰؓ سے اجتہادی خطا سرزد ہو گئی تھی۔) ابو ریحان صاحب بھی اس کو تسلیم کر چکے ہیں۔ اور ظاہر ہے کہ حضرت علی المرتضیٰؓ رضی اللہ عنہ کے اس اجتہاد کی تصویب پر اہل سنت کا ایسا اتفاق و اجتماع بغیر کسی قطعی دلیل کے نہیں ہو سکتا۔ خواہ ہم اس قطعی دلیل پر مطلع نہ ہو سکے ہوں۔ چنانچہ حضرت مجدد الف ثانی رحمۃ اللہ علیہ نے جو یہ لکھا ہے: لیکن جمہور اہل سنت بدلیلے کہ برایشاں ظاہر شدہ باشد برانند کہ حقیقت در جانب امیر بودہ و مخالف اوراہ خطارا پیمودہ لیکن ایں خطا چوں خطائے اجتہادی است از ملامت و طعن دور است (مکتوبات امام ربانی جلد ثانی۔ طبع قدیم مکتوب نمبر ۳۶ ص ۵۴) لیکن جمہور اہل سنت اس دلیل کی بنا پر جو ان پر ظاہر ہوئی

ہے اس مسلک پر ہیں کہ حق حضرت امیرؓ کی جانب تھا اور آپ کے مخالفین خطا کے راستے پر چلے ہیں۔ مگر یہ خطا چونکہ اجتہادی ہے اس لیے طعن و ملامت سے دور ہے۔“ (ملاحظہ ہو خارجی فتنہ حصہ اول ص ۳۰۷، ۳۰۵ ربانی حضرت مجتہد الف ثانی جس دلیل کا ذکر فرما رہے ہیں وہ دلیل قطعی ہی ہو سکتی ہے تو جنگ جمل و صفین میں حضرت علی المرتضیٰؑ کے حق و صواب پر ہونے کو اور فریق ثانی خصوصاً حضرت امیر معاویہؓ کے خطا پر ہونے کو اگر میں نے یقینی لکھا تو اس سے ابوریحان مولانا عبدالغفور کیوں چیں بجیں ہوتے ہیں۔ میں نے تو اہل سنت کی تحقیق ہی پیش کی ہے۔ میری بحث المجتہد یخطی و یصیب کے مسلک پر مبنی ہے۔ اگر حضرت علی المرتضیٰؑ قطعی صواب پر ہیں تو حضرت معاویہؓ قطعی خطا پر ہوں گے۔ میرے پیش کردہ وہ مسلک کی بنا پر اس دلیل کو آپ توڑ کر دکھا دیں۔ واویلا کرنے سے تو کوئی مقصد حاصل نہیں ہو سکتا۔

ایک اور ریحانی لطیفہ

میری پیش کردہ ایک عبارت پر تبصرہ کرتے ہوئے مولانا ابوریحان لکھتے ہیں۔ چنانچہ حضرت قاضی صاحب بحوالہ حضرت مجدد صاحبؒ لکھتے ہیں: لیکن جمہور اہل سنت بہ دلیلے کہ برایشاں ظاہر شدہ باشد براشد کہ ارنخ پھر اس کا ترجمہ یوں کیا ہے: لیکن جمہور اہلسنت اس دلیل کی بنا پر جو ان پر ظاہر ہوئی ہے ارنخ (خارجی فتنہ ج ۱ ص ۵۱۰) معلوم ہوا کہ تخطیہ و تصویب دلیل پر مبنی ہے جبکہ توقف کے بارے میں آپ حضرت قاضی صاحب کی تصریح پڑھ کر آئے ہیں کہ یہ تردد تذبذب والا مذہب ہے (خارجی فتنہ ص ۵۸۷-۵۸۶) (تنبیہ) حضرت قاضی صاحب نے ”ظاہر شدہ باشد کا ترجمہ کیا ہے“ ”ظاہر ہوئی ہے“ یہ ترجمہ معلوم نہیں ہوتا کیونکہ ظاہر شدہ باشد ماضی قریب نہیں بلکہ ماضی احتمالی ہے جس کا معنی ہے

ظاہر ہوئی اور یہ حضرت مجتہد صاحب کا جمہور سے اظہار عقیدت ہے۔ اظہار حقیقت نہیں۔ فتدبر (سبائی فتنہ حاشیہ ص ۳۸۰)

(۲) پھر اس سلسلے میں ص ۵۵۵ پر امام شافعی اور جمہور اہل سنت کے مذہب میں تطبیق پیش کرتے ہوئے لکھتے ہیں: تطبیق کے لیے تاویل و توجیہ جمہور کے مذہب میں کی جائے گی نہ کہ امام شافعیؒ کے مذہب میں۔ اس کی وجہ تو یہ ہے کہ حضرت مجتہد صاحبؒ نے امام شافعیؒ کے مذہب کی دلیل تو نقد و نقد پیش کر دی ہے یعنی آنحضرت ﷺ کا یہ ارشاد کہ: اذا ذکر صحابی فامسکوا اور دوسری جگہ ایک دوسری حدیث بھی ذکر فرمائی یعنی ایاکم وما شجر بین اصحابی اور جمہور کے مذہب کی فی الواقع کوئی دلیل پیش نہیں فرمائی بلکہ صرف یہ احتمال ظاہر فرما دیا ہے کہ دلیل ان پر ظاہر ہوئی ہوگی: بدلیلے کہ برایشاں ظاہر شدہ باشد اور یہ حضرت مجتہد صاحبؒ کا جمہور سے اظہار عقیدت ہے نہ کہ اظہار حقیقت۔ اگر جمہور کے مذہب یعنی صحابہؓ کو مشاجرات میں مصیب و مخطی کہنے کی وقعتاً کوئی دلیل ہوتی تو وہ ضرور ذکر کرتے اور اگر دلیل ہوتے ہوئے بھی ذکر نہیں کی تو اس کا مطلب یہ ہوا کہ امساک و کف لسان کی دلیل کے مقابلہ میں وہ قابل ذکر نہ تھی اور اگر قابل ذکر بھی تھی پھر ذکر نہیں کی تو اس سے اتنا تو ثابت ہو ہی گیا کہ حضرت مجتہد صاحبؒ کے نزدیک اہل سنت کا اصل مذہب امساک و کف لسان ہی ہے کہ کئی کئی دلیلیں ذکر کرتے ہیں نہ کہ تخطیہ و تصویب جس کی کوئی قابل ذکر دلیل بھی وہ ذکر نہیں کرتے الخ پھر حاشیہ میں لکھتے ہیں: ہم پہلے کسی جگہ بتلا آئے ہیں کہ یہ ماضی احتمالی ہے جس کا ترجمہ وہ ہے جو ہم نے کیا ہے۔ حضرت قاضی نے اس کو ماضی قریب بنا کر ترجمہ ”ظاہر ہوئی ہے“ کر دیا جو صحیح نہیں معلوم ہوتا۔ واللہ اعلم۔

الجواب

(۱) میں نے حضرت مجتہد صاحبؒ کی عبارت کا جو یہ ترجمہ کیا ہے: لیکن جمہور اہل سنت اس دلیل کی بنا پر جو ان پر ظاہر ہوئی ہے، یہ مرادی معنی ہے۔ حضرت مجتہد صاحبؒ کا مطلب یہی ہے کہ جمہور اہل سنت نے یہ مسلک بے دلیل نہیں اختیار کیا بلکہ ان کا مسلک دلیل پر مبنی ہے۔ کیا ابوریحان صاحبؒ یہ سمجھتے ہیں کہ جمہور مجتہد اہل سنت نے بلا کسی دلیل کے یہ مسلک اختیار کر لیا ہوگا؟ لا حول ولا قوۃ الا باللہ العلیٰ العظیم۔ ”ظاہر ہوئی ہے“ ظاہر ہوئی ہے اور ظاہر ہوئی ہوگی کا مفہوم ایک ہی ہے۔

(۲) حضرت مجتہد صاحبؒ نے جمہور اہل سنت کا مسلک پیش کر دیا ہے جس میں دلیل پیش کرنے کی ضرورت نہیں اور امام شافعیؒ نے چونکہ اپنے پیش کردہ مسلک کی تائید میں احادیث بھی پیش کی ہیں اس لیے حضرت مجتہد صاحبؒ نے بھی ان کا ذکر کر دیا۔

(۳) حضرت مجتہد صاحبؒ نے خود جمہور اہل سنت ہی کا مسلک اختیار فرمایا ہے۔ چنانچہ لکھتے ہیں:

ناچار ہمہ رادومت می داریم بدستی پیغمبر علیہ علیہم الصلوٰت والتسلیمات واز بغض وایذائے ایشاں گریزاں کہ آں بغض وایذاء منجر باں سہ درمی شود لیکن محق راقم گویم وخطی راقم خطی۔ حضرت امیرؒ برحق بودند و مخالفان ایشاں ہر خطاء زیادہ بریں فضولیت۔ (مکتوبات امام ربانی جلد دوم مکتوب نمبر ۲۶۶)۔

ترجمہ:- ارشاد نبویؐ کے تحت ناچار تمام صحابہ کرامؓ کو ہم دوست رکھتے ہیں بوجہ پیغمبر خدا ﷺ کی دوستی کے اور ان کے بغض وایذا سے بھاگتے ہیں کیونکہ صحابہ کرامؓ کا بغض اور ایذا آنحضرت ﷺ تک پہنچتا ہے لیکن حق والے کو حق پر کہتے ہیں

اور خطا کرنے والے کو خطا پر (ان جھگڑوں میں) حضرت امیر (علیؓ) حق پر تھے اور آپ کے مخالفین خطا پر۔ اس سے زیادہ کہنا فضول ہے۔

(ملاحظہ ہو خارجی فتنہ حصہ اول ص ۳۰۹)

فرمائیے ابوریحان صاحب! کیا حضرت مجدؑ نے یہاں اپنا مسلک نہیں ظاہر کر دیا کہ حضرت علیؓ مصیب تھے اور مخالفین یعنی حضرت معاویہؓ وغیرہ خطا پر۔ لہذا آپ کا یہ لکھنا کہ حضرت مجدؑ و صاحبؑ کا جمہور کے حق میں اظہار عقیدت ہے نہ اظہار حقیقت بالکل کج فہمی یا غلط بیانی پر مبنی ہے۔ ثابت ہو گیا کہ حضرت مجدؑ و صاحبؑ نے یہاں حقیقت کا اظہار کیا ہے نہ کہ صرف عقیدت کا۔

واضح دلیل

جمہور اہل سنت کو اختیار کر لینے کے بعد دلیل پیش کرنے کی ضرورت ہی نہیں تھی لیکن حضرت مجدؑ و صاحبؑ نے اس کی دلیل بھی پیش فرمادی ہے۔ چنانچہ لکھتے ہیں: حضرت امیرؑ با معاویہؓ جنگ و جدل فرمودہ بواسطہ میل و رغبت در امر خلافت بودہ است بلکہ قتال با بغاة فرض می دانستہ و دفع می کردہ۔ قال تبارک و تعالیٰ فقاتلوا التي تبغی حتی تبغی الی امر اللہ۔ غایت ما الباب چوں محارباں حضرت امیرؑ باغیاں ماؤل اند و صاحب رائے واجتہاد اند اگرچہ دریں اجتہاد مخطی باشد از طعن و ملامت و از تفسیق و تکفیر دور اند۔ حضرت امیرؑ در شان ایشان می فرمایا۔ اخواننا بغوا علینا یسوا کفرہ ولا فسقة لہما ہم من التاویل۔ قال الشافعیؒ و هو منقول عن عمر بن عبد العزیز تلک دماء طهر اللہ عنها ایدینا فلنطہر عنها الستنا الخ (مکتوبات امام ربانی جلد ثانی مکتوب نمبر ۹۶۔ طبع قدیم ص ۱۷۲) ترجمہ: حضرت علیؓ نے حضرت معاویہؓ سے جنگ امر خلافت کی طرف اپنے ذاتی میلان و رغبت

کی وجہ سے نہیں کی بلکہ انہوں نے باغیوں سے قتال فرض ہونے کی بنا پر کی ہے۔ اللہ تبارک و تعالیٰ فرماتے ہیں کہ باغیوں کے ساتھ اس وقت تک جنگ کرو کہ وہ اللہ کے حکم کی طرف رجوع کر لیں۔ اس امر میں آخری بات یہ ہے کہ چونکہ حضرت امیر (علیؓ) سے جنگ کرنے والے تاویل کرنے والے باغی ہیں اور وہ اہل رائے و اجتہاد ہیں۔ اگرچہ اس اجتہاد میں وہ خطا کرنے والے ہیں اس لیے طعن و ملامت کرنے اور ان کو فاسق اور کافر کہنے سے دور ہیں۔ خود حضرت امیر المومنین (علی المرتضیٰؓ) نے ان کے بارے میں فرمایا کہ یہ ہمارے بھائی ہیں۔ انہوں نے ہمارے خلاف بغاوت کی ہے۔ نہ وہ کافر ہیں اور نہ فاسق۔ کیونکہ انہوں نے تاویل کی بنا پر ہم سے لڑائی کی ہے۔ امام شافعیؒ فرماتے ہیں اور یہی بات حضرت عمر بن عبدالعزیز سے منقول ہے کہ: یہ ایسے خون ہیں کہ اللہ تعالیٰ نے ہمارے ہاتھوں کو ان سے پاک رکھا۔ پس ہم کو چاہیے کہ اپنی زبانوں سے ان کو پاک رکھیں۔ (ملاحظہ ہو خارجی فتنہ حصہ اول ص ۴۸۷) اب تو معاملہ صاف ہو گیا۔ حضرت مجتہد صاحبؒ نے فریق مخالف کے باغی ہونے میں ایک تو یہ لکھا ہے کہ قرآن کے چوتھے خلیفہ راشد حضرت علی المرتضیٰؓ نے ان کو باغی قرار دیا ہے۔ اور دوم یہ کہ قرآن مجید کی سورۃ الحجرات کی آیت منقولہ سے بھی ان کا باغی ہونا ثابت ہوتا ہے کیونکہ اللہ تعالیٰ مسلمانوں کے دو گروہوں میں سے ایک کو باغی قرار دیتا ہے جو آپس میں جنگ و قتال کرتے ہیں اور اس آیت کے تحت مفسرین و محدثین نے حضرت علی المرتضیٰؓ کے خلاف جنگ کرنے والوں کو باغی قرار دیا ہے لیکن چونکہ ان میں جلیل القدر مجتہد صحابہؓ ہیں اور انہوں نے اپنے اجتہاد کی بنا پر خلاف کیا ہے اس لیے ان کو اس جنگ و قتال میں مخطیٰ معذور قرار دیا جائے گا اور اس حقیقت کا اظہار میں نے خارجی فتنہ حصہ اول میں بار بار کیا ہے کہ ان کی یہ بغاوت صورتاً ہے

نہ کہ حقیقتاً۔ اور چونکہ یہ آیت مولانا ابوریحان کے پیش کردہ موقف کو غلط ٹھہراتی ہے اس لیے انہوں نے اپنی اس ضخیم کتاب سبائی فتنہ میں اس آیت پر کسی جگہ بھی بحث نہیں کی۔

حافظ ابن حجر عسقلانیؒ

اور حافظ ابن حجر عسقلانی نے بھی حضرت علی المرتضیٰؑ کے حق و صواب پر ہونے کی دلیل میں یہی آیت پیش کی ہے۔ چنانچہ لکھتے ہیں: وذهب جمهور اهل السنة الى تصويب من قاتل مع علي لا مثال قوله تعالى وان طائفتان من المؤمنين اقتلوا آلاية. وفيها الامر بقتال الفئة الباغية وقد ثبت ان من قاتل علياً كانوا بغاة وهؤلاء مع هذا التصويب متفوق علي ان لا يذم واحد من هؤلاء بل يقولون اجتهدوا فإخطأوا الخ اور جمہور اہل سنت کا مسلک یہ ہے کہ جو حضرت علیؑ کے ساتھ ہو کر لڑنے والے ہیں وہ صواب پر تھے کیونکہ انہوں نے اس آیت پر عمل کیا تھا اگر مؤمنین میں سے دو گروہ آپس میں لڑ پڑیں تو الخ اور اس آیت میں باغی گروہ کے ساتھ جنگ کرنے کا حکم ہے اور تحقیق یہ بات ثابت ہو چکی ہے کہ جنہوں نے حضرت علیؑ سے لڑائی کی ہے وہ باغی تھے اور یہ حضرات (یعنی جمہور اہل سنت) باوجود حضرت علیؑ اور ان کے گروہ کو صواب پر قرار دینے کے اس امر پر بھی متفق ہیں کہ جنہوں نے ان سے جنگ کی ہے وہ قابلِ مذمت نہیں ہیں بلکہ کہتے ہیں کہ انہوں نے اجتہاد کیا جس میں ان سے خطا ہو گئی الخ (ملاحظہ ہو خارجی فتنہ حصہ اول ص ۶۰۳)

قاضی ابوبکر بن العربیؒ

امام قرطبی نے اس آیت کی تفسیر میں قاضی ابوبکر بن العربیؒ کی یہ عبارت پیش کی ہے: فتقرر عند علماء المسلمين وثبت بدليل الدين

علیاً کان اماماً وان کل من خرج علیہ باغ وان قتالہ واجب حتی
تفینی وینقاد الی الصلح الخ۔ علماء مسلمین کے نزدیک یہ بات ثابت ہو چکی
ہے کہ حضرت علیؓ امام وقت تھے اور جس نے بھی آپؓ کے خلاف خروج کیا ہے وہ
باغی ہے اور جب تک وہ حق کی طرف رجوع نہ کرے اور صلح کے تابع نہ ہو اس
سے قتال کرنا واجب ہے الخ

امام نوویؒ

صحیح مسلم میں کتاب الزکوٰۃ کے تحت باب اعطاء المؤلفۃ و بیان
الخوارج و احکامہم میں جو روایات اولی الطائفتین بالحق وغیرہ منقول ہیں ان
کی شرح کرتے ہوئے شارح مسلم امام نوویؒ لکھتے ہیں: "ہذہ الروایات
صریحۃ فی ان علیاً کان ہو المصیب الحق والطائفة الاخری
اصحاب معاویۃ کانوا بغاة متأولین (نودی جلد ص ۲۴۲) یہ روایتیں اس
بارے میں صریح ہیں کہ حضرت علیؓ ہی صواب اور حق پر تھے اور فریق ثانی حضرت
معاویہؓ کی جماعت باغی تھے تاویل کرنے والے۔ بطور نمونہ مندرجہ عبارتیں پیش
کی گئی ہیں جن سے ثابت ہوتا ہے کہ جمہور اہل سنت (مفسرین و محدثین) نے
مذکورہ آیت اور احادیث کی بنا پر یہ مسلک اختیار کیا ہے کہ ان جنگوں میں حضرت
علی المرتضیٰؓ حق و صواب پر تھے اور فریق ثانی باغی تھے لیکن ان کا اختلاف چونکہ
اجتہاد پر مبنی تھا اس لیے وہ خطا پر تو ہیں لیکن معذور ہیں۔

فرمائیے ابوریحان صاحب جمہور اہل سنت نے اپنے مسلک پر دلائل
پیش کیے ہیں یا نہیں؟ اور حضرت مجدد الف ثانیؒ نے بھی انہی کے پیش کردہ دلائل
کی بنا پر ان کے مسلک کو حق و صواب تسلیم کیا ہے یا نہیں۔؟ پھر آپؐ نے کن
اندھیروں میں مبتلا ہو کر یہ لکھ دیا ہے کہ حضرت مجدد صاحبؒ نے کوئی دلیل نہیں

پیش کی اور جمہور اہل سنت سے صرف اظہار عقیدت کیا ہے نہ کہ اظہار حقیقت۔
واللہ الہادی۔

قطعی الثبوت و قطعی الدلالت

جناب ابوریحان علامہ ظفر احمد صاحب عثمانیؒ کی عبارت کے متعلق لکھتے ہیں کہ:

”محدث عثمانیؒ تو اس مسئلہ میں اجتہاد کا حکم بیان کر رہے ہیں جو منصوص قطعی ہو۔ جس میں ایسی نصوص ہوں جن کی عبارت بھی قطعی ہو اور دلالت بھی۔ جبکہ مشاجراتی اختلاف میں ایسی کوئی بھی نص موجود نہ تھی الخ“

الجواب

میں نے حضرت علی المرتضیٰؑ کے حق و صواب ہونے میں آیت استخلاف اور آیت تمکین پیش کی ہیں وہ قطعی الثبوت بھی ہیں اور قطعی الدلالت بھی۔ البتہ قطعی الدلالت: بطور عبارت النص کے نہیں بلکہ بطور اقتضاء النص ہیں اور ان کا مصداق بوجہ مہاجرین اولین میں ہونے کے صرف چار یاڑ ہیں یعنی امام الخلفاء حضرت ابوبکر صدیق، حضرت عمر فاروق حضرت عثمان ذوالنورین اور حضرت علی المرتضیٰؑ۔

ایک استفتاء

ابوریحان مولانا عبدالغفور صاحب، مولانا عبداللہ صاحب، خطیب مرکزی جامع مسجد اسلام آباد کے مدرسہ جامعہ فریدیہ میں مدرس ہیں۔ مولانا عبداللہ صاحب موصوف کی طرف سے علماء و مفتی صاحبان کی خدمت میں ایک استفتاء بھیجا گیا ہے جس میں میری عبارتیں خالد کے نام سے اور مولانا ابوریحان کی عبارتیں طارق کے نام سے لکھی گئی ہیں لیکن اس میں میرا موقف پیش کرنے

میں بھی تلبیس سے کام لیا گیا ہے۔

مولانا عبداللہ اور استفتاء

مولانا محمد عبداللہ صاحب خطیب مرکزی جامع مسجد اسلام آباد نے ایک استفتاء دینی مدارس کے مفتی حضرات کی خدمت میں ارسال کیا ہے جس میں اپنی طرف سے بعد از سلام مسنون یہ لکھا ہے: امید ہے کہ مزاج بعافیت ہوں گے۔ میرے ایک دوست ایک استفتاء بھیج رہے ہیں میری آپ سے گزارش ہے کہ اپنی اولین فرصت میں اگر ترجیحی بنیاد پر اس کا جواب مرحمت فرمائیں تو میں آپ کا بہت ممنون ہوں گا۔ دعاؤں کا محتاج محمد عبداللہ (۱۳ ذیقعدہ ۱۴۱۲ھ)

مولانا عبداللہ صاحب موصوف کے مدرسہ فریدیہ اسلام آباد کے ایک مدرس ابوریحان مولانا عبدالغفور سیالکوٹی نے میری کتاب ”خارجی فتنہ“ حصہ اول کے جواب میں ایک ضخیم کتاب بنام ”سبائی فتنہ“ شائع کی ہے جس کا جواب الجواب میری طرف سے ماہنامہ حق چار یاڑ میں قسط وار شائع ہو رہا ہے اور پھر اس کا جواب الجواب بھی مولانا ابوریحان صاحب ماہنامہ ”نقیب ختم نبوت“ ملتان میں قسط وار شائع کر رہے ہیں۔ چونکہ زیر بحث مضمون فریقین کی طرف سے بطور جواب الجواب کے شائع ہو رہا ہے اس لیے مولانا موصوف پر لازم تھا کہ وہ انتظار کرتے اور جواب الجواب کی تکمیل کے بعد استفتاء ارسال کرتے اور غالباً انہوں نے اس وجہ سے مذکورہ استفتاء روانہ کرنے میں جلدی کی ہے کہ کراچی کے ایک مشہور خارجی مصنف مولوی عظیم الدین کی کتاب ”حیات سیدنا یزید“ کا جو جدید ایڈیشن شائع ہوا ہے اس میں اس کتاب کے بارے میں مولانا عبداللہ صاحب کی حسب ذیل تقریظ شائع ہوئی ہے:

محترم السید الاستاد المکرم محمد عظیم الدین صدیقی صاحب سلام مسنون

خط ملا۔ آج ہی شیخ القرآن سے بات کی۔ کتاب ”حیات سیدنا یزید“ ان کو ابھی تک نہیں ملی۔ تبصرہ اور رائے کی درخواست بھی کی۔ انہوں نے قبول فرما لیا۔ ویسے وہ بھی حضرت امیر یزید کے بارے میں وہی عقیدہ رکھتے ہیں جو ہمارا ہے لیکن وہ بھی میری ہی طرح برملا اظہارِ بوجہ نہیں کرتے۔ یہ مجبوری نا معلوم ہماری کب تک چلے گی کوئی آنے والا نہیں ہے ورنہ دستی کتب مزید منگواتا۔ والسلام
محمد عبداللہ، خطیب مرکزی جامع مسجد اسلام آباد

جو علماء ان کی اس تقریظ پر مطلع ہوئے ہیں وہ ان سے بدظن ہو گئے ہیں۔ چنانچہ حضرت مولانا عبداللطیف صاحب ”مہتمم جامعہ حنفیہ جہلم“ (وامیر تحریک خدام اہلسنت صوبہ پنجاب) کے صاحبزادہ قاری خبیب احمد صاحب عمر رحمہ اللہ نے مولانا عبداللہ صاحب سے بڈریجہ فون اس تقریظ کے متعلق دریافت کیا تو انہوں نے جواب میں گول مول بات کی۔ اس پر قاری خبیب احمد صاحب نے اُن سے کہا کہ آپ اپنی تحریر دے دیں تو انہوں نے مولوی عظیم الدین کے نام بوساطت جامعہ حنفیہ جہلم حسب ذیل خط لکھا:

مکرم مولانا محمد عظیم الدین صدیقی صاحب اسلام مسنون

آپ کی کتاب ”حیات سیدنا یزید“ میں میری تقریظ چھپی ہے۔ آپ کی اطلاع کے لیے یہ چند سطور ارسال ہیں کہ شروع میں اپنی کم علمی کی وجہ سے میری رائے ایسی تھی بعد میں اپنے مخدوم و مربی حضرت الشیخ علامہ مولانا محمد یوسف بنوری رحمۃ اللہ سے تفصیلی بات اور استفادہ پر معلوم ہوا کہ آپ کے نظریات درست نہیں ہیں۔ اکابر علماء کا مسلک اس میں حق ہے۔ میں بحمد اللہ اپنے اکابر علمائے دیوبند کے مسلکِ اعتدال پر قائم ہوں۔ اللہ مجھے اس پر استقامت دے۔ آئندہ میری طرف سے تقریظ شائع نہ فرمائیں۔ میری آپ کے لیے بھی دعا ہے

کہ اللہ آپ کو اپنے اکابر کے مسلک حقہ و صحیحہ پر واپس لے آئے۔ آمین

دعا گو محمد عبد اللہ ۲۸ شعبان ۱۴۱۲ھ

لیکن ان کا جواب خلاف واقعہ ہے کیونکہ مولوی عظیم الدین کی اس کتاب کی تاریخ تصنیف ۲۲ رجب ۱۳۹۸ھ ہے ملاحظہ ہو (کتاب مذکورہ طبع دوم ص ۲۱ مطبوعہ ۱۳۹۹ھ) اور حضرت مولانا علامہ محمد یوسف صاحب محدث بنوری رحمۃ اللہ علیہ کی تاریخ وفات ۳ ذیقعدہ ۱۳۹۷ھ (۱۹۷۷ء) ملاحظہ ہو ماہنامہ ”بنیات“ محدث بنوری نمبر ص ۷۶) حضرت محدث بنوری تو زیر بحث کتاب کی تصنیف سے بہت پہلے وفات پا چکے تھے۔ تو کیا آپ نے یزیدی نظریات کی تردید علامہ بنوری سے عالم بزرخ میں سیکھی ہے؟ مولانا عبد اللہ یا ابوریحان اس گتھی کو سلجھائیں۔

(۲) مولانا عبد اللہ صاحب کے مدرسہ کے مدرس مولانا ابوریحان صاحب نے غالباً 4/5 سال کے عرصہ میں کتاب ”سبائی فتنہ“ تصنیف کی ہے حالانکہ یہ کتاب مسئلہ خطائے اجتہادی کے سلسلہ میں جمہور اہل سنت والجماعت کے مسلک کے خلاف ہے اور جن جن صحیح المسلک سنی علماء نے بغور اس کتاب کا مطالعہ کیا ہے وہ اس کتاب ”سبائی فتنہ“ کو بھی ایک فتنہ کی کتاب قرار دیتے ہیں۔ چونکہ اس کتاب کی وجہ سے بھی کئی علماء اہلسنت مولانا عبد اللہ صاحب سے بدظن ہوئے ہیں اس لیے انہوں نے مذکورہ استفتاء بھیجنے میں جلدی کی ہے تاکہ اگر کہیں سے ان کی تائید میں کوئی جواب آجائے تو وہ اس کو اپنے دفاع کے لیے پیش کر سکیں واللہ اعلم

(۳) جنگ صفین کے بارے میں جمہور اہل سنت کا یہی عقیدہ ہے کہ اس میں قرآن کے چوتھے موعودہ خلیفہ راشد حضرت علی المرتضیٰؓ کا موقف حق

وصواب تھا اور حضرت امیر معاویہؓ سے اس میں اجتہادی خطا سرزد ہوئی ہے لیکن مولانا ابوریحان تو اس نسبت خطا اجتہادی سے بھی بہت چڑتے ہیں اور اس کو بھی حضرت معاویہؓ کے ذکر خیر کے منافی سمجھتے ہیں اور اس کو ادھورا اور ناقص ذکر خیر قرار دیتے ہیں۔

مولانا ابوریحان اس سلسلے میں بہت غالی ہیں اور کئی فقہاء و محدثین پر وہ سبائیت کا الزام لگاتے ہیں۔ چنانچہ لکھتے ہیں: کیونکہ مقلدین فقہاء محدثین نے حضرت معاویہ رضی اللہ عنہ کے بارے میں باخصوص وہ وہ گل افشائیاں کی ہیں کہ ان کا نام جانے بغیر ان کو پڑھنے والا یہ تمیز ہرگز نہیں کر سکتا کہ یہ کسی سنی فقیہ و محدث کے ارشادات ہیں یا کسی جلے بھنے رافضی و سبائی کی ہفوات۔

☆ مثلاً دیکھئے یہ ہیں حافظ ملا علی قاری محدث حنفیؒ جن کی شرح فقہ اکبر اور شرح مشکوٰۃ کے حوالہ سے حضرت قاضی صاحب نے امام اعظم ابوحنیفہ رحمۃ اللہ علیہ سے حضرت معاویہ رضی اللہ عنہ کو مخطی کہلوانا چاہا ہے۔ یہ ملا علی قاریؒ اپنی مایہ ناز کتاب شرح مشکوٰۃ میں ہی حضرت معاویہ رضی اللہ عنہ کے بارے میں رقم طراز ہیں الخ (سبائی فتنہ ص ۴۹۸)

اگر ابوریحان جیسے محقق دوراں علامہ علی قاری حنفیؒ محدثؒ اور دوسرے مقلد میں فقہاء محدثین کے بارے میں اتنی دیدہ دلیری سے یہ سب کچھ لکھ سکتے ہیں تو پھر ہم جیسے خدام کس شمار میں ہیں۔

استفتاء میں تلخیص

اس استفتاء میں لکھتے ہیں: کیا فرماتے ہیں علمائے دین و مفتیان شرح متین اس بارے میں کہ خالد اور طارق مثلاً دونوں سنی ہونے کے مدعی ہیں لیکن مشاجرات صحابہؓ سے متعلق ان دونوں کا نظریہ ایک دوسرے سے مختلف ہیں۔ ہر

ایک اپنے نظریے کو ہی اہل السنّت کا اصل مذہب اور رائج مسلک قرار دیتا ہے۔ لہذا رہنمائی فرمائی جائے کہ خالد اور طارق کے درج ذیل دونوں نظریوں میں سے اہل سنت کا اصل مذہب اور رائج مسلک کون سا ہے ☆ خالد کہتا ہے کہ مشاجرات صحابہؓ کے بارے میں اہل سنت کا اصل مذہب صحابہ اکرمؓ کا تخطیہ و تصویب یعنی حضرت علیؓ کو مجتہد مصیب اور اصحاب جمل و صفین کو مجتہدین مخطئین ماننا اور کہنا ہے۔ یہی قوی ترین اور رائج ترین اور مقبول ترین مذہب ہے۔ اس کے بالمقابل اس معاملہ میں سکوت و توقف نہ اہل السنّت کا اصل مذہب ہے اور نہ یہ قوی ترین اور پسندیدہ ہی ہے بلکہ یہ کمزور ترین مسلک ہے اس لیے جمہور اہل سنت نے اسے اختیار نہیں کیا اور اس پر دلیل یہ دیتا ہے کہ اکابرین اہل السنّت نے ہمیشہ صحابہؓ کا یہ تخطیہ و تصویب کیا اور بالتصریح اسی کو اہل سنت کا مذہب و عقیدہ بتایا ہے۔ چنانچہ ان کی کتابیں خطاء اجتہادی کے ذکر سے بھری پڑی ہیں جبکہ طارق یہ کہتا ہے کہ اس سلسلے میں اہل السنّت کا اصل مذہب سکوت و توقف ہے۔ یہی احوط و اسلم اور اقویٰ و احسن ہے۔ اسی میں سلامتی اور صحابہؓ کے بارے میں ہر طرح کی بدظنی سے حفاظت ہے۔ اس کے بالمقابل صحابہؓ کا تخطیہ و تصویب اہل السنّت کا اصل مذہب نہیں بلکہ ایک رخصت اور مخلص ہے یعنی اصل تو یہی ہے کہ حضرات صحابہ کرامؓ کے مشاجراتی اجتہادی خطاء و صواب کو بھی زبان پر نہ لایا جائے۔ چنانچہ حضرت مجدد الف ثانیؒ نے حجرت عمر بن عبدالعزیزؒ اور حضرت امام شافعیؒ کے فرمان۔ تلک دماء طهر اللہ عنها ایدينا فلنطهر عنها السنّة کا یہی مفہوم فرمایا ہے کہ: بحقیقت یکے و خطاء دیگرے ہم لب بناید کشود۔ لیکن اگر کسی وقت کسی ضرورت شرعیہ و شدید کی وجہ سے اس موضوع کلام کرنا پڑ جائے تو اجتہادی خطاء و صواب سے زائد کوئی لفظ ہرگز نہ کہا جائے یہی وجہ ہے کہ اہل السنّت والجماعت صحابہؓ کا یہ

تخطیہ و تصویب کسی وجہ سے کرتے ہیں وہ خود ہی اس کو خطرناک منزلۃ الاقدام نقصان دہ اور صحابہ سے بدظنی کا باعث قرار دیتے ہیں۔ اگر یہ اصل مذہب ہوتا تو وہ حضرات اس کو ایسا نہ کہتے۔ باقی رہا اکابر اہل السنّت کا یہ تخطیہ و تصویب کرنا، اس کو اہل السنّت کا مذہب و عقیدہ بتانا اور خطا اجتہادی کے ذکر سے ان کی کتابوں کا بھرا ہوا ہونا تو ایک تو یہ بوقت ضرورت ہے اور بقدر ضرورت ہے۔ بلا ضرورت اور زائد از ضرورت اور زائد از ضرورت نہیں ہے۔ یہی وجہ ہے کہ جن حضرات نے یہ کام بلا ضرورت کیا ہے یا بقدر ضرورت سے تجاوز کیا ہے محققین اہل السنّت نے اس کو بنظر استحسان نہیں دیکھا ہے بلکہ اس کا مناسب رد کیا ہے۔ یعنی اس تخطیہ و تصویب کو اہل السنّت کا مذہب و عقیدہ قرار دینے سے ان کی مراد یہ نہیں کہ صحابہ کا یہ تخطیہ و تصویب ضروری کیا جائے بلکہ اس سے ان کا مطلب یہ ہے کہ مشاجرات صحابہ پر گفتگو کے سلسلہ میں مسلک اہل السنّت کی آخری حد اجتہادی خطا و صواب ہے۔ الخ

تبصرہ

(۱) استفتاء میں میرے پیش کردہ مسلک کو خالد کی طرف منسوب کرنا میرے لیے ایک نیک فال ہے۔ حضرت خالد بن ولید رضی اللہ عنہ، ایک جلیل القدر صحابی اور اسلام کے جرنیل اعظم ہیں۔ ان کو دربار رسالت سے خصوصی طور پر سیف اللہ کا لقب ملا تھا۔ حضرت خالدؓ کی تلوار نے بڑے بڑے سرکش کافروں کے سر قلم کیے تھے۔ حق تعالیٰ حضرت سیف اللہ کی نسبت سے میرے قلم کو بھی سیف حق بنا دے۔ میرا قلم بھی باطل کی گردنوں کو جھکا دے۔ میرا قلم بھی باطل کے لیے تیغ براں بن جائے۔ آمین بجاہ خاتم النبیین ﷺ۔

(۲) یہ جو خالد کی طرف منسوب کیا گیا ہے کہ: اس معاملہ میں سکوت

و توقف نہ تو اہل السنّت کا اصل مذہب ہے اور نہ یہ قوی ترین اور پسندیدہ ہی ہے بلکہ یہ کمزور ترین مسلک ہے الخ تو اس میں تلبیس و علمی خیانت سے کام لیا گیا ہے کہ کیونکہ میں نے کسی جگہ یہ نہیں لکھا کہ صحابہ کرامؓ کے بارے میں سکوت اختیار کرنا کمزور ترین مسلک ہے بلکہ میں نے تو توقف کو کمزور ترین مسلک کے لکھا ہے۔ چنانچہ مولانا محمد اسحق صاحب کو جواب دیتے ہوئے میں نے لکھا ہے کہ: مشاجرات کے بارے میں تو صحابہ کرامؓ کے تین گروہ تھے۔ (۱) حضرت علیؓ اور ان کے قُبعین (۲) حضرت معاویہؓ اور ان کے قُبعین (۳) توقف کرنے والے صحابہ کرامؓ (خارجی فتنہ حصہ اول ص ۵۸۵) اور صحابہ کرامؓ کے توقف کا مطلب بیان کرتے ہوئے خود مولانا سندیلوی موصوف نے یہ لکھا ہے کہ وہ فریقین کے بارے میں صواب و خطا کا کوئی فیصلہ نہ کر سکے اور مسئلہ ان پر مشتبہ ہو گیا۔ (ملاحظہ ہو خارجی فتنہ حصہ اول ص ۸۷۶ بحوالہ اظہار حقیقت جلد دوم ص ۴۴۱) اور جن صحابہ کرامؓ نے جنگ جمل و صفین کے بارے میں توقف کیا تھا ان کے بارے میں میں نے امام نوویؒ کی یہ عبارت بھی پیش کی تھی کہ: وقسم ثالث اشبتہ علیہم القضية وتحیروا فیہا ولم یطہرلہم ترجیح احد الطرفین وکان هذا الاعتزال هو الواجب فی حقہم اور تیسری قسم ان صحابہ کی تھی کہ ان پر قضیہ (معاملہ) مشتبہ ہو گیا اور اس میں وہ حیران رہ گئے اور ان دونوں میں سے کسی طرف ترجیح دینا ان پر کھل نہ سکا اس لیے انہوں نے فریقین سے علیحدگی اختیار کی اور ان کی یہ علیحدگی (کنارہ کشی) ان کے حق میں واجب تھی الخ (ملاحظہ ہو خارجی فتنہ حصہ اول ص ۵۵۳) اور امام ربانی حضرت مجدد الف ثانیؒ کی عبارت بھی میں نے نقل کی ہے کہ: وطائفہ دیگر متوقف بودند و ہج جانب را بدلیل ترجیح ندادند۔ اور صحابہ کرامؓ کے تیسرے گروہ نے توقف اختیار کیا اور دلیل کی بنا پر کسی ایک جانب کو

ترجیح نہ دے سکے۔ (خارجی فتنہ حصہ اول ص ۵۵۳) ظاہر ہے کہ جب وہ صحابہ کرامؓ کی دلیل کی بنا پر فریقین میں سے کسی کی مدد نہ کر سکے اور ان کو اس معاملہ میں تردد اور تذبذب ہی ہاں تو اس مسلک کو اہل السنّت والجماعت کا قوی ترین مسلک کیونکر قرار دے سکتے ہیں اور یہی وجہ ہے کہ جمہور اہل السنّت نے یہ مسلک اختیار نہیں کیا بلکہ انہوں نے جنگ و جمل صفین میں حضرت علی المرتضیٰؓ کو مصیب اور حضرت امیر معاویہؓ کو اس اجتہاد میں مخطی (خطا کرنے والے) قرار دیا اور یہی اہل سنت کا مذہب ہے۔ چنانچہ میں نے اس سلسلے میں امام نوویؒ کی حسب ذیل عبارت بھی پیش کی ہے: وکان علی رضی اللہ عنہ ہوالحق المصیب فی تلک الحروب هذا مذهب اهل السنة اور ان جنگوں میں حضرت علیؓ ہی حق و صواب پر تھے اور یہی اہل سنت کا مذہب ہے۔ (خارجی فتنہ حصہ اول ص ۵۵۶۔ بحوالہ نووی جلد ثانی کتاب الفتن ص ۳۹۰) علاوہ ازیں امام عبدالقادر بغدادیؒ متوفی ۴۶۹ھ نے الفرق بین الفرق میں، علامہ ابن حزمؒ اندلسی متوفی ۴۵۶ھ نے الفصل فی الملل والخل میں، امام ابوالحق اسفرائینیؒ متوفی ۴۱۸ھ نے شرح الدرہ المضیۃ میں اسی کو مذہب اہل سنت قرار دیا ہے اور یہ تینوں متقدمین میں سے ہیں۔ ان کے علاوہ حافظ ابن کثیر محدث متوفی ۷۷۴ھ نے البدایہ والنہایہ میں، حافظ ابن حجر عسقلانی متوفی ۸۵۲ھ نے فتح الباری جلد ۱۳ میں، حافظ ابن حجر مکی متوفی ۹۷۴-۹۷۳ھ نے صواعق محرقة میں، علامہ علی قاری حنفی محدث متوفی ۱۰۱۴ھ نے مرقاۃ شرح مشکوٰۃ جلد ۱۰ میں امام ربانی حضرت مجدد الف ثانیؒ متوفی ۱۰۱۲ھ نے مکتوبات میں اور علامہ عبدالعزیز صاحب فرہاروی متوفی ۱۲۳۹-۱۲۴۰ھ نے النمر اس شرح العقائد میں یہی مذہب اہل السنّت قرار دیا ہے کہ ان جنگوں میں حضرت علیؓ المرتضیٰؓ حق و صواب پر اور حضرت امیر معاویہؓ خطا پر

تھے۔ تفصیل کے لیے ملاحظہ ہو خارجی فتنہ حصہ اول ص ۵۹۰ تا ص ۶۰۹ اور جب مذہب اہل السنّت متعین ہو گیا تو پھر اس کے برعکس توقف کو اصل مذہب قرار دینا اہل السنّت کے خلاف ہی عقیدہ ہو گا اور حد ہے مولانا ابوریحان کی کم فہمی کی کہ وہ توقف کو اہل سنت کا اصل مذہب اور اس کو احوط۔ اسلم اور اقویٰ اور احسن مذہب قرار دے رہے ہیں۔

(۳) طارق کے نام سے جو مولانا ابوریحان کا توقف کے بارے میں یہ مسلک لکھا گیا ہے کہ یہ اقویٰ اور اسلم مسلک ہے تو یہ بھی ابوریحان صاحب کی اپنی تشریح کے خلاف ہے کیونکہ پہلے تو وہ لکھتے ہیں کہ: ہمارے نزدیک مشاجرات صحابہ میں اصل مذہب ہے ہی توقف اور یہی قوی ترین، راجح ترین اور مقبول ترین ہے جس میں نہ کوئی خطرہ ہے اور نہ کوئی خدشہ نہ کوئی کھٹکا ہے اور نہ کوئی دغدغہ الخ (سبائی فتنہ ص ۳۱۲) لیکن اس کے بعد یہی ابوریحان حاشیہ ص ۳۱۳ پر لکھتے ہیں: امساک اور توقف اس حد تک تو ایک ہی ہے کہ ان دونوں میں صحابہ کرامؓ پر اجتہادی خطا جیسا کوئی حکم بھی نہیں لگایا جاتا۔ لیکن اس لحاظ سے دونوں میں فرق ہے۔ امساک کا مفہوم یہ ہے کہ مشاجرات صحابہؓ کے بارے میں اپنی زبان مکمل طور پر اس طرح بند رکھی جائے کہ مشاجراتی واقعات کا ذکر تک بھی زبان و قلم پر نہ آنے پائے نہ کتابتاً نہ قراءتاً و یا قراءتاً اور نہ سماعاً و تسمیعاً۔ ظاہر ہے کہ ایسی صورت میں صحابہؓ کے باب میں عدم کف کا کوئی موقع ہی نہیں رہتا۔ بخلاف توقف کے کہ اس کے مفہوم میں چونکہ ذکر مشاجرات کی ممانعت داخل نہیں اس لیے اس میں یہ دغدغہ رہتا ہے کہ شاید کسی وقت مشاجراتی واقعات کا ذکر چل نکلے الخ اور چونکہ ابوریحان صاحب کے نزدیک توقف میں بھی دغدغہ رہتا ہے اس لیے اس کے بجائے احوط اور اقویٰ ترین مسلک امساک کا ہی ہو گا۔ یعنی مشاجرات صحابہؓ کے

بارے میں زبان بالکل بند رکھنی چاہیے۔ لیکن خود ابوریحان نہ توقف پر قائم رہے ہیں اور نہ امساک پر۔ بلکہ مشاجرات صحابہؓ کے موضوع پر ایک ضخیم کتاب ”سبائی فتنہ“ شائع کر دی۔ ہاتھی کے دانت کھانے کے اور دکھانے کے اور کج فہمی یا مغالطہ دہی

مولانا ابوریحان جو کتاب میں بار بار توقف وامساک کو اہل السنۃ کا اصل مذہب لکھتے ہیں اور اسی کو اقویٰ اور اسلم قرار دیتے ہیں اور حضرت مجدد الف ثانیؒ کا یہ ارشاد پیش کرتے ہیں کہ: حضرت عمر بن عبدالعزیزؒ اور حضرت امام شافعیؒ نے فرمایا: تلک دماء طهر الله عنها ایدینا فلنظھر عنها السنۃ اور اہل السنۃ والجماعت کا یہ ضابطہ کہ لا تذکرہم الا بالخیر۔ یعنی یہ کہ ہم (اہل السنۃ) صحابہ کرامؓ کا تذکرہ بھلائی کے بغیر کسی اور طرح سے نہیں کرتے۔ (سبائی فتنہ ص ۳۱۳) تو اس میں تو اہل سنت کا اختلاف ہی نہیں ہے اور نہ ہی میں نے اس کو متنازع فیہ بنایا ہے کہ ابوریحان صاحب اس کو میرے پیش کردہ مسلک کے خلاف پیش کر رہے ہیں۔ میں نے تو خود اس ضابطہ کو تسلیم کیا ہے۔ چنانچہ لکھا ہے کہ: احتیاط اس میں ہے کہ مشاجرات صحابہؓ کا ذکر ہی نہ کیا جائے لیکن اگر کسی ضرورت کے تحت کرنا پڑے تو طرز بیان ایسا نہ ہو جس سے کسی صحابی کی تنقیص و توہین لازم آئے (خارجی فتنہ حصہ اول ص ۴-۳۰۳)

(۲) عقیدہ طحاوی کے یہ الفاظ کہ ولا تذکرہم الا بالخیر ہم ان کا تذکرہ صرف بھلائی کے ساتھ کرتے ہیں بالکل صحیح ہیں۔ اہل سنت کا یہی ضابطہ ہے لیکن اس کو سند یلوی صاحب کی طرف سے مسلک توقف کی تائید میں پیش کرنا صحیح نہیں ہے کیونکہ خطاء اجتہادی اور ذکر خیر میں کوئی منافات نہیں۔ (ایضاً ص ۳۸۵)

(۳) اسلم یہی ہے کہ مشاجرات صحابہ کا ذکر ہی نہ کیا جائے اور اگر ضرورتاً اس کا تذکرہ آجائے تو اس طرح بیان کیا جائے جس سے کسی صحابی کی تنقیص و توہین نہ لازم آتی ہو۔ (ایضاً خارجی فتنہ حصہ اول ص ۳۹۲)

(۴) البتہ اس میں نازک اور مزلتہ الاقدام مسئلہ جنگ صفین کا ہے اور یہ بھی اجتہادی خطا پر مبنی ہے۔ اس سے تجاوز کرنا خطرناک ہے۔ (ایضاً حاشیہ ص ۴۲۸)۔ فرمائیے لاتذکرہم الدبالخیر کے متعلق جو مسلک ابوریحان صاحب پیش کر رہے ہیں یہی میں نے ان سے پہلے اپنی کتاب خارج جسی فتنہ حصہ اول میں پیش کر دیا ہے۔ یا تو ابوریحان صاحب اس کو سمجھ ہی نہیں سکے یا خواہ مخواہ مجھ پر الزام تراشی کی مشق کی ہے۔ واللہ اعلم

موضوع بحث

مولانا ابوریحان بھی اس حقیقت سے واقف ہیں کہ میں نے خارجی فتنہ مولانا محمد اسحاق صاحب سندیلوی صدیقی کی کتاب ”اظہار حقیقت حصہ دوم کے جواب میں لکھی ہے۔ چنانچہ اس کے ٹائٹل پر لکھا ہے۔ مولانا محمد اسحاق سندیلوی (کراچی) کا مسلک اور خارجی فتنہ حصہ اول اور ابوریحان صاحب نے بھی یہ لکھا ہے کہ: ایک سفر میں قاضی صاحب کی مذکورہ کتاب پر سرسری نظر ڈالنے کا اتفاق ہوا۔ چونکہ موقع چل چلاؤ کا تھا اس لیے اوراق کے الٹ پلٹ سے اس وقت تو اس سے زیادہ اور کچھ پلے نہ پڑا کہ حضرت مولانا اسحاق سندیلوی صاحب کی اظہار حقیقت اور ان کے نظریات کا رد الخ (افتتاحیہ سبائی فتنہ حصہ اول ص ۱۱)

(۲) میں نے مشاجرات صحابہ کی بحث خود شروع نہیں کی بلکہ مولانا سندیلوی صاحب موصوف نے اپنی کتاب ”اظہار حقیقت“ میں مشاجرات صحابہؓ کی بحث کی تھی اور گوانہوں نے ابوالاعلیٰ مودودی صاحب کے بعض خلاف اہل سنت

نظریات کی تردید میں یہ بحث لکھی تھی لیکن اس میں خود بھی انہوں نے حضرت علیؓ المرتضیٰ کے متعلق مشاجراتِ نظریات صحابہ کے سلسلے میں بعض ایسے نظریات نظریات پیش کیے جو اہل السنّت کے خلاف تھے۔ چنانچہ انہوں نے لکھا کہ (۱) ان حالات پر نظر کرنے سے یہ بات واضح ہو جاتی ہے کہ حضرت علیؓ کی خلافت اگرچہ بالکل صحیح تھی اور بیشک وہ خلیفہ برحق تھے لیکن ان کی خلافت کی نوعیت ہنگامی (EMERGENCY) خلافت کی تھی جس میں پورے عالم اسلام کے نمائندے شریک نہ تھے اور ان کی اکثریت نے اپنا حق رائے دہی استعمال نہیں کیا تھا۔ اس صورت میں شرعاً و عقلاً ہر طرح لازم تھا کہ مناسب حالات پیدا ہونے کے بعد استصواب رائے عامہ کیا جاتا۔ (اظہارِ حقیقت ج دوم ص ۱۸۳) نیز مولانا سندیلوی لکھتے ہیں: اگر واقعہ یہی تھا کہ آزادانہ انتخاب میں ان کی کامیابی یقینی تھی تو کیا حرج تھا اگر انتخاب دوبارہ ہو جاتا اور آزادانہ رائے دہی کا سب کو موقع ملتا تو باہمی اختلاف بھی ختم ہو جاتا۔ ان کی خلافت زیادہ مستحکم ہو جاتی اور مسلمانوں کی اتنی خوں ریزی نہ ہوتی۔ پھر حضرت علیؓ نے حضرت معاویہؓ کی تجویز کیوں نہ منظور فرمائی۔ حقیقت یہ ہے کہ اگر دوبارہ انتخاب ہوتا اور آزادانہ ہوتا تو حضرت علیؓ کی کامیابی اور ناکامی کے امکانات برابر ہوتے (خارجی فتنہ حصہ اول ص ۲۴۶ بحوالہ اظہارِ حقیقت جلد دوم ص ۲۴۲) واقعات پر نظر کرنے سے تو بظاہر معلوم ہوتا ہے کہ اس جنگ میں حضرت معاویہؓ اقرب الی الحق تھے (خارجی فتنہ حصہ اول ص ۳۹۹ بحوالہ اظہارِ حقیقت جلد دوم ص ۲۵۵)

یہ موقف تھا حضرت امیر معاویہؓ کا۔ وہ نہ تو حضرت علیؓ کی اطاعت سے کلیتاً منحرف تھے نہ ان کی خلافت کے منکر۔ وہ صرف اپنی معزولی کے مسئلے میں ان کی اطاعت واجب نہیں سمجھتے تھے اور ان کی یہ رائے آئین اسلام کی ایک مدلل

ومبرہن تشریح پر مبنی تھی (ایضاً خارجی فتنہ ص ۳۹۹۔ بحوالہ اظہار حقیقت جلد دوم ص ۱۷۸) حضرت علیؓ کی رائے صحیح ضرور تھی مگر حضرت معاویہؓ کی رائے اصح یعنی نسبتاً زیادہ صحیح تھی (ایضاً خارجی فتنہ ص ۴۰۰۔ بحوالہ اظہار حقیقت جلد دوم ص ۲۰۲) جنگِ جمل کے متعلق لکھتے ہیں: حقیقت یہ ہے کہ فریقین جنگ نہ چاہتے تھے اس لیے جنگ رک گئی۔ اسے حضرت علیؓ کی فتح سے تعبیر کرنا بالکل غلط ہے

(ایضاً خارجی فتنہ ص ۴۰۰۔ بحوالہ اظہار حقیقت جلد دوم)

حضرت علیؓ کو بعد خلفاء ثلاثہ افضل امت سمجھنا بعد کی بات ہے۔ اگر یہ بھی ثابت ہو جائے تو افضل سمجھنے سے یہ لازم نہیں آتا کہ الحق بالخلافۃ بھی سمجھا جائے

(ایضاً خارجی فتنہ ص ۴۰۰۔ بحوالہ اظہار حقیقت جلد دوم ص ۴۲) حضرت معاویہؓ کو معزول کرنے میں عجلت فرمانا حضرت علیؓ کی شرعی نہیں سیاسی غلطی تھی (ایضاً خارجی فتنہ ص ۳۰۳۔ بحوالہ اظہار حقیقت جلد دوم ص ۱۹۳)

غور فرمائیے کہ بالفرض حکمین نے کتاب و سنت پر نظر کیے بغیر اپنی رائے سے یہ فیصلہ کر دیا کہ حضرت علیؓ خلافت سے معزول ہو جائیں تو بھی اس فیصلے کی پابندی کرنا حسب معاہدہ حضرت علیؓ پر واجب تھا کیونکہ اس فیصلے کے جواز میں تو کسی کلام کی گنجائش ہی نہیں۔ ہم یہ بھی مان لیں کہ یہ کسی آیت یا سنت سے ثابت نہیں مگر آیت یا حدیث کے خلاف بھی تو نہیں۔ حضرت علیؓ کی خلافت منصوص تو نہ تھی کہ انہیں معزول کرنا جائز نہ رہا ہو۔ خلافت سے دستبردار ہو جانا کوئی فعل حرام

اور گناہ تو نہ تھا۔ (ایضاً خارجی فتنہ ص ۴۰۵۔ اظہار حقیقت جلد دوم ص ۳۸۱)

آں محترم (یعنی حضرت علیؓ) نے جو اصحاب جمل و اصحاب صفین سے جنگ کرنے کا فیصلہ فرمایا یہ موصوف کی اجتہادی غلطی تھی مگر اجتہادی غلطی صرف اس حد تک ہوئی کہ آں محترم نے ترکِ اولیٰ فرمایا۔ اولیٰ یہ تھا کہ جنگ نہ کرتے مگر حدود جواز

سے تجاوز نہیں فرمایا یعنی قتال کا اقدام شرعاً جائز تھا مگر خلافِ اولیٰ تھا (ایضاً خارجی فتنہ ص ۵۶۱۔ اظہار حقیقت ص ۴۴۸) مولانا محمد الحق صاحب سند یلوی کی مذکورہ عبارات سے ثابت ہوتا ہے کہ وہ قرآن کے چوتھے موعودہ خلیفہ راشد حضرت علی المرتضیٰؓ کی خلافت کو ابتداء میں مستقل نہیں سمجھتے اور اپنے دور میں بھی ان کو احق بالخلافۃ نہیں تسلیم کرتے۔ ان کے نزدیک اگر دوبارہ الیکشن ہوتا تو اس میں حضرت علیؓ ناکام بھی ہو سکتے تھے۔ ان کے نزدیک حکمین کے فیصلہ کے تحت حضرت علیؓ پر لازم تھا کہ وہ خلافت سے دستبردار ہو جاتے۔ وہ جنگ صفین میں بہ نسبت حضرت علیؓ کے حضرت معاویہؓ کو اقرب الی الحق مانتے ہیں۔ جنگ جمل میں وہ حضرت علیؓ کی فتح تسلیم نہیں کرتے اور جنگ صفین میں وہ حضرت علیؓ کی اجتہادی خطا کے قائل ہیں لیکن اس کے برعکس وہ اس جنگ کی وجہ سے حضرت معاویہؓ کی اجتہادی خطا تسلیم نہیں کرتے اور مشاجرات صحابہ میں مختلف مسالک کا ذکر کرتے ہوئے لکھتے ہیں کہ: سب سے آخر میں اس مسلک کا تذکرہ مناسب ہے جو متاخرین نے عموماً اختیار کیا ہے یعنی یہ کہ اختلافات اجتہادی تھے اور حضرت علیؓ مجتہد مصیب تھے جبکہ ان سے اختلاف کرنے والے خواہ اصحاب جمل ہوں یا اصحاب صفین مجتہد مخطی تھے یہ مسلک باوجود مقبولیت عام درحقیقت بالکل غلط ہے دلیل بلکہ خلاف دلیل ہے الخ (ملاحظہ ہو خارجی فتنہ حصہ اول ص ۲۰۰۔ حوالہ اظہار حقیقت جلد دوم ص ۴۶۱)

مولانا سند یلوی نے مشاجرات صحابہ خصوصاً جنگ صفین کے سلسلے میں حضرت علی المرتضیٰؓ اور حضرت معاویہ رضی اللہ عنہما کے بارے میں جو اپنا موقف پیش کیا ہے، یہ سراسر مسلک اہل السنۃ کی خلاف ہے اور نہ صرف متاخرین بلکہ متقدمین حضرات بھی اس میں حضرت معاویہؓ کی اجتہادی خطا کے قائل ہیں جیسا کہ بعض حضرات کی عبارتیں پہلے پیش کر دی گئی ہیں اور مشاجرات یعنی جنگ جمل

وصفین میں کوئی محقق اہل سنت بھی حضرت علی المرتضیٰ کی اجتہادی خطا کا قائل نہیں ہے۔ چنانچہ امام غزالیؒ فرماتے ہیں: ولم يذهب الي تخطئة عليؑ ذو
تحصيل اصلاً (احیاء العلوم جلد اول) اور کوئی اہل تحقیق (مشاجرات صحابہ میں) حضرت علیؑ کی اجتہادی خطا کا قائل نہیں ہے۔ بہر حال چونکہ مولانا محمد اسحق صاحب سند یلوی نے مشاجرات صحابہ کی بحث میں اہل سنت کے خلاف اپنا ایک نرالہ موقف پیش کیا تو مذہب اہل سنت کے تحفظ کے لیے اس کا جواب ضروری تھا۔ اس ضرورت کے تحت میں نے خارجی فتنہ میں مشاجرات صحابہؓ پر بحث کی ہے اور مولانا سند یلوی اور میرا اختلاف اس میں نہیں ہے کہ صحابہ کرام رضوان اللہ علیہم اجمعین کا ذکر بھلائی کے ساتھ کرنا چاہیے یا نہیں بلکہ زیر بحث مسئلہ یہ ہے کہ جنگ جمل وصفین اور خصوصاً جنگ صفین میں جو حضرت علی المرتضیٰؑ اور حضرت معاویہؓ کے مابین واقع ہوئی اس میں حق و صواب پر کون تھے اور خطا پر کون اور چونکہ مذہب اہل سنت یہی ہے کہ ان مشاجرات میں حضرت علیؑ مصیب اور حضرت معاویہؓ مجتہد مخطی ہیں اور مجتہد مخطی کو بھی ایک گونہ ثواب ملتا ہے اور چونکہ مذہب اہل سنت دلائل و براہین پر مبنی ہے اس لیے میں نے حضرت علی المرتضیٰؑ کے مصیب ہونے کے دلائل بھی پیش کیے ہیں خصوصاً آیت استخلاف اور آیت تمکین۔ اور تائید میں اکابر اہل سنت کے اقوال بھی پیش کیے ہیں اور الحمد للہ اس کتاب خارجی فتنہ کی وجہ سے مولانا سند یلوی کی کتاب اظہار حقیقت بے اثر ہو کر رہ گئی ہے۔ چونکہ مولانا محمد اسحق سند یلوی یزید کو صالح اور عادل خلیفہ قرار دیتے ہیں اور حضرت امام حسین رضی اللہ عنہ کی معرکہ کربلا کے سلسلے میں اجتہادی خطا کے قائل ہیں۔ حالانکہ اہل السنۃ والجماعت کے ہاں یزید کافس متفق علیہ ہے۔ اس لیے میں نے خارجی فتنہ حصہ دوم میں فسق یزید کی بحث کی ہے اور چونکہ میری ان دونوں

کتابوں۔ سے دور حاضر کی پاکستانی خارجیت اور یزیدیت بے نقاب ہو گئی تھی۔ اس لیے کراچی سے مولانا محمد علی صاحب سعید آبادی مرحوم کے نام سے ایک ۸۰ صفحات کا رسالہ بعنوان ”قاضی مظہر حسین چکوالی کے خارجی فتنہ کی اصل حقیقت“ شائع کیا گیا جس کے جواب میں بندہ نے کتاب ”کشف خارجیت“ لکھی جو ۵۶۸ صفحات پر مشتمل ہے اس کتاب میں میں نے رسالہ اصل حقیقت کے نمبر دار ۳۷ جھوٹ ثابت کے ہیں۔ جب ان کا رسالہ ”اصل حقیقت“ بے حقیقت اور خلاف حقیقت ثابت ہو گیا تو پھر میری کتاب خارجی فتنہ کے جواب کے لیے مولانا قاضی شمس الدین صاحب نقشبندی مرحوم ساکن درویش (ہری پور) کو میدان میں لایا گیا۔ ان کے مضامین ماہنامہ نقیب ختم نبوت ملتان میں شائع ہوئے جس کا جواب الجواب میری طرف سے قسط وار ماہنامہ حق چار یاڑ میں شائع ہوا۔ قاضی شمس الدین صاحب مرحوم بھی عہدہ برانہ ہو سکے اور بحث کے دوران ہی مرحوم ہو گئے۔ انا اللہ وانا الیہ راجعون۔ اب میری کتاب خارجی فتنہ کے جواب میں ابو ریحان مولانا عبدالغفور صاحب کی ضخیم کتاب بنام ”سبائی فتنہ شائع ہوئی ہے جو تضادات کا مجموعہ ہے۔ یہ بھی عجیب و غریب مصنف ہیں۔ اہل سنت کے مذہب کے تحت حضرت معاویہؓ کی اجتہادی خطا تسلیم بھی کرتے ہیں اور نہیں بھی تسلیم کرتے۔ انہوں نے اس بات پر زور دیا ہے کہ اہل سنت کا اصل مذہب سکوت و توقف ہے اور مشاجرات صحابہؓ میں تخطیہ و تصویب اہل السنۃ کا اصل مذہب نہیں۔ یہ ابوریحان بیچارے اتنی بات نہیں سمجھتے کہ زیر بحث مسئلہ جنگ صفین کا ہے کہ اس میں کون مصیب ہیں اور کون خطی۔ تو اس زیر بحث مسئلہ میں ہم نے دیکھنا ہے کہ اہل سنت کا مذہب کیا ہے۔ اگر کوئی شیعہ ابوریحان صاحب سے سوال کرے کہ اگر آپ حضرت علی رضی اللہ عنہ کو قرآن کا چوتھا موعودہ خلیفہ راشد مانتے ہیں تو

حضرت امیر معاویہؓ نے تو ان سے جنگ و قتال کیا تھا اس میں آپ کے نزدیک حضرت علیؓ مصیب ہیں اور حضرت امیر معاویہؓ خطی یا اس کے برعکس آپ حضرت معاویہؓ کو مصیب اور حضرت علیؓ کو خطی مانتے ہیں اور اس میں اہل سنت کا مذہب کیا ہے تو کیا شیعہ کے جواب میں مولانا ابوریحان یہ فرمائیں گے کہ میں اس کا بالکل جواب نہیں دیتا کیونکہ اہل سنت کا اصل مذہب یہ ہے کہ اس سلسلے میں کوئی بات نہ کی جائے۔ تو کیا وہ شیعہ اس جواب سے مطمئن ہو جائے گا؟ ہرگز نہیں۔ بلکہ وہ اس جواب کو آپ کی لا جوابی اور شکست سمجھے گا اور عجیب تر بات یہ ہے کہ اصل مذہب تو ابوریحان صاحب سکوت و توقف ہی بتاتے ہیں لیکن خود کرتے اس کے خلاف ہی ہیں۔ چنانچہ اسی مصیب و خطی ہونے کی بحث میں سینکڑوں صفحات سیاہ کر دیے ہیں۔ تو کیا اصل مذہب وہی ہوتا ہے جس کی مخالفت کی جائے واللہ الہادی۔ اور ماہنامہ حق چار یارؓ میں میرے جوابی مضامین کے جواب میں ابو ریحان صاحب نقیب ختم نبوتؐ میں قسط وار مضمون شائع کر رہے ہیں جس کا عنوان انہوں نے کشف سبائیت رکھا ہے۔ چونکہ میں نے خارجی رسالہ کے جواب میں کشف خارجیت لکھی تھی اس لیے انہوں نے کشف سبائیت عنوان رکھا۔

ایک اور تلخیص

میں نے حضرت علی المرتضیٰ رضی اللہ عنہ، کو ان مشاجرات میں مصیب ثابت کرنے کے لیے امام غزالیؒ کی یہ عبارت پیش کی تھی کہ: ولم یذهب الی تخطئة علی ذوتہ حصیل اصلاً (خارجی فتنہ حصہ اول ص ۳۱۸ بحوالہ احیاء العلوم جلد اول) (کسی اہل علم و تحقیق نے یہ نہیں کہا کہ ان جنگوں میں حضرت علی رضی اللہ عنہ، سے اجتہادی خطا کا صدور ہوا تھا) اس سے حضرت علیؓ کا مصیب ہونا اہل سنت کے نزدیک متعین ہو جاتا ہے۔ اور المجتہد مخطی و مصیب کے ضابطہ کے

تحت فریق ثانی یعنی حضرت امیر معاویہؓ کی خطائے اجتہادی بھی متعین ہو جاتی ہے لیکن زیر بحث استفتاء میں میری اس دلیل کا کوئی ذکر نہیں کیا۔ یہ بھی تلبیس ہے۔ حالانکہ استفتاء میں میرے دوسرے مستدلّات کا بھی ذکر کرنا چاہیے تھا یعنی آیت تمکین آیت استخلاف اور حدیث اتباع خلفائے راشدین وغیرہ۔

صورتاً معصیت

میں نے جہاں حکمین یا دوسرے حضرات کے لیے نافرمانی وغیرہ کے الفاظ لکھے ہیں تو اس کے ساتھ ہی تصریح کر دی ہے کہ یہ نافرمانی صورتاً تھی نہ کہ حقیقتاً جس کا نتیجہ خطائے اجتہادی ہی ہے لیکن استفتاء میں اس کو میرے مسلک کے ضمن میں بالکل ذکر نہیں کیا تھا۔

صورتاً بغاوت

استفتاء میں لکھا گیا ہے کہ: پھر خالد اکابر کی ایسی عبارتوں میں اجتہادی خطا جیسی تاویل ان اکابر کی صفائی دینے اور ان کی طرف سے معذرت کرنے کے لیے نہیں کرتا بلکہ خود صحابہؓ کی صفائی دینے اور ان کی طرف سے معذرت کرنے کے لیے کرتا ہے۔ یعنی وہ کہتا ہے کہ اکابر نے صحابہ کے بارے میں خطائے اجتہادی سے زائد جو کیا ہے وہ انہوں نے بالکل صحیح کیا ہے۔ مخطی صحابہ کا اصل حکم بیان کیا ہے ان صحابہ سے جو کچھ ظہور میں آیا اصل کے اعتبار سے وہ بغاوت و جور اور طغیان و عصیان وغیرہ ہی تھا۔ لہذا جن اکابر اہل السنّت نے صحابہ کو کچھ کہا ہے انہوں نے کوئی خلاف واقعہ بات نہیں کی بلکہ اصل حکم اور اصل حقیقت کا اظہار کیا ہے۔ لہذا صفائی دینے اور معذرت پیش کرنے کی ضرورت صحابہ کی طرف سے تھی کہ بغاوت و جور وغیرہ کا ارتکاب انہوں نے ہی کیا تھا۔ ان کا اصل حکم تو یہی تھا جو اکابر اہل السنّت نے بیان کیا ہے مگر چونکہ وہ صحابہ تھے مجتہد تھے۔ ان کا اختلاف اجتہادی تھا

اس لیے ان کی بغاوت و جور اور طغیان و عصیان کی تاویل ہی کی جائے گی تاکہ ان صحابہ کی عظمت مجروح نہ ہو۔

الجواب

(۱) میں نے تو اکابر اہل السنّت کے اس قسم کے الفاظ کی خود تاویل پیش کی ہے۔ چنانچہ مولانا محمد اٹحق سندیلوی نے صاحب ہدایہ متوفی ۵۹۳ھ کی ایک عبارت پیش کی تھی جس میں حضرت معاویہؓ کو جائز کہا گیا ہے تو میں نے اس کے جواب میں یہ لکھا تھا کہ: مولانا سندیلوی تو بہت آگے جا چکے ہیں ورنہ جہاں کہیں محققین اہل السنّت نے حضرت معاویہؓ کو باغی یا جائز لکھا ہے تو اس سے مراد صورتاً جور و بغاوت ہے نہ کہ حقیقتاً کیونکہ انہوں نے مشاجرات میں جو کچھ کیا ہے بغرض دین کیا ہے البتہ ان سے اپنے اجتہاد میں خطا ہو گئی ہے۔ چنانچہ حضرت مجدد الف ثانی شیخ احمد سرہندیؒ ارشاد فرماتے ہیں:

وآنچه در عبارات از فقہاء لفظ جور در حق معاویہؓ واقع شدہ است وگفتہ کان معاویہ اماماً جائز مراد از جور عدم حقیقت خلافت اور در زمان خلافت حضرت امیر خواہد بود نے جور یکہ مآئش فسق و ضلالت است تاباقوال اہل سنت موافق باشد ے ذلک ارباب استقامت از اموہمہ خلاف مقصود اجتناب می و زیادہ بر خطا تجویز نمی کنند۔ (مکتوبات جلد اول مکتوب نمبر ۲۵۱)

(ترجمہ) اور بعض فقہاء کی عبارتوں میں حضرت معاویہؓ کے حق میں لفظ جور واقع ہوا ہے اور یہ کہا ہے کہ حضرت معاویہؓ امام جائز تھے تو وہاں جور سے مراد یہ ہے کہ وہ حضرت علیؓ کے دور خلافت میں حق پر نہ تھے نہ کہ وہ جور جس کا نتیجہ فسق و ضلالت ہے اور اصحاب استقامت اس قسم کے الفاظ کے استعمال سے بھی اجتناب کرتے ہیں جن سے اصل مقصود کے خلاف وہم پیدا ہوتا ہے وہ خطا سے زیادہ حضرت

معاویہؓ کے بارے میں کوئی لفظ تجویز نہیں کرتے۔ (خارجی فتنہ حصہ اول ص ۴۲۲)
 فرمائیے کیا میں نے یہاں اکابر اہل سنت کی طرف سے دفاع نہیں کیا
 کہ ان کی مراد حقیقتاً جو نہیں۔ تو پھر استفتاء میں لکھنے میں کتنی غلط بیانی کی گئی ہے
 کہ: خالد اکابر کی ایسی عبارتوں میں اجتہادی خطا جیسی تاویل ان اکابر کی صفائی
 دینے اور ان کی طرف سے معذرت کرنے کے لیے نہیں کرتا۔

(۲) مولانا سندیلوی جنگ صفین میں حضرت معاویہ رضی اللہ عنہ، کی
 اجتہادی خطا بھی تسلیم نہیں کرتے۔ تو میں نے ان کے جواب میں لکھا تھا کہ آپ تو
 اجتہادی خطا بھی تسلیم نہیں کرتے حالانکہ بعض اکابر اہل سنت نے حضرت معاویہؓ
 کے بارے میں باغی وغیرہ الفاظ بھی لکھے ہیں۔ اسی سلسلے میں میں نے اکابر اہل
 سنت کی عبارتیں پیش کی تھیں اور ساتھ ہی تاویل بھی کر دی تھی کہ اس سے مراد
 صورتاً بغاوت ہے نہ کہ حقیقتاً۔ چنانچہ میں نے امام اہل سنت حضرت مولانا
 عبدالشکور صاحب لکھنویؒ کی بھی جنگ صفین کے بارے میں حسب ذیل عبارت
 پیش کی: دوم جنگ صفین۔ جس میں ایک جانب حضرت علیؓ اور دوسری طرف
 حضرت معاویہ رضی اللہ عنہما، ہیں اس لڑائی کے متعلق اہل السنۃ کا فیصلہ یہ ہے کہ
 حضرت علیؓ مرتضیٰ خلیفہ برحق تھے اور حضرت معاویہؓ اور ان کے ساتھ والے باغی
 اور خاطی۔ مگر اس خطا پر ان کو برا کہنا جائز نہیں کیونکہ وہ بھی صحابی ہیں، صاحب
 فضائل ہیں اور ان کی یہ خطا غلط فہمی کی وجہ سے تھی اور غلط فہمی کے اسباب موجود
 تھے۔ ایسی خطا کو خطائے اجتہادی کہتے ہیں جن پر عقلاً شرعاً کسی طرح مواخذہ
 نہیں ہو سکتا (خارجی فتنہ حصہ اول ص ۴۸۳)۔

فرمائیے یہاں امام اہلسنت نے خود ہی باغی اور خاطی کی تاویل پیش کر
 دی ہے کہ اس سے مراد اجتہادی خطا ہے۔

(۳) میں نے اس سلسلے میں قطب الارشاد حضرت مولانا رشید احمد صاحب محدث گنگوہی کی بھی حسب ذیل عبارت پیش کی ہے: اور جو کچھ بعض سے حرب حضرت امیرؒ (یعنی علی المرتضیٰ) یا کچھ اور بشیریت سے تفسیر ہوئی وہ خطائے اجتہادی تھا اور جو امر خطائے اجتہادی سرزد ہوتا ہے بصورت معصیت ہوتا ہے نہ خود معصیت (خارجی فتنہ حصہ اول ص ۲۸۹) اسی سلسلے میں میں نے حضرت شاہ ولی اللہ محدث دہلویؒ اور حجتہ الاسلام مولانا محمد قاسم نانوتویؒ وغیرہ اکابر کی عبارتیں بھی پیش کی ہیں۔ پھر آخر میں بعنوان ”تطبیق“ میں نے لکھا ہے کہ: مندرجہ عبارات کا حاصل یہ ہے کہ جن حضرات نے جنگ صفین کے سلسلے میں حضرت معاویہؓ کو باغی و جائز وغیرہ کہا ہے ان کی مراد صورت بغاوت و جور ہے نہ کہ حقیقت کیونکہ یہی حضرات ان کی خطائے اجتہادی کے قائل ہیں اور اجتہادی خطا پر بھی ایک گونہ ثواب نصیب ہوتا ہے حالانکہ حقیقی گناہ اور معصیت پر ثواب نہیں ملتا۔ (خارجی فتنہ حصہ اول ص ۲۹۰)

میری اس وضاحت کے بعد بھی کوئی ذی شعور اور اہل انصاف شخص یہ کہہ سکتا ہے کہ میں نے بھی اکابر اہل سنت کی طرف سے دفاع نہیں کیا جیسا کہ استفتاء میں مجھ پر الزام تراشی کی گئی ہے۔

خطائے اجتہادی اور اجر

استفتاء میں میرے متعلق یہ بھی لکھا ہے کہ: پھر طارق یہ بھی کہتا ہے کہ خالد کا یہ کہنا بھی صحیح نہیں ہے کہ: مجتہد کو خطائے اجتہادی پر ایک اجر ملتا ہے۔ وہ خطائے اجتہادی کی وجہ سے ایک گونہ اجر کا مستحق ہوتا ہے۔ کیونکہ مجتہد مخطی کو ایک اجر خطا پر اور خطا کی وجہ سے نہیں ملتا بلکہ اجتہاد پر اور اجتہاد کی وجہ سے ملتا ہے۔ خطا کی وجہ سے تو اس کا ایک اجر کم ہو جاتا ہے۔ لہذا تعبیریوں ہونی چاہیے کہ مجتہد مخطی

کو بھی اس کے اجتہاد پر ایک اجر ملتا ہے۔“

الجواب

خطا اجتہادی پر اجر ملنے کا مطلب بھی یہی ہے کہ مجتہد کو باوجود خطا کرنے کے بھی ایک اجر ملتا ہے اور مفسر قرآن حضرت مولانا مفتی محمد شیخ صاحب بانی دارالعلوم کراچی رحمۃ اللہ علیہ کی عبارت بھی اسی قسم کی ہے۔ چنانچہ مشاجرات صحابہؓ کی بحث میں لکھتے ہیں:

علمائے امت کے اجماع نے ان مشاجرات میں حضرت علی کرم اللہ وجہہ کا حق پر ہونا اور ان کے بالمقابل جنگ کرنے والوں کا خطا پر ہونا پوری صراحت و وضاحت کے ساتھ بیان کر دیا لیکن ساتھ ہی قرآن و سنت کی نصوص مذکورہ کی بنا پر اس پر بھی سب کا اجماع و اتفاق ہوا کہ جو فریق خطا پر تھا اس کی خطا بھی اولاً اجتہادی تھی جو گناہ نہیں بلکہ اس پر ایک اجر ملنے کا وعدہ حدیث صحیح میں مذکور ہے۔ الخ (مقام صحابہ ص ۱۱۴)

حضرت مفتی صاحب رحمۃ اللہ علیہ (جن کو ابوریحان صاحب فقیہ النفس قرار دیتے ہیں) کے الفاظ

”سخن شناس نہ مولوی خطا اینجاست۔“

بہر حال اس استفتاء میں اس قسم کی اور بھی جہالتیں اور خیانتیں پائی جاتی ہیں۔



مولانا (عبداللہ صاحب خطیب اسلام آباد) نے مولوی عظیم الدین کے نام اپنے خط میں یہ معذرت پیش کی کہ: شروع شروع میں اپنی کم علمی کی وجہ سے میری رائے ایسی تھی۔ بعد میں اپنے مخدوم مربی حضرت الشیخ علامہ مولانا محمد

یوسف بنوریؒ سے تفصیلی بات اور استفادہ پر معلوم ہوا کہ آپ کے نظریات درست نہیں ہیں الخ۔ میں نے انکی اس تاویل کے جواب میں لکھا کہ ان کا یہ جواب خلاف واقعہ ہے کیونکہ مولوی عظیم الدین کی اس کتاب کی تاریخ تصنیف ۲۲ رجب ۱۳۹۸ھ ہے ملاحظہ ہو کتاب مذکورہ طبع دوم ص ۲۱ مطبوعہ ۱۳۹۹ھ اور حضرت مولانا علامہ محمد یوسف صاحب محدث بنوریؒ کی تاریخ وفات ۲ ذیقعدہ ۱۳۹۷ھ (۱۷ اکتوبر ۱۹۷۷ء) ہے، ملاحظہ ہو ماہنامہ ”بینات“ محدث بنوری نمبر ص ۶۶ حضرت محدث بنوری تو زیر بحث کتاب کی تصنیف سے بہت پہلے وفات پا چکے تھے تو کیا آپ نے یزیدی نظریات کی تردید علامہ بنوری سے عالم برزخ میں سیکھی ہے؟ مولانا عبداللہ یا ابوریحان اس گتھی کو سلجھائیں۔

مولانا عبداللہ کا جوابی مکتوب

مولانا محمد عبداللہ صاحب خطیب مرکزی جامع مسجد اسلام آباد نے بذریعہ ڈاک جو مجھے مکتوب ارسال کیا ہے وہ لفظاً لفظاً درج ذیل ہے:

بخدمت اقدس حضرت مولانا قاضی مظہر حسین صاحب مدظلہم۔ السلام علیکم ورحمۃ اللہ وبرکاتہ

آپ نے اپنے ماہنامہ حق چار یاڑ کے تازہ شمارہ بابت ماہ ربیع الاول ۱۴۱۳ھ مطابق ستمبر ۱۹۹۲ء میں میرے خط بنام مولوی عظیم الدین سے متعلق یہ بات لکھی ہے کہ مولوی عظیم الدین کی کتاب کی تاریخ تصنیف ۲۲ رجب ۱۳۹۸ھ ہے جبکہ میرے استاد حضرت الشیخ البنوری رحمہ اللہ ۱۳۹۸ھ میں وفات پا گئے تھے۔ تو کیا میں نے ان سے عالم برزخ میں استفادہ کیا ہے اور پھر آپ نے ارشاد فرمایا ہے کہ میں اس گتھی کو سلجھاؤں۔ تو اس سلسلے میں عرض ہے کہ میں نے وہ تردیدی خط عجلت میں لکھا تھا اور چونکہ مقصود اپنی سابقہ رائے اور تحریر سے رجوع کا

اظہار تھا۔ اس کی تفصیلات مقصود نہ تھیں اس لیے مقصودی بات لکھ دی اور تفصیل نہ لکھی۔ اب جبکہ آپ نے اس میں اعتراض کیا ہے تو اب تفصیل عرض کرنا بھی ضروری ہو گیا ہے جو کہ پیش خدمت تفصیل اس واقعہ کی یہ ہے کہ مولوی عظیم الدین نے میرا جو پرانا خط اپنی کتاب میں شائع کیا ہے وہ اُس وقت کا ہے جبکہ ابھی اس کی یہ کتاب طبع نہ ہوئی تھی بلکہ صورت مسودہ تھی اور مولوی صاحب مذکور وہی مسودہ علماء کی خدمت میں پیش کر کے ان کی آراء حاصل کرنے کی کوشش کر رہے تھے۔ میری نظروں سے بھی اس کا مسودہ ہی گزرا تھا۔ مسودہ دیکھ کر جب میں نے اس کو وہ خط لکھا جو اس نے اب شائع کیا ہے تو اس وقت میرے شیخ بنوری رحمۃ اللہ علیہ حیات تھے۔ یزیدی نظریات کی تردید میں نے اپنے حضرت الاستاذ سے اسی زمانہ میں ان کی حیات میں ہی سیکھی تھی۔ برزخ میں نہ سیکھی تھی۔ اس کے بعد مولوی عظیم الدین سے ترکِ تعلق تو اسی وقت سے کر لیا تھا چنانچہ وہ دن اور یہ دن آج تک ان سے کسی بھی جگہ کسی بھی عنوان سے ملاقات یا خط و کتابت نہیں ہوئی۔ اس کو اس کتاب سے متعلق جو خط میں لکھ چکا تھا وہ چونکہ محض ایک خط تھا، کتاب پر کوئی تقریظ نہ تھی اور نہ مجھے اس کا وہم و گمان ہی تھا کہ وہ اس کو شائع کریگا اس لیے اس کو اپنے اس خط کی تردید بھیجنے کی طرف خیال بھی نہ کیا ورنہ جو تردید میں نے اب بواسطہ قاری خبیبؒ بھیجی ہے اسی وقت اس کو براہِ راست بھیج دیتا۔ کتاب طبع ہونے کے بعد آج تک میں نے اس کا کوئی بھی ایڈیشن ابھی تک بھی نہیں دیکھا کہ اس میں اپنا خط شائع ہوا میں دیکھتا اور تردید کی طرف ذہن جاتا اب قاری خبیب کی اطلاع پر پتہ چلا تو جلدی سے تردیدی جواب لکھ دیا۔ پھر عرض یہ بھی ہے کہ مقصود اصلی تو اپنے نظریات کی درستی تھی وہ ہو گئی اور اس کی اطلاع بھی آپ کو اور آپ کے رسالہ واسطہ سے سب کو ہو گئی۔ باقی رہی یہ بات کہ یہ درستی کس ذریعے سے

ہوئی، کون سبب بنا۔ کیوں بنا۔ یہ درستی کس سے سیکھی۔ عالم حیات میں سیکھی یا عالم برزخ میں۔ تاریخ کیا تھی۔ وقت کیا تھا وغیرہ وغیرہ۔ یہ سب ذیلی امور ہیں۔ نظریات کی درستی کے بعد جن کی کوئی خاص اہمیت نہیں رہتی۔ میں نے یزیدی نظریات کی تردید کسی سے بھی سیکھی ہو اور جہاں کہاں بھی سیکھی۔ میرا عقیدہ بہر حال یزید کے بارے میں اب وہی ہے جو اکابر دیوبند کا ہے۔ یہی وجہ ہے کہ دس پندرہ سال تک آپ سے تعلق اور آپ کے جلسوں میں شمولیت بھی کرتا رہا۔ چونکہ میں ذہناً و فکرً عظیم الدینی نظریات کو ترک کر چکا تھا اور اللہ خوب جانتا ہے کہ آپ کے ساتھ تعلقات منافقانہ بھی نہ تھے اور آج بھی ان نظریات سے الگ تھلگ ہوں۔ والحمد للہ علی ذلک۔

اور جہاں تک ابوریحان کی کتاب سے متعلق استفتاء کا تعلق ہے تو اس سلسلے میں پہلی بات یہ ہے کہ وہ اس کی کتاب کے مشتملات پر مشتمل ہے اور اس سے متعلق ہے نہ آپ کی کتاب خارجی فتنہ کے مشتملات پر مشتمل ہے اور نہ ہی اس سے متعلق ہی ہے۔ لہذا استفتاء کی ترتیب میں لحاظ اسکا نہیں رکھا گیا کہ خارجی فتنہ میں کیا ہے اور کیا نہیں بلکہ پیش نظر یہ رکھا گیا ہے کہ سبائی فتنہ میں کیا ہے اور کیا نہیں۔ لہذا خارجی فتنہ کے حوالے سے استفتاء میں تلپیس بتانا بالکل بے محل ہے۔ ہاں سبائی فتنہ میں ہی ابوریحان نے خارجی فتنہ کی کسی عبارت سے ایسی کوئی حرکت کی ہو تو وہ آپ کا اعتراض سبائی فتنہ پر اور ابوریحان پر ہو سکتا ہے لیکن اگر استفتاء میں سبائی فتنہ کی کسی عبارت کے ساتھ ایسی حرکت نہیں کی گئی تو استفتاء پر تلپیسات کا حکم نہیں لگایا جاسکتا۔

دوسری بات یہ ہے کہ یہ استفتاء میں نے اپنی تائید کے لیے ہرگز نہیں کروایا جیسا کہ آپ نے ذکر کیا ہے بلکہ محض یہ معلوم کرنے کے لیے کروایا ہے کہ

میرے جامعہ کے مدرس نے جب حضرت مولانا قاضی مظہر حسین صاحب مدظلہ جیسے امام اہلسنت سے اختلاف کیا ہے تو کہیں اس مدرس نے مسلک اہلسنت کے خلاف تو کوئی بات نہیں لکھ ڈالی اور مقصد یہ معلوم کرنے سے یہ تھا کہ اگر کہیں ایسا ہوا ہو تو یا تو ابوریحان سے رجوع کروالیا جائے یا اس کو میں اپنے جامعہ سے فارغ کردوں۔ آپ کے تبصرے کی کل اقساط بھی میں نے اسی نظر سے بغور پڑھیں لیکن آپ نے بھی ابھی تک اپنا دفاع ہی کیا ہے۔ کسی ایسی بات کی نشاندہی ابھی تک نہیں کی جس کو ابوریحان کا خروج از مسلک اہلسنت قرار دیا جاسکے۔ ایسی کھلی بات کی نشان دہی آپ فرمادیں۔ میرا ابوریحان سے معاہدہ طے پا چکا ہے کہ خلاف مسلک اہلسنت اپنی بات سے یا وہ رجوع کرے گا یا میرے جامعہ میں وہ نہیں رہے گا۔ یہ ہے کل صورتحال اس سے زائد میں آپ کے اطمینان کے لیے کچھ نہیں لکھ سکتا۔ مجھے امید ہے کہ انصاف کا تقاضا پورا کرتے ہوئے میرے اس وضاحتی بیان کو بھی آپ اپنے رسالے میں شائع فرمادیں گے۔ ایک کاپی دفتر حق چار یاڑگو بھی بھیج رہا ہوں۔

والسلام ورحمۃ اللہ وبرکاتہ

احقر محمد عبداللہ کیم ربیع الاول ۱۴۱۳ھ

تبصرہ

(۱) مولانا محمد عبداللہ صاحب موصوف نے اپنے اس مکتوب میں حضرت مولانا محمد یوسف صاحب محدث نبوری کی تاریخ وفات ۱۳۹۸ھ لکھی ہے۔ یہ سہو قلم ہے کیونکہ ان کی وفات کا سال ۱۳۹۷ھ ہے (۲) مولانا عبداللہ صاحب نے جو یہ تاویل پیش کی ہے کہ انہوں نے مولوی عظیم الدین کی کتاب کا مسودہ پڑھ کر انکو وہ خط لکھا تھا اور ابھی وہ کتاب شائع نہیں ہوئی تھی تو یہ بھی غلط ہے کیونکہ آپ

کے زیر بحث خط سے ہی ثابت ہو گیا ہے کہ اس وقت کتاب طبع ہو چکی تھی، اور آپ کو ایک نسخہ کتاب کا موصول ہو گیا تھا۔ چنانچہ آپ کا وہ خط درج ذیل ہے: محترم السید الاستاد المکرم محمد عظیم الدین صدیقی صاحب۔ سلام مسنون خط ملا۔ آج ہی شیخ القرآن سے بات کی۔ کتاب ”حیات سیدنا یزید“ ان کو ابھی تک نہیں ملی تبصرہ اور رائے کی درخواست بھی کی۔ انھوں نے قبول فرمالیا۔ ویسے وہ بھی حضرت امیر یزیدؓ کے بارے میں وہی عقیدہ رکھتے ہیں جو ہمارا ہے لیکن وہ بھی میری ہی طرح برملا اظہارِ وجوہ نہیں کرتے۔ یہ مجبوری نا معلوم کب تک چلے گی کوئی آنے والا نہیں ورنہ دستی کتب منگواتا۔ والسلام محمد عبد اللہ خطیب مرکزی جامع مسجد اسلام آباد۔ آپ کے خط کے یہ الفاظ کہ: کتاب ”سیدنا یزید“ ان کو ابھی تک نہیں ملی۔ اس بات کا ثبوت ہیں کہ کتاب تو چھپ چکی لیکن ابھی تک مولوی عظیم الدین صاحب کی طرف سے ان کو نہیں ملی اور خط کے آخری الفاظ کہ: کوئی آنے والا نہیں ہے ورنہ دستی کتب اور منگوا لیتا“ ان سے بھی ثابت ہوتا ہے کہ کتاب کا ایک نسخہ تو آپ کو مل چکا ہے۔ مزید دستی کتب کے آپ خواہش مند ہیں۔ بہر حال آپ کا یہ خط کتاب شائع ہونے کے بعد کا ہے اور حضرت شیخ بنوری اس سے پہلے وفات پا چکے تھے۔ اب اگر اور کوئی تاویل ہے تو پیش فرمائیں۔

(۳) آپ نے جو مولوی عظیم الدین کے لیے السید کا لفظ لکھا ہے تو یہ بھی حامیانِ یزید کی اصطلاح ہے کہ وہ ہر اپنے ہم مسلک عالم کو سید قرار دیتے ہیں خواہ وہ نسباً سید نہ ہو۔ (۴) آپ نے جو شیخ القرآن (یعنی مولانا غلام اللہ خان صاحب مرحوم) کو اپنا ہم مسلک بتایا ہے تو یہ ان کے تلامذہ اور متقدمین ہی بتا سکتے ہیں کہ یزید کے بارے میں ان کا کیا نظریہ تھا البتہ آج کل کے مماتی گروہ میں سے اکثر یزید کے حامی ہیں چنانچہ سرگودھا کے مولوی عطا اللہ صاحب بندیا لوی

نے بھی حمایت یزید میں ایک کتاب شائع کی ہے جس کا نام ہے ”واقعہ کربلا اور اس کا پس منظر“۔ (۵) علامہ مولانا محمد یوسف صاحب محدث بنوریؒ کی زندگی میں ہی اس کتاب کی اشاعت سے بہت پہلے سے آپ کے ہم مسلکی تعلقات مولوی عظیم الدین سے چلے آرہے تھے چنانچہ آج کل ہی مولوی عظیم الدین کی ایک کتاب ”آثارِ سحر“ دستیاب ہو گئی ہے جو مجموعہ ہے مصنف موصوف کے خطوط کا اور اس میں ایک خط آپ کے نام کا بھی شائع ہوا ہے جس میں لکھا ہے:

برادرِ مولانا محمد عبداللہ صاحب! اسلام علیکم ورحمۃ اللہ وبرکاتہ۔ امید ہے کہ آپ مع الخیر ہوں گے۔ خاصے دن گزر گئے عریضہ اور مجلس کے شائع کردہ رسائل کی چند کاپیاں ارسال کی تھیں لیکن تا ایں دم جواب اور اطلاع وصولی سے محرومی ہے۔ انہی الکریم گزشتہ دنوں یہاں پیش آنے والے بعض واقعات اجمالاً جناب کے علم میں آنے ضروری ہیں (الخ ص ۱۲) اس خط کے آخر میں لکھا ہے کہ: پوسٹر کی فوٹو کاپی برائے ملاحظہ ارسال ہے۔ جواب جلدی دیں۔ محترم علی شیر صاحب کو بھی پیغام و سلام پہنچا دیں۔ (۲۱ ربیع الاول ۱۳۹۴ھ)

اسی خط سے معلوم ہوتا ہے کہ مولانا عبداللہ صاحب اور مولوی عظیم الدین کے باہمی ہم مسلکی تعلقات کتاب ”حیات یزید“ کے مسودہ سے بھی پہلے قائم تھے اور مولوی عظیم الدین کے دوسرے رسائل بھی ان کی خدمت میں پہنچتے رہتے تھے۔ مثلاً مولوی عظیم الدین کا ایک رسالہ ”حادثہ کربلا“ ہے جس کی تاریخ تصنیف ۲۰ محرم ۱۳۹۵ھ ہے جس کے ص ۸ پر لکھا ہے کہ: آخر کار حضرت حسینؑ نے فیصلہ کر لیا کہ کوفہ جانے کے بجائے دمشق جا کر خلیفہ یزید کے ہاتھ پر بیعت کر لینا ہی مناسب ہے۔“ اس میں یہ بھی لکھا ہے کہ: ان ساٹھ جنگجو کوفیوں نے اچانک سیدنا حسینؑ کے خیمہ پر دھاوا بول دیا (الخ ص ۱۱) علاوہ ازیں مولوی عظیم

الدین صاحب کا ایک کتابچہ ۸۰ صفحات کا "حق تحقیق" ہے جس کے صفحہ ۱۰ پر محمود احمد عباسی کو ان القاب سے نوازا گیا ہے۔ امام اہل سنت مجدد تاریخ علامہ محمود احمد عباسی صاحب رحمۃ اللہ علیہ۔ یہ کتاب بھی مولوی عظیم الدین صاحب کے چند خطوط پر مشتمل ہے جو ۱۳۹۴ھ تا ۱۳۹۶ھ لکھے گئے ہیں۔ ان خطوط سے بھی یزیدیت اور خارجیت جھلک رہی ہے۔ کیا مولانا عبداللہ صاحب اس قسم کے رسائل سے ناواقف تھے جبکہ مولوی عظیم الدین ان کو خود بھیج رہے ہیں۔ کیا ان خلاف حق نظریات کی کبھی انہوں نے تردید فرمائی خواہ نجی مجالس میں ہی ہو۔ مولانا عبداللہ صاحب کی تاویلات عذر گناہ برتر از گناہ کی قسم کی ہیں۔ مولانا موصوف سے یہاں ہمارا یہ سوال بھی ہے کہ کیا انہوں نے اپنے مدرسہ کے مدرس مصنف سبائی فتنہ ابوریحان مولانا عبدالغفور صاحب سے کبھی یہ بھی دریافت کیا کہ وہ حسینؑ و یزید کے مسئلے میں کیا عقیدہ رکھتے ہیں؟ کیونکہ ان کی کتاب "سبائی فتنہ" نقیب ختم نبوت والوں نے شائع کی ہے اور اسی ماہنامہ میں ان کا جواب الجواب "کشف سبائیت" کے نام سے قسط وار شائع ہو رہا ہے اور ماہنامہ نقیب ختم نبوت ملتان کھم کھلا یزیدیت کا حامی ہے۔ اس باہمی معاونت و موافقت سے بظاہر یہی معلوم ہوتا ہے کہ مولانا ابوریحان بھی یزید کو صالح و عادل حکمران ہی مانتے ہیں۔ واللہ اعلم۔ اگر ایسا ہے تو پھر آپ ان کو اپنے مدرسہ میں نہیں رکھ سکتے۔ آپ خود بجائے تاویلات کے یہ اعلان کر دیں کہ جمہور اہل سنت کی اتباع میں آپ یزید کو فاسق تسلیم کرتے ہیں اور مشاجرات صحابہ رضی اللہ عنہم، میں خصوصاً جنگ صفین کے سلسلے میں حضرت علی المرتضیٰ رضی اللہ عنہ، کا موقف صحیح تھا اور حضرت امیر معاویہؓ سے اس میں اجتہادی خطا کا صدور ہوا تو اس سلسلے میں ہمارا آپ سے اختلاف ختم ہو جائے گا۔



اس مکتوب میں مولانا موصوف نے یہ بھی لکھا ہے۔ جہاں تک ابو ریحان کی کتاب سے متعلق استفتاء کا تعلق ہے تو اس سلسلے میں پہلی بات یہ ہے کہ وہ اس کی کتاب کے مشتملات پر مشتمل ہے اور اس سے متعلق ہے نہ آپ کی کتاب خارجی فتنہ کے مشتملات پر مشتمل ہے اور نہ ہی اس سے متعلق ہی ہے لہذا استفتاء کی ترتیب میں لحاظ اس کا نہیں رکھا گیا کہ خارجی فتنہ میں کیا ہے اور کیا نہیں بلکہ پیش نظر یہ رکھا گیا ہے کہ سبائی فتنہ میں کیا ہے اور کیا نہیں۔ لہذا خارجی فتنہ کے حوالے سے استفتاء میں تلخیص بتانا بالکل بے محل ہے۔ ہاں سبائی فتنہ میں ہی ابو ریحان نے خارجی فتنہ کی کسی عبارت کے ساتھ ایسی کوئی حرکت کی ہو تو وہ آپ کا اعتراض سبائی فتنہ پر اور ابو ریحان پر ہو سکتا ہے لیکن اگر استفتاء میں سبائی فتنہ کی کسی عبارت کے ساتھ ایسی کوئی حرکت نہیں کی گئی تو استفتاء پر تلخیصات کا حکم نہیں لگایا جاسکتا۔ دوسری بات یہ ہے کہ یہ استفتاء میں نے اپنی تائید کے لیے ہرگز مرتب نہیں کروایا جیسا کہ آپ نے ذکر کیا ہے بلکہ محض یہ معلوم کرنے کے لیے کروایا ہے کہ میرے جامعہ کے مدرس نے جب حضرت مولانا قاضی مظہر حسین صاحب مدظلہ، جیسے امام اہل سنت سے اختلاف کیا ہے تو کہیں اس مدرس نے مسلک اہلسنت کے خلاف تو کوئی بات لکھ نہیں ڈالی اور مقصد یہ معلوم کرنے سے یہ تھا کہ اگر کہیں ایسا ہوا ہو تو ابو ریحان سے رجوع کروالیا جائے یا اس کو میں اپنے جامعہ سے فارغ کردوں۔ آپ کے تبصرے کی کل اقساط بھی اسی نظر سے بغور پڑھیں لیکن آپ نے بھی ابھی تک اپنا دفاع ہی کیا ہے کسی ایسی بات کی نشاندہی ابھی تک نہیں کی جس کو ابھی تک ابو ریحان کا خروج از مسلک اہلسنت قرار دیا جاسکے۔ ایسی کھلی بات کی نشاندہی آپ فرمائیں۔“ الخ

الجواب

(۱) آپ کا یہ لکھنا کتنا غلط ہے کہ: ”استفتاء کی ترتیب میں لحاظ اس کا نہیں رکھا گیا کہ خارجی فتنہ میں کیا ہے اور کیا نہیں۔“ کیونکہ کتاب سبائی فتنہ میری کتاب خارجی فتنہ کے جواب میں لکھی گئی ہے اور آپ نے استفتاء میں میرے نظریات خالد کے نام سے پیش کیے ہیں اور ابوریحان صاحب کے نظریات طارق کے نام سے۔ تو میں نے اپنا مسلک اور موقف تو خارجی فتنہ میں ہی پیش کیا ہے اور اس پر دلائل بھی قائم کیے ہیں۔ اس لیے آپ پر لازم تھا کہ میری کتاب خارجی فتنہ سے میرا موقف پیش کرتے۔ اصل زیر بحث مسئلہ ہمارا یہ ہے کہ جنگ صفین میں جمہور اہل سنت کے مطابق میں نے یہ مسلک پیش کیا ہے کہ اس میں حضرت علی المرتضیٰ رضی اللہ عنہ، کا موقف صحیح تھا اور حضرت امیر معاویہ رضی اللہ عنہ سے اجتہادی خطا کا صدور ہوا لیکن ابوریحان صاحب اس پر چیں بہ جبیں ہوتے ہیں اگر مجبوراً انہوں نے اسے تسلیم کیا بھی ہے تو اس کو بھی ناقص ذکر خیر قرار دیا ہے۔ چنانچہ لکھتے ہیں: دوسری گزارش یہ ہے کہ اجتہادی خطا کا قول اگر ضابطہ ذکر بالخیر کے خلاف نہیں تو یہ بھی ایک ناقابل انکار حقیقت ہے کہ یہ پورا، کامل اور خالص ذکر خیر نہیں بلکہ یہ وہ ادھورا، ناقص اور ناخالص ذکر خیر ہے جس کے عنوان معنون اور انجام تک میں غیر خیر کی آمیزش ہے الخ (سبائی فتنہ ص ۴۰۳) پہلے ابو ریحان صاحب اہل سنت کا یہ ضابطہ پیش کر چکے ہیں کہ ”یہ بھی ایک ناقابل انکار حقیقت ہے کہ عقائد اہل سنت کی جس کتاب میں بھی صحابہ سے متعلق عقائد اہل سنت کا ذکر ہوا ہے ابتداً اس کی لاتذکرہم الا بالخیر۔ جیسے عنوانوں سے ہوتی ہے الخ (ص ۳۹۳) یعنی ہم صحابہ کا ذکر صرف بھلائی سے کرتے ہیں اور جن حضرات نے یہ ضابطہ لکھا ہے وہی مشاجرات صحابہ کی بحث میں حضرت معاویہؓ کی

طرف اجتہادی خطا کی نسبت کرتے ہیں جیسا کہ حضرت مجدد الف ثانی رحمۃ اللہ علیہ نے لکھا ہے: وکتب القوم مشحونۃ بالخطاء الاجتہادی کما صریح بہ الامام الغزالی والقاضی ابو بکر وغیرہما (مکتوبات امام ربانی جلد اول مکتوب ۲۴۹) اور اہل سنت کی کتابیں خطائے اجتہادی کے قول سے بھری ہوئی ہیں جیسا کہ امام غزالیؒ اور قاضی ابو بکرؒ وغیرہ نے اس کی تصریح کی ہے (خارجی فتنہ حصہ اول ص ۵۹۴) اور استفتاء میں بھی حضرت مجدد الف ثانیؒ کی یہ عبارت درج کی ہے لیکن بالخطاء الاجتہادی تک اور اس کے بعد کی عبارت چھوڑ دی ہے یعنی کما صریح بہ الامام الغزالی والقاضی ابو بکر وغیرہما۔ بہر حال یہ تو ثابت ہو گیا کہ اہل سنت کی کتابوں میں حضرت معاویہؓ کی خطائے اجتہادی کا عموماً ذکر پایا جاتا ہے لیکن ابوریحان صاحب کاریحانی لطیفہ یہ ہے کہ اجتہادی خطا حضرت معاویہؓ کی طرف منسوب کرنا یہ ادھورا اور ناقص ذکر خیر ہے تو اس کا مطلب یہ ہوا کہ جمہور اہل سنت نے حضرت معاویہؓ کا کامل ذکر خیر نہیں کیا بلکہ ادھورا اور ناقص ذکر خیر کیا ہے اور ادھورا اور ناقص ذکر خیر میں یقیناً تنقیص پائی جاتی ہے۔ گویا کہ جمہور اہل سنت نے حضرت امیر معاویہؓ کی تنقیص کی ہے۔ العیاذ باللہ۔ اب مولانا عبداللہ ہی بتائیں کہ کیا ابوریحان نے اہل سنت کے ضابطہ کو مجروح نہیں کیا اور کیا ایسا لکھنا مسلک اہل سنت سے خروج نہیں ہے اور میں نے ص ۱۲۷ میں بھی ابوریحان صاحب کے اس نظریہ پر گرفت کی ہے۔ دوبارہ ملاحظہ فرمائیں۔

۲۔ حضرت مجدد الف ثانیؒ نے تو مشاجرات صحابہ (جنگ جمل و صفین) کے سوا دوسرے مسائل میں حضرت علی المرتضیٰؓ کی اجتہادی خطا کو تسلیم کیا۔ چنانچہ لکھتے ہیں: لازم نیست کہ امیر در جمیع امور خلافیہ حق باشد و مخالف ایشان بر حطاہر

چند در امر محاربہ حق بجانب امیر بودہ اراخ (مکتوبات جلد دوم۔ مکتوب نمبر ۳۶ قدیم ص ۵۸)۔ یہ لازم نہیں کہ حضرت امیرؓ تمام اجتہادی امور میں حق پر ہوں اور ان کے مخالف خطا پر البتہ محاربہ (باہمی جنگ و قتال) میں حق و صواب حضرت امیر (علی المرتضیٰؓ) کی طرف تھا۔ ملاحظہ ہو (خارجی فتنہ حصہ اول ص ۵۱۰) لیجئے بارشاد حضرت مجدد الف ثانیؒ میں نے یہ تسلیم کر لیا کہ سوائے باہمی جنگ و قتال کے دوسرے اجتہادی امور میں حضرت علی المرتضیٰؓ سے خطائے اجتہادی کا صدور ہو سکتا ہے اور ہوا بھی ہے۔ فرمائیے۔ مولانا ابوریحان نے حضرت امیر معاویہؓ کی طرف اجتہادی خطا کی نسبت کرنے پر تو مجھے سبائیت کا طعنہ دیا ہے اور قرآن کے چوتھے موعودہ خلیفہ راشد حضرت علی المرتضیٰؓ کی طرف اجتہادی خطا کی نسبت کرنے پر مجھے کونسا سر تفکیٹ عطا فرمائیں گے۔

۳۔ صحابہؓ تو معصوم بھی نہیں لیکن خود ابوریحان صاحب تو انبیائے معصومین علیہم السلام سے اجتہادی خطا کے صدور کے قائل ہیں۔ چنانچہ لکھتے ہیں۔ انبیاء علیہم السلام کی اجتہادی خطا کو ذلت بھی کہتے ہیں۔ یہ دونوں ایک ہی حقیقت کے دو نام ہیں۔ اسی لیے حضرت قاضی صاحب نے بھی صحابہ اکرمؓ کی اجتہادی خطا کے سلسلے میں انبیاء علیہم السلام کی اجتہادی خطا کا خارجی فتنہ ص ۵۰۰۔ ۵۰۱۔ ج اول میں مختصراً اور دفاع معاویہ ص ۷۵ تا ۸۴ میں قدرے مفصلاً ذکر کیا ہے۔ البتہ نبی اور غیر نبی کی اجتہادی خطا میں یہ فریق ہوتا ہے کہ نبی قرار علی الخطا سے معصوم ہوتا ہے جبکہ غیر نبی اس سے معصوم نہیں ہوتا (کتاب سبائی فتنہ حاشیہ ص ۴۱۷) اسی سلسلے میں لکھتے ہیں۔ اجتہادی خطا کی تین قسمیں ہیں (۱) خطا فی الکبیرہ (۲) خطا فی الصغیرہ (۳) خطا فی ترک الاولی۔ یعنی اجتہادی خطا کے طور پر مجتہد سے صادر ہونے والا قول و فعل اس وقت تو اگرچہ نہ کبیرہ کہلاتا ہے نہ

صغیرہ بلکہ اس کو اجتہادی خطا ہی کہا جاتا ہے۔ لیکن اپنی ذات کے اعتبار سے وہ کبیرہ بھی ہو سکتا ہے۔ اور صغیرہ بھی اور ترک اولیٰ بھی خطائی الکبیرہ سے اوپر اور خطائی ترک الاولیٰ سے نیچے اہل سنت کے نزدیک اجتہادی خطا کی کوئی صورت نہیں ہے کیونکہ کبیرہ سے اوپر کفر و شرک ہے اور خلاف اولیٰ سے نیچے اولیٰ ہے جو صواب ہے اور خطائے اجتہادی نہ کفر و شرک میں جاری ہوتی ہے اور نہ صواب میں۔ اس لیے اجتہادی خطا کی ممکن واقع یہی تین قسمیں ہوں گی۔ چنانچہ حضرات انبیاء علیہم السلام کی اجتہادی خطا کی عام علمائے اصول نے یہی تین قسمیں بیان کی ہیں۔ البتہ بعض علماء و مشائخ ان کی اجتہادی خطا کو صرف ترک الافضل والاصوب تک ہی محدود رکھتے ہیں۔ چنانچہ بحر العلوم صاحب فوائد الرحموت فرماتے ہیں۔

يجوز الزلۃ فی الکبار والصغار بعد النبوة (فوائد الرحموت ج ۲ ص ۳۸۹) اصولی کی مشہور کتاب لتسهيل الوصول ص ۱۲۹ اور جو بعض مشائخ انبیاء علیہم السلام کی زلالت کو صرف ترک الافضل تک محدود رکھتے ہیں ان کا مذہب بیان کرتے ہوئے علامہ تفتازانی رقم طراز ہیں کہ: ذکرہ بعض المشائخ من ان الانبياء هم الرسل من الافضل الى الفاضل ومن الاصوب الى الصواب لا عن الحق الى الباطل وعن الطاعة الى المعصية۔ (تلويح على التوضيح ص ۴۹۱) یہاں زلالت انبیاء کی تحقیق مقصود نہیں بلکہ صرف اجتہادی خطا کی تین قسموں کا بیان مقصود ہے جب انبیاء معصومین علیہم السلام کی اجتہادی خطا تک میں اجتہادی خطا کی یہ تین قسمیں جاری ہوتی ہیں تو غیر انبیاء کی اجتہادی خطائیں تو بطریق اولیٰ جاری ہوں گی تو ترک اولیٰ اجتہادی خطا کی قسم نہ ہوگی اس کی ایک قسم ہوگی۔ خطائی الکبیرہ کی مثال جیسے حضرت اسامہ رضی اللہ عنہ کا مثلاً اس شخص کو قتل کر دینا جس نے ان کی تلوار کی زد میں آنے کے بعد کلمہ پڑھ لیا تھا اور حضرت اسامہ رضی اللہ عنہ یہ سمجھے کہ یہ شخص مسلمان ہونے

کے لیے نہیں بلکہ محض اپنی جان بچانے کے لیے کلمہ پڑھ رہا ہے۔ (صحیح مسلم ص ۶۸۔ جلد اول)

دیکھئے حضرت اسامہؓ سے بظاہر ایک مسلمان قتل ہو گیا اور کسی مسلمان کو بلا کسی شرعی وجہ اور بلا کسی تاویل کے قتل کرنا اپنی ذات کے اعتبار سے گناہ کبیرہ ہے۔ یہ قتل بھی اگر بلا تاویل ہوتا تو یقیناً گناہ کبیرہ ہی ہوتا لیکن یہاں چونکہ اجتہاد اوتاً ویلا ہوا ہے۔ لہذا اب کبیرہ نہیں بلکہ اجتہادی خطا فی الکبیرہ ہے الخ (ص ۴۱۸) علاوہ ازیں مولانا ابوریحان میں ۲۲۹ کے حاشیہ پر مذکورہ دونوں کتابوں یعنی فواتح الرحموت اور تسہیل الوصول کی مندرجہ عبارتیں نقل کر کے لکھتے ہیں: مطلب یہ کہ گناہ کے طور پر تو نہ صغیرہ کا صدور شرعاً جائز ہے اور نہ کبیرہ کا۔ البتہ ذلت کے طور پر وہ سرزد ہو سکتے ہیں۔“

تبصرہ

(۱) ابوریحان نے انبیاء کرام علیہم السلام سے اجتہادی خطا کا صدور مان لیا ہے۔ لیکن وہ یہ بھی لکھ چکے ہیں کہ:- (اجتہادی خطا کا قول) یہ وہ ادھورا۔ ناقص اور خالص ذکر خیر ہے جس کے عنوان معنوں اور انجام تک میں غیر خیر کی آمیزش ہے۔ (ص ۴۰۳) جب اجتہادی خطا کا قول حضرت امیر معاویہؓ صحابی کے لیے ادھورا اور ناقص ذکر خیر ہے یعنی ان کے شرف صحابیت کے مناسب نہیں تو انبیاء معصومین علیہم السلام کے لیے تو اس سے بھی زیادہ ادھورا اور ناقص ذکر خیر ہوگا جس سے غیر خیر کی آمیزش ہوگی۔ فرمائیے ابوریحان صاحب کے اس لطیفہ بلکہ کشیفہ کے پیش نظر تو انبیاء کرام علیہم السلام کی طرف اجتہادی خطا کی نسبت کرنا ان کی تنقیص شان کا زیادہ باعث بنے گا۔ میں نے اگر جمہور اہل سنت کے مسلک کے تحت حضرت معاویہؓ کی طرف اجتہادی خطا کی نسبت کی ہے تو ابوریحان

صاحب آگ بگولہ ہو گئے اور فرمایا کہ اس بارے میں توقف اور سکوت کرنا لازمی ہے اور اگر کسی وجہ سے اجتہادی خطا کی نسبت کی بھی جائے تو وہ ناخالص ذکر خیر ہوگا۔ اس کے لیے خطائے اجتہادی بھی زبان پر نہ لائی جائے۔ لیکن جب نیچے اترے تو انبیاء کرام علیہم السلام سے بھی اجتہادی خطا کا صدور مان لیا۔ یعنی انبیاء کرام علیہم السلام کا ناقص اور ادھورا ذکر خیر کرنے کی اجازت ہے۔

ع۔ وہ الزام ہم کو دیتے تھے قصور اپنا نکل آیا

(۲) بلکہ اور نیچے گرے تو انبیاء کرام علیہم السلام کے لیے اجتہادی خطا

کے طور پر گناہ کبیرہ کا صدور بھی مان لیا جیسا کہ ص ۲۲۹ کے حاشیہ پر تصریح کر رہے ہیں کہ البتہ زنت کے طور پر وہ (یعنی گناہ کبیرہ صغیرہ انبیاء کرام سے) سرزد ہو سکتے ہیں یعنی انبیاء کرام سے جو فعل سرزد ہوا ہے وہ اصل میں تو گناہ کبیرہ تھا لیکن انہوں نے چونکہ قصداً ایسا نہیں کیا بلکہ اجتہادی خطا کی وجہ سے کیا ہے اس لیے وہ حقیقتاً کبیرہ گناہ نہ ہوگا بلکہ صورتاً گناہ ہوگا لیکن یہی بات جب میں نے جنگ صفین کے سلسلے میں حضرت امیر معاویہؓ کے بارے میں کہی کہ قرآن کے چوتھے موعودہ خلیفہ راشد حضرت علی المرتضیٰؓ سے لڑنے میں تو وہ باغی ہی تھے لیکن چونکہ ان سے اس میں اجتہادی خطا ہو گئی ہے اُن کی اس لئے بغاوت صورتاً بغاوت ہوگی نہ کہ حقیقتاً اور بوجہ مجتہد ہونے کے ان کو اس پر بھی ایک اجر ملے گا تو ابوریحان صاحب نے آسمان سر پر اٹھا لیا اور میرے پیش کردہ نظر پے کو سبائیت قرار دے کہ ایک ۶۱۸ صفحات کی ضخیم کتاب سبائی فتنہ تصنیف کر ڈالی حتیٰ کہ حامیان یزید زورو شور سے کہتے رہے کہ کسی غیر صحابی اور فلاں فلاں کو کیا حق پہنچتا ہے کہ وہ صحابہ کرام کی غلطیاں نکالے لیکن ابوریحان صاحب سے کوئی نہیں پوچھتا کہ ان کو کیا حق پہنچتا ہے کہ معصوم انبیاء علیہم السلام کی طرف اجتہادی خطا کی نسبت کریں اور صورتاً

ان سے کبیرہ گناہوں کا صدور بھی مان لیں۔

(۳) ابوریحان صاحب لکھتے ہیں۔ حضرت قاضی صاحب تحریر فرماتے ہیں: حضرت علیؓ کو معزول کرنا ہرگز جائز نہیں تھا بلکہ گناہ تھا..... اس لیے کہ اللہ تعالیٰ کے مقرر کردہ خلیفہ کو معزول کرنا یقیناً سخت نافرمانی ہے (خارجی فتنہ ج اول ص ۲۵۵) بلکہ ان کو معزول کرنا حکم خداوندی کے خلاف قرار پاتا ہے۔ (ایضاً ص ۲۵۸) (سبائی فتنہ ص ۱۲۸) پھر ابوریحان صاحب اسی سلسلہ میں ص ۱۳۰ پر لکھتے ہیں: اجتہادیات کا یہ اصول مسلمہ ہے کہ مجتہد سے اجتہاد میں بالفرض اگر خطا بھی ہو جائے تو از روئے حدیث بخاری اس کو اپنے اجتہاد پر اجر ہی ملتا ہے بلکہ حضرت قاضی صاحب مدظلہ کے نزدیک تو اجتہاد سے بڑھ کر خود خطا پر ہی اجر ملتا ہے اور اجتہاد سے بڑھ کر خود خطا ہی کا رثواب ہوتی ہے۔ (خارجی فتنہ ص ۲۷۷-۵۳۴۔ جلد اول) یا بقول حضرت قاضی صاحب ان کی یہ خطا بہر صورت کا رثواب ہی ٹھہری اور کا رثواب کو گناہ اور یقیناً سخت نافرمانی جیسے الفاظ سے تعبیر کرنا ظاہر ہے کہ بجائے خود ناجائز اور گناہ ہے الخ اور مولانا عبداللہ صاحب کے مجوزہ استفتاء میں بھی خالد کے نام سے میرے متعلق یہ لکھا ہے کہ:- خالد جن صحابہ کو مخطی کہتا ہے ان کی اجتہادی خطا کو گناہ۔ یقیناً سخت نافرمانی۔ اللہ کے حکم کی مخالفت۔ قصور از روئے نص قرآنی در حقیقت بالکل ناجائز اور بطور اصل حکم باغی ہی جیسے الفاظ بلا تکلف ذکر کر کے پھر ان کی مراد خطا اجتہادی سے بیان کرتا ہے اور کہتا ہے کہ صحابہ کے حق میں ایسے الفاظ استعمال کرنے میں جبکہ ان کی مراد خطا اجتہادی سے بیان کر دی جائے صحابہ کی کچھ بھی کسر شان نہیں ہے بلکہ یہ سب کچھ کہہ کر ان کو مجتہد اور ان کی خطا کو اجتہادی کہہ دینے سے ان کی عظمت شان بڑھتی ہے کہ ان سب پر ایک اجر ملتا ہے۔“

الجواب

(۱) حکمین صحابہ کے متعلق جو میں نے نافرمانی وغیرہ الفاظ لکھے ہیں وہ مولانا محمد اسحاق صاحب سندیلوی صدیقی کے جواب میں بطور الزام کے ہیں۔ اس کی تفصیل کسی اور موقع پر آئے گی۔

(۲) ابوریحان صاحب بار بار میرے تعبیری الفاظ کو غلط قرار دیتے ہوئے لکھتے ہیں اور یہاں بھی لکھ رہے ہیں: بلکہ حضرت قاضی صاحب مدظلہ کے نزدیک تو اجتہاد سے بڑھ کر خود خطا پر ہی اجر ملتا ہے اور اجتہاد سے بڑھ کر خود خطا ہی کارِ ثواب ہوتی ہے حالانکہ حکیم الامت حضرت مولانا اشرف علی صاحب تھانویؒ بھی لکھتے ہیں: حضرات صحابہ نفسانیت سے پاک تھے۔ انہوں نے جو کچھ کیا محض للہیت سے کیا۔ ان تمام جھگڑوں کا منشا اجتہادی غلطی تھی۔ سو مجتہد کو غلطی پر بھی ثواب ملتا ہے۔ (ماہنامہ حق چار یار ص ۲۴ ستمبر ۹۲) (حضرات صحابہ کرامؓ کے واقعات اور ازالہ شبہات) فرمائیے کہ اگر میں نے لکھا ہے کہ مجتہد کو خطا پر بھی ثواب ملتا ہے تو حضرت تھانویؒ نے بھی تو یہی لکھا کہ: مجتہد کو غلطی پر بھی ثواب ملتا ہے اور زیر بحث استفتاء میں میری طرف منسوب کرنا کہ: ان کی خطا کو اجتہادی کہہ دینے سے ان کی (یعنی مجتہد کی) عظمت شان بڑھتی ہے کہ اس پر اس کو ایک اجر ملتا ہے اس میں میں نے یہ کہاں لکھا ہے کہ خطا سے مجتہد کی عظمت شان بڑھتی ہے عبارت پیش کریں۔

(۲) اگر میں نے بعض صحابہؓ کے لیے نافرمانی وغیرہ کے الفاظ لکھے ہیں تو اس کے ساتھ ہی یہ بھی لکھ دیا ہے کہ چونکہ وہ مجتہد تھے اس لیے اس کو اجتہادی خطا کہا جائے گا اور یہ نافرمانی صورتاً ہے نہ کہ حقیقتاً۔ لیکن ابوریحان صاحب نے تو معصوم انبیاء کرام علیہم السلام کے لیے بھی گناہ کبیرہ کے الفاظ لکھے ہیں جیسا کہ ان

کی عبارت پہلے پیش کر دی گئی ہے۔ چنانچہ لکھتے ہیں۔ اجتہادی خطا کی تین قسمیں ہیں: (۱) خطائی الکبیرہ (۲) خطائی الصغیرہ (خطائی ترک الاولیٰ۔ پھر لکھتے ہیں: چنانچہ حضرات انبیاء علیہم السلام کی اجتہادی خطا کی عام علمائے اصول نے یہی تین قسمیں بیان کی ہیں (ص ۴۱۷) فرمائیے مولانا ابوریحان نے خطائی الکبیرہ کے الفاظ استعمال کیے ہیں یا نہیں۔ یعنی اجتہادی خطا کی وجہ سے ان سے کبیرہ گناہ بھی سرزد ہو جاتا ہے نیز ص ۲۲۹ کے حاشیہ پر لکھتے ہیں: مطلب یہ کہ گناہ کے طور پر تو نہ صغیرہ کا صدور شرعاً جائز ہے نہ کبیرہ کا۔ البتہ زلت کے طور پر وہ (یعنی صغیرہ اور کبیرہ گناہ) سرزد ہو سکتے ہیں۔ ہمارا سوال یہ ہے کہ آپ نے انبیاء کرام علیہم السلام کے لیے لفظ کبیرہ کو کیوں استعمال کیا صرف یہ کیوں نہیں لکھا کہ انبیاء علیہم السلام سے اجتہادی خطا سرزد ہو سکتی ہے؟

(۴) استفتاء میں خالد کے نام سے میرا یہ موقف پیش کیا ہے کہ: پھر خالد اکابر کی ایسی عبارتوں میں اجتہادی خطا جیسی تاویل ان اکابر کی صفائی دینے اور ان کی طرف سے معذرت کرنے کے لیے نہیں کرتا بلکہ خود صحابہؓ کی صفائی دینے اور ان کی طرف سے معذرت کرنے کے لیے کرتا ہے یعنی وہ کہتا ہے کہ اکابر نے صحابہ کے بارے میں خطائے اجتہادی سے زائد جو کچھ کہا ہے وہ انہوں نے بالکل صحیح کہا ہے۔ محظی صحابہ کا اصل حکم بیان کیا ہے۔ ان صحابہ سے جو کچھ ظہور میں آیا اصل کے اعتبار سے وہ بغاوت و جور اور طغیان و عصیان وغیرہ ہی تھا۔ لہذا جن اکابر اہل سنت نے صحابہ کو یہ کچھ کہا ہے انہوں نے کوئی خلاف واقعہ بات نہیں کہی بلکہ اصل حکم اور اصل حقیقت کا اظہار کیا ہے..... ان کا اصل حکم تو یہی تھا جو اہل سنت نے بیان کیا ہے مگر چونکہ وہ صحابہؓ تھے مجتہد تھے ان کا اختلاف اجتہادی تھا اس لیے ان کی بغاوت و جور اور طغیان و عصیاں کی تاویل کی جائے گی تاکہ ان صحابہؓ کی عظمت

مجروح نہ ہو۔ اس کا جواب میں نے ص ۳۷ پر بھی دیا ہے۔ دوبارہ ملاحظہ فرمائیں۔

(۲) میں نے خود کسی صحابی کے لیے جور طغیان ظلم اور فسق کے الفاظ استعمال نہیں کیے اور میں نے یہ لکھا ہے ہی نہیں کہ اصل حکم صحابہؓ کے بارے میں بغاوت یا جور وغیرہ ہی تھا لیکن مولانا ابوریحان نے تو یہ بات معصوم انبیاء کرام علیہم السلام کے بارے میں بھی تسلیم کر لی ہے۔ چنانچہ وہ انبیاء کرام علیہم السلام کے لیے بھی اجتہادی خطا کی تین قسمیں بیان کرتے ہوئے خطافی الکبیرہ کی مثال بیان کرتے ہوئے لکھتے ہیں: خطافی الکبیرہ کی مثال جیسے حضرت اسامہ رضی اللہ عنہ کا مثلاً اس شخص کو قتل کر دینا جس نے ان کی تلوار کی زد میں آنے کے بعد کلمہ پڑھ لیا تھا (صحیح مسلم ۶۸، ج اول) دیکھئے حضرت اسامہ رضی اللہ عنہ سے بظاہر ایک مسلمان قتل ہو گیا اور کسی مسلمان کو بلا کسی شرعی وجہ اور بلا کسی تاویل کے قتل کرنا اپنی ذات کے اعتبار سے کبیرہ ہے۔ یہ قتل بھی اگر بلا تاویل ہوتا تو یقیناً گناہ کبیرہ ہی ہوتا لیکن یہاں چونکہ اجتہاد و تاویل ہوا ہے لہذا اب یہ کبیرہ نہیں بلکہ اجتہادی خطافی الکبیرہ ہے۔“ (ص ۴۱۸) اسی طرح آپ کے نزدیک انبیاء کرام علیہم السلام کے لیے بھی وہ گناہ جو اپنی ذات کے اعتبار سے کبیرہ ہوتا ہے لیکن اجتہاد و تاویل کی وجہ سے وہ کبیرہ نہیں رہتا اور اس کو اجتہادی خطافی الکبیرہ کہا جاتا ہے اور اسی سلسلہ میں میں نے حضرت شاہ ولی اللہ محدث دہلویؒ کی درج ذیل عبارت پیش کی تھی کہ: اگر وہ تاویل قطعی البطلان نہ ہو تو وہ گروہ باغی تو ہو گا مگر قرن اول میں ایسے گروہ کا حکم وہی ہے جو مجتہد مخطی کا ہوتا ہے اگر وہ خطا کرے تو اس کے لیے ایک اجر ہے الخ (ازالۃ الخلفاء، مترجم جن اول ص ۳۲۔ خارجی فتنہ حصہ اول ص ۲۹۸) علاوہ ازیں میں نے حضرت شاہ ولی اللہ محدث دہلویؒ کی حسب ذیل عبارت بھی پیش کی ہے اور حضرت معاویہؓ سے فرمایا کہ اگر تو بادشاہ ہو جائے تو

نیک کام کرنا۔ اور فرمایا کہ اس وقت تیرا کیا حال ہوگا اگر اللہ نے تجھے قیص پہنائی۔ اس سے آپ خلافت مراد لے رہے تھے۔ تو ام حبیبہؓ (ام المومنین) نے کہا کہ کیا اللہ میرے بھائی کو قیص پہنانے والا ہے۔ فرمایا کہ ہاں اور لیکن اس میں فسادات ہوں گے اور فسادات اور فسادات۔ اور اس کلمہ میں اس طرف اشارہ ہے کہ ان کی خلافت تسلط کے ذریعہ سے منعقد ہوگی۔ بیعت کے ذریعہ سے نہ ہوگی اور ان کی سیرت شیخینؓ کی سیرت کے موافق نہ ہوگی اور وہ خلافت امام وقت سے بغاوت کے بعد منعقد ہوگی اسی لیے آپ ﷺ نے تین مرتبہ لفظ ہنات (فسادات) فرمایا اور نیز معاویہؓ سے فرمایا۔ اگر والی امر بن جائے تو اللہ سے ڈرا اور انصاف کر۔ اور یہ اشارہ امارت شام اور خلافت دونوں کی طرف ہے۔ (خارجی فتنہ حصہ اول ص ۱۰۰۔ بحوالہ ازالۃ الخلفاء مترجم جلد دوم فصل ہفتم ص ۳۷۱) مندرجہ عبارت کے تحت میں نے یہ نوٹ لکھا ہے کہ: ”مندرجہ عبارت میں حضرت محدث دہلویؒ نے جو بغاوت کا لفظ استعمال کیا ہے تو اس سے مراد صورتاً بغاوت ہے نہ کہ حقیقتاً کیونکہ حضرت معاویہؓ مجتہد تھے۔ البتہ آپ سے اس اجتہاد میں خطا ہوگئی (ص ۱۰۱) فرمائیے یہاں میں نے حضرت معاویہؓ کی طرف سے دفاع کیا ہے یا ان کا تخطیہ، برائے تخطیہ کیا ہے جیسا کہ آپ بار بار الزام لگا رہے ہیں اور استفتاء میں بھی تخطیہ برائے تخطیہ کا الزام عائد کیا ہے۔ جمہور اہل سنت کے مطابق حضرت امیر معاویہؓ کی طرف اگر میں نے اجتہادی خطا کی نسبت کی ہے تو وہ ابوریحان کے نزدیک سبائیت ہے لیکن خود ابوریحان صاحب یہ تصریح فرما رہے ہیں کہ انبیائے کرام علیہم السلام سے بھی بوجہ اجتہادی خطا کے گناہ کبیرہ کا صدور ہو جاتا ہے جیسا کہ ان کے الفاظ میں اجتہادی خطائی الکبیرہ ہے تو اس میں نہ کوئی بے ادبی ہے نہ تنقیص بلکہ یہ اصل سنیت ہے۔ ایں چہ بو العجبست۔

(۳) ابوریحان صاحب نے اپنی زیر بحث کتاب میں کل مجتہد مصیب (یعنی ہر مجتہد کا اجتہاد صواب پر ہوتا ہے) کو المجتہد یخطی ویصیب (یعنی مجتہد کا اجتہاد یا صحیح ہوتا ہے یا غلط) حضرت معاویہ رضی اللہ عنہ کے بارے میں تو وہ کل مجتہد مصیب کے ضابطہ کو ترجیح دیتے ہیں لیکن جب انبیاء علیہم السلام کا مسئلہ آتا ہے۔ (حالانکہ وہ معصوم ہیں) تو وہ ان حضرات کی اجتہادی خطا کو تسلیم کر لیتے ہیں اور پھر اجتہادی خطا کی قسمیں بیان کر کے ان کی اجتہادی خطائی الکبیرہ بھی مان لیتے ہیں۔ یعنی ان سے ایسے فعل کا ارتکاب مان لیتے ہیں جو بظاہر کبیرہ گناہ ہوتا ہے لیکن ان معصومین کی عصمت کی وجہ سے اس کا حکم اجتہادی خطا کا ہوتا ہے۔ حالانکہ ابوریحان صاحب کے نزدیک اجتہادی خطاء بھی ناقص اور ادھورا ذکر خیر ہے۔ ہمارا سوال یہ ہے کہ آپ کے نزدیک جب بہ نسبت المجتہد یخطی ویصیب (مجتہد کا اجتہاد صحیح بھی ہوتا ہے اور غلط بھی) کے کل مجتہد مصیب (یعنی ہر مجتہد کا اجتہاد صحیح ہوتا ہے) کا ضابطہ راجح ہے تو پھر معصوم انبیاء کرام علیہم السلام کے لیے آپ نے اس ضابطے کو کیوں پیش نہیں کیا اور اس کے برعکس یہ تسلیم کر لیا کہ انبیاء کرام علیہم السلام سے اجتہادی خطا کا صدور بھی ہو سکتا ہے بلکہ اجتہادی خطائی الکبیرہ بھی ان سے سرزد ہو جاتی؟

ایک ریحانی اشکال کا جواب

ابو ریحان مولانا الغفور صاحب لکھتے ہیں: دراصل ترک اولیٰ اور اجتہادی خطا دونوں آپس میں قسم ہیں ہی نہیں جیسا کہ حضرت قاضی صاحب فرما رہے ہیں بلکہ ترک اولیٰ ایک قسم ہے اجتہادی خطا کی۔ وہ اس طرح کہ اجتہادی خطا کی تین قسمیں ہیں (۱) خطائی الکبیرہ (۲) خطائی الصغیرہ (۳) خطائی ترک الاولیٰ الخ (ص ۴۱۷)

الجواب

ابوریحان صاحب غالباً ترکِ اولیٰ کا مفہوم ہی نہیں سمجھ سکے کیونکہ ترکِ اولیٰ میں تو کوئی پہلو غلطی کا ہوتا ہی نہیں مفتی محمد یوسف صاحب مودودی (سابق مدرس دارالعلوم حقانیہ اکوڑہ خٹک) نے ایک کتاب ”مولانا مودودی پر اعتراضات کا علمی جائزہ“ لکھی تھی جس کے جواب میں میری کتاب ”علمی محاسبہ“ شائع ہوئی۔ اس کتاب میں مسئلہ عصمتِ انبیاء علیہم السلام پر مفصل بحث کی گئی ہے۔ اسی سلسلے میں میں نے ترکِ اولیٰ کے عنوان کے تحت لکھا ہے۔ اولیٰ بھی بہتر اور افضل ہے۔ ترک کا معنی چھوڑنا ہے اور شرعی اصطلاح میں ترکِ اولیٰ اور ترکِ افضل کا یہ مطلب ہے کہ کسی کام کے دو پہلو ہوں اور وہ دونوں جائز اور صحیح ہوں لیکن ان میں سے ایک پہلو دوسرے سے بہتر اور افضل ہو جس کو چھوڑ کر اس سے کم درجے کا پہلو اختیار کیا گیا ہو تو اس کو ترکِ اولیٰ اور ترکِ افضل کہا جاتا ہے۔ یعنی بہتر پہلو چھوڑ دینا۔ اور یہ گناہ اور معصیت نہیں ہوتا لیکن انبیاء علیہم السلام کی عظمت شان کے تحت اس پر مواخذہ ہوتا ہے۔ (ص ۳۰۶)

(۲) ابوریحان صاحب نے لکھا ہے کہ: اور جو بعض مشائخِ انبیاء علیہم السلام کی زلات کو صرف ترکِ افضل تک ہی رکھتے ہیں ان کا مذہب بیان کرتے ہوئے علامہ تفتازانی رقمطراز ہیں: ذکرہ بعض الشائخ من ان ذلّة الانبياء هي الزلل من الافضل الى افاضل ذمن الا صوب الى الصواب لا عن الحق الى الباطل وعن الطاعة الى المعصية (تلوٰح علی التوضیح ص ۴۹۱) اور بعض مشائخ نے فرمایا ہے کہ انبیاء علیہم السلام کی زلت یہ ہے کہ افضل کو چھوڑ کر فاضل اور اَصُوب (زیادہ صحیح) چھوڑ کر صواب (صحیح) کو اختیار کیا جائے۔ نہ یہ کہ حق کو چھوڑ کر باطل اور طاعت کو چھوڑ کر معصیت اختیار کی جائے۔ اس سے معلوم

ہوا ہے کہ ترک اولیٰ اور ترک افضل اجتہادی خطا کی کوئی قسم نہیں کیونکہ اس میں خطا اور غلطی کا کوئی پہلو نہیں ہوتا بلکہ ترک اولیٰ اور خطائے اجتہادی ذات کی قسمیں ہیں اور ہر ذلت خطا نہیں ہوتی۔ اور خود ابوریحان صاحب بھی لکھ رہے ہیں کہ: ترک اولیٰ میں تو ایک کام کے دونوں پہلو جائز ہوتے ہیں اور اجتہادی خطا میں ایک کام کے دونوں پہلو جائز نہیں ہوتے۔“ (۴۱۶) جب ترک اولیٰ میں یہ دونوں پہلو جائز نہیں ہوتے ہیں تو اسکو خطا کس بنا پر کہا جائے گا؟ ابوریحان صاحب کی شان تحقیق نرالی ہے۔ اپنی کتاب کے ص ۴۱۶ پر تو لکھتے ہیں کہ: ترک اولیٰ میں تو ایک کام کے دونوں پہلو جائز ہوتے ہیں، لیکن اس کے بعد ہی ص ۴۱۷ پر یہ فرماتے ہیں کہ: ترک اولیٰ خطا اجتہادی کی ہی قسم ہے۔ یہاں جائز کام کو خطا قرار دے دیا۔ ماشاء اللہ ماہنامہ بینات کراچی کے مفتی حضرات سے بھی یہ عرض ہے کہ وہ فتویٰ اچھی طرح تحقیق کے بعد صادر فرمایا کریں۔ کاش کہ وہ ابوریحان صاحب کی کتاب ”سبائی فتنہ“ کو بھی پڑھ لیتے!



مولانا عبد اللہ صاحب خطیب اسلام آباد کے مرسلہ زیر بحث استفتاء میں طارق کے نام سے مولانا ابوریحان کا یہ موقف پیش کیا گیا ہے کہ: ”اور سوم یہ کہ کتابیں خطائے اجتہادی سے جو بھری پڑی ہیں تو اس سے مقصود خود خطا کا ہونا بتانا نہیں بلکہ اس کا اجتہادی ہونا مقصود ہے کتابوں میں خطا اجتہادی کا ذکر یہ بتانے کے لیے نہیں کہ صحابہؓ سے خطا ہوئی تھی بلکہ یہ بتانے کے لیے کہ اگر تھی تو اجتہادی خطا تھی عنادی یا منکر نہ تھی۔ چنانچہ حضرت مجدد صاحبؒ نے کتب القوم مشحونۃ بالخطا الاجتہادی جو فرمایا ہے تو خطا کو خطا منکر کہنے والوں کے رد میں فرمایا ہے نفس خطا کے اثبات میں نہیں فرمایا“

الجواب

یہ ابوریحان صاحب بھی عجیب و غریب مصنف ہیں۔ زیر بحث مسئلہ یہ ہے کہ جنگ صفین میں حضرت علی المرتضیٰ اور حضرت امیر معاویہ رضی اللہ عنہما میں سے کون مجتہد مصیب تھے اور کون مجتہد مخطی۔ یعنی ان میں سے کس کا اجتہاد صحیح تھا اور کس کا غلط اور چونکہ مولانا محمد الحق سندیلوی اس میں حضرت معاویہؓ کی اجتہادی خطا تسلیم نہیں کرتے بلکہ حضرت علیؓ کے مقابلے میں حضرت معاویہؓ کو اقرب الی الحق قرار دیتے ہیں۔ اس لیے ان کے جواب میں محققین اہل سنت کی عبارتیں پیش کی تھیں جن میں حضرت علیؓ کو مصیب اور حضرت معاویہؓ کو مخطی قرار دیا گیا ہے اسی سلسلے میں نے امام ربانی حضرت مجدد الف ثانیؒ کی یہ عبارتیں پیش کی تھیں:

و کتب القوم مشحونة بالخطاء الاجتهادی کما

صرح به الامام الغزالی والقاضی ابو بکر وغیرہما۔

اور قوم (اہل سنت) کی کتابیں خطاء اجتہادی کے قول سے

بھری ہوئی ہیں جیسا کہ اس کی تصریح امام غزالیؒ اور قاضی ابو بکرؒ وغیرہما

نے کی ہے

(خارجی فتنہ حصہ اول ص ۳۲۸۔ بحوالہ مکتوبات امام ربانی جلد اول مکتوب ۲۴۹)

اس کے جواب میں یہ لکھنا کہ: کتابوں میں خطاء اجتہادی کا ذکر یہ

بتانے کے لیے ہے کہ اگر (خطا) تھی تو اجتہادی تھی عنادی یا منکر نہ تھی یہ بھی کوئی

علمی جواب ہے؟ یہ تو میرے ہی پیش کردہ موقف کا اثبات ہے۔ ابوریحان

صاحب کو اس سے کیا فائدہ پہنچا۔ کیا میں نے یہ موقف پیش کیا تھا کہ حضرت

معاویہؓ کی خطا عنادی تھی؟ اب سمجھ لیجئے کہ مندرجہ عبارت سے پہلے حضرت مجدد

صاحبؒ نے کیا لکھا ہے فرماتے ہیں کہ:

ومنازعات ومحاربات کہ درمیان ایشان واقع شدہ است
بر محامل نیک صرف باید کرد و از ہوا و تعصب دور باید داشت زیرا کہ آن
مخالفات مبنی بر اجتہاد و تاویل بودہ نہ بر ہوا و ہوس۔ چنانکہ جمہور اہل سنت
بر اندک۔ اما باید داخت کہ کہ محاربوں حضرت امیر کرم اللہ وجہہ بر خطا بودہ
اند و حق بجانب حضرت امیر بودہ لیکن چون ایں خطائے اجتہاد است
از ملامت دور است و از مواخذہ مرفوع۔ چنانکہ شارح مواقف از آمدی
نقل می کند کہ واقعات جمل و صفین از روئے اجتہاد بودہ۔ شیخ ابوشکور
سالمیؒ دو تمہید تصریح کردہ کہ اہل سنت و جماعت بر اندک معاویہ با جمع از
اصحاب کہ ہمراہ او بودند بر خطا بودند خطاء ایشان اجتہادی بود و شیخ ابن حجر
در صواعق گفتہ کہ منازعت معاویہؓ با امیرؓ از روئے اجتہاد بودہ و ایں قول را
از معتقدات اہل سنت فرمودہ و آنچه شارح مواقف گفتہ کہ بسیارے از
اصحاب ما بر اندک ایں منازعت از روئے اجتہاد نہ بودہ مراد از اصحاب
کدام گروہ داشتہ باشد۔ اہل سنت برخلاف ایں حاکم اند چنانکہ گزشت
و کتب القوم مشحونۃ بالخطاء الاجتہادی کما صرح بہ الامام الغزالی والقاضی
ابو بکر وغیرہما۔ پس تفسیق و تہلیل در حق محاربوں حضرات امیر جائز نہا
شد۔ الخ

اور جھگڑے اور لڑائیاں جو اصحاب کے مابین واقع ہوئی ہیں
ان کا نیک محل اختیار کرنا چاہیے اور نفسانی خواہش و ہوس سے دور رکھنا
چاہیے کیونکہ ان کی مخالفتیں اجتہاد اور تاویل پر مبنی تھیں نہ کہ ہوا و ہوس
پر۔ جیسا کہ جمہور اہل سنت کا یہی موقف ہے۔ یہ جاننا ضروری ہے کہ
حضرت امیر (یعنی علی المرتضیٰ) کرم اللہ وجہہ سے لڑائی کرنے والے

خطا پر تھے اور حق حضرت امیرؓ کی جانب تھا لیکن چونکہ یہ خطا اجتہادی
 ہے اس لیے ملامت سے دور ہے اور اس پر مواخذہ نہیں ہو سکتا جیسا کہ
 شارح مواقف (علامہ) آمدیؒ سے نقل کرتے ہیں کہ جمل و صفین کے
 واقعات اجتہاد کی وجہ سے ہوئے ہیں اور ان کی (یعنی اصحاب جمل
 و صفین) کی خطا اجتہادی تھی۔ یہ شیخ ابوشکور سالمیؒ نے (اپنی کتاب)
 تمہید میں تصریح کی ہے۔ کہ اہل سنت و الجماعت کا یہ قول (حضرت)
 معاویہؓ اپنے ساتھیوں سمیت خطا پر تھے اور خطا ان کی اجتہادی تھی۔
 انہوں نے فرمایا کہ یہ قول اہل سنت کے معتقدات میں سے ہے اور
 شارح مواقف نے جو یہ لکھا ہے کہ ہمارے حضرات میں سے اکثر کے
 نزدیک یہ نزاع اور جھگڑا اجتہاد پر مبنی نہ تھا۔ انہوں نے اپنے اصحاب
 سے کونسا گروہ مراد لیا ہے حالانکہ اہل سنت کا فیصلہ ان کے خلاف ہے
 جیسا کہ پہلے گذرا (یعنی یہ اختلاف اجتہادی تھا) اور قوم (اہل سنت)
 کی کتابیں خطا اجتہادی سے بھری ہوئی ہیں جیسا کہ اس کی تصریح امام
 غزالیؒ، قاضی ابوبکرؒ اور ان کے علاوہ اور حضرات نے بھی کی ہے۔ پس
 حضرت امیر (علی المرتضیٰؓ) سے جنگ کرنے والوں کو فاسق اور گمراہ قرار
 دینا جائز نہیں۔

امام ربانی حضرت محمد دالف ثانیؒ نے بحوالہ شیخ ابوشکور سالمیؒ یہ فرمایا ہے
 کہ حضرت امیر معاویہؓ (اور آپ کی جماعت علی المرتضیٰؓ سے جنگ کرنے والے
 ہیں) کی اجتہادی خطا کا قائل ہونا اہل السنۃ و الجماعت کے عقائد میں سے
 ہے۔

(۲) حضرت مجتہد دالف ثانیؒ فرماتے ہیں:

مارا لہجہ رباں حضرت بیچ آشنائی نیست بلکہ جائے آنست کہ ازا
ایشاں در آزار باشیم اما چوں اصحاب کرام پیغمبر اند کہ ما بحبت ایشاں
ما موریم و از بغض و ایذا ایشاں ممنوع۔ ناچار ہمہ را دوست می داریم
بد دوستی پیغمبر علیہ و علیہم الصلوٰۃ و التسلیمات و از بغض و ایذائے ایشاں
گریزاں کہ آں بغض و ایذاء منجر بآں سرور می شود لیکن محق گوئیم و مخطی را
مخطی حضرت امیر برحق بودند و مخالفان ایشاں برخطای زیادہ بریں
فضولیت۔ الخ

ہمیں حضرت امیرؓ سے لڑنے والوں کے ساتھ کوئی آشنائی
نہیں ہے بلکہ یہ مقام ایسا ہے کہ ہمیں ان کی (اس جنگ کی) وجہ سے
دکھ پہنچتا ہے۔ لیکن وہ چونکہ پیغمبر صلی اللہ علیہ وسلم کے اصحاب ہیں کہ
ہمیں ان کی محبت کا حکم دیا گیا ہے اور ان کے ساتھ بغض و ایذاء سے منع
کیا گیا ہے اس لیے ناچار ہم تمام اصحاب کو دوست رکھتے ہیں بوجہ
آنحضرت صلی اللہ علیہ وسلم کی دوستی کے اور ہم ان کے بغض و ایذاء سے
دور بھاگتے ہیں کیونکہ ان (صحابہ کرام) کا بغض و ایذاء آں سرور صلی اللہ
علیہ وسلم تک پہنچتا ہے لیکن حق والے کو حق پر کہتے ہیں اور خطا والے کو
خطا پر اس سے زیادہ کہنا فضول ہے)

(خارجی فتنہ حصہ اول ص ۳۰۹ بحوالہ مکتوبات امام ربانی جلد اول مکتوب
نمبر ۳۶۶ طبع قدیم ص ۳۳۲)

فرمائیے حضرت مجدد الف ثانی حضرت علی المرتضیٰؑ کو ان محاربات میں حق
پر اور حضرت معاویہؓ وغیرہ کو خطا پر کہنا بطور عقیدہ بیان کر رہے ہیں اور یہ بھی فرما
رہے ہیں کہ اگر وہ رسول اللہ صلی اللہ علیہ وسلم کے اصحاب نہ ہوتے تو ان کی

حضرت علیؓ سے جنگ ہمارے لیے تکلیف کا باعث ہوتی۔ اس سے ثابت ہوا کہ حضرت مجتہد صاحبؓ کے نزدیک امام وقت حضرت علیؓ سے جنگ کرنا نفس الامر میں خطا منکر اور گناہ ہے لیکن حضرت معاویہؓ چونکہ صحابی ہیں اور مجتہد ہیں اس کو اجتہادی خطا قرار دیا جائے گا اور میں نے بھی تو یہی کچھ لکھا تھا کہ:

(۱) حضرت علیؓ کا موعودہ خلیفہ راشد ہونا قرآن اور حدیث سے ثابت ہے لیکن دور صحابہ میں یہ نصوص صحابہ کرام کے پیش نظر نہ تھیں کیونکہ آیت وحدیث میں خلفاء اربعہ کے نام نہیں تھے۔ اس وقت صحابہ کرام نے اجتہاد کی بنا پر اپنا اپنا موقف اختیار کر لیا اور وہ اس میں معذور تھے۔ بحیثیت شرف صحابیت ہم حضرت معاویہؓ کے خلوص میں شبہ نہیں کر سکتے البتہ یہ کہہ سکتے ہیں کہ آپ سے اجتہادی خطا کا صدور ہو گیا تھا اور اس میں نہ کوئی بے ادبی ہے نہ تنقصِ شان الخ (خارجی فتنہ حصہ اول ص ۵۳۴)

(۲) البتہ ہمیں حضرات صحابہ کرام رضوان اللہ تعالیٰ علیہم اجمعین کی مخصوص بلند شان کے پیش نظر اور حضرت معاویہؓ کو فقیہ و مجتہد قرار دیتے ہوئے خطائے اجتہادی سے زائد اور کوئی حکم لگانے کا حق نہیں پہنچتا اور خود سند یلوی صاحب کے نزدیک بھی: کسی صحابہ کی طرف خطائے اجتہادی کی نسبت بے ادبی نہیں (اظہار حقیقت جلد دوم ص ۴۶۵) حضرت معاویہؓ اور دوسرے حضرات صحابہؓ ان حالات میں معذور تھے اور یہ بھی ملحوظ رکھیں کہ حضرت معاویہؓ کی طرف سے اصل اختلاف حضرت عثمان ذوالنورین رضی اللہ عنہ کا قصاص لینے اور نہ لینے پر مبنی تھا۔ چنانچہ امام غزالیؒ اور دوسرے محققین نے یہی فرمایا ہے جیسا کہ امام غزالیؒ کی عبارت احیاء العلوم سے کتاب ہذا ص ۳۱۶ پر نقل کی جا چکی ہے لیکن اب سند یلوی صاحب حضرت علی المرتضیٰ کو آیت اختلاف اور آیت تمکین کا مصداق تسلیم کر لینے

کے بعد معذور نہیں ہیں۔ وہ شعوری یا غیر شعوری طور پر آیت استخلاف کی نص قرآنی کے تقاضے کو مجروح کر رہے ہیں اور اللہ تعالیٰ نے قرآن حکیم میں واضح طور پر خلافت موعود کا ذکر کر کے مسئلہ خلافت میں جن فتنوں کا دروازہ بند کیا تھا جو اپنے اپنے دائرہ میں رافضیت، خارجیت اور مودودیت کی شکل میں ظاہر ہوئے ہیں سندیلوی صاحب اس کے کھولنے کے مرتکب ہو رہے ہیں۔ (خارجی فتنہ حصہ اول ص ۵۸۲)۔

(۳) اسی سلسلہ میں میں نے لکھا ہے کہ: البتہ یہاں بھی ہم حضرت معاویہ رضی اللہ عنہ کی شرعی عظمت کا پورا پورا تحفظ کرتے ہوئے جواب دیں گے تاکہ کسی پہلو سے ان جلیل القدر صحابہ کے بارے میں کوئی تفتیش و توہین لازم نہ آئے اور حضرات اکابر اہل سنت نے یہی طرز تحقیق اختیار فرمایا ہے اور حضرت معاویہ رضی اللہ عنہ کی طرف اجتہادی خطا منسوب کیے بغیر کوئی چارہ بھی نہیں ہے۔ (ایضاً ص ۵۷۲)

(۴) تو حضرت معاویہؓ نے جو کچھ کیا ہے اجتہاد پر مبنی ہے۔ اس کو خطا تو کہہ سکتے ہیں لیکن باطل نہیں کہہ سکتے۔ پس صحابہ کرامؓ کی ان جنگوں میں جو اجتہاد پر مبنی ہیں خطا و صواب کا تقابل ہے نہ کہ حق اور باطل کا اور مجتہد کی تاویل کو قطعی البطلان نہیں کہہ سکتے (ایضاً ص ۲۹۶)

(۵) میں نے ابن حجر مکی رحمۃ اللہ علیہ کی عبارت پیش کرتے ہوئے لکھا تھا کہ، حافظ ابن حجر مکی یتیمی متوفی ۹۷۳ھ / ۹۷۴ھ مصنف صواعق محرقہ نے ہمایوں بادشاہ کے حکم سے حضرت امیر معاویہؓ کے فضائل و مناقب کے بیان اور معترضین کے جواب میں ایک کتاب تطہیر الجنان لکھی تھی جس کا ترجمہ امام اہل سنت حضرت مولانا عبد الشکور صاحب لکھنؤیؒ نے بنام ”تنویر الایمان“ کیا ہے۔ اس میں ابن حجر مکی اس اعتراض کا جواب دیتے ہیں کہ: حضرت معاویہؓ نے حضرت علیؓ پر خروج

کیا اور ان سے لڑے باوجود یکہ حضرت علیؓ امام برحق تھے باجماع اہل حل و عقد اور افضل و اعدل و اعلم تھے الخ فرماتے ہیں: اس سے حضرت معاویہؓ پر کوئی اعتراض نہیں ہو سکتا۔ ہاں اگر وہ یہ کام بغیر کسی تاویل محتمل کے کرتے تو البتہ اعتراض ہو سکتا تھا اور یہ کئی مرتبہ ثابت ہو چکا ہے کہ انہوں نے ایک تاویل محتمل کی بنا پر یہ کام کیا تھا۔ خود حضرت علیؓ کے کلام سے یہ بات معلوم ہوتی ہے اور یہ بھی ثابت ہو چکا ہے کہ وہ مجتہد مخطی تھے۔ بہر حال وہ مستحق ثواب ہیں نہ گنہگار۔ (تنویر الایمان ص ۵۳) اس کے بعد اصحاب جمل اور اصحاب صفین دونوں کو معذور قرار دیتے ہوئے فرماتے ہیں: اور تاویل ان لوگوں کی یہ تھی کہ حضرت علیؓ نے وارثان حضرت عثمانؓ کو قاتلان حضرت عثمانؓ کے قتل کرنے سے روک دیا تھا۔ یہی تاویل حضرت معاویہؓ کی بھی تھی۔ پس جیسا کہ ان جلیل القدر صحابہؓ نے بوجہ اس تاویل کے حضرت علیؓ سے لڑنا جائز سمجھ لیا تھا۔ حضرت علیؓ نے ان کی طرف سے غدر خواہی کی بوجہ اس کے کہ ان کی تاویل قطعی البطلان نہ تھی حضرت علیؓ نے فرمایا کہ ہمارے بھائیوں نے ہم سے بغاوت کی۔ اس کو ابن ابی شیبہ نے اپنی سند سے روایت کیا ہے۔ (ایضاً ص ۵۳) یہاں یہ ملحوظ رہے کہ حضرت معاویہؓ وغیرہ کے لیے جہاں لفظ باغی کا اطلاق کرتے ہیں اس سے مراد صورتاً بغاوت ہوتی ہے نہ کہ حقیقاً۔ اسی طرح لفظ باطل کا استعمال کیا گیا ہے۔ چنانچہ علامہ ابن حجر مکی حضرت عمار بن یاسرؓ کے متعلق حدیث تفتلک الباغیۃ پر بحث کرتے ہوئے لکھتے ہیں: انتہائی نتیجہ جو اس حدیث سے نکل سکتا ہے یہ ہے کہ حضرت معاویہؓ اور ان کے ساتھی باغی ہوں اور یہ اوپر بیان ہو چکا ہے کہ باغی ہونا ان کے لیے کچھ نقص نہیں۔ اور باوجود اس کے بھی وہ لوگ مستحق ثواب ہیں گنہگار نہیں ہیں کیونکہ آنحضرت صلی اللہ علیہ وسلم نے فرمایا ہے کہ مجتہد جب اجتہاد کرے اور اس سے خطا ہو جائے تو اس کو ایک

ثواب ملتا ہے اور یہ بات خوب بسط سے بیان ہو چکی ہے کہ حضرت معاویہ مجتہد تھے اور اعلیٰ درجے کے مجتہد تھے۔ انہوں نے اس حدیث کی تاویل بھی ایسی کی ہے جو قطعی البطلان نہیں ہے۔ یہی کیفیت اسی باغی کی ہوتی ہے جو فاسق اور گنہگار نہیں ہوتا الخ ایضاً ص ۴۷ (خارجی فتنہ حصہ اول ص ۲۹۶ تا ۲۹۸)

اب قارئین انصاف فرمائیں کہ منقولہ بالا عبارات میں کیا میں نے حضرت معاویہ رضی اللہ عنہ کے خلاف جارحانہ انداز اختیار کیا ہے یا تخطیہ برائے تبریہ نہیں بلکہ برائے تخطیہ کیا ہے یا میں نے حضرت معاویہؓ کی طرف سے دفاع کیا ہے اور جہاں اکابر کی عبارات میں حضرت معاویہؓ کے لیے باغی یا باطل کا لفظ استعمال ہوا ہے وہاں میں نے واضح طور پر لکھ دیا ہے کہ اس سے مراد صورنا بغاوت ہے نہ کہ حقیقتاً۔ کیا یہ عبارتیں ابو ریحان صاحب نے نہیں پڑھیں۔ حالانکہ انہوں نے میری اس قسم کی عبارتیں اپنی کتاب میں بھی نقل کی ہیں۔ اگر ابن حجر مکی۔ ابن حجر عسقلانی، امام ربانی حضرت مجدد الف ثانی وغیرہ اکابر محققین اہل سنت نے حضرت معاویہؓ کے بارے میں باغی کا لفظ لکھا ہے تو وہ اکابر اہل سنت ہی ہیں اور میں نے ناواقفوں کو غلط فہمی سے بچانے کے لیے اس کی توجہ بھی کر دی ہے کہ مراد اس سے صورنا بغاوت ہے تو اس کا نام سبائیت ہو گیا عاں چہ بو العجیست۔ اور حد یہ ہے کہ زیر بحث استہستا میں بھی یہی الزام تراشی کی گئی ہے۔ چنانچہ لکھتے ہیں: لیکن اس ترجیح کا انداز تحقیقانہ کے بجائے تنقیدانہ اور ترجیحانہ کے بجائے اگر جارحانہ اختیار کیا گیا ہے۔ حطاء اجتہادی سے بڑھ کر اس کو گناہ یقیناً سخت نافرمانی۔ اللہ کے حکم کی مخالفت نصوص قرآنیہ و حدیث کی خلاف ورزی وغیرہ وغیرہ سے اس کو بیان کیا گیا تو یہ تخطیہ یقیناً اس مجتہد کی بے ادبی اور تنقیص شان ہی کہلائے گا۔

الجواب

کیا میں نے یہ لکھا ہے کہ حضرت معاویہؓ سے خطائے اجتہادی کا صدور نہیں ہوا بلکہ گناہ تھا یا نصوص قرآنیہ و حدیث کی نافرمانی تھی۔ یا یہ لکھا ہے کہ بظاہر یہ نافرمانی بنتی ہے لیکن وہ مجتہد تھے اس لیے اس کو اجتہادی خطا کہا جائے گا جس پر مجتہد کو ایک اجر بھی ملتا ہے۔ حضرت مجدد الف ثانیؒ نے اور ابن حجر عسقلانیؒ وغیرہ نے بھی یہی لکھا کہ حدیث تقتلک الفتنۃ الباغیۃ کے تحت یہ بغاوت ہی تھی اور حضرت علیؓ سے لڑنے والے باغی ہی تھے لیکن انہوں نے چونکہ اجتہاد و تاویل سے ایسا کیا اس لیے یہ ان کی خطائے اجتہادی ہی کہلائے گی اور وہ ایک اجر کے مستحق ہیں۔ چنانچہ امام ربانی حضرت مجدد الف ثانیؒ لکھتے ہیں:

حضرت امیرؓ با معاویہؓ جنگ و جدل فرمودہ نہ بواسطہ ورغبت در امر خلافت بودہ است بلکہ قتال با بغاۃ فرض می دانستہ و دفع لہ نہامی کردہ۔ قال تبارک و تعالیٰ و تعالٰی فقاتلو الّٰی تبغی حتی تفنی الی امر اللہ غایت مانی الباب چوں محارباں حضرات امیر باغیاں ماول اند و صاحب رائے و اجتہاد اند اگرچہ دریں اجتہاد مخطی باشد از طعن و ملامت و از تفسیق و تکفیر دور اند حضرت امیر در شان ایشان می فرماید۔ اخواننا بغوا علینا یسوا کفراً و لا فسقہ لما لہم من التاویل قال الشافعی وہو منقول عن عمر بن عبد العزیز تلک و ماء طهر اللہ ہنہا ایدینا فلظہر عنہا السنن (خارجی فتنہ اول ص ۲۸۶ بحوالہ مکتوب امام ربانی جلد ثانی مکتوب ۹۶ طبع قدیم ص)

حضرت علیؓ نے حضرت معاویہؓ سے جنگ امر خلافت کی طرف

سے اپنے ذاتی میلان و رغبت کی وجہ سے نہیں کی بلکہ انہوں نے باغیوں سے قتال فرض ہونے کی بنا پر کی ہے۔ اللہ تعالیٰ تبارک و تعظم

فرماتے ہیں کہ باغیوں کے ساتھ اس وقت تک جنگ کرو کہ وہ اللہ کی طرف رجوع کر لیں۔ اس امر میں آخری بات یہ ہے کہ چونکہ حضرت امیرؓ سے جنگ کرنے والے تاویل کرنے والے باغی ہیں اور وہ اہل رائے واجتہاد ہیں اگرچہ اس اجتہاد میں وہ خطا کرنے والے ہیں اس لیے طعن و ملامت کرنے اور ان کو فاسق اور کافر کہنے سے دور ہیں۔ خود حضرت امیر المومنین علیؓ نے ان کے بارے میں فرمایا کہ یہ ہمارے بھائی ہیں۔ انہوں نے ہمارے خلاف بغاوت کی ہے نہ وہ کافر ہیں اور نہ فاسق کیونکہ انہوں نے تاویل کی بناء پر ہم سے لڑائی کی ہے۔ امام شافعیؒ فرماتے ہیں اور یہی بات حضرت عمر بن عبدالعزیزؒ سے منقول ہے کہ یہ ایسے خون ہیں کہ اللہ تعالیٰ نے ہمارے ہاتھوں کو ان سے پاک رکھا ہے پس ہم کو چاہیے کہ اپنی زبانوں کو پاک رکھیں۔

(خارجی فتنہ حصہ اول ص ۴۸۷)

فرمائیے حضرت مجتہد الف ثانیؒ نے حضرت امیر معاویہؓ کو باغی بھی کہہ دیا اور وہ بھی قرآن حکیم کی آیت کی روشنی میں۔ انہوں نے قرآن سے ثابت کیا کہ حضرت علی رضی اللہ عنہ سے جنگ کرنے والے باغی ہیں۔ یہ ان کا اصل حکم ہے لیکن چونکہ حضرت معاویہؓ صحابی ہیں اور مجتہد ہیں۔ انہوں نے تاویل کی بنا پر جنگ کی ہے اس لیے ان کو باغی ماؤل قرار دیا جائے گا۔ لیکن یہ خطائے اجتہادی ہے۔ میں نے جو لکھا ہے۔ کہ خطاء اجتہادی کہنے کے بغیر چارہ نہیں ہے تو ابو ریحان صاحب فرمائیں کہ یہ کیوں غلط ہے؟ اگر یہ حقیقی بغاوت بھی نہیں ہے اور اجتہادی خطا بھی نہیں ہے تو کیا قرآن کی آیت کا یہ مطلب ہے کہ امام وقت حضرت علی المرتضیٰ رضی اللہ عنہ سے لڑنے والوں کی کوئی کسی قسم کی غلطی ہی نہیں ہے اور انہوں

نے جو کیا ہے وہ صواب ہی صواب ہے تو کسی محقق اہل سنت کا حوالہ دیں کہ کسی نے اس کے تحت یہی موقف اختیار کیا اور ”بینات“ کے مفتی حضرات کی خدمت میں بھی یہی عرض ہے کہ وہ بھی کوئی ایسا حوالہ پیش کریں۔

(۲) اگر حضرت معاویہؓ کی طرف خطا اجتہادی کی نسبت غلط ہے اور کسی

درجے میں یہ بے ادبی اور توہین ہے تو اس کو حضرت مجتہد دالف ثانیؒ نے اہل سنت کے عقائد میں کیوں شمار کیا ہے؟ کیا اہل سنت کا یہ عقیدہ غلط ہے، تصریح فرمائیں؟

(۳) صرف حضرت مجتہد دالف ثانیؒ ہی نہیں بلکہ حسب ذیل حضرات نے بھی

اجتہادی قول کو اہل سنت کا مذہب قرار دیا ہے۔ امام عبدالقادر بغدادیؒ متوفی

۴۲۹ھ (الفرق بین الفرق ۳۴۳ طبع بیروت) علامہ ابن حزم اندلسیؒ متوفی ۴۵۶ھ

(الفصل الممل والخل) (۳) قاضی ابوبکر بن العربیؒ متوفی ۴۵۳ھ (العواصم

والقواصم) واحکام القرآن جلد چہارم ج ۱ ص ۱۸۱ قاضی ابوبکر بن العربیؒ فرماتے

ہیں..... اور علمائے اہل اسلام کے نزدیک یہ بات مقرر اور دینی دلیل سے ثابت

ہے کہ حضرت علی رضی اللہ عنہ، ہی امام تھے اور جس نے بھی آپ کے خلاف خروج

کیا ہے وہ باغی تھے (احکام القرآن جلد ۴) (۴) غوث اعظم حضرت سید عبدالقادر

جیلانی قدس سترہ متوفی ۵۶۱ھ فرماتے ہیں۔ وکان اماماً حقاً الی ان قتل

خلاف ما قالت الخوارج انه لم یکن اماماً قط. (غنیۃ الطالبین) اسی سلسلے

میں لکھتے ہیں۔ فمن خرج من ذلک بعد ناصبہ صرباً کان باغیاً

خارجاً علی الامام فجاز قتالہ. حضرت علیؓ شہید ہونے تک امام برحق تھے۔

بخلاف خوارج کے کہ وہ کہتے ہیں کہ آپ امام (حق) نہ تھے ان کے لیے ہلاکت

ہے۔ پس آپ کے امام ہونے کے بعد جس نے آپ کے خلاف خروج کیا ہے اور

آپ کے خلاف جنگ قائم کی ہے وہ امام کا باغی اور خارجی تھا اس لیے اس کے

خلاف قتال کرنا جائز تھا الخ (۵) امام نوویؒ متوفی ۶۷۶ھ فرماتے ہیں: وکان علی رضی اللہ عنہ هو الحق المصیب فی ذلک الحروب هذا مذهب اهل السنة (نودی شرح مسلم - کتاب الفتن جلد دوم ص ۳۹۰) اور ان جنگوں میں حضرت علی رضی اللہ عنہ، ہی حق و صواب پر تھے اور اہل سنت کا یہی مذہب ہے (۶) حافظ ابن کثیر محدث متوفی ۷۷۲ھ - حدیث اولی الطائفتین بالحق کی تشریح کرتے ہوئے لکھتے ہیں - ان اصحاب علی اولی الطائفتین الی الحق وهذا هو مذهب اهل السنة والجماعة ان علیاً هو المصیب وان کان معاویہ مجتہد او هو ماجور ان شاء اللہ ولكن علیاً هو الامام فله اجر ان الخ (البدایہ والنہایہ جلد ۷ ص ۲۸۰ طبع بیروت) اور اس حدیث سے ثابت ہوتا ہے کہ دونوں گروہوں میں سے حضرت علیؓ حق کے زیادہ قریب تھے اور اہل السنۃ والجماعت کا یہی مذہب ہے کہ حضرت علیؓ (اپنے اجتہاد) میں صواب پر تھے - اگرچہ حضرت معاویہؓ بھی مجتہد ہیں اور ان کو اجر ملے گا انشاء اللہ لیکن حضرت علیؓ ہی امام تھے اس لیے ان کے لیے دواجر ہیں -

(۷) حافظ ابن حجر عسقلانیؒ متوفی ۸۵۲ھ فرماتے ہیں - وذهب جمهور اهل السنة الی تصویب من قاتل مع علیؓ لامثال قوله تعالیٰ وان طائفتان من المومنین اقتلوا الآیہ وفيها الامر بقتال الفتنة الباغية وقد ثبت ان من قاتل علیاً کانوا بغاة وهو لآء مع هذا التصویب یقفون علی انه لا یتام واحد من هؤلاء لا یقولون اجتهدوا فاطخطوا الخ (فتح الباری جلد ۱۳ کتاب الفتن ص ۵۸) اور جمہور اہل سنت کا مسلک یہ ہے کہ جو حضرت علیؓ کے ساتھ ہو کر لڑنے والے ہیں وہ صواب پر تھے کیونکہ انہوں نے اس آیت پر عمل کیا تھا - اگر مومنین میں سے دو گروہ آپس میں لڑ پڑیں الخ اور

اس آیت میں باغی گروہ کے ساتھ لڑنے کا حکم ہے اور تحقیق یہ بات ثابت ہو چکی ہے کہ جنہوں نے حضرت علیؓ کے ساتھ لڑائی کی ہے وہ باغی تھے اور یہ حضرات (یعنی جمہور اہل السنۃ والجماعت) باوجود حضرت علیؓ اور ان کے گروہ کو صواب پر قرار دینے کے اس امر پر بھی متفق ہیں کہ جنہوں نے ان سے جنگ کی ہے وہ قابلِ مذمت نہیں ہیں بلکہ کہتے ہیں کہ انہوں نے اجتہاد کیا جس میں ان سے خطا ہو گئی الخ۔

(۸) علامہ علی قاری حنفی محدث متوفی ۱۰۱۳ھ فرماتے ہیں: **واما كَفَّ**
اللسنة عن الطعن فيهم فان كُلا منهم مجتهد وان كان علي رضي
الله عنه مصيبا فلا يجوز الطعن فيها والا سلم للمؤمنين ان لا
يخوضوا في امرهما قال عمر بن عبدالعزيز تلک دماء طهر الله
ايدينا منها فلا تلوث السنن بها. قال نووي رحمه الله كان بعضهم
 مصيباً وبعضهم مخطئاً معذوراً في الخطاء لانه كان بالا جتهاد و
 المخطئ اذا اخطا لا اثم عليه و كان علي رضي الله عنه هو الحق
 المصيب في تلك الحروب هذا مذهب اهل السنة الخ (مرقاۃ جلد ۱۰
 ص ۳۲۔ طبع امدادیہ ملتان) اور ان (یعنی صحابہؓ) پر طعن کرنے سے اپنی زبانوں کو
 روکنا اس وجہ سے ہے کہ وہ مجتہد تھے اگرچہ ان میں حضرت علیؓ مصیب تھے (یعنی
 آپ کا اجتہاد صحیح تھا۔) پس ان دونوں فریقوں میں سے کسی پر طعن جائز نہیں ہے
 اور مؤمنین کے لیے زیادہ سلامتی اس میں ہے کہ اس معاملے میں زیادہ غور و خوض
 نہ کریں۔ حضرت عمر بن عبدالعزیزؒ فرماتے ہیں کہ یہ ایسے خون ہیں کہ اللہ تعالیٰ نے
 ہمارے ہاتھوں کو ان سے پاک رکھا ہے۔ پس ہمیں ان کے ساتھ اپنی زبانوں کو
 ملوث نہ کرنا چاہیے۔ امام نوویؒ فرماتے ہیں کہ ان میں سے بعض مصیب تھے اور

بعض خطا کرنے والے مگر اس میں معذور تھے کیونکہ ان سے یہ خطا اجتہاد کی بناء پر ہوئی اور اجتہاد میں خطا کرنے والوں پر کوئی گناہ نہیں ہے اور ان لڑائیوں میں حضرت علی رضی اللہ عنہ ہی حق اور صواب پر تھے۔ یہ ہے مذہب اہل سنت۔

ریحانی غلو

علامہ علی قاری حنفی محدثؒ نے تصریح کر دی ہے کہ صحابہؓ کے بارے میں طعن کرنے سے اپنی زبانوں کو روکنا چاہیے کیونکہ وہ سب مجتہد ہیں اگرچہ حضرت علی رضی اللہ عنہ اس میں مصیب ہیں اور حضرت علیؓ کو مصیب اور حضرت معاویہؓ کو مخطی ماننا یہ اہل سنت کا مذہب ہے لیکن مولانا ابوریحان کو ان حنفی محدثؒ سے دل میں اس قدر تکدر ہے کہ وہ ان کی ایک دوسری عبارت کی آڑ لے کر ان کے متعلق لکھتے ہیں: کیونکہ مقلدین فقہاء و محدثین نے تو حضرت معاویہ رضی اللہ عنہ کے بارے میں بالخصوص وہ گل افشائیاں کی ہیں کہ ان کا نام جانے بغیر ان کو پڑھنے والا یہ تمیز ہرگز نہیں کر سکتا کہ یہ کسی سنی فقیہہ محدث کے ارشادات ہیں یا کسی جلے بھنے رافضی دسبائی کی ہفوات۔ مثلاً دیکھئے یہ ہیں حافظ ملا علی قاری محدث حنفیؒ جن کی شرح فقہ اکبر اور شرح مشکوٰۃ میں ہی حضرت معاویہؓ کے بارے میں رقم طراز ہیں کہ الخ (سبائی فتنہ حصہ اول ص ۴۹۸) قارئین اندازہ فرمائیں کہ ان علامہ علی قاری محدثؒ کو ابوریحان صاحب جلے بھنے سبائی اور رافضی لکھ رہے ہیں جو امام اعظم ابو حنیفہ رحمۃ اللہ علیہ کی کتاب فقہ اکبر اور مشکوٰۃ شریف کے شارح ہیں اور انہوں نے اپنی منقولہ بالا عبارت میں وضاحت کر دی ہے کہ ان جنگلوں میں صحابہؓ کا اختلاف اجتہاد پر مبنی ہے اور ان پر طعن کرنے سے اپنی زبانوں کو روکنا چاہیے۔ یہ ابوریحان صاحب کی انوکھی سنیت ہے جو کہ وہ حنفی فقہاء محدثین کو بھی سبائیوں اور رافضیوں کے زمرہ میں شمار کر رہے ہیں وہ خود بھی سوچیں کہ کس خطرناک مرض

میں وہ مبتلا ہیں۔

لفظ جور کی تاویل

اکابر اہل سنت کی کتابوں میں جہاں کہیں حضرت امیر معاویہؓ کے لیے باغی اور جائز وغیرہ الفاظ آئے ہیں وہاں میں نے اس کی تاویل پیش کر دی ہے لفظ باغی و باطل کے متعلق میں نے صاحب ہدایہ کی حسب ذیل عبارت پیش کی تھی کہ:

ثم يجوز التقلد من السلطان الجائر كما يجوز من العادل لان الصحابة تقلدوا من معاوية والحق كان بيد علي رضي الله عنه في نوبته الخ (کتاب ادب القاضی) پھر سلطان جائز سے عہدہ قبول کرنا جائز ہے جیسا کہ سلطان عادل سے قبول کرنا جائز ہے۔ کیونکہ صحابہ کرامؓ نے حضرت معاویہؓ کی طرف سے عہدہ قبول کیا تھا حالانکہ اپنی خلافت کی باری میں حق حضرت علیؓ کے ہاتھ میں تھا الخ) ہدایہ کی مندرجہ عبارت سے واضح ہوتا ہے کہ حضرت معاویہؓ بھی سلطان جائز تھے (خارجی فتنہ حصہ اول ص ۴۱۶) اور ہدایہ کی یہ عبارت میں نے مولانا محمد اسحاق صاحب سندیلوی کے جواب میں لکھی تھی جنہوں نے اپنی کتاب میں اس عبارت کو نظر انداز کر دیا تھا۔ پھر لفظ جائز کی توجہ میں نے شارح ہدایہ علامہ ابن ہمام کی درج ذیل عبارت پیش کی تھی۔ هذا تصريح بجور معاوية واطراد في خروجه لافي اقصية ثم انما يتم اذا ثبت انه ولي القضاء قبل الحسن له واما بعد تسليم فلا ويسمى ذلك العام عامة الجماعة الخ۔ یہاں حضرت معاویہؓ کے جور کی تصریح پائی جاتی ہے اور اس سے مراد ان کے فیصلوں میں جور نہیں ہے بلکہ حضرت علیؓ کے خلاف ان کے خروج کے زمانہ میں جور مراد ہے اور یہ بات تب پوری ہوتی ہے جب یہ ثابت ہو جائے کہ انہوں نے حضرت حسنؓ کی طرف سے خلافت تسلیم کرنے سے پہلے منصب قضا دیا

تھانہ کہ اس کے بعد (کیونکہ صلح کے بعد تو حضرت معاویہؓ بالاتفاق خلیفہ برحق تھے) اور بعد از صلح تو اس سال کا نام عام الجماعۃ رکھ دیا گیا تھا الخ (ایضاً ص ۴۱۷) پھر میں نے اسی سلسلہ میں لکھا تھا کہ: مولانا سندیلوی تو بہت آگے جا چکے ہیں ورنہ جہاں کہیں محققین اہل سنت نے حضرت معاویہؓ کو باغی یا جائز لکھا ہے تو اس سے مراد صورتاً جو رو بغاوت ہے نہ کہ حقیقتاً کیونکہ انہوں نے مشاجرات میں جو کچھ کیا ہے بغرض دین کیا ہے البتہ ان سے اپنے اجتہاد میں غلطی ہو گئی ہے۔ چنانچہ حضرت مجدد الف ثانی شیخ احمد سرہندی ارشاد فرماتے ہیں:

دآنچہ در عبارت بعضی از فقہاء اور بعض فقہاء کی عبارتوں میں لفظ جور در حق معاویہؓ واقع شدہ است حضرت معاویہؓ کے حق میں لفظ جور واقع ہو ہے اور یہ کہا ہے کہ حضرت معاویہؓ امام جائز تھے تو وہاں جور سے مراد یہ ہے کہ وہ خلافت حضرت علیؓ کے دور خلافت میں حق پر نہ تھے نہ کہ وہ جور جس کا نتیجہ فسق اور ضلالت ہے اور اصحاب استقامت اس قسم کے الفاظ کے استعمال سے بھی اجتناب کرتے ہیں جن سے اصل مقصود کے خلاف وہم پیدا ہوتا ہے۔ وہ خطا سے زیادہ حضرت معاویہؓ کے بارے میں کوئی لفظ تجویز نہیں کرتے۔

علاوہ ازیں غیایہ شرح ہدایہ میں بھی ہدایہ کی زیر بحث مذکورہ عبارت کی یہی مراد بیان کی گئی ہے۔ اور یہی جمہور اہل سنت کا مسلک ہے۔ علاوہ

علاوہ ازیں غیایہ شرح ہدایہ میں بھی ہدایہ کی زیر بحث مذکورہ عبارت کی یہی مراد بیان کی گئی ہے۔ اور یہی جمہور اہل سنت کا مسلک ہے۔ علاوہ

ازیں یہ بھی ملحوظ رہے کہ گو حق کے مقابلے میں باطل ہوتا ہے لیکن حضرت معاویہؓ کے لیے باطل کا لفظ نہیں استعمال کیا جاتا کیونکہ آپؓ کا اختلاف اجتہاد پر مبنی تھا اور جو قول اجتہاد پر مبنی ہوا سے باطل نہیں قرار دیا جاسکتا۔ مودودی صاحب کی زیادتی ہے کہ انہوں نے حضرت معاویہؓ کے لیے باطل کا لفظ استعمال کیا ہے۔ مودودی صاحب نے حضرت معاویہؓ کے خلاف تنقیص و تفریط کا راستہ اختیار کیا ہے اور سند یلوی صاحب ان کے حق میں افراط غلو کی طرف چلے گئے ہیں الخ (ایضاً خارجی فتنہ ص ۴۲۲-۴۲۳) مولانا الحق صاحب سند یلوی نے جنگ صفین میں بہ نسبت حضرت علیؓ المرتضیٰ کے حضرت امیر معاویہؓ کو اقرب الی الحق قرار دیا ہے۔ وہ حضرت علیؓ سے خلافت سے معزول ہونے کے مطالبے کو بھی صحیح قرار دیتے ہیں۔ میں نے ان کے جواب میں اہل السنۃ والجماعت کا متفق علیہ یہ موقف پیش کیا ہے کہ جنگ صفین میں حضرت علی المرتضیٰؓ حق و صواب پر تھے اور حضرت امیر معاویہؓ سے اس میں خطا اجتہادی کا صدور ہوا۔ پھر میں نے محققین اہل سنت کی منقولہ بالا عبارتیں پیش کی ہیں جن میں حضرت معاویہؓ کو باغی وغیرہ لکھا ہے تو میں نے وہاں اس کی توجیہ بھی پیش کر دی ہے کہ اکابر کی مراد باغی قرار دینے سے صورتاً بغاوت ہے نہ حقیقتاً۔ حالانکہ ان اکابر نے حقیقتاً و صورتاً کافرق وہاں بیان نہیں کیا تھا لیکن جب وہ اس امر کی تصریح کر دیتے ہیں کہ حضرت معاویہؓ مجتہد تھے اور ان کا یہ اختلاف اجتہاد پر مبنی تھا اور از روئے حدیث مجتہد خطی کو بھی ایک اجر ملے گا تو یہی اس بات کی دلیل ہے کہ حضرت معاویہؓ نے جو امام وقت حضرت علی المرتضیٰ رضی اللہ عنہ سے اختلاف کیا حتیٰ کہ باہمی حرب و قتال پر اس کی نوبت پہنچ گئی ہے تو یہ سب کچھ اجتہادی خطا کا نتیجہ ہے جس پر ان کو ایک اجر ملے گا اور چونکہ محققین اہل سنت کی ان عبارتوں سے ناواقف قارئین غلط فہمی میں مبتلا ہو کر

حضرت امیر معاویہؓ سے بدظن ہو سکتے تھے اس لیے میں نے حضرت امیر معاویہؓ کی پوزیشن صاف کرنے کے لیے ان کا دفاع کرتے ہوئے یہ بھی تصریح کر دی ہے کہ یہ بغاوت اور نافرمانی صورتاً ہے نہ کہ حقیقتاً۔ اس سے ہر اہل فہم یہ سمجھ سکتا ہے کہ میں نے حضرت معاویہؓ کا تخطیہ برائے تبریہ کیا ہے نہ کہ برائے تخطیہ میں نے صورتاً بغاوت وغیرہ قرار دے کر نہ صرف حضرت معاویہؓ بلکہ ان اکابرِ محققین کی مراد بیان کر کے ان کی طرف سے بھی دفاع کر دیا ہے تاکہ قارئین ان سے بھی بدظن نہ ہو جائیں لیکن برا ہو بد فہمی اور تعصب کا کہ مولانا ابوریحان جابجا یہ لکھ رہے ہیں کہ میں نے حضرت معاویہؓ کا دفاع و تبریہ نہیں کیا بلکہ میں نے جارحیت کا ارتکاب کیا ہے العیاذ باللہ

امامت و خلافت راشدہ کا فرق

حضرت علیؓ المرتضیٰ کی موعودہ خلافت راشدہ کا جہاں میں نے اثبات کیا ہے وہاں میں نے شیعوں کے عقیدہ امامت کا بھی ابطال کر دیا ہے تاکہ ناواقف قارئین ان دونوں عقیدوں کا فرق سمجھ لیں بلکہ میں نے موعودہ خلافت راشدہ پر بحث کرتے ہوئے ابو الاعلیٰ مودودی صاحب کے نظریہ کی بھی ترویج کر دی ہے جنہوں نے حضرت عثمان ذوالنورین اور حضرت امیر معاویہ رضی اللہ عنہما جارحانہ تنقیدیں کی ہیں۔ میری تصانیف مودودی مذہب۔ علمی محاسبہ، اتحادی فتنہ، میاں طفیل محمد کی دعوت اتحاد کا جائزہ، خارجی فتنہ حصہ اول و دوم، کشف خارجیت اور دفاع حضرت معاویہؓ اس پر شاہد عدل ہیں۔ اگر ابوریحان صاحب کے نزدیک اسی کا نام سبائیت ہے تو پھر وہ بتائیں کہ سنیت کیا ہے؟

ایک ریحانی مغالطہ

حضرت امیر معاویہؓ کے بارے میں جمہور اہل سنت کی اتباع میں میرے

پیش کردہ موقف (حضرت معاویہؓ کی اجتہادی خطا) کے جواب میں مولانا ابوریحان اکابر کا یہ قول پیش کرتے ہیں کہ تلک دماء طهر الله ایدینا منها فلا نلوث السنتنا بها۔ یہ ایسے خون ہیں کہ اللہ تعالیٰ نے ہمارے ہاتھوں کو ان سے پاک رکھا ہے پس ہمیں اپنی زبانوں کو ان سے ملوث نہیں کرنی چاہیے۔ حالانکہ میں نے خود خارجی فتنہ حصہ اول ص ۶۰۶ پر مرقاة شرح مشکوٰۃ جلد ۱۰ کے حوالے سے علامہ علی قاری حنفی محدث کی یہ عبارت لکھ دی ہے جس میں انہوں نے لکھا: اما كف الالسنه عن الطعن فيهم۔ صحابہ کرامؓ پر طعن کرنے سے اپنی زبانوں کو روکنا چاہیے۔ یہ بالکل صحیح ہے رسول اللہ صلی اللہ علیہ وسلم کے کسی صحابی پر کوئی مسلمان زبان طعن کھول نہیں سکتا۔ لیکن باوجود اس کے علامہ قاریؒ حضرت علیؓ کو مصیب اور حضرت معاویہؓ کو مخطی کہتے ہیں۔ تو اس سے یہ معلوم ہوا کہ حضرت امیر معاویہؓ ہوں یا کوئی اور صحابی کسی کی طرف خطا اجتہادی کی نسبت کرنا ان کے شرف صحابیت کے منافی نہیں ہے البتہ طعن کرنا اس کے منافی ہے۔ علاوہ ازیں علامہ علی قاریؒ یہ بھی لکھ رہے ہیں کہ والا مسلم للمومنین ان لا یحنو ضوافی امرهما۔ اور مومنین کے لیے زیادہ سلامتی اس میں ہے کہ ان دونوں کے اس معاملہ میں غور و خوض نہ کریں اور یہ بھی صحیح ہے کہ بلا ضرورت مشاجرات صحابہؓ کی بحث نہیں کرنی چاہیے لیکن بہ ضرورت اس کی بحث کو ابوریحان بھی جائز قرار دیتے ہیں اور خود بھی کر رہے ہیں۔ اور میں نے بھی یہ بحث مودودی صاحب اور سندیلوی صاحب کے جواب میں بہ ضرورت ہی کی ہے اور جب بحث کی ضرورت پڑ جائے تو اہل سنت کا مسلک ہی مدلل طور پر پیش کیا جائے گا اور محققین اہل سنت نے بہ ضرورت ہی اپنی تصانیف میں اس مسئلہ پر بحث کی ہے اور حضرت معاویہ رضی اللہ عنہ کی اجتہادی خطا کو بطور عقیدہ پیش کر کے اس کو اہل سنت کا

مذہب قرار دیا ہے جیسا کہ اکابر محققین کی عبارتیں پہلے پیش کی جاتی ہیں۔

ایک سوال

مولانا ابوریحان سے سوال یہ ہے کہ جس طرح میں نے اکابر کی عبارتیں پیش کی ہیں اسی طرح آپ بھی ان اکابر محققین اہل سنت کی ایسی عبارتیں پیش کریں جس میں یہ لکھا ہو کہ جنگ صفین میں حضرت امیر معاویہؓ سے اجتہادی خطا کا صدور نہیں ہوا اور یہ اہل سنت والجماعت کا مذہب ہے یا حضرت علی المرتضیٰؓ سے بھی جنگ صفین میں اجتہادی خطا سرزد ہو گئی تھی۔

(۲) آپ نے انبیاء کرام علیہم السلام سے اجتہادی خطا کے طور پر کبیرہ گناہوں کا سرزد ہونا تسلیم کر لیا ہے چنانچہ آپ کی عبارتیں پہلے پیش کی جا چکی ہیں (ملاحظہ ہو کتاب سبائی فتنہ حصہ اول ص ۲۲۹-۲۱۸) حالانکہ انبیائے کرام علیہم السلام معصوم ہیں جن سے نہ صغیرہ گناہوں کا صدور ہوتا ہے نہ کبیرہ کا۔ اور حضرت معاویہؓ ہوں یا دوسرے صحابہ کرام رضوان اللہ علیہم اجمعین تو معصوم بھی نہیں ہیں لیکن اس کے باوجود آپ جنگ صفین میں حضرت امیر معاویہ رضی اللہ عنہ کی طرف اجتہادی خطا کی نسبت کو بخوشی قبول نہیں کرتے تاویلات کے چکر میں پڑ جاتے ہیں۔ میں نے جہاں حضرت معاویہؓ کے متعلق لکھا ہے کہ انہوں نے امام وقت حضرت علی المرتضیٰ رضی اللہ عنہ کی مخالفت کی یا نافرمانی کی اور وہاں اس امر کی بھی تصریح کر دی ہے کہ یہ آپ کی اجتہادی خطا تھی، تو اس کو آپ بے ادبی، گستاخی اور جارحیت پر محمول کرتے ہیں۔ آخر اس فرق کی وجہ کیا ہے؟ کیا آپ حضرت امیر معاویہؓ کو مثل انبیاء یا ان سے بھی بڑھ کر معصوم مانتے ہیں؟

زیر بحث مسئلے کے تحت میں نے اپنی کتاب ”خارجی فتنہ“ حصہ اول میں جمہور اہل السنۃ والجماعت کا یہ موقف پیش کیا تھا کہ مشاجرات صحابہ کرام مخصوصاً

جنگ صفین میں قرآن کے چوتھے موعودہ خلیفہ راشد حضرت علیؓ کا اجتہاد حق و صواب تھا اور حضرت امیر معاویہؓ سے اجتہادی خطا کا صدور ہوا۔ لیکن ابوریحان مولانا عبدالغفور صاحب سیالکوٹی اتنی بات بھی برداشت نہ کر سکے اور جواب میں ”سبائی فتنہ“ کے نام سے ایک ضخیم کتاب شائع کر دی اور چونکہ ابوریحان صاحب مولانا محمد عبداللہ صاحب خطیب مرکزی جامع مسجد اسلام آباد کے مدرسہ جامعہ فریدیہ میں مدرس بھی ہیں۔ اس لیے انہوں نے ایک استفتاء مرتب کرا کے متعدد دارالافتاؤں اور علماء کو جواب کے لیے بھیجا۔ اس لیے استفتاء میں میرا موقف خالد کے نام سے اور مولانا ابوریحان کا موقف طارق کے نام سے پیش کیا گیا ہے لیکن میرا موقف پیش کرنے میں علمی خیانت کا ارتکاب کیا گیا جس کی نشاندہی میں نے سابقہ مضمون میں کر دی۔

(۲) اسی زیر بحث استفتاء میں یہ لکھا ہے کہ: خالد کہتا ہے کہ صحابہ کا یہ تخطیہ و تصویب ہے بھی قطعی اور حتمی یعنی حضرت علیؓ مصیب ہیں تو قطعی طور پر مصیب ہیں اور حضرت معاویہؓ جو مخطی ہیں تو قطعی طور پر ایسے مخطی ہیں کہ ان کو مخطی ہی مانے بغیر نہ کوئی چارہ ہے اور نہ اس کے سوا دوسرا کوئی صحیح راستہ۔ اس کے بالمقابل طارق کا کہنا ہے کہ صحابہؓ کا یہ تخطیہ و تصویب قطعی و حتمی نہیں ہے بلکہ محض ظنی ہے یعنی بوقت ضرورت شرعیہ و شدیدہ جو ان کو مصیب اور مخطی کہا جاتا ہے تو محض ظننا کہا جاتا ہے قطعاً و حتماً نہیں کہا جاتا کیونکہ صحابہ کرامؓ کا اختلاف باتفاق اہل سنت خالص اجتہادی اختلاف تھا اور اجتہادی اختلاف میں خطا و صواب جو کچھ بھی ہوا کرتا ہے خالص ظنی ہوا کرتا ہے قطعی و حتمی نہیں ہوا کرتا۔ یہاں بھی صواب و خطا جو کچھ بھی ہوگی محض ظنی ہوگی قطعی و یقینی نہ ہوگی۔ جن حضرات نے اس کو قطعی و یقینی کہا ہے تو انہوں نے درحقیقت صواب و خطا کو قطعی و یقینی نہیں کہا بلکہ اس کہ

اجتہادی ہونے کو قطعی کہا جاتا ہے۔

(ماہنامہ ”بنیات“ کراچی ص ۲۹ ربیع الاول ۱۴۱۳ھ ستمبر ۱۹۹۲ء)

”بنیات“ کے مفتی حضرات

اس استفتاء کا مکمل متن ”بنیات“ میں شائع ہوا ہے جس کا جواب بھی اسی شمارہ میں مفتی حضرات نے دیا ہے۔ چنانچہ حمد و صلوٰۃ کے بعد لکھتے ہیں: اما بعد یہ کہ خود بندہ نے اور بندہ کے رفقاء کار نے بھی جناب عالی کا استفتاء اور جناب خالد صاحب اور طارق صاحب کی تحریرات غور سے پڑھی ہیں۔ اس کے جواب کے سلسلے میں عرض یہ ہے کہ جمیع صحابہ کرام رضی اللہ عنہم اجمعین کو اللہ تعالیٰ کی جانب سے معیار اور جس نوع کا ایمان حاصل تھا ان کے بعد تا قیامت کسی کو وہ ایمان حاصل نہیں ہو سکتا اور کفر و شرک اور معاصی سے جس درجہ کی نفرت و کراہت کسی فقہیہ مجتہد ولی، مفتی کو حاصل نہیں ہو سکتی۔“ (ص ۳۷) اس کے بعد جناب مفتی صاحب نے حسب ذیل عنوانات کے تحت صحابہ کرامؓ کے فضائل بیان کیے ہیں: ایمان سے محبت اور معاصی سے صحابہ کرامؓ کی نفرت۔ صحابہ کرامؓ کا دینی تعاون و تناصر۔ صحابہ کرامؓ کا اخلاص و للہیت۔“ اسی سلسلے میں لکھتے ہیں: انہی امور قطعیہ کی رو سے حق جل مجدہ کے نزدیک انبیاء علیہم الصلوٰۃ والسلام کے بعد جو مقام محبوبیت صحابہ کرامؓ کو حاصل تھا وہ پوری انسانیت میں کسی کو حاصل نہیں ہو سکتا۔ اسی وجہ سے رسول اللہ ﷺ نے اپنی امت کو صریح نصوص کے ذریعہ وصیت فرمائی اور حکم دیا ہے کہ صحابہ کرامؓ کے بارے میں نہ کوئی ایسا جملہ استعمال کیا جائے نہ ایسا رویہ اختیار کیا جائے جس سے ان کی تنقیص یا تحقیر ہوتی ہو یا ان کو ایذا پہنچ سکتی ہو کیونکہ صحابہ کرامؓ کی تنقیص خود رسول اللہ ﷺ کی تنقیص ہے۔ ان کی تحقیر آپ ﷺ کی تحقیر ہے۔ ان کو ایذا دینا رسول پاک ﷺ کو ایذا دینا ہے۔ بناءً علیہ نصوص شرعیہ

و قطعہ کی روشنی میں صحابہ کرامؓ اعلیٰ درجہ کے ایماندار اور متقی تھے۔“ (ص ۳۸)

تبصرہ

صحابہ کرام رضوان اللہ علیہم اجمعین کے بارے میں یہاں تک جو کچھ حضرت مفتی صاحب نے لکھا ہے یہی اہل السنّت والجماعت کا عقیدہ ہے اور بندہ خادم اہل سنت بھی اسی عقیدہ کی تحریر و تقریر کے ذریعے تبلیغ و اشاعت کرتا ہے۔ بندہ کے نزدیک تمام صحابہ کرام جنتی ہیں۔ چنانچہ میں نے لکھا ہے کہ: حضرت مجدد الف ثانی، امام ابن حزمؒ (متوفی ۵۴۵ھ) کے حوالے سے لکھتے ہیں۔ الصحابہ کلہم من اہل الجنة قطعاً (تمام صحابہ قطعاً جنتی ہیں) (رسالہ رد و انقض ص ۱۲) ملاحظہ ہو الفصل فی الملل والنحل ج ۲ ص ۱۲۸۔ بہر حال جو شخص حضرت امیر معاویہؓ کو صحابی مانتا ہے اس آیت کے تحت اس کا یہی عقیدہ ہونا چاہیے کہ حضرت معاویہؓ سیدھے جنت میں جائیں گے اور دوزخ کی آگ ان کو چھو بھی نہیں سکتی۔“ (دفاع حضرت معاویہؓ ص ۱۷۸) اس کے بعد فضائل صحابہؓ کے سلسلے میں جناب مفتی صاحب موصوف (یعنی مولانا مفتی عبدالسلام صاحب) لکھتے ہیں: قطعی طور پر ان میں سے کسی جماعت کو باغی و خاطی قرار دینا غلط ہے ہاں گمان و ظن کے درجہ میں جائز ہے ضروری نہیں۔ اہل السنّت والجماعت کا عقیدہ یہ نہیں ہے کہ صحابہ کرامؓ کی ایک جماعت قطعی طور پر حق پر تھی اور دوسری جماعت قطعی طور پر ناحق پر تھی اس کی کوئی دلیل قطعی قرآن میں نہیں ہے ہاں ظن و گمان کے درجے میں بعض کو صواب پر اور بعض کو خطا پر سمجھنا ممکن اور جائز ہے لازم نہیں کیونکہ صحابہ کرامؓ کی ایک تیسری جماعت ایسی بھی تھی جس نے ان میں سے کسی کا ساتھ نہیں دیا تھا بلکہ یہ حضرات خاموشی کو اسلم سمجھتے تھے۔ صحابہ کرامؓ بنص قطعی اسلام اور مسلمانوں کے سراپا خیر خواہ تھے۔ اللہ کی رضا اور خوشنودی صحابہ کرامؓ کے ساتھ

تھی۔ پھر یہ حضرات قطعی باغی اور خطا کار کیسے ہو سکتے ہیں بناءً علیہ ہمارے نزدیک دونوں تحریرات میں سے جناب طارق صاحب کی تحریرات اقرب الحق واولیٰ بالصواب واثبت بالاخذ و اقویٰ بالدلیل و انب لتعصیر و اوفق بالمذاہب ہیں اور جناب خالد صاحب کی تحریرات اس کے برعکس ہیں۔ مبنی بر خطا اور اقرب الی الخطاء ہیں۔ واللہ اعلم بالصواب وعلمہ اتم واحکم (ایضاً ص ۳۸)

تبصرہ

جامعہ اسلامیہ علامہ بنوری ٹاؤن کراچی کے مفتی جناب مولانا مفتی عبدالسلام صاحب چانگامی موصوف سے بندہ قبل ازیں بالکل واقف نہیں ہے۔ زیر بحث استفتاء کا جو جواب انہوں نے لکھا ہے اور خالد و طارق کی تحریرات کے پیش نظر انہوں نے جو محاکمہ فرمایا ہے اس سے تو معلوم ہوتا ہے کہ وہ مجتہدین کے اجتہادی اختلاف کی نوعیت نہیں سمجھتے ورنہ وہ یہ نہ لکھتے کہ: اہل السنۃ والجماعت کا عقیدہ یہ نہیں ہے کہ صحابہ کرام کی ایک جماعت قطعی طور پر حق پر تھی اور دوسری جماعت قطعی طور پر ناحق پر تھی (ص ۳۸) کیونکہ اجتہادی اختلاف حق کے دائرے میں ہی ہوتا ہے۔ چنانچہ میں نے متعدد بار اس بات کی تصریح کی ہے کہ: مشاجرات صحابہ اجتہاد پر مبنی تھے اور اجتہادی اختلاف میں صواب و خطا کا تقابل ہوتا ہے نہ کہ گناہ و ثواب کا (خارجی فتنہ حصہ اول ص ۴۹۰)

(۲) اور مولانا ابوریحان صاحب نے بھی اس بات کا اعتراف کیا ہے کہ: بلکہ خود حضرت قاضی صاحب مدظلہ، نے بھی اجتہادی خطا کے بارے میں بار بار یہ تصریح فرمائی ہے کہ: ”وہ حق کے خلاف نہیں۔“ حق کے دائرے میں ہوتی ہے۔“ ”اس کی نسبت کسی مجتہد کی طرف اس کی توہین نہیں۔“ اس خطا کے باوجود بھی مجتہد کراہک اجر ملتا ہے۔“ (سبائی فتنہ حصہ اول ص ۴۹-۵۰)

ایک اور غلط تو جیہہ

استفتاء میں طارق صاحب کے موقف کے تحت اجتہادی صواب و خطا کے بارے میں یہ لکھا گیا ہے کہ: جن حضرات نے اس کو قطعی و یقینی کہا ہے تو انہوں نے درحقیقت صواب و خطا کو قطعی و یقینی نہیں کہا بلکہ اس کے اجتہادی ہونے کو قطعی کہا ہے۔ (ایضاً بینات ص ۲۹)

الجواب

یہ تو جیہہ تو جہالت در جہالت پر مبنی ہے کیونکہ میں نے جو امام ابن حزمؒ کی عبارت پیش کی تھی حسب ذیل ہے: فبہد اقطعنا علی صواب علی رضی اللہ عنہ وصحة امامتہ وانہ صاحب الحق وان لہ اجرین اجرا لاجتہاد واجر الاصابۃ و قطعنا ان معاویۃ ومن معہ مخطئون مجتہدون ماجوروں اجراً واحداً الخ (ص ۱۶۱) پس اس بنا پر ہم یقین رکھتے ہیں کہ حضرت علیؓ اپنے اجتہاد میں صحیح ہیں اور آپ کی امامت و خلافت بھی صحیح ہے اور آپ اس میں حق پر ہیں اور آپ کے لیے اس میں دو اجر ہیں۔ ایک اجتہاد کا اور دوسرے صواب کا (یعنی اجتہاد کے صحیح ہونے کا) اور ہماری قطعی رائے ہے کہ حضرت معاویہؓ اور آپ کے ساتھی اجتہاد میں خطا کرنے والے ہیں اور ان کو اس میں ایک اجر ملے گا۔“ (خارجی فتنہ حصہ اول ص ۲۸۲-۲۸۳) اور ابوریحان صاحب نے بھی میری یہ عبارت ”سبائی فتنہ“ حصہ اول ص ۳۲ پر درج کی ہے۔ اب کوئی صاحب علم و فہم بتائے کہ کیا امام ابن حزمؒ کی مندرجہ عبارت کا مطلب یہ ہے کہ انہوں نے یہاں اس مسئلہ کے اجتہادی ہونے کو قطعی اور یقینی کہا ہے نہ کہ ان کے مصیب اور مخطی ہونے کو۔ حالانکہ عبارت کا صاف مطلب یہ ہے کہ ان کے نزدیک حضرت علی رضی اللہ عنہ کا اجتہاد یقیناً صحیح ہے اور حضرت معاویہ رضی

اللہ عنہ کا اجتہاد یقیناً غلط ہے۔

(۳) میں نے اسی سہلہ میں علامہ سفاریؒ کی بھی حسب ذیل عبارت پیش کی تھی کہ: وقد اتفق اهل الحق ان المصیب فی تلک الحروب والتنازع امیر المومنین علی من غیر شک الخ۔ اور اس بات پر اہل حق کا اتفاق ہے کہ ان جنگوں میں حق بلاشبہ حضرت علیؓ کے ساتھ تھا الخ (ایضاً مقام صحابہ ص ۱۰۷) (خارجی فتنہ حصہ اول ص ۵۹۳) اور مولانا ابوریحان نے بھی میری مندرجہ عبارت اپنی کتاب سبائی فتنہ حصہ اول ص ۳۷ پر درج کی ہے اور امام اسفرائینیؒ (متوفی ۴۱۸ھ) کی مندرجہ عبارت کا ترجمہ بھی میں نے وہی لکھا ہے جو حضرت مولانا مفتی محمد شفیع صاحب رحمۃ اللہ علیہ (صاحب تفسیر معارف القرآن نے اپنی کتاب مقام صحابہ ص ۱۰۷ پر لکھا ہے۔ عبارت بھی صاف ہے اور ترجمہ بھی بالکل بے غبار۔

(۴) اور خود مولانا ابوریحان صاحب نے بھی میری پیش کردہ عبارات کا جو جواب اپنی کتاب میں لکھا ہے اس میں انہوں نے مذکورہ زیر بحث عبارتوں کا وہی صحیح مطلب تسلیم کیا ہے جو میں نے لکھا ہے اور پھر اس کا جواب دیا ہے۔ چنانچہ امام اسفرائینیؒ کی منقولہ عبارت کے جواب میں لکھتے ہیں۔ ”یہاں حضرت علیؓ کو مصیب من غیر شک کہا گیا ہے۔ اس سے اصحاب جمل و صفین کا خطی من غیر شک ہونا بھی سمجھ میں آ گیا۔ غور فرمائیے کہ من غیر شک کا فتویٰ اجتہادی خطا و صواب پر لگایا جا رہا ہے اور اجتہاد بھی کس کا۔ صحابہ کا۔ اور وہ بھی عام فقہی مسائل میں نہیں بلکہ آپس کے مشاجرات میں۔ جبکہ عام فقہی اجتہادی خطا و صواب بھی سراسر ایک ظنی چیز ہے جس میں من غیر شک جیسے حتمی فیصلے بغیر وحی کے نہیں ہو سکتے اور جدید وحی اب آنے سے رہی۔ اس لیے ہم نہیں کہہ سکتے کہ علامہ سفاریؒ اور

حضرت قاضی صاحب نے صحابہ کی مشاجراتی اجتہادست میں قطعی فیصلہ کس بنا پر کر دیا ہے کیونکہ مسلک اہلسنت اور اصول اجتہاد کے پیش نظر تو اجتہادی خطاء و صواب کی اس جزم و حزم کے ساتھ قطعی تعین کی کوئی معقول و منقول وجہ جواز کم از کم ہماری سمجھ میں تو نہیں آتی۔ (سبائی فتنہ حصہ اول ص ۳۷-۳۸) مولانا ابوریحان نے اپنی کتاب کے ص ۳۷-۳۸ پر تو امام سفارینی کی عبارت کا صحیح مطلب قبول کر کے اس کا جواب دیا ہے لیکن اس کے بعد ص ۶۴ پر ان کو وہ تاویل باطل سو جھی ہے جو استفتاء میں پیش کی گئی ہے۔ چنانچہ ”ازالہ شبہ“ کے عنوان کے تحت لکھتے ہیں:

یہاں یہ شبہ ہو سکتا ہے کہ حضرت علی اور حضرت معاویہ رضی اللہ عنہما کے اجتہادی صواب و خطا کی قطعی و یقینی تعین صرف حضرت قاضی صاحب مدظلہ کی ہی ایجاد نہیں بلکہ بعض علمائے اہل السنّت نے بھی اس کی تصریح نقل فرمائی ہے۔ چنانچہ ص ۱۵ پر ابن حزمؒ کی عبارت۔ فہذا قطعنا علی صواب علی رضی اللہ عنہ. و قطعنا ان معاویۃ و من معہ مخطئون مجتہدون۔ اور ص ۱۵ پر امام سفارینیؒ کی عبارت۔ وقد اتفقا اهل الحق ان المصیب فی تلک الحروب و التنازع امیر المومنین علی من غیر شک. گزر چکی۔ ہے تو کیا ان حضرات کی طرف سے اجتہادی صواب و خطا کے یقینی اور قطعی ہونے کی یہ تصریح بھی اصول اجتہاد کے خلاف ہی قرار پائیگی۔ اس کا ازالہ یہ ہے کہ ان عبارتوں کی اگر کوئی مناسب تاویل نہ کی جائے تو اپنے ظاہری الفاظ اور صوری ساخت پر داخت کے اعتبار سے ان حضرات کی بھی یہ تصریح قطعاً اور من غیر شک اصول اجتہاد کے بالکل خلاف ہے۔ ہاں اگر اس کی کوئی مناسب تاویل کر لی جائے تو پھر اصول اجتہاد سے متصادم نہ رہے گی۔ مثلاً یہ کہ قطعاً اور من غیر شک کا تعلق صواب و خطا سے نہیں بلکہ ان کے اجتہادی ہونے سے ہے یعنی مقصود اصلی

صواب و خطا کی قطعیت کو بتانا نہیں بلکہ ان کے اجتہادی ہونے کی قطعیت کو بتانا ہے اور اس سے رد کیا جا رہا ہے ان لوگوں پر جو مذہب کو اختیار کرنے میں حضرت علی رضی اللہ عنہ، کو مصیب اور حضرت معاویہؓ کو مخطیٰ کہنے والا۔ لیکن اس کے بعد حضرت معاویہ رضی اللہ عنہ کی خطا کو اجتہادی کی بجائے عنادی بتاتے اور کہتے ہیں۔ (ص ۶۵) ابوریحان صاحب کی یہ تاویل امام ابن حزمؒ اور امام اسفرائینیؒ کی مذکور زیر بحث عبارات میں تو چل نہیں سکتی۔ یہ ابوریحان صاحب کی ایک صدری تاویل ہے اور ان کے علم و فہم کا ایک شاہکار۔ سوائے واثا اللہ واثا الیہ راجعون کے اور کیا کہا جاسکتا ہے۔

حضرت نانوتویؒ

حجۃ الاسلام حضرت مولانا محمد قاسم صاحب نانوتوی بانی دارالعلوم دیوبند رحمۃ اللہ علیہ ایک شیعہ مجتہد کے جواب میں لکھتے ہیں۔ لاریب حضرت امیر برحق تھے۔ ہم وہ نہیں کہ مثل شیعہ حق بات کو ہضم کر جائیں۔ اسی سلسلے میں لکھتے ہیں۔ تحقیقی جواب تو اسکا یہ ہے کہ لاریب اپنے ایام خلافت میں حضرت امیر افضل البشر تھے۔ بے شک وہ حق پر تھے اور حضرت عائشہؓ خطا پر تھیں۔ بوجہ خطا و نسیان معاتب نہیں اُلخ۔ یہ ماہنامہ حق چار یار جون ۱۹۹۲ء میں ۴۳ حوالہ پر بھی پیش کیا جا چکا ہے۔ اب ابوریحان صاحب ہی فرمائیں کہ لاریب ظن کے لیے آتا ہے یا یقین کے لیے؟ بہر حال حجۃ الاسلام حضرت نانوتوی قدس سترہ نے بھی حضرت علی المرتضیٰؑ کو یقیناً حق و صواب پر اور ام المومنین حضرت عائشہ صدیقہؓ کو یقیناً خطائے اجتہادی پر قرار دے دیا۔ کیا حضرت مولانا نانوتویؒ بھی اہل سنت کے اصول سے ناواقف تھے۔

☆ حضرت مولانا مفتی محمد شیخ صاحب بانی دارالعلوم کراچی رحمۃ اللہ علیہ لکھتے

ہیں: اور علمائے امت کے اجماع نے ان مشاجرات میں حضرت علی کرم اللہ وجہہ

کا حق پر ہونا اور ان کے بالمقابل جنگ کرنے والوں کا خطا پر ہونا پوری صراحت اور وضاحت کے ساتھ بیان کر دیا۔ لیکن ساتھ ہی قرآن و سنت کی نصوص مذکورہ کی بناء پر اس پر بھی سب کا اجماع و اتفاق ہوا کہ جو فریق خطا پر بھی تھا اس کی خطا بھی اولاً اجتہادی تھی جو گناہ نہیں بلکہ اس پر ایک اجر ملنے کا وعدہ حدیث صحیح میں مذکور ہے اور قتل و قتال اور جنگ کے ہنگاموں میں کسی سے واقعی کوئی لغزش اور گناہ ہوا بھی ہے تو وہ اس پر نادم و تائب ہوئے الخ (مقام صحابہ ص ۱۱۴)

یہاں حضرت مفتی صاحب رحمۃ اللہ علیہ نے پوری پوری وضاحت کر دی ہے کہ ان مشاجرات میں حضرت علیؑ کے حق و صواب پر ہونے اور فریق مخالف کے خطا پر ہونے کا اجماع ہے۔ تو کیا جس مسئلہ پر علمائے امت کا اجماع ہو جائے کیا ابوریحان صاحب اس کا بھی یقینی ہونا نہیں مانتے اور اجماع کو ظنی سمجھتے ہیں۔ یہاں یہ ملحوظ رہے کہ ابوریحان صاحب انہی حضرت مفتی صاحب رحمۃ اللہ کو فقیہ النفس لکھ چکے ہیں۔

(۶) امام ربانی حضرت مجدد الف ثانی رحمۃ اللہ علیہ کی عبارت پہلے پیش کی جا چکی ہے کہ حضرت علی المرتضیٰؑ کا حق و صواب پر ہونا اور فریق ثانی کا اجتہادی خطا پر ہونا اہل سنت کے عقائد میں شامل ہے تو کیا ابوریحان صاحب کے نزدیک اہل سنت کے عقائد یقینی نہیں بلکہ ظنی ہیں؟

جامعہ اسلامیہ کے مفتی صاحبان

مولانا ابوریحان موقوف کی تائید کرتے ہوئے جو الجامعۃ الاسلامیہ علامہ بنوری ٹاؤن کے مفتی جناب مولانا مفتی عبدالسلام صاحب چانگامی زیر بحث استفتاء کا جواب دیتے ہوئے آخر میں لکھتے ہیں: اہل السنۃ والجماعت کا عقیدہ یہ نہیں ہے کہ صحابہ کرامؓ کی ایک جماعت قطعی طور پر حق پر تھی اور دوسری جماعت

قطعی طور پر ناحق پر تھی۔ اس کی کوئی دلیل قطعی قرآن میں نہیں ہے۔ ہاں ظن و گمان کے درجہ میں بعض کو صواب پر اور بعض کو خطا پر سمجھنا ممکن اور جائز ہے۔ لازم نہیں کیونکہ صحابہ کرامؓ کی ایک تیسری جماعت ایسی بھی تھی جس نے ان میں سے کسی کا ساتھ نہیں دیا تھا بلکہ یہ حضرات خاموشی کو اسلم سمجھتے تھے۔ صحابہ کرامؓ بنص قطعی اسلام اور مسلمانوں کے سراپا خیر خواہ تھے۔ اللہ تعالیٰ کی رضا اور خوشنودی صحابہ کرامؓ کے ساتھ تھی پھر یہ حضرات قطعی باغی اور خطا کار کیسے ہو سکتے ہیں۔ بناء علیہ ہمارے نزدیک دونوں تحریروں میں سے جناب طارق صاحب کی تحریرات اقرب الی الحق واولی بالصواب و اقویٰ بالدلیل و انسب للتعبیر و اوفق بالمذاہب ہیں اور جناب خالد صاحب کی تحریرات اس کے برعکس ہیں مبنی بر خطا اور اقرب الی الخطاء ہیں واللہ اعلم بالصواب و علمہ اتم و احکم۔ ("بنیات" کراچی ۳۸۔ ستمبر ۱۹۹۲ء)

تبصرہ

جناب مفتی صاحب موصوف سے ہمارا سوال ہے کہ کیا صحابہ کرامؓ کی ایک جماعت کو ظناً باغی کہنے میں ان حضرات کی تنقیص و توہین نہیں ہے اور یہ بھی فرمائیں کہ کیا قرآن سے ان کے ظناً باغی ہونے کا ثبوت مل سکتا ہے؟

(۲) امام اسفرائینیؒ امام ابن حزمؒ اور حجتہ الاسلام حضرت مولانا محمد قاسم صاحب نانوتویؒ نے اس بات کی وضاحت کی ہے کہ مشاجرات صحابہؓ میں حضرت علی کرم اللہ وجہہ یقیناً حق و صواب پر تھے اور دوسرے حضرات یقیناً خطا پر تھے۔ تو کیا ان حضرات کا یہ عقیدہ اہل السنۃ و الجماعت کے خلاف ہے؟

(۳) حضرت مفتی محمد شفیع صاحبؒ نے اس مسلک پر اجماع نقل کیا تو کیا ان علمائے اہل سنت نے اصول اہلسنت کے خلاف اس پر اجماع کر لیا ہے اور یہ تمام حضرات اصول اہل سنت سے ناواقف تھے؟

(۴) کیا صحابہ کرام رضوان اللہ علیہم اجمعین معصوم ہیں کیونکہ آپ نے لکھا ہے کہ اللہ تعالیٰ کی رضا اور خوشنودی صحابہ کرامؓ کے ساتھ تھی پھر یہ حضرات قطعی باغی اور خطا کار کیسے ہو سکتے ہیں؟ یہ آپ کی غلط فہمی ہے کہ چونکہ صحابہ کرامؓ کو جنت کی اور رضا الہی کی بشارت مل چکی ہے۔ اس لیے وہ قطعی باغی اور خطا کار نہیں ہو سکتے یعنی ان سے یقینی طور پر خطا اجتہادی کا بھی صدور نہیں ہو سکتا۔ کیونکہ حضرت ماعز رضی اللہ عنہ سے گناہ کبیرہ سرزد ہوا تھا۔ اس کے باوجود ہم اہل سنت ان کو جنتی مانتے ہیں۔ چنانچہ علامہ ابن تیمیہؒ لکھتے ہیں: **واهل السنة يقولون ان اهل الجنة ليس من شر طهم سلامتهم عن الخطاء بل لا عن الذنب بل يجوز ان يذنب الرجل منهم ذنباً صغيراً او كبيراً ويتوب منه وهذا متفق عليه بين المسلمين الخ** (شرح العقیدہ الواسطہ لابن تیمیہؒ ص ۲۵۶) اور اہل السنّت والجماعت اس بات کے قائل ہیں کہ اہل جنت کے لیے یہ شرط نہیں ہے کہ وہ خطا سے سلامت رہیں بلکہ یہ شرط بھی نہیں ہے کہ وہ گناہ سے محفوظ رہیں۔ بلکہ جائز ہے کہ ان میں سے کوئی شخص گناہ کرے صغیرہ ہو یا کبیرہ اور وہ اس سے توبہ کر لیں اور یہ مسلمانوں کے مابین متفق علیہ ہے الخ

(۲) حضرت مولانا مفتی محمد شفیع صاحب رحمۃ اللہ علیہ (جن کو ابوریحان صاحب فقیہ النفس تسلیم کر چکے ہیں ایک اشکال و جواب کے تحت لکھتے ہیں: یہاں یہ شبہ پیدا ہوتا ہے کہ ایک طرف امت کا یہ عقیدہ بھی ہے کہ صحابہ کرام معصوم نہیں۔ ان سے کبیرہ۔ صغیرہ ہر طرح کے گناہ کا صدور ہو سکتا ہے اور ہوا بھی ہے۔ دوسری طرف یہ عقیدہ اوپر لکھا گیا ہے کہ سب کے سب عدول ہیں اور عدل کے معنی اصطلاحی بھی سب کے نزدیک یہ ہیں جو کسی گناہ کبیرہ کا مرتکب اور صغیرہ پر مصر نہ ہو۔ اور جس سے گناہ کبیرہ سرزد ہو گیا یا صغیرہ پر اصرار ثابت ہو گیا وہ ساقط

العدالت کہلائے گا جس کا اصطلاحی نام فاسق ہے۔ یہ کھلا ہوا تضاد ان دونوں عقیدوں میں ہے۔ اس کا جواب جمہور علماء کے نزدیک یہ ہے کہ صحابہ کرامؓ سے کوئی بڑا گناہ بھی سرزد ہو سکتا ہے اور ہوا بھی ہے مگر ان اور عام افراد امت میں ایک فرق ہے کہ گناہ کبیرہ صغیرہ سے جو کوئی شخص ساقط العدالت یا فاسق ہو جاتا ہے۔ اب اس کی مکافات توبہ سے ہو سکتی ہے جس نے توبہ کر لی یا کسی ذریعے سے یہ معلوم ہو گیا کہ اس کی حسنات کی وجہ سے حق تعالیٰ نے اس کا یہ گناہ معاف کر دیا وہ پھر عادل اور متقی کہلائے گا اور جس نے توبہ کی وہ ساقط العدالت فاسق قرار دیا جائے گا۔ اب توبہ کے معاملے میں عام افراد امت اور صحابہ کرامؓ میں ایک خاص امتیاز یہ ہے کہ عام افراد امت کے بارے میں اس کی ضمانت نہیں ہے کہ انہوں نے توبہ کی یا نہیں اور نہ یہ معلوم ہے کہ اس کی حسنات نے سب سیئات کا کفارہ کر دیا۔ مگر صحابہ کرامؓ کا معاملہ ایسا نہیں۔ اول تو ان کے حالات کا جاننے والے جانتے ہیں کہ وہ گناہ سے کتنے ڈرتے اور بچتے تھے اور کبھی کوئی گناہ سرزد ہو گیا تو اس کی توبہ صرف زبانی کرنے پر اکتفا نہیں کرتے بلکہ کوئی اپنے آپ کو بڑی سے بڑی سزا کے لیے پیش کر دیتا ہے کوئی اپنے آپ کو مسجد کے ستون کے ساتھ باندھ دیتا ہے۔ جب تک قبول توبہ کا اطمینان نہیں ہو جاتا اس کو صبر نہیں آتا۔ صحابہ کرامؓ کی اس خوف و خشیت کا تقاضا یہ ہے کہ جن حضرات سے توبہ کا اظہار بھی نہیں ہوا، ہم ان کے بارے میں یہی ظن رکھیں کہ انہوں نے ضرور توبہ کر لی ہوگی۔ دوسرے ان کے حسنات اور سوابق اتنے عظیم اور بھاری ہیں کہ ان کے مقابلہ میں عمر بھر کا ایک گناہ حق تعالیٰ کے وعدے کے مطابق معاف ہی ہو جانا چاہیے۔ مگر صحابہ کرام کے معاملے میں ہمارا صرف یہ گمان ہی نہیں قرآن کریم نے اس گمان کی تصدیق بار بار کر دی۔ کبھی صحابہ کرام کی خاص خاص جماعتوں کے لیے اس کا

اعلان کر دیا۔ کبھی صحابہ کرام و سابقین و آخرین کے لیے اعلان عام کر دیا کہ اللہ تعالیٰ ان سے راضی ہے۔ بیعت حدیبیہ جس کو قرآنی بشارت کی وجہ سے بیعت رضوان اور بیعت شجرہ بھی کیا جاتا ہے۔ اس میں جو تقریباً ڈیڑھ ہزار صحابہ کرام تھے۔ ان کے بارے میں کھلے الفاظ سے یہ اعلان فرمایا لقد رضى الله عن المؤمنين اذ يبايعونك تحت الشجرة۔ اللہ تعالیٰ مومنوں سے راضی ہو گیا جب کہ درخت کے نیچے آپ کے ہاتھ پر بیعت کر رہے تھے الخ (مقام صحابہ ص ۶۸ تا ۷۰)

اب مولانا مفتی عبدالسلام صاحب موصوف ہی فرمائیں کہ میں نے تو صرف یہ لکھا تھا کہ جنگ صفین میں حضرت امیر معاویہؓ سے یقیناً اجتہادی خطا کا صدور ہوا ہے اور خطا اجتہادی گناہ بھی نہیں بلکہ اس پر بھی مجتہد کو از روئے حدیث بخاری ایک اجر ملتا ہے (اور مولانا ابوریحان صاحب نے میری اس تعبیر کو غلط قرار دیا حالانکہ حضرت مفتی صاحب رحمۃ اللہ علیہ نے بھی یہی لکھا ہے کہ جو فریق خطا پر بھی تھا اس کی خطا بھی اولاً اجتہادی تھی جو گناہ نہیں بلکہ اس پر (یعنی خطائے اجتہادی پر) ایک اجر ملنے کا وعدہ حدیث صحیح میں مذکور ہے۔ (مقام صحابہ ص ۱۱۲) لیکن علامہ ابن تیمیہ اور حضرت مفتی محمد شفیع صاحبؒ نے تو اہل سنت کا یہ مسلک لکھا ہے کہ بعض صحابہ کرام سے گناہ کبیرہ کا صدور بھی ہوا تھا لیکن تو بہ اور حق تعالیٰ کے وعدہ کے مطابق بہر حال وہ جنتی ہیں اور حضرت امیر معاویہؓ سے یقیناً حضرت علی المرتضیٰؓ سے جنگ کرنے میں اجتہادی خطا کا صدور ہوا ہے اور امام اسفرائینی۔ امام ابن حزم اور حجتہ الاسلام حضرت مولانا محمد قاسم نانوتوی رحمہم اللہ تعالیٰ نے بھی یہی لکھا ہے اور حضرت مفتی محمد شفیع صاحب رحمہم اللہ تعالیٰ نے خطا اجتہادی پر اجماع نقل کیا ہے لیکن زیر بحث استفتاء کے جواب میں آپ نے میرے پیش کردہ اس

موقف کو مبنی بر خطا اور اقرب الی الخطا لکھا ہے اور مولانا ابوریحان کے پیش کردہ موقف کو اقرب الی الحق اور اقوی بالدلیل وغیرہ لکھا ہے۔ حالانکہ ان کا پیش کردہ موقف حجۃ الاسلام حضرت نانوتویؒ وغیرہ اکابر محققین کے پیش کردہ موقف کے خلاف ہے معلوم ہوتا ہے کہ آپ نے ابھی تک مشاجرات صحابہ کی بحث میں اکابر محققین اہل سنت کے موقف کا مطالعہ ہی نہیں کیا۔ علاوہ ازیں یہ عرض ہے کہ امام ربانی حضرت مجدد الف ثانی لکھتے ہیں

حضرت امیرؒ با معاویہؓ جنگ وجدل فرمودہ نہ بواسطہ میل و رغبت در امر خلافت بودہ است بلکہ قتال با بغاۃ فرض می دانستہ و دفعۃً اینہامی کردہ قال بتارک و تعاضلہم و تعالیٰ فقاتلوا الی تبغی حتی الی امر اللہ۔ غایت مافی الباب چوں محارباں حضرت امیر باغیاں مآول اند و صاحب رائے واجتہاد اند اگرچہ دریں اجتہاد مخطی باشد از طعن و ملامت و از تفسیق و تکفیر دور اند الخ (مکتوبات امام ربانی جلد ثانی مکتوب نمبر ۹۶ طبع قدیم ص ۱۷۴) حضرت علیؓ نے حضرت معاویہؓ سے جنگ امر خلافت کی طرف اپنے ذاتی میلان و رغبت کی وجہ سے نہیں کی بلکہ انہوں نے باغیوں سے قتال فرض ہونے کی بنا پر کی ہے۔ اللہ تبارک و تعالیٰ فرماتے ہیں کہ باغیوں کے ساتھ اس وقت تک جنگ کرو کہ وہ اللہ کی طرف رجوع کر لیں۔ اس امر میں آخری بات یہ ہے کہ چونکہ حضرت امیرؓ سے جنگ کرنے والے تاویل کرنے والے باغی ہیں اور وہ اہل رائے واجتہاد ہیں۔ اگرچہ اس اجتہاد میں وہ خطا کرنے والے ہیں اس لیے طعن و ملامت کرنے اور ان کو فاسق اور کافر کہنے سے دور ہیں الخ (ملاحظہ ہو خارجی فتنہ حصہ اول ص ۴۸۶) علاوہ ازیں حافظ ابن حجر عسقلانیؒ اور امام اہل سنت حضرت مولانا حضرت مولانا عبدالشکور صاحب لکھنویؒ وغیرہ محققین اہل سنت نے بھی حضرت امیر معاویہؓ پر باغی ہونے کا اطلاق

کیا ہے۔ تو آپ ان حضرات پر کیا فتویٰ لگائیں گے؟ (۳) کتاب خارجی فتنہ حصہ اول میں دواہم مسئلے زیر بحث آئے ہیں۔ (۱) حضرت علیؓ قرآن کے موعودہ چوتھے خلیفہ راشد تھے (۲) مشاجرات صحابہ (یعنی جنگ جمل و صفین) میں حضرت علیؓ حق و صواب پر تھے اور ان کے مقابلہ میں حضرت امیر معاویہؓ اور دوسرے صحابہ کرامؓ سے خطائے اجتہادی کا صدور ہوا ہے۔ اس کتاب پر ماہنامہ بیناب کے مدیر اعلیٰ حضرت مولانا محمد یوسف صاحب لدھیانوی رحمۃ اللہ علیہ نے مفصل تقریظ لکھی ہے جس میں لکھتے ہیں کہ: بلاشبہ ان دونوں مسئلہ میں جناب مصنف نے اہل حق کے مسلک کی ٹھیک ٹھیک ترجمانی کی ہے۔ اہل حق پر جس طرح ردائض کی تردید لازم ہے اسی طرح خوارج و نواصب کی تردید بھی لازم ہے اور جس طرح خلفاء ثلاثہ رضوان اللہ علیہم اجمعین کی طرف سے دفاع کرنا ضروری ہے۔ اسی طرح حضرت علیؓ کرم اللہ وجہہ کی طرف سے مدافعت کرنا بھی اہل حق کا فریضہ ہے۔ جناب مصنف کو حق تعالیٰ شانہ جزائے خیر عطا فرمائیں کہ انہوں نے اہل حق کی طرف سے یہ فرض کفایہ انجام دیا ہے۔ الخ (بنیات کراچی ص ۴۷ جنوری ۱۹۸۴ء)

کاش کہ جناب مولانا مفتی عبدالسلام صاحب چانگامی اور ان کے رفقاء کار حضرات مشاجرات صحابہ کے مسئلہ میں حضرت مولانا محمد یوسف صاحب لدھیانوی سے ہی استفادہ کر لیتے۔ بہر حال بندہ نے جامعہ اسلامیہ علامہ بنوری ٹاؤن کراچی کے مفتی حضرات کے فتویٰ پر جو تبصرہ لکھا ہے امید ہے کہ اپنے جواب سے ماہنامہ بنیات کو ہی مشرف فرمائیں گے۔

☆☆☆

اجتہادی صواب و خطا میں ریحانی موقف

ابوریحان مولانا عبدالغفور صاحب لکھتے ہیں: ”علمائے ہلسنت کی مذکورہ

بالا تصریحات ہے یہ بات آفتابِ نیروز کی طرح واضح ہو گئی کہ اجتہادی و اختلافی مسائل میں فقہاء کے مذہب کے مطابق حق نفس الامری تو اگرچہ ایک ہی ہوتا ہے لیکن چونکہ شرعی اجتہاد ہوتا ہی وہاں ہے جہاں کوئی نص قطعی نہیں ہوتی۔ اس لیے اس حق نفس الامری کی حتمی تعیین نہ اب دنیا میں قیامت تک ہو سکتی ہے اور نہ قیامت کے دن ہی ہی راز کھلے گا۔ اس لیے مجتہدین اُمت میں سے کسی کو مصیب یا مخطی محض ظناً و احتمالاً تو کہا جاسکتا ہے لیکن اس کی قطعی تعیین کی اصول اجتہاد کی رو سے کوئی گنجائش نہیں۔ اکثر بیشتر ہر اجتہادی صواب محتمل الخطا اور ہر اجتہادی خطا محتمل الصواب ہے اور یہ بات تمام ائمہ فقہاء کے ہاں مسلم ہے لیکن حضرت قاضی صاحب نے اہل السنّت کے اس مسلمہ اصول کے علی الرغم صحابہ کے مشاجراتی اجتہاد میں ان کے اجتہادی صواب و خطا کی حتمی و قطعی تعیین صرف کی ہی نہیں بلکہ اول سے آخر تک اپنا سارا زور اس صواب و خطا کو قطعی ثابت کرنے بلکہ بنانے پر صرف کر دیا ہے الخ (سبائی فتنہ حصہ اول ص ۲۸)

(۲) حضرت قاضی صاحب محدث عثمانیؒ (یعنی علامہ ظفر احمد صاحب عثمانیؒ) کی عبارت سے استدلال کر کے ان اماہین ہماہین رضی اللہ عنہما کے اس اجتہادی صواب و خطا کے یقینی اور قطعی ہونے کی عبارت النص کے طور پر تصریح کر رہے ہیں۔ (ایضاً ص ۳۳)

الجواب

ائمہ فقہاء کا پیش کردہ ضابطہ اپنی جگہ صحیح ہے لیکن میں نے جو امام ابن حزم، امام اسفرائینی، امام المحققین حضرت مولانا محمد قاسم صاحب نانوتویؒ اور حضرت مولانا مفتی محمد شیخ صاحب رحمہم اللہ تعالیٰ کی تصریحات پیش کی ہیں جو حضرت علی المرتضیٰ کو یقیناً حق و صواب پر اور حضرت امیر معاویہؓ کو یقیناً خطا پر قرار

دے رہے ہیں۔ کیا ابوریحان صاحب کے نزدیک یہ حضرات اہل السنّت میں سے نہیں ہیں؟ اور امام اسفرائینیؒ تو یہاں تک لکھ رہے ہیں کہ:

”وقد اتفق اهل الحق ان المصيب في تلك

الحروب والتنازع امير المؤمنين عليؑ من غير شك“

(مقام صحابہ ص ۱۰۶)

اور یہ عبارت حضرت مولانا محمد شفیع صاحب رحمۃ اللہ علیہ نے اپنی کتاب مقام صحابہؓ میں نقل کی ہے جن کو ابوریحان صاحب فقیہ النفس قرار دے چکے ہیں اور حضرت مفتی صاحبؒ نے خود بھی اس پر اجماع نقل کیا ہے جیسا کہ ان کی عبارت پہلے درج کی جا چکی ہے۔ تو میں نے جو موقف پیش کیا ہے اس پر تو اہل حق کا اتفاق و اجماع ہے نہ یہ کہ بعض اکابر اہل سنت کا یہ قول ہے۔ اس میں اس خادم اہل سنت کا کیا قصور۔ میں تو ناقل ہوں کہ ان حضرات کا موقف نقل کر دیا ہے اور ظاہر ہے کہ اہل حق کا اتفاق و اجماع کسی مسئلہ پر بغیر دلائل کے نہیں ہوتا۔ خواہ اس کی دلیل ہمیں معلوم ہو یا نہ۔ اور یہی وجہ ہے کہ اکابر نے اس موقف کو اہل سنت کا مذہب قرار دیا ہے۔

(۲) اگر میں نے اہل حق کے اس متفق علیہ مسلک پر اپنی کتاب خارجی فتنہ حصہ اول میں زور دیا ہے تو اس میں شرعاً کیا جرم کیا ہے؟ میں نے خارجی فتنہ میں جناب مولانا محمد الحق صاحب سند یلوی ثم صدیقی کے نظریات پر بحث کی ہے جو اہل سنت کے خلاف ہیں۔ حدیث نبویؐ کی روشنی میں مشاجرات صحابہؓ میں اقرب الی الحق حضرت علی المرتضیٰؑ ہیں جنہوں نے خوارج کے خلاف جہاد کیا لیکن مولانا سند یلوی اس کے برعکس جنگ صفین میں حضرت امیر معاویہؓ کو اقرب الی الحق قرار دیتے ہیں لیکن مولانا ابوریحان صاحب گھل کر ان کی تردید نہیں کرتے

ع این چہ بوالعجیست

(۳) میں نے بطور عبارت النص کے حضرت علی المرتضیٰ رضی اللہ عنہ کے اجتہاد کو یقیناً برحق و صواب نہیں قرار دیا بلکہ بطور اقتضاء النص آپ کے اجتہاد کو یقیناً حق و صواب کہا ہے اور آیت استخلاف اور آیت تمکین کی روشنی میں پہلے تین خلفاء الراشدین امام الخلفاء حضرت ابو بکر صدیقؓ، حضرت عمر فاروقؓ اور حضرت عثمان ذوالنورینؓ کی طرح حضرت علی المرتضیٰ رضی اللہ عنہ کو قرآن کا چوتھا موعودہ خلیفہ راشد ثابت کیا ہے اور اس میں اکابر مفسرین حضرات کے اقوال پیش کیے ہیں۔ یہاں ابوریحان صاحب سے میرا سوال ہے کہ کیا وہ قرآن کے ان مدعوہ چار خلفاء راشدین کو یقیناً برحق خلیفہ مانتے ہیں یا صرف ظن و گمان کی بنیاد پر۔

(۴) میں اس سلسلہ میں پر حضرت شاہ ولی اللہ محدث دہلویؒ کی یہ عبارت پیش کر چکا ہوں کہ ”اس وقت اگر ان خلفاء کا فیصلہ کسی مسئلہ کے متعلق یا ان کا فتویٰ کسی واقعہ کے متعلق پایہ ثبوت تک پہنچ جائے تو وہ (فیصلہ و فتویٰ) دلیل شرعی ہوگا۔“

(ازالہ: الخلفاء مترجم جلد اول ص ۷۹)

اور مجاہد جلیل حضرت مولانا شاہ محمد اسماعیل شہید رحمۃ اللہ علیہ کی یہ عبارت

بھی پیش کر چکا ہوں کہ: ایک امر یہ ہے کہ قوانین ریاست اور آئین سیاست جو خلیفہ راشد سے ظاہر ہوتے ہیں سنت بنویہ کا حکم رکھتے ہیں۔ پس خلفاء عظام کا طریقہ بمنزلہ سنت انبیائے کرام کے ہے اور مناظرات میں استدلال اور معاملات و عادات میں ان سے تمسک کافی و شافی ہے۔ پس اس کے آئین استنباط قبیل سنت سے ہیں نہ کہ جنس بدعت سے۔“ (منصب امامت مترجم ص ۸۹) حضرت شاہ ولی اللہ محدثؒ خلفائے راشدین کے فتوے اور فیصلے کو شرعی دلیل قرار دیتے ہیں اور ان کے نبیرہ حضرت شاہ اسماعیل شہیدؒ خلفاء راشدین کے اجتہاد کو بمنزلہ

سنت نبویہ قرار دیتے ہیں۔ اب ہم مولانا ابوریحان اور جامعہ اسلامیہ علامہ بنوری ٹاؤن کے مفتی جناب مولانا عبدالسلام صاحب سے پوچھتے ہیں کہ آپ کے نزدیک شرعی دلیل اور سنت نبویہ پر یقین کیا جاسکتا ہے یا نہیں؟ بینواتو جروا۔

(۵) علامہ علی قاری حنفی محدثؒ فرماتے ہیں: وقال ابو حنیفہ لولا علی لا يعرف السیرۃ فی الخوارج۔ (شرح فقہ اکبر) امام اعظم ابو حنیفہؒ نے فرمایا کہ اگر حضرت علیؓ نہ ہوتے تو خوارج کے بارے میں کوئی طریقہ نہ معلوم ہو سکتا۔ اور قاضی ابوبکر بن العربیؒ فرماتے ہیں: اور حضرت عثمان رضی اللہ عنہ شہید ہوئے تو تمام روئے زمین پر حضرت علیؓ سے زیادہ مستحق خلافت اور کوئی نہ رہا تو خدا کی تقدیر کے مطابق خلافت اپنے وقت اور موقع میں ان کے سپرد ہوئی اور خداوند تعالیٰ کو جو کچھ منظور تھا ان کی زبانی احکام اور علوم بیان فرمائے اور حضرت فاروقؓ نے کہا تھا کہ اگر حضرت علیؓ نہ ہوتے تو عمرؓ ہلاک ہو جاتا اور اہل قبلہ کی جنگ اور ان کی سمجھ اور ان کے علم کا اظہار ہوا کہ آپ نے ان کو دعوت دی، ان سے بحث کی اور جب تک جنگ شروع نہ ہو گئی آپ ان کی طرف نہ بڑھے۔ نہ جنگ میں ابتدا کی اور آواز دی کہ ہم جنگ میں پہل نہیں کریں گے اور حکم دیا کہ بھاگنے والے کا پیچھا نہ کیا جائے، زخمی کو قتل نہ کیا جائے، کسی عورت پر حملہ نہ کیا جائے، ان کا مال غنیمت نہ لوٹا جائے اور حکم دیا کہ مخالفین کی شہادت قبول ہے۔ ان کے پیچھے نماز پڑھنا جائز ہے۔ یہاں تک کہ اہل علم نے کہا ہے کہ اگر حضرت علیؓ کی یہ جنگ نہ ہوتی تو ہمیں باغیوں سے جنگ کرنے کا طریقہ ہی معلوم نہ ہوتا۔ (العواصم من القواصم مترجم ص ۳۱۶) (ملاحظہ ہو خارجی فتنہ حصہ اول ص ۵۵۷-۵۵۹) اس کے بعد خارجی فتنہ میں میں نے لکھا ہے کہ: لیکن مولانا محمد اسحاق سندیلوی مشاجرات صحابہؓ کی بحث میں حضرت علی المرتضیٰؓ کو بحیثیت امام وقت مرکزی اور

بنیادی حیثیت نہیں دیتے اور وہ اس طرح بحث کرتے ہیں جس سے حضرت علی المرتضیٰ کا منصب خلافت راشدہ موعودہ مجروح ہوتا ہے۔ چنانچہ لکھتے ہیں: واقعات پر نظر کرنے سے تو بظاہر معلوم ہوتا ہے کہ اس جنگ (یعنی صفین) میں حضرت معاویہؓ اقرب الی الحق تھے کیونکہ انہوں نے تابا مکان جنگ کوٹالنے کی کوشش کی اور فوج کشی حضرت علیؓ نے فرمائی۔ پھر یہ کہ صلح کی پیش کش بھی حضرت معاویہؓ ہی کی طرف سے ہوئی۔ (اظہار حقیقت جلد دوم حاشیہ ص ۱۸۸) جب اہل حق کے نزدیک جنگ جمل و صفین میں حضرت علی المرتضیٰ رضی اللہ عنہ کا اجتہادی عملی مابعد والوں کے لیے قابل اتباع بلکہ واجب اتباع اسوہ ہے کہ اس سے خارجیوں اور باغیوں کے بارے میں احکام معلوم ہوئے تو کیا ان کے اس اجتہاد پر یقین نہیں کیا جائے گا؟

ابوریحان کی غلط فہمی

مولانا ابوریحان یہ تو تسلیم کرتے ہیں کہ: جو خطا اجتہادی قیامت تک باقی رہتی ہے اس کی جیسے اصلاح قیامت تک نہیں ہو سکتی ایسے ہی ان کی قطعی تعین بھی قیامت تک نہیں ہو سکتی اور جو خطا اجتہادی قیامت تک باقی نہیں رہتی اس کی جیسے اصلاح ہو سکتی ہے ویسے ہی اس کی قطعی تعین بھی ہو سکتی ہے۔ (حاشیہ ص ۲۱) آخر آپ نے بھی اجتہادی خطا کی قطعی تعین مان لی۔ خواہ اس کی صورت کچھ بھی ہو۔

(۲) اعلاء السنن کے حوالہ سے لکھتے ہیں: اور ایک صورت ایسے

اجتہاد کی کہ جس میں خطا اجتہادی باقی نہیں رہتی یہ ہے کہ اجتہاد کی وقت اس مجتہد فیہ مسئلہ میں نص موجود تو ہو لیکن مجتہد کو اتفاق سے معلوم نہ ہو اور اجتہاد کے بعد ظاہر ہوئی ہو اس صورت میں بھی اجتہادی خطا باقی نہ رہے گی بلکہ اجتہاد ہی باقی

نہ رہے گا۔ اگر مجتہد کی زندگی میں ہی وہ نص ظاہر ہو گئی تو مجتہد اور اس کے مقلدین دونوں کے حق میں اور اگر مجتہد کی وفات کے بعد ظاہر ہوئی تو اس کے مقلدین کے حق میں وہ خطا باقی نہ رہے گی یعنی اب ان کو اس پر عمل کرنا جائز یا اولیٰ نہ رہے گا۔ (حاشیہ ص ۲۰ بحوالہ مقدمہ اعلاء السنن ج ۲ ص ۲۳۵) اس سے بھی معلوم ہوا کہ صورت خواہ کوئی بھی ہو مجتہد کی خطا پر یقین بھی ہو سکتا ہے۔

(۳) حضرت شاہ ولی اللہ محدث دہلویؒ صحابہ کرامؓ کے اجتہادی اختلاف کی بحث میں لکھتے ہیں۔ ایک صحابی نے کوئی حکم کسی معاملہ میں یا استفتاء میں سنا تو اس کے مقلدین کے حق میں وہ خطا باقی نہ رہے گی یعنی اب ان کو اس پر عمل کرنا جائز یا اولیٰ نہ رہے گا۔ (حاشیہ ص ۲۰ بحوالہ مقدمہ اعلاء السنن ج ۲ ص ۲۳۵) اس سے بھی معلوم ہوا کہ صورت خواہ کوئی بھی ہو مجتہد کی خطا پر یقین بھی ہو سکتا ہے۔

(۴) حضرت شاہ ولی اللہ محدث دہلویؒ صحابہ کرامؓ کے اجتہادی اختلاف کی بحث میں لکھتے ہیں: ایک صحابی نے کوئی حکم کسی معاملہ میں یا استفتاء میں سنا اور دوسرے نے وہ حکم نہیں سنا۔ اس نے اس باب میں اپنی رائے سے اجتہاد کیا اور یہ بھی کئی طور پر ہوا۔ اول یہ کہ اس کا اجتہاد موافق حدیث کے ہوا۔ اس کی مثال یہ ہے کہ نسائی وغیرہ نے روایت کیا کہ ابن مسعودؓ سے حال اس عورت کا پوچھا گیا جس کا شوہر مر گیا اور اس کا مہر مقرر نہیں کیا تھا۔ ابن مسعودؓ نے کہا کہ میں نے رسول خدا صلی اللہ علیہ وسلم کو اس معاملہ میں حکم دیتے نہیں دیکھا۔ لوگ ابن مسعودؓ کے پاس مہینہ بھر آتے رہے اور جواب مسئلہ کے لیے اصرار کیا۔ تب انہوں نے اپنی رائے سے اجتہاد کر کے حکم کیا کہ اس عورت کو مہر مثل بلام و بیش چاہیے اور اس کا عدت میں بیٹھنا ضروری ہے اور شوہر کے مال میں سے میراث کی مستحق ہے۔

معقلؓ بن یسار کھڑے ہوئے اور گواہی دی کہ آنحضرت صلی اللہ علیہ وسلم نے ایسا ہی حکم ہمارے قبیلہ کی ایک عورت یعنی بردع بنت اشق کے حق میں فرمایا تھا۔ اس بات کے سننے سے ابن مسعودؓ ایسے خوش ہوئے کہ مسلمان ہونے کے بعد کبھی خوش نہیں ہوئے تھے۔ (کشاف ترجمہ انصاف ص ۱۰)

اس روایت سے ثابت ہوا کہ مجتہد کا صواب پر ہونا یقینی بھی ہوتا ہے اور ابوریحان صاحب نے جو کلیہ بیان کیا تھا اس کی استثنائی صورتیں بھی ہیں اور وہ خود بھی اس کو تسلیم کرتے ہیں پھر وہ اتنی شد و مد سے میرے متعلق یہ کیوں لکھتے ہیں کہی:

”حضرت قاضی صاحب نے اہل سنت کے اس مسئلہ اصول

کے علی الرغم صحابہؓ کے مشاجراتی اجتہاد میں ان کے اجتہادی صواب و خطا کی حتمی اور قطعی تعیین صرف کی ہی نہیں بلکہ اول سے آخر تک اپنا سارا زور اس صواب و خطا کو قطعی ثابت کرنے بلکہ بنانے پر صرف کر دیا الخ

(ایضاً ص ۲۸)

اگر میں نے حتمی اور قطعی تعیین اجتہادی صواب و خطا میں بیان کی ہے تو آپ نے بھی خود اس کو تسلیم کر لیا ہے۔ آپ یہ تو کہہ سکتے تھے کہ حضرت علی المرتضیٰ رضی اللہ عنہ کے صواب اور حضرت امیر معاویہ رضی اللہ عنہ کے اجتہادی خطا کے یقینی ہونے کی میرے پاس کوئی دلیل نہیں ہے یا جو دلیلیں میں نے پیش کی ہیں ان پر جرح کر سکتے تھے لیکن آپ کا یہ کہنا صحیح نہ تھا کہ میں نے اہل سنت کے مسئلہ اصول کے خلاف کیا ہے۔

موجودہ خلافت راشدہ

میرے پیش کردہ مذکورہ موقف پر یہ اعتراض کیا جاسکتا ہے کہ مولانا ابو

ریحان صاحب نے تو اجتہادی صواب و خطا کے حتمی اور یقینی ہونے پر یہ قید لگائی ہے کہ ان کا یقینی ہونا کسی نص سے ثابت ہو جائے اور حضرت علی المرتضیٰ کے صواب اور حضرت امیر معاویہ رضی اللہ عنہما کے خطا کے ثابت کرنے کے لیے کوئی نص پائی جاتی ہے تو اس کا جواب یہ ہے کہ سورۃ النور کی آیتِ استخلاف اور سورۃ الحج کی آیتِ تمکین سے خلفاء اربعہ کا موعودہ خلفاء راشدین ہونا ثابت ہوتا ہے۔ چنانچہ حضرت شاہ عبدالقادر محدث دہلوی آیتِ استخلاف کے تحت لکھتے ہیں:

”خطاب فرمایا حضرت کے وقت کے لوگوں کو جو ان میں نیک

ہیں پیچھے ان کو حکومت دے گا اور جو دین پسند ہے ان کے ہاتھ سے قائم کرے گا اور وہ بندگی کریں گے بغیر شرک“

یہ چاروں خلیفوں سے ہوا۔ پہلے خلیفوں سے اور زیادہ پھر جو کوئی اس

نعت کی ناشکری کرے ان کو بے حکم فرمایا۔ جو کوئی ان خلافت کا منکر ہو اس کا
حال سمجھا گیا (موضح القرآن) حضرت محدث دہلوی نے واضح فرمادیا کہ جو کوئی
ان چاروں خلفاء کی خلافت کا منکر ہو وہ بے حکم یعنی نافرمان ہے۔ اب فرمائیے کہ
کیا حضرت امیر معاویہ رضی اللہ عنہ نے حضرت علی المرتضیٰ رضی اللہ عنہ کی خلافت کا
انکار نہیں کیا۔ اور کیا انہوں نے حضرت علی المرتضیٰ رضی اللہ عنہ کے ساتھ جنگ
نہیں کی۔

(۲) حجت الاسلام حضرت مولانا محمد قاسم صاحب نانوتوی بانی دارالعلوم دیوبند
 رحمۃ اللہ علیہ آیتِ استخلاف کی تشریح میں لکھتے ہیں: ”اس سے ثابت ہوا کہ تسلط
 اہل اسلام اور تمکین دین پسندیدہ اور ازالہ خوف اور تبدیلی امن جو کچھ تھا سب کا
 سب اصل میں انہی چار یا رضی اللہ عنہ کے لیے تھا“

(ہدیۃ الشیعہ طبع قدیم ص ۵۶ طبع جدید ص ۷۵)

حضرت نانوتویؒ نے بھی آیت استخلاف کا مصداق صرف خلفاء اربعہ کو قرار دیا ہے اور ان کے لیے چار یارؓ کی اصطلاح استعمال فرمائی ہے۔ یہ تازیانہ عبرت ہے ان صاحبان کے لیے جو اپنے آپ کو دیوبند کی طرف تو منسوب کرتے ہیں لیکن حق چار یارؓ کے اعلان حق سے متوحش ہوتے ہیں۔

(۳) سورۃ الحج میں ہے۔ اَلَّذِیْنَ اِنْ مَّكَّنَا هُمْ فِی الْاَرْضِ

اقاموا الصلوٰۃ وَاَتَوْا الزکوٰۃ وَاَمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلّٰهِ عَاقِبَةُ الْاُمُورِ (رکوع۔ ۶ آیت ۴۱) وہ لوگ اگر ہم انہیں دنیا میں حکومت دے دیں تو نماز کی پابندی کریں اور زکوٰۃ دیں اور نیک کام کا حکم کریں اور بُرے کاموں سے روکیں اور ہر کام کا انجام تو اللہ ہی کے ہاتھ میں ہے۔ (ترجمہ حضرت شاہ عبدالقادر محدث دہلوی)

امام اہل سنت حضرت مولانا عبدالشکور صاحب لکھنوی فاروقیؒ اس آیت کے تحت لکھتے ہیں: ”آیت کا مطلب یہ ہوا کہ مہاجرین کو تمکین فی الارض دی جائے گی اور وہ لوگ زمانہ تمکین میں ایسے عمدہ عمدہ کام کریں گے۔“ پس اب ہم کو یہ دیکھنا چاہیے کہ مہاجرین میں سے کن کن حضرات کو تمکین ملی۔ اس وقت ہمیں بحکم قرآنی یہ ماننا پڑے گا کہ ان لوگوں سے زمانہ تمکین میں اعمال صالحہ مذکورہ صادر ہوئے اور یہی مفہوم خلافت راشدہ کا ہے۔ ظاہر ہے کہ جماعت مہاجرین میں سے صرف چار بزرگوں کو تمکین ملی۔ حضرت ابوبکر، حضرت عمر، حضرت عثمان، حضرت علی رضی اللہ عنہم اجمعین۔ پس قرآن شریف پر ایمان رکھنے والوں کا فرض ہے کہ ان چاروں کو خلیفہ راشد مانیں اور زمانہ خلافت میں جو کام انہوں نے کیے ان کاموں کے پسندیدہ خدا ہونے کا یقین رکھیں۔ (تحفہ خلافت یعنی مجموعہ تفسیر آیات قرآنی ص ۴۶۷۔ ناشر جامعہ حنفیہ تعلیم الاسلام جہلم)

(ب) خاص کر حضرات مہاجرین کے لیے تر خاص قرآن شریف میں نص موجود ہے۔ (ایضاً تحفہ خلافت)

”مولانا لکھنویؒ فرماتے ہیں کہ قرآن شریف پر ایمان رکھنے والوں کا فرض ہے کہ ان چاروں کو خلیفہ راشد مانیں“ لیکن حضرت امیر معاویہ رضی اللہ عنہ نے تو حضرت علی المرتضیٰ رضی اللہ عنہ کو اپنا خلیفہ تسلیم نہیں کیا۔

(۴) امام اہل سنت رحمۃ اللہ علیہ آیت استخلاف کی تشریح کرتے ہوئے لکھتے ہیں: الَّذِينَ آمَنُوا وَعَمِلُوا الصَّالِحَاتِ دُونِ صِنْفِ مَاضِي کے ہیں پھر اس کے بعد لفظ منکم ہے۔ جو ضمیر حاضر پر شامل ہے۔ لہذا معلوم ہوا کہ وعدہ ان لوگوں سے ہے جو نزول آیت کے وقت موجود تھے اور نزول سے پہلے ایمان لا چکے تھے۔ پس حضرت معاویہؓ اور حضرت امام مہدیؑ یا خلفاء بنی امیہ و بنی عباس وغیرہ موعود لبہم نہیں ہو سکتے۔ موعود لبہم وہی صحابہ کرامؓ مہاجرین و انصار ہیں جو نزول آیت کے پہلے سے ان دونوں صفتوں کے ساتھ موصوف تھے۔

(ایضاً تحفہ خلافت یعنی تفسیر آیات قرآنی ص ۱۱۹)

مذکورہ عبارتیں نقل کرنے کے بعد میں نے اپنی کتاب خارجی فتنہ حصہ اول میں لکھا تھا: ”امام اہل سنت مولانا لکھنویؒ کی مندرجہ تشریح سے رافضیت اور خارجییت دونوں کے نظریہ خلافت کا ابطال ہو جاتا ہے اور اہل سنت والجماعت کا عقیدہ خلافت راشدہ موعودہ جس کا مصداق صرف خلفاء اربعہ (چار یارؓ) ہیں آفتاب نصف النہار کی طرح بالکل واضح ہو جاتا ہے۔ علاوہ ازیں تقریباً تمام اہلسنت آیت استخلاف اور آیت تمکین کا مصداق خلفاء اربعہ ہی کو قرار دیتے ہیں۔ چنانچہ بعض مفسرین کی عبارتیں بطور نمونہ کتاب ص ۹۲ پر گزر چکی ہیں۔ دوبارہ

ملاحظہ فرمائیں۔“ (خارجی فتنہ حصہ اول ص ۴۴۳)

(۴) اور حضرت شاہ ولی اللہ محدث دہلویؒ فرماتے ہیں:

اور اس جہت سے کہ آیت استخلاف یعنی وعد اللہ الذین امنوا
او عملوا الصلحت و آیت الذین ان مکنا ہم فی الارض (یعنی آیت
تمکین) دونوں ایک ہی واقعہ میں نازل ہوئی ہیں۔ ایک کے مطلق کو دوسری مقید
کرتی ہے اور دونوں کے مجموعہ سے جو حاصل ہوا وہ مہاجرین اولین کا استخلاف
ہے اور ان کی خلافت کی مدح اور اس بات کا بیان ہے کہ اگر تمکین فی الارض (یعنی
ملک پر حکومت) ان کے حصہ میں آجائے تو ضروری ہے کہ دوسرا جزو کہ جس نے
مل کر یہ خلافت راشدہ ہو جائے اس کے ساتھ منضم ہو جائے گا اور ان مباحث کی
تقریر جلد اول میں گذر چکی ہے۔ (ازالۃ الخفاء مترجم جلد دوم ص ۳۹۶)

اکابر محققین اہل سنت کی مذکورہ تشریحات سے یہ ثابت ہو گیا کہ آیت
استخلاف اور آیت تمکین کا مصداق صرف خلفاء اربعہ (چار یارؓ) ہیں اور مولانا محمد
الحق صاحب سندیلوی نے بھی آخر اس حقیقت کو تسلیم کر لیا ہے۔ چنانچہ لکھتے ہیں:
”حضرت علیؓ کی خلافت بھی آیت استخلاف اور آیت تمکین کی

مصداق ہے“ (جواب شافی ص ۱۰)

اور انہوں نے حضرت علی رضی اللہ عنہ کی خلافت کے متعلق یہ
بھی تسلیم کر لیا ہے کہ: ”مگر جب جنگ جمل کے بعد بکثرت مہاجرین
وانصار اور اکابر صحابہ نے ان کی خلافت تسلیم کر لی تو ان کے نزدیک ان
کی خلافت مستقل ہو گئی اور مزید استصواب کی ضرورت نہ رہی۔ ان کا
یعنی حضرت علیؓ کا) نقطہ نظر بھی اپنی جگہ صحیح تھا۔ اس پر شرعاً کسی اعتراض
کی گنجائش نہیں“ (اظہار حقیقت جلد دوم ص ۴۱۲) (ایضاً خارجی فتنہ

(۵) حضرت شاہ ولی اللہ محدثؒ اسی بحث خلافت میں لکھتے ہیں:

”پھر (یہ بھی سمجھ لو کہ) لَيْسَتْ خِلْفَتُهُمْ کا مفاد یہ ہے کہ اللہ تعالیٰ نے قوم پر (موعودہ خلفاء کی) اطاعت واجب کر دی ان امور میں جن میں خلیفہ کی اطاعت کرنی چاہیے مثلاً اگر آنحضرت صلی اللہ علیہ وسلم کسی کے حق میں فرمائیں کہ میں نے اس کو تم پر افسر بنایا (مثلاً) خلیفہ کہے کہ میں نے فلاں شخص کو تم پر قاضی بنایا یا (یوں کہے کہ) تمہارے مقدمات کے فیصلہ کرنے کا میں نے فلاں شخص کو اختیار دیا تو ایسا کہنا اس شخص کے وہ تمام حقوق ظاہر کر رہا ہے جو سردار لشکر کو لشکر پر یا قاضی کو رعیت پر (حاصل) ہوتے ہیں۔ گویا یہ لفظ خلافت کے تمام تفصیلی حقوق کے وجوب کو بالا جماع ادا کر رہا ہے اور (بغائر نظر دیکھنے سے) ایسا کہنے میں کہ میں نے فلاں کو تم پر خلیفہ بنایا اور ایسا کہنے میں کہ میں نے فلاں شخص سے وعدہ کر لیا ہے کہ کل اس کو خلیفہ بناؤں گا کوئی فرق نہیں ہے بعد اس کے کہ کل کا دن آجائے اور وہ وعدہ پورا ہو جائے۔“ (ازالۃ الخفاء مترجم جلد اول ص ۷۷)

پھر اسی سلسلہ میں حضرت شاہ صاحب قدس سرہ فرماتے ہیں:

”یہ معلوم ہو گیا کہ (الذین امنوا سے) مراد وقت نزول سورۃ النور کے مسلمان ہیں تو (یہ بھی واضح ہو گیا کہ) حضرت معاویہ رضی اللہ عنہ اور دوسرے خلفاء بنی امیہ اور خلفائے بنی عباس اس آیت کے وعدہ سے خارج ہیں الخ“ (ایضاً ص ۷۸)

خلفاء راشدین ابوریحان کے پیش کردہ ضابطہ سے مستثنیٰ ہیں

مولانا ابوریحان نے اہل السنۃ والجماعت کا جو یہ ضابطہ پیش کیا ہے کہ: ”مجتہدین امت میں سے کسی کو مصیب یا مخطی محض ظناً اور احتمالاً تو کہا جاسکتا ہے لیکن اس کی قطعی تعیین کی اصول اجتہاد کی رو سے کوئی گنجائش نہیں۔ اکثر و بیشتر ہر اجتہادی صواب محتمل الخطا اور ہر اجتہادی خطا محتمل الصواب ہے اور یہ بات تمام ائمہ فقہاء کے ہاں مسلم ہے۔“ (ایضاً ص ۲۸)

لیکن اس اصول اجتہاد سے قرآن کے موعودہ خلفاء راشدین مستثنیٰ ہیں۔ چنانچہ حضرت شاہ ولی اللہ محدث دہلوی فرماتے ہیں:

”اس وقت اگر ان خلفاء کا فیصلہ کسی مسئلہ کے متعلق یا ان فتویٰ

کسی واقعہ کے متعلق پایہ ثبوت کو پہنچ جائے تو وہ (فیصلہ اور فتویٰ) دلیل شرعی ہوگا کہ مجتہد اس سے تمسک کرے گا کیونکہ وہ فیصلہ اور فتویٰ (بحکم اس آیت (استخلاف) کے) وہی دین پسندیدہ ہے جس کی تمکین واقع

ہوئی۔ گو اجتہاد ہر مجتہد کا چاہے وہ مجتہد صحابی کیوں نہ ہو خطا کا احتمال رکھتا ہے اور جو لوگ ہر مجتہد کو (تمام مسائل میں) صواب ہی پر سمجھتے ہیں ان کے نزدیک ہر مسئلہ میں کئی کئی جواب ممکن ہیں اور جو لوگ کہتے ہیں کہ صواب پر ایک ہی مجتہد ہوتا ہے اور وہ دوسرا مجتہد (خطا پر مگر) معذور بے گناہ ہے۔ ان کے نزدیک احتمال خطا کا دونوں جانب ہے اور چونکہ خلفاء بھی مجتہد تھے لہذا ان کے فیصلے اور فتویٰ میں بھی احتمال خطا کا ہونا چاہئے لیکن یہ احتمالات ان مسائل کی حقیقت کو (یعنی حق ہونے کو) جو خلفاء کے زمانہ میں اور ان کی کوشش سے شائع ہوئے نہیں مٹا سکتے

(کیونکہ ان مسائل کی حقیقت آیت قرآنیہ سے ثابت ہو چکی) بہر حال (یہ تو یقینی ہے کہ) ان کا قول دوسروں کے قیاس اور استنباط سے زیادہ قوی ہوگا۔ المختصر لیمکنن سے موعودہ خلفاء کے زمانے میں دین حق کا باکمل وجوہ ظاہر ہونا بالکل واضح ہے۔ نہ جیسا کہ امامیہ کہتے ہیں کہ دین پسندیدہ ہمیشہ پوشیدہ رہا اور ائمہ اہل بیت ہمیشہ تقیہ کرتے رہے اور اپنے دین کے ظاہر کرنے پر کبھی قادر نہ ہوئے بلکہ اس آیت سے یہ بھی معلوم ہو گیا کہ جو دین پوشیدہ رہا وہ غیر پسندیدہ اور باطل ہے کیونکہ اگر پسندیدہ ہوتا تو اس وعدہ کے مطابق اس کو تمکین ملتی“ (ازالۃ الخفاء مترجم جلد اول ص ۸۲)

حضرت شاہ ولی اللہ محدث دہلویؒ قدس سرہ نے نص قرآنی آیت تمکین (وَلِيُمَكِّنَنَّ لَهُمْ) کی روشنی میں بڑی وضاحت سے فرما دیا ہے کہ دوسرے مجتہدین حتیٰ کہ دوسرے صحابہ کرام رضوان اللہ علیہم اجمعین کے اجتہاد میں تو صواب و خطا کا احتمال ہے لیکن قرآن کے موعودہ خلفاء راشدین رضی اللہ عنہم کے اجتہاد میں یہ احتمال باقی نہیں رہتا۔ ان کا اجتہاد جو مسائل خلافت سے متعلق ہو حق و صواب ہی ہے اور حضرت شاہ اسماعیل شہید رحمۃ اللہ علیہ نے بھی تو اسی حقیقت اجتہاد کے متعلق فرمایا تھا کہ خلفاء راشدین کا اجتہاد سنت نبوی کا حکم رکھتا ہے اور حضرت شاہ عبدالعزیز صاحب محدث دہلویؒ نے بھی تو انہی آیات کی روشنی میں فرمایا تھا کہ:

اسی واسطے اہل تحقیق اس امر پر ہیں کہ خلافت خلفاء اربعہ مانند ان نصوص کے منصوص میں جب کہ تفصیل اس کی آیت استخلاف میں کہ اندر سورہ نور کے ہے اور آیت قتال مرتدین میں کہ اندر سورہ مائدہ

کے ہے اور آیت **مُخْلِفِينَ** میں غزوہ حدیبیہ سے کہ اندر سورۃ فتح کے مذکورہ ہے۔ تفسیر عزیزی پارہ اول مترجم ص ۲۷۶) (ایضاً ملا خطہ ہو خارجی فتنہ حصہ اول ص ۳۲۱)

اور انہی آیات کی بنا پر ہی امام ابن حزمؒ، امام اسفرائینیؒ، حجۃ الاسلام حضرت نانوتویؒ اور فقیہہ النفس حضرت مولانا مفتی محمد شفیع صاحبؒ، صاحب تفسیر معارف القرآن وغیرہ اکابر نے بھی تو موعودہ خلفاء راشدین کی حقیقت خلافت کی بنا پر ہی یہ فرمایا تھا کہ حضرت علی المرتضیٰؓ کا اجتہاد بلا ریب یقیناً صحیح ہے اور فریق ثانی (صحابہ کرامؓ) کا اجتہاد یقیناً غلط ہے اور میں نے تو ان کا بر حضرات کے اقوال نقل کیے تھے جس پر مولانا ابوریحان نے فرد جرم عائد کر دی۔ اب مولانا ابوریحان کے ذمہ تو اس کا جواب ہے ہی مگر جامعہ اسلامیہ کے مفتی جناب مولانا عبدالسلام صاحب چائنگامی پر بھی اس کا جواب دینا لازم ہے کیونکہ انہوں نے بھی بلا تحقیق ابوریحان صاحب کے پیش کردہ موقف کی بھرپور تائید فرمادی۔

مولانا سندیلوی اور خلافت راشدہ

مولانا محمد الحق صاحب سندیلوی (مقیم کراچی) نے بعنوان ”خلافت صدیقی“ ایک مضمون ۱۸ محرم ۱۳۹۳ھ کو لکھا جو غیر مطبوعہ ہے۔ میں نے خارجی فتنہ حصہ اول ص ۲۲۷/۲۲۸ اور ص ۲۲۲ تا ص ۲۲۸ پر ان کے مضمون کے چند اہم اقتباسات نقل کر دیے ہیں جن میں سے بعض حسب ذیل ہیں۔ آیت استخلاف سے استدلال کرتے ہوئے لکھتے ہیں:

(۱) آیت میں لفظ **مَنْ** (تم سے) قطعی اور یقینی طور پر بتا رہا ہے کہ

مخاطب وہی حضرات ہیں جو نزول آیت کے وقت موجود تھے۔ (مضمون ص ۲)

(۲) یہ بات بھی بالکل ظاہر ہے کہ عطاءئے خلافت کا یہ مطلب نہیں کہ آسمان

سے کوئی تخت نمودار ہوگا جس پر کسی شخص کو بٹھا دیا جائے گا اور غیب سے ندا آئے گی کہ یہ خلیفۃ اللہ ہے۔ اسی کی اطاعت کرو یا کسی اور خارقِ عادت طریقے خلافت قائم ہوگی بلکہ اس کا صاف اور صریح مطلب یہ ہے کہ اللہ تعالیٰ مسلمانوں کو توفیق عطا فرمائیں گے کہ وہ کسی شخص کو خلیفہ اور اپنا امام منتخب کر کے نظام خلافت قائم کریں۔ لیکن وہ اگر کسی کو منتخب ہی نہ کرتے تو خلافت کس طرح قائم ہوتی۔ یہ احتمال خارج از قیاس نہیں کیونکہ انتخاب خلیفہ فعلِ اختیاری ہے لیکن باوجود اس کے وعدہ بصیغہ تاکیداً تاکید فرمایا جن سے حسب قاعدہ عربی تاکید در تاکید ہوگئی اور ترجمہ یہ ہوا کہ اللہ تعالیٰ انہیں ضرور بالضرور خلیفہ بنائیں گے۔ گویا کہ صحابہ کرامؓ سے فرمایا جا رہا ہے کہ نبی اکرم صلی اللہ علیہ وسلم کے بعد تم خلیفہ کا انتخاب کرنا۔ ہماری توفیق خاص تمہاری رفیق ہوگی اور یہ نظام خلافت ہمارا موعودہ اور پسندیدہ نظام خلافت ہوگا۔ (ص ۵)

(۳) اس مرحلے (یعنی انتخاب خلیفہ) پر باوجود اخلاص غلطی کا بھی امکان تھا اس وجہ سے اللہ تعالیٰ جل شانہ نے صحابہ کرامؓ کو بمنزل جارجہ (یعنی آلہ) بنالیا کہ بظاہر تو وہ حضرات دین کی حفاظت اپنے ارادے سے کر رہے ہیں لیکن درحقیقت حق تعالیٰ جل شانہ، کا ارادہ اور لطف خاص اس طرح ان کے ارادے پر محیط تھا کہ وہ بلا تشبیہ اس طرح کام کر رہے تھے جیسے دست کاتب میں قلم۔ اس لیے امر کو بصورت وعدہ ذکر فرمایا گویا یہ ظاہر کرنا مقصود ہے کہ اس کام کے حکم کے ساتھ ہم اس کی توفیق خاص بھی تمہیں دیں گے اور تمہاری نگرانی کریں گے تاکہ تم سے کوئی غلطی نہ ہو۔ ہم وعدہ کرتے ہیں کہ تم سے کوئی غلطی اس معاملے میں نہ ہوگی اور تمہارا انتخاب بالکل صحیح انتخاب ہوگا۔

(۴) نبی اکرم صلی اللہ علیہ وسلم کی وفات کے بعد سلسلہ وحی منقطع ہو چکا تھا۔

اگر امر خلافت بصورت امر ہی ہوتا تو صدیق اکبرؓ کا انتخاب کرنے کے بعد صحابہ کرامؓ کو یہ فکر ہوتی کہ ہم نے حکم الہی کے مطابق عمل کیا ہے یا نہیں۔ اس کے معلوم کرنے کا کوئی ذریعہ نہ ہوتا اس لیے امر بصورت وعدہ فرمایا گیا تا کہ انتخاب کے بعد وہ مطمئن ہو جائیں کہ ہم نے جو کچھ کیا ہے وہ عین مرضی الہی تھا۔

(۵) جب واقع ہو گیا تو بات روز روشن سے زیادہ روشن ہو گئی کہ حضرت ابو بکر صدیق رضی اللہ عنہ امام برحق ہیں اور انہی کو خلیفہ بنانے کا حکم اللہ تعالیٰ نے دیا تھا۔ بلکہ کہنا چاہئے کہ اللہ تعالیٰ ہی نے انہیں مقرر فرمایا تھا۔ کیونکہ استخلاف کو آیت میں حق تعالیٰ جل شانہ نے خود اپنی ذات اقدس کی طرف منسوب فرمایا ہے۔ اگر معاذ اللہ ان کی خلافت کو باطل کیا جائے تو لازم یہ آتا ہے کہ معاذ اللہ حق تعالیٰ نے وعدہ خلافی کی۔ وعدہ تو کیا مگر صحیح خلافت قائم کرنے کی ہدایت نہ فرمائی بلکہ باطل سربراہ کے (ان کو) تحت کر دیا۔

(۶) نیز یہ آیت خلافت صدیقی کے لیے نص ہے جس کا اقتضاء یہ ہے کہ آن محترم کو خلیفہ منتخب کرنا رضائے الہی اور حکم الہی کے مطابق تھا۔

(۷) آخر میں ارشاد فرمایا: وَمَنْ كَفَرَ بَعْدَ فَالِكِ فَاولئك هم الفاسقون (جو شخص اس کے بعد ناشکری کرے گا تو ایسے ہی لوگ فاسق ہیں۔ خلفاء راشدین کی خلافت کی حقانیت و صحت کا جو منکر ہو وہ فاسق ہے۔ ان حضرات میں سب سے پہلے خلیفہ صدیق اکبرؓ ہیں۔ ان کی خلافت کی حقانیت کا منکر بھی فاسق اور مستوجب عذاب آخرت ہے۔ یہ ان کی خلافت کے حق ہونے کا اعلان ہے۔ اور ان کے مخالفین کے لیے تہدید۔ ظاہر ہے کہ شیعہ ہی ان کی خلافت کے منکر ہیں۔ (ایضاً غیر مطبوعہ مضمون ص ۱۱)

مولانا سندیلوی نے آیت استخلاف کا جو مطلب بیان کیا ہے اور جس

طرح اس سے حضرت ابوبکر صدیق رضی اللہ عنہ کی خلافت حقہ ثابت کی ہے بالکل صحیح اور بے غبار ہے اور چونکہ مولانا موصوف حضرت علی المرتضیٰ رضی اللہ عنہ کی خلافت کو بھی آیت استخلاف اور آیت تمکین کا مصداق تسلیم کرتے ہیں۔ چنانچہ لکھتے ہیں: ”حضرت علیؓ کی خلافت بھی آیت استخلاف اور آیت تمکین کی مصداق ہے“ (جواب ثانی ص ۱۰)

اس لیے حضرت علی المرتضیٰ رضی اللہ عنہ کے برحق خلیفہ راشد ہونے کے متعلق بھی مثل حضرت صدیق اکبرؓ کی خلافت کے یہی کہا جائے گا کہ: حضرت علی رضی اللہ عنہ امام برحق ہیں اور انہی کو خلیفہ بنانے کا حکم اللہ تعالیٰ نے دیا تھا بلکہ کہنا چاہئے کہ اللہ تعالیٰ ہی نے انہیں مقرر کیا تھا الخ

اور پھر آیت ومن کفر بعد ذلک فاولئک هم الفاسقون کے تحت انہوں نے یہ بھی صحیح فرمایا ہے کہ ”خلفاء راشدین کی خلافت کی حقانیت وصحت کا جو منکر ہو وہ فاسق ہے۔ ان حضرات میں سب سے پہلے خلیفہ حضرت صدیق اکبرؓ ہیں۔ ان کی خلافت کی حقانیت کا منکر بھی فاسق اور مستوجب عذاب آخرت ہے۔ یہ ان کی خلافت کے حق ہونے کا اعلان ہے اور ان کے مخالفین کے لیے تہدید ہے۔ ظاہر ہے کہ شیعہ ہی ان کی خلافت کے منکر ہیں۔ بیشک شیعہ پہلے تین موعودہ خلفاء راشدین کی خلافت راشدہ کے منکر ہیں“ اور ان پر اللہ تعالیٰ کی مذکورہ وعید صادق آتی ہے لیکن حضرت علی المرتضیٰ رضی اللہ عنہ کی خلافت راشدہ موعودہ کے بھی منکر ہیں اور وہ خارجی ہیں اور ان پر بھی اللہ تعالیٰ کی مذکورہ وعید صادق آتی ہے۔ لیکن اگر کوئی شیعہ یہ اعتراض کرے کہ حضرت امیر معاویہ رضی اللہ عنہ بھی تو حضرت علی المرتضیٰ رضی اللہ عنہ کی خلافت کے منکر تھے بلکہ انہوں نے تو حضرت علی المرتضیٰؓ سے جنگ بھی لڑی ہے اور آخر تک آپ کی خلافت کو تسلیم نہیں

کیا بلکہ حضرت علی رضی اللہ عنہ کے دور خلافت راشدہ موعودہ میں ہی انہوں نے اپنی خلافت کے لیے بیعت شروع کر دی تھی تو کیا ان پر اللہ تعالیٰ کی مذکورہ وعید صادق نہیں آئے گی؟ تو مولانا ابوریحان اور مولانا مفتی عبدالسلام صاحب چانگامی کے پاس اس کا کیا جواب ہے اور آپ آیت استخلاف اور آیت تمکین کی روشنی میں حضرت امیر معاویہ رضی اللہ عنہ کا کیونکر دفاع کریں گے؟

(۲) اور میں نے مولانا سندیلوی پر بھی یہ اعتراض کیا تھا کہ جب آپ حضرت علی المرتضیٰ رضی اللہ عنہ کو مثل خلفاء ثلاثہ آیت استخلاف اور آیت تمکین کا مصداق قرار دیتے ہیں تو ان کے بارے میں بھی یہی تسلیم کرنا پڑے گا کہ: انہی کو خلیفہ بنانے کا حکم اللہ تعالیٰ نے دیا تھا بلکہ کہنا چاہیے کہ اللہ تعالیٰ ہی نے انہیں مقرر فرمایا تھا۔ تو پھر آپ نے اظہار حقیقت جلد دوم میں یہ کیوں لکھا ہے کہ:

”جن لوگوں نے انہیں منتخب کیا تھا ان میں شام یا دوسرے

ممالک اسلامیہ کا کوئی نمائندہ نہ تھا بلکہ درحقیقت مدینہ طیبہ کے

نمائندوں نے ان کا انتخاب کیا تھا۔ یہی نہیں بلکہ مہاجرین و انصار کی

اکثریت بھی اس انتخاب میں حصہ دار نہ تھی۔ ان حالات میں جو خلافت

منعقد ہوئی وہ جائز تو تھی لیکن محض ہنگامی تھی۔ اس کے استحکام اور اس کی

بقا کے لیے استصواب رائے اور دوبارہ انتخاب کی حاجت سے انکار نہیں

ہو سکتا“ الخ (ص ۱۷۳)

اسی سلسلے میں مولانا سندیلوی نے لکھا ہے کہ:

”حقیقت یہ ہے کہ اگر دوبارہ انتخاب ہوتا اور آزادانہ ہوتا تو

حضرت علیؓ کی کامیابی اور ناکامی کے امکانات برابر ہوتے۔“ (اظہار

حقیقت جلد دوم (ص ۲۲۲)

جب مولانا سندیلوی یہ تسلیم کر چکے ہیں کہ: اس لیے امر کو بصورت وعدہ ذکر فرمایا گویا یہ ظاہر کرنا مقصود ہے کہ اس کام کے حکم کے ساتھ ہم اس کی توفیق بھی تمہیں دیں گے اور تمہاری نگرانی کریں گے تاکہ تم سے کوئی غلطی نہ ہو۔ ہم وعدہ کرتے ہیں کہ تم سے کوئی غلطی اس معاملہ میں نہ ہوگی اور تمہارا انتخاب بالکل صحیح انتخاب ہوگا۔ (ایضاً مطبوعہ مکتوب)

جب اللہ تعالیٰ نے بصورت وعدہ فرما دیا کہ خلیفہ کے انتخاب میں تم (صحابہ) سے کوئی غلطی نہ ہوگی تو پھر مولانا سندیلوی کس بنیاد پر یہ بھی فرما رہے ہیں کہ اگر دوبارہ انتخاب ہوتا اور آزاد نہ ہوتا تو حضرت علیؓ کی کامیابی اور ناکامی کے امکانات برابر ہوتے۔ کیا اللہ تعالیٰ کے وعدہ اور فیصلہ کو دوبارہ انتخاب خلیفہ کے وقت مخلوق کی کوئی طاقت بدل سکتی تھی؟ حالانکہ آپ کا پہلا انتخاب ہی صحیح تھا۔ اور قادر مطلق حکیم و علیم جل شانہ کی توفیق خاص سے عمل میں لایا گیا تھا۔ حضرت علی المرتضیٰ رضی اللہ عنہ کی خلافت اور انتخاب خلیفہ کے بارے میں مولانا محمد اسحاق سندیلوی کی اس قسم کی تضاد بیانیوں کی وجہ سے میں نے ان پر سخت گرفت کی تھی اور لکھا تھا کہ: ”اس کا صاف مطلب یہ ہے کہ اللہ تعالیٰ نے وعدہ تو فرمایا تھا کہ موعودہ خلفاء کے انتخاب میں غلطی نہیں ہونے دے گا اور اس نے حضرت علیؓ کو اپنے حکم اور وعدہ کے تحت خلیفہ بنا ہی دیا لیکن فریق ثانی کی اتنی قوت تھی کہ دوبارہ انتخاب میں ہو سکتا تھا کہ حضرت علیؓ شکست کھا جاتے“ یہ ہے سندیلوی صاحب کا قادر مطلق کے وعدہ اور حکم پر ایمان۔ (ملاحظہ ہو خارجی فتنہ حصہ اول از ص ۴۴۴ تا ص ۴۵۴) مولانا سندیلوی اور ان کے حواری قیامت تک اس کا جواب نہیں دے سکتے نہ ہی مولانا ابوریحان سندیلوی صاحب کی اس تضاد بیانی کا جواب دے سکتے ہیں۔

مولانا سندیلوی کی ایک اور کم فہمی

حضرت علی المرتضیٰ اور حضرت امیر معاویہ رضی اللہ عنہما کے باہمی نزاع اور جنگ و قتال کا فیصلہ کرنے کے لیے حکمین (ثالثوں) کا تقرر ہوا تھا۔ حضرت ابو موسیٰ اشعرئؓ حضرت علیؓ کی طرف سے اور حضرت عمرو بن العاصؓ حضرت معاویہؓ کی طرف سے حکم مقرر ہوئے تھے جنہوں نے بقول سندیلوی حضرت علی رضی اللہ عنہ کو بھی معزول کرنے کا فیصلہ کیا تھا۔ اس کے متعلق مولانا سندیلوی لکھتے ہیں:

”بالفرض حکمین نے کتاب و سنت پر نظر کیے بغیر اپنی رائے

سے یہ فیصلہ کر دیا کہ حضرت علیؓ خلافت سے معزول ہو جائیں تو بھی اس فیصلے کی پابندی کرنا حسب معاہدہ حضرت علیؓ پر واجب تھا کیونکہ اس فیصلہ کے جواز میں تو کسی کو کلام ہی نہیں۔ ہم یہ بھی مان لیں کہ یہ کسی آیت یا سنت سے ثابت نہیں مگر آیت یا حدیث کے خلاف بھی نہیں۔ حضرت علیؓ کی خلافت منصوص تو نہ تھی کہ انہیں معزول کرنا جائز نہ رہا ہو۔ نصب و عزل امام کا مسئلہ اجتہاد سے تعلق رکھتا ہے۔ حکمین نے رفع تنازع کے لیے یہی مناسب سمجھا اور جب انہوں نے فیصلہ کر دیا تو فریقین کے لیے اس پر عمل کرنا واجب تھا۔ خلافت سے دستبردار ہو جانا شرعاً کوئی فعل حرام اور گناہ تو نہ تھا۔ (ایضاً اظہار حقیقت ص ۳۸۱)

میں نے مولانا سندیلوی کی اس عبارت پر بعنوان ”تبصرہ“ یہ لکھا تھا کہ: ”جہاں تک حضرت علی المرتضیٰ رفع تنازع کے لیے رواداری کر سکتے تھے، آپ نے فرمائی۔ چنانچہ حکمین کا تقرر تسلیم کر لیا اور یہ بھی اس لیے کہ آپ فریق ثانی یعنی حضرت معاویہؓ کو حقیقتاً باغی قرار نہیں دیتے تھے (بوجہ ان کے اجتہادی اختلاف کے) لیکن جب حکمین نے آپ کو معزول کر دیا تو چونکہ یہ فیصلہ

آیت استخلاف کے خلاف تھا اس لیے آپ اس کو قبول نہیں کر سکتے تھے۔ چنانچہ رسول اللہ صلی علیہ وسلم کا ارشاد ہے۔ لا طاعة لمخلوق فی معصیة الخالق (جس کام میں خالق کی نافرمانی لازم آتی ہو اس میں مخلوق کی اطاعت جائز نہیں ہے) حضرت علیؓ کو معزول کرنا ہرگز ہرگز جائز نہیں تھا بلکہ گناہ تھا۔ سند یلوی صاحب اگر آیت استخلاف پر ایمان رکھیں تو ماننا پڑے گا کہ چونکہ حسب امر بصورت وعدہ اللہ تعالیٰ نے حضرت علیؓ کو خلیفہ مقرر فرمایا تھا اس لیے اللہ تعالیٰ کے مقرر کردہ خلیفہ کو معزول کرنا یقیناً سخت نافرمانی ہے اور اگر حضرت علی المرتضیٰؓ حکمین کا فیصلہ منظور فرما لیتے تو یہ بھی آیت کے تقاضا کے خلاف ہوتا لیکن اللہ تعالیٰ کی مرضی کے خلاف کام دہ کر ہی نہیں سکتے تھے اس لیے حضرت علیؓ سے وہی عمل صادر ہوا جو مرضی خدا تعالیٰ کے عین مطابق تھا۔ اگر بالفرض حضرت علیؓ معزول ہو جاتے تو آج ہم حضرت علی المرتضیٰؓ کو اللہ تعالیٰ کا مقرر کردہ چوتھا موعودہ خلیفہ نہیں قرار دے سکتے تھے۔ اس صورت میں روافض کے لیے بھی خلفائے ثلاثہ کے انکار کا راستہ کھل سکتا تھا اور وہ کہہ سکتے تھے کہ جس طرح حضرت علیؓ کو وعدہ خداوندی کے باوجود معزول کرنا صحیح ہے اسی طرح خلفاء ثلاثہ کا انتخاب بھی باوجود وعدہ خداوندی صحیح نہ تھا اور وہ خلافت راشدہ پر فائز ہونے کے اہل نہ تھے۔ کیا سند یلوی صاحب کے پاس از روئے علم ودیانت اس کا کوئی جواب ہے؟ (خارجی فتنہ حصہ اول ۴۵۴ تا ۴۵۶)



مقام غور

یہ ایک علمی بحث ہے۔ قارئین حضرات توجہ فرمائیں چونکہ مولانا محمد اسحاق صاحب سند یلوی نے آیت استخلاف اور آیت تمکین کے تحت حضرت علی المرتضیٰؓ کو

بھی قرآن کا موعودہ چوتھا خلیفہ راشدہ تسلیم کیا ہے اور آیت استخلاف کا مطلب بیان کرتے ہوئے یہ بھی تسلیم کر رہے ہیں کہ بطور وعدہ اللہ تعالیٰ کی طرف سے خلیفہ بنانا ایسا ہی تھا جیسے اللہ تعالیٰ نے ان کو خلیفہ بنانے کا حکم دیا ہے بلکہ کہنا چاہیے کہ اللہ تعالیٰ ہی نے انہیں مقرر فرمایا تھا اور یہ بھی تسلیم کر رہے ہیں کہ وعدہ خداوندی کا تقاضا یہ ہے کہ انتخاب خلیفہ میں ان سے کوئی غلطی نہیں ہوگی آیت استخلاف کے اس تقاضے کے بعد اگر یہ کہا جائے کہ حضرت علی المرتضیٰ کو خلافت سے معزول کرنا جائز تھا اور حکمین کا ان کو معزول کرنا صحیح تھا اور حضرت علیؓ کو خلافت سے دستبردار ہو جانا چاہیے تھا تو کیا جس خلیفہ کو حسب آیت استخلاف اللہ تعالیٰ نے خود ہی مقرر کیا ہے تو اللہ تعالیٰ کے مقرر کردہ خلیفہ کو معزول کرنا اللہ تعالیٰ کی نافرمانی اور گناہ نہیں ہے؟ اگر یہ نافرمانی اور گناہ نہیں تو پھر بتایا جائے کہ نافرمانی اور گناہ کس کو کہتے ہیں؟ اور میں نے یہ سب کچھ مولانا سندیلوی کے پیش کردہ مسلک اور آیت استخلاف کے تقاضا کے تحت لکھا تھا اور ساتھ ہی یہ بھی تصریح کر دی کہ حکمین کا چونکہ یہ اجتہادی فیصلہ تھا اس لیے یہ ان کی اجتہادی خطا تھی اور میں نے اس سلسلے میں حضرت شاہ ولی اللہ محدث دہلوی کی عبارت بھی پیش کی تھی جس میں آپ نے ایک حدیث نبویؐ کے تحت یہ فرمایا ہے کہ حکمین سے اس فیصلہ میں اجتہادی خطا سرزد ہوئی ہے۔ چنانچہ حضرت شاہ صاحبؒ کی عبارت کا ترجمہ حسب ذیل ہے:

”پھر رسول اللہ صلی اللہ علیہ وسلم نے واقعہ تحکیم کی خبر دی۔

خصائص میں ہے کہ یہی نے حضرت علی رضی اللہ عنہ سے روایت کی ہے

کہ رسول اللہ صلی اللہ علیہ وسلم نے فرمایا کہ بنی اسرائیل میں اختلاف

پیدا ہوا جو بڑھتا ہی رہا حتیٰ کہ انہوں نے حکمین (دو ثالث) مقرر کیے تو

انہوں نے غلط فیصلہ کیا اور دوسروں کو بھی غلط پر ڈالا اور اس امت میں بھی اختلاف پیدا ہوگا۔ ان کا اختلاف بھی بڑھے گا حتیٰ کہ وہ حکمین کو مقرر کریں گے۔ وہ بھی غلط راہ پر چلیں گے۔ ان ثالثوں کے گمراہ ہونے سے یہ مراد ہے کہ انہوں نے اپنے اجتہاد میں خطا کی ہے اور ان کی پیروی کرنے والے گمراہ ہوں گے سے مراد یہ ہے کہ یہ خطا بہت مفاسد کا موجب بنے گی الخ (خارجی فتنہ حصہ اول ص ۴۵۷)

ریحانی خیانتیں

مولانا ابوریحان بعنوان: ”گناہ اور یقیناً سخت نافرمانی العیاذ باللہ“ لکھتے ہیں۔ رفع تنازع کے لیے حضرت علی رضی اللہ عنہ نے بقول حضرت قاضی صاحب مدظلہ، حضرت معاویہ رضی اللہ عنہ کو مساوی درجہ دے کر جب اپنا معاملہ ثالثوں کے سپرد کر دیا تو حضرت قاضی صاحب مدظلہ کے ہی اقرار کے مطابق ہردو ثالثوں نے حضرت علی اور حضرت معاویہ رضی اللہ عنہما دونوں کی معزولی کا فیصلہ دے دیا۔ (عملی مباحثہ ص ۱۴۱۔ بحوالہ دفاع معاویہ ص ۵۳) حکمین یعنی حضرت ابو موسیٰ اشعری اور حضرت عمرو بن العاص رضی اللہ عنہما کے اس فیصلے کے بارے میں حضرت قاضی صاحب تحریر فرماتے ہیں۔ حضرت علیؓ کو معزول کرنا ہرگز جائز نہیں تھا بلکہ گناہ تھا..... اس لیے اللہ تعالیٰ کے مقرر کردہ خلیفہ کو معزول کرنا یقیناً سخت نافرمانی ہے۔ (خارجی فتنہ حصہ اول ص ۴۵۵) بلکہ ان کو معزول کرنا حکم خداوندی کے خلاف قرار پاتا ہے۔ (ایضاً ص ۴۵۸) کتابوں میں حکمین مکر میں رضی اللہ عنہما کے دو فیصلوں کا ذکر ملتا ہے۔ ایک تو یہ کہ انہوں نے امین رضی اللہ عنہما دونوں کو معزول کر دیا تھا۔ اور دوسرا یہ کہ دونوں کو اپنی اپنی حدود میں خلیفہ بنا دیا تھا۔ حضرت قاضی صاحب مدظلہ ان دونوں فیصلوں کے متعلق لکھتے ہیں:

یہ دونوں فیصلے آیت استخلاف کے خلاف ہیں الخ (ایضاً ص ۴۵۸ ج ۱) پھر یہی نہیں کہ حکمین کے یہ فیصلے اتفاقاً آیت استخلاف اور حکم خداوندی کے خلاف ہو گئے بلکہ حضرت قاضی صاحب کے نزدیک تو آنحضرت صلی اللہ علیہ وسلم نے حکمین کے اس گناہ۔ یقیناً سخت نافرمانی اور خلاف ورزی حکم خداوندی کی بطور پیش گوئی بہت پہلے اطلاع بھی فرمادی تھی۔ چنانچہ بحوالہ شاہ ولی اللہ لکھتے ہیں۔ رسول اللہ صلی اللہ علیہ وسلم نے فرمایا کہ بنی اسرائیل کی طرح میری امت میں بھی اختلاف پیدا ہوگا جو بڑھتا ہی رہے گا۔ بنی اسرائیل کی طرح میری امت بھی دو ثالث مقرر کرے گی جو بنی اسرائیل کے ثالثوں کی طرح غلطی کریں گے اور جو ان کی پیروی کریں گے وہ بھی غلط راہ پر چلیں گے..... اور پھر یہ پیش گوئی حضرت قاضی صاحب مدظلہ کے نزدیک بالکل صحیح بھی ہے۔ چنانچہ لکھتے ہیں۔ حکمین کے فیصلہ کے غلط ہونے کی آنحضرت صلی اللہ علیہ وسلم نے جو پیش گوئی فرمائی ہے..... وہ حق تعالیٰ کے وعدہ قرآنی کی روشنی میں بالکل صحیح ہے۔ (خارجی فتنہ ص ۵۸۳ ج اول) یہاں حضرت قاضی صاحب مدظلہ نے ایک اجتہادی معاملہ سے متعلق حکمین کے فیصلے کو گناہ یقیناً سخت نافرمانی۔ آیت استخلاف اور حکم خداوندی کے خلاف جیسے اپنے ہی اقرار کے مطابق خطرناک الفاظ سے تعبیر فرمایا ہے حالانکہ مشاجراتی اختلاف خود حضرت قاضی صاحب مدظلہ کے اپنے اقرار کے مطابق بھی خالص اجتہادی اختلاف تھا۔ اس اختلافی اجتہادی معاملہ سے متعلق ظاہر ہے کہ ثالثوں کا فیصلہ بھی یقیناً اجتہادی ہی ہونا تھا۔ چنانچہ خود حضرت قاضی صاحب نے ہی آنحضرت صلی اللہ علیہ وسلم کی محولہ بالا پیش گوئی کے الفاظ..... ضلّوا و ضلّ من اتبعهما..... کی مراد بیان کرتے ہوئے حضرت شاہ ولی اللہ سے اس فیصلے کے اجتہادی ہونے کی تصریح بھی نقل کی ہے۔ لکھتے ہیں: ان ثالثوں کے گمراہ

ہونے سے یہ مراد ہے کہ انہوں نے اپنے اجتہاد میں خطا کی ہے اور ان کی پیروی کرنے والے گمراہ ہوں گے سے مراد یہ ہے کہ یہ خطا بہت مفسد کا موجب بن گئی الخ (خارجی فتنہ ص ۴۵۷ ج اول) جب حکمین کا یہ فیصلہ بھی خالص اجتہادی ہوا تو بالفرض اس میں اگر خطا ہو بھی گئی تو تب بھی اس کو خطا اجتہادی سے بڑھ کر ایسے خطرناک الفاظ سے تعبیر کرنا تو کسی طرح بھی جائز نہ تھا کیونکہ اجتہادیات کا یہ اصول مسلمہ ہے کہ مجتہد سے اجتہاد میں بالفرض اگر خطا ہو بھی جائے تو از روئے حدیث بخاری اس کو اپنے اجتہاد پر اجر ہی ملتا ہے الخ (سبائی فتنہ حصہ اول ص ۱۲۸ تا ۱۳۰) اور زیر بحث استفتاء میں بھی میرے موقف کو خالد کے فرضی نام سے اس طرح پیش کیا گیا ہے کہ: خالد جن صحابہ کو خطی کہتا ہے ان کی اجتہادی خطا کو گناہ۔ یقیناً سخت نافرمانی، اللہ کے حکم کی مخالفت، قصور از روئے نص قرآنی در حقیقت بالکل ناجائز اور بطور اصل حکم باغی ہی جیسے الفاظ سے بلا تکلف ذکر کر کے پھر ان کی مراد خطا اجتہادی سے بیان کرتا ہے اور کہتا ہے کہ صحابہؓ کے حق میں ایسے الفاظ استعمال کرنے میں جب کہ ان کی مراد خطا اجتہادی سے بیان کر دی جائے صحابہؓ کی کچھ بھی کسر شان نہیں۔ الخ (ماہنامہ ”بینات“ ص ۳۰ ربیع الاول ۱۴۱۳ ھ ستمبر

(۱۹۹۲ء)

الجواب

ابوریحان مولانا عبدالغفور سیالکوٹی نے اپنی کتاب میں یہ الفاظ تو نقل کر دیے۔ گناہ اور یقیناً نافرمانی۔ لیکن یہ نہیں بتایا کہ میں نے مولانا محمد اسحاق صاحب سندیلوی کے پیش کردہ کس موقف کے جواب میں یہ الفاظ لکھے تھے۔ حالانکہ علمی دیانت کا تقاضا یہ تھا کہ پہلے وہ مولانا سندیلوی کی وہ عبارتیں نقل کرتے جن کے جواب میں میں نے مذکورہ الفاظ لکھے تھے۔ مولانا سندیلوی کی زیر بحث عبارتیں

پہلے درج کی جا چکی ہیں مثلاً یہ کہ انہوں نے آیت استخلاف کے تحت حضرت ابو بکر صدیق رضی اللہ عنہ کی خلافت کی حقانیت ثابت کرنے کے لیے یہ لکھا ہے کہ: جب یہ واقع ہو گیا تو یہ بات روز روشن سے زیادہ روشن ہو گئی کہ حضرت ابو بکر صدیق رضی اللہ عنہ امام برحق ہیں اور انہیں کو خلیفہ بنانے کا حکم اللہ تعالیٰ نے دیا تھا بلکہ کہنا چاہیے کہ اللہ تعالیٰ نے ہی انہیں مقرر فرمایا تھا الخ (خارجی فتنہ ص ۴۴۷) اور انتخاب خلیفہ کے بارے میں مولانا سندیلوی نے آیت استخلاف سے یہ ثابت کیا تھا کہ اللہ تعالیٰ نے گویا یہ فرمایا کہ: ہم وعدہ کرتے ہیں کہ تم سے کوئی غلطی اس معاملے میں نہ ہوگی اور تمہارا انتخاب بالکل صحیح انتخاب ہوگا۔ اور مولانا سندیلوی حضرت علی المرتضیٰ رضی اللہ عنہ کی خلافت کو بھی آیت استخلاف اور آیت تمکین کا مصداق مانتے ہیں (جواب ثانی ص ۱۰) لیکن اس کے باوجود حکمین کے اس فیصلے کو صحیح مانتے ہیں کہ انہوں نے حضرت علی رضی اللہ عنہ کو خلافت سے معزول کر دیا تھا۔ اس بنا پر میں نے ان کے جواب میں الزاماً لکھا تھا کہ آیت استخلاف کے تقاضا کے تحت جب حضرت علی المرتضیٰ رضی اللہ عنہ کو بھی مثل حضرت ابو بکر صدیق رضی اللہ عنہ کے اللہ نے ہی مقرر کیا تھا تو اللہ کے مقرر کردہ خلیفہ کو معزول کرنا یقیناً نافرمانی اور گناہ ہے۔ چنانچہ میرے الفاظ حسب ذیل ہیں:

”حضرت علیؓ کو معزول کرنا ہرگز ہرگز جائز نہیں تھا بلکہ گناہ تھا۔ سندیلوی

صاحب اگر آیت استخلاف پر ایمان رکھیں تو تو ماننا پڑے گا کہ چونکہ حسب امر بصورت وعدہ اللہ تعالیٰ نے حضرت علیؓ کو خلیفہ مقرر فرمایا تھا اس لیے اللہ تعالیٰ کے مقرر کردہ خلیفہ کو معزول کرنا یقیناً سخت نافرمانی ہے الخ“ (خارجی فتنہ اول ص ۵۵)

ابوریحان صاحب نے میری یہ عبارت اپنی کتاب کے ص ۱۲۸ پر نقل کی

ہے لیکن درمیان میں سے یہ عبارت حذف کر دی ہے اور وہاں نقطے لگا دیے ہیں کہ: سندیلوی صاحب اگر آیت استخلاف پر ایمان رکھیں تو ماننا پڑے گا کہ چونکہ حسب امر بصورت وعدہ اللہ تعالیٰ نے حضرت ﷺ خلیفہ مقرر فرمایا تھا۔ یہ ابو ریحان صاحب کی کتنی بڑی علمی خیانت اور بددیانتی ہے۔ یہ عبارت اس لیے حذف کر دی تا کہ قارئین کو یہ معلوم نہ ہو سکے کہ میں نے کس کے جواب میں اور کس سیاق و سباق میں یہ لکھا ہے۔ یہ ایسا ہی ہے جیسا کہ کوئی قرآن مجید کی آیت صرف یہ بتائے کہ لا تقربوا الصلوٰۃ اور اس کے بعد وَاَنْتُمْ سَكَارٰی کو چھوڑ دے۔

(۲) ابو ریحان صاحب میرے متعلق یہ بھی لکھتے ہیں کہ:

پھر یہی نہیں کہ حکمین کے یہ فیصلے اتفاقاً آیت استخلاف اور حکم خداوندی ہو گئے بلکہ حضرت قاضی صاحب کے نزدیک تو آنحضرت صلی اللہ علیہ وسلم نے حکمین کے اس گناہ۔ یقیناً سخت نافرمانی اور خلاف ورزی حکم خداوندی کی بطور پیش گوئی بہت پہلے اطلاع بھی فرمادی تھی۔ چنانچہ بحوالہ شاہ ولی اللہ لکھتے ہیں رسول اللہ صلی اللہ علیہ وسلم نے فرمایا کہ بنی اسرائیل کی طرح میری امت میں بھی اختلاف پیدا ہوگا جو بڑھتا ہی رہے گا۔ بنی اسرائیل کی طرح میری امت بھی دو ثالث مقرر کرے گی جو بنی اسرائیل کے ثالثوں کی غلطی کریں گے اور جو ان کے پیروی کریں گے وہ بھی غلط راہ پر چلیں گے..... اور پھر یہ پیش گوئی حضرت قاضی صاحب کے نزدیک بالکل صحیح بھی ہے۔ چنانچہ لکھتے ہیں: حکمین کے فیصلہ کے غلط ہونے کی آنحضرت صلی اللہ علیہ وسلم نے جو پیش گوئی فرمائی ہے..... وہ حق تعالیٰ کے وعدہ قرآنی کی روشنی میں بالکل صحیح ہے۔ (خارجی فتنہ ص ۵۸۳ جلد اول) یہاں حضرت قاضی صاحب مدظلہ نے ایک اجتہادی معاملہ سے متعلق

حکمین کے فیصلے کو گناہ یقیناً نافرمانی۔ آیت استخلاف اور حکم خداوندی کے خلاف جیسے اپنے ہی اقرار کے مطابق خطرناک الفاظ سے تعبیر فرمایا ہے الخ (ایضاً ص ۱۲۹)

الجواب

یہاں بھی ابوریحان صاحب نے نزاریحانی بہتان تراشا ہے۔ حضرت شاہ ولی اللہ محدثؒ دہلوی کے حوالے سے جو میں نے حضور رسول اللہ صلی اللہ علیہ وسلم کی پیش گوئی نقل کی ہے اور ابوریحان صاحب نے بھی وہ عبارت نقل کی ہے وہاں ابوریحان صاحب ثابت کریں کہ میں نے گناہ اور یقیناً سخت نافرمانی کے الفاظ لکھے۔ حالانکہ وہاں میں نے غلط کا لفظ لکھا ہے۔ چنانچہ لکھا ہے کہ: حکمین کے فیصلے کے غلط ہونے کی آنحضرت صلی اللہ علیہ وسلم نے جو پیش گوئی فرمائی ہے الخ۔ اس کا مطلب تو یہی ہے کہ آنحضرت صلی اللہ علیہ وسلم کی پیش گوئی کی روشنی میں حکمین کا فیصلہ غلط تھا اور اس غلطی سے مراد اجتہادی غلطی ہے جیسا کہ حضرت شاہ ولی اللہ محدثؒ دہلویؒ کی منقولہ عبارت حسب ذیل ہے: اس امت میں بھی اختلاف پیدا ہوگا۔ ان کا اختلاف بھی بڑھے گا حتیٰ کہ وہ حکمین کو مقرر کریں گے جو غلطی کریں گے اور جو ان کی پیروی کریں گے وہ بھی غلط راہ پر چلیں گے الخ (خارجی فتنہ اول ص ۲۵۷) اس میں بھی غلطی کریں گے کے الفاظ ہیں۔ نہ کہ نافرمانی اور گناہ وغیرہ کے۔

(۳) ابوریحان صاحب اسی سلسلے میں لکھتے ہیں کہ: اور پھر یہ پیش گوئی حضرت قاضی صاحب کے نزدیک بالکل صحیح بھی ہے۔ چنانچہ لکھتے ہیں: حکمین کے فیصلہ کے غلط ہونے کی آنحضرت صلی اللہ علیہ وسلم نے جو پیش گوئی فرمائی ہے..... وہ حق تعالیٰ کے وعدہ قرآنی کی روشنی میں بالکل صحیح ہے۔ (خارجی فتنہ ص ۵۸۳۔ ج اول) یہاں حضرت قاضی صاحب مدظلہ نے ایک اجتہادی معاملہ سے متعلق

حکمین کے فیصلے کو گناہ، یقیناً سخت نافرمانی، آیت استخلاف اور حکم خداوندی کے خلاف اپنے ہی اقرار کے مطابق خطرناک الفاظ سے تعبیر فرمایا ہے حالانکہ مشاجراتی اختلاف خود حضرت قاضی صاحب مدظلہ کے اپنے اقرار کے مطابق بھی خالص اجتہادی اختلاف تھا الخ (ص ۱۲۹)

الجواب

(۱) میں نے خارجی فتنہ حصہ اول ص ۵۸۳ پر حکمین کے متعلق گناہ، نافرمانی وغیرہ کا کوئی ایک لفظ بھی نہیں لکھا۔ یہ ابوریحان صاحب کی یہاں من گھڑت کاروائی ہے۔ ابوریحان صاحب اگر ص ۵۸۳ کی میری پوری عبادت لکھ دیتے تو قارئین پر حکمین کے متعلق میرے موقف کی حقیقت واضح ہو جاتی۔ لیکن ابوریحان صاحب نے ان کو اندھیرے میں رکھنے کے لیے مابعد کے الفاظ نقل نہیں کیے۔ میں نے تو نمبر ۶ کے تحت یہ لکھا ہے کہ: حکمین کے فیصلے کے غلط ہونے کی آنحضرت صلی اللہ علیہ وسلم نے جو پیشگوئی فرمائی ہے اور حضرت شاہ ولی اللہ محدث دہلوی نے ازالۃ الخفا متن فارسی جلد دوم میں جس کا ذکر فرمایا ہے (جس کی بحث کتاب ہذا ص ۴۵۶ پر بھی گزر چکی ہے) وہ حق تعالیٰ کے وعدہ قرآنی کی روشنی میں بالکل صحیح ہے البتہ ہمیں حضرت صحابہ کرام رضوان اللہ تعالیٰ اجمعین کی مخصوص بلند شان کے پیش نظر اور حضرت معاویہ رضی اللہ عنہ کو فقیہہ و مجتہد قرار دیتے ہوئے خطائے اجتہادی سے زائد اور کوئی حکم لگانے کا حق نہیں پہنچتا اور خود سندیلوی صاحب کے نزدیک بھی۔ ”کسی صحابی کی طرف خطائے اجتہادی کی نسبت بے ادبی نہیں“۔ (اظہار حقیقت جلد دوم ص ۴۶۵) فرمائیے اس عبارت میں میں نے حضرت امیر معاویہ اور حضرات حکمین شریفین رضوان اللہ علیہم اجمعین کا دفاع کیا ہے یا ان کو نافرمانی اور گناہ پر ثابت کیا ہے۔؟

طریق بحث

چونکہ مولانا محمد اسحاق سندیلوی نے اپنی کتاب ”اظہار حقیقت“ جلد دوم میں یہ لکھا تھا کہ حکمین نے حضرت علیؓ کو معزول کرنے کا جو فیصلہ کیا تھا وہ صحیح تھا نہ وہ قرآن کے خلاف تھا اور نہ حدیث کے۔ تو میں نے ان کے جواب میں لکھا تھا کہ آپ نے آیت استخلاف کی جو تشریح کی ہے اور جس بنا پر آپ نے حضرت ابو بکر صدیق رضی اللہ عنہ کی خلافت برحق ثابت کی ہے کہ وہ اللہ تعالیٰ ہی کے مقرر کردہ خلیفہ تھے۔ اس وجہ سے تو حضرت علی المرتضیٰ کی خلافت بھی قرآن سے برحق ثابت ہوتی ہے اور وہ بھی مثل حضرت صدیق اکبرؓ اللہ تعالیٰ ہی کے مقرر کردہ خلیفہ تھے۔ پھر اللہ تعالیٰ کے مقرر کردہ خلیفہ کو معزول کرنا کیونکر صحیح ہو سکتا ہے۔ بلکہ یہ تو اللہ تعالیٰ کی نافرمانی اور گناہ ہے۔ اور یہ نتیجہ مولانا سندیلوی کے پیش کردہ استدلال پر ہی لازم آتا ہے لیکن ان الفاظ سے چونکہ ناواقف لوگوں کو غلط فہمی ہو سکتی تھی کہ حکمین واقعی اس معاملہ میں گناہگار اور فرمان تھے۔ اس لیے میں نے اس کے ازالہ کے لیے حضرت شاہ ولی اللہ محدث دہلویؒ کے حوالہ سے آنحضرت صلی اللہ علیہ وسلم کی پیش گوئی نقل فرمائی تھی جس سے یہ معلوم ہوتا ہے کہ حکمین اس معاملہ میں غلطی کریں گے اور پیش گوئی کے یہ الفاظ ضلّا من ضلّ من اتبعہما اسے خود حضرت شاہ صاحب محدث نے اجتہادی خطا ہی مراد لی تھیں اور آیت استخلاف کے تقاضا کے خلاف حکمین نے جو فیصلہ فرمایا اس میں ان سے اجتہادی خطا کا صدور ہوا ہے جو گناہ نہیں جیسا کہ میں نے خارجی فتنہ ص ۵۸۳ پر اس کی تصریح کر دی ہے۔ اس کے بعد بھی کیا کوئی اہل علم و دیانت شخص حکمین کے بارے میں مجھ کو موردِ طعن قرار دے سکتا ہے۔ ہر گز نہیں۔

ایک اور ریحانی تلخیص

مولانا ابوریحان لکھتے ہیں: سندیلوی صاحب کے جواب میں ممکن ہے جائز نہ رہا ہو لیکن مودودی صاحب کے جواب میں تو حضرت علیؓ کا تحکیم کو قبول کرنا۔ حضرت معاویہؓ کو مساوی درجہ دینا۔ حکمین کا ان دونوں حضرات کو معزول کرنا۔ حضرت علیؓ کو قطعاً حق پر اور حضرت معاویہؓ کو باطل پر نہ سمجھنا سب کچھ جائز تھا۔ (دیکھو علمی محاسبہ ص ۱۴۱۔ بحوالہ دفاع معاویہ ص ۵۳-۵۴) (ایضاً سبائی فتنہ حاشیہ ص ۱۲۸)

الجواب

ابوریحان صاحب نے یہ تو مان لیا کہ مولانا سندیلوی کے جواب میں میرا یہ لکھنا کہ حکمین کا حضرت علیؓ کو معزول کرنا ممکن ہے جائز نہ ہو کچھ تو سمجھیں خدا کرے کوئی

(۲) میں نے یہ کہاں لکھا ہے کہ: حکمین کا ان دو ٹوٹوں حضرات کو (یعنی حضرت علی المرتضیٰ اور حضرت امیر معاویہ رضی اللہ عنہما) کو معزول کرنا جائز تھا بلکہ میں نے تو یہ لکھا ہے کہ: اور لطف یہ ہے کہ ہر دو ثالثوں نے اپنی فیصلہ میں حضرت علی اور حضرت معاویہ رضی اللہ عنہما دونوں کو معزول کر دیا تھا۔ حالانکہ اگر حضرت علی رضی اللہ عنہ کو قطعاً حق پر سمجھا جاتا اور حضرت معاویہ رضی اللہ عنہ کو باطل پر تو پھر خلیفہ کو معزول کرنا کیونکر جائز ہو سکتا تھا اور یہ سوائے مودودی صاحب کے اور دشمنانِ صحابہ کے کوئی بھی نہیں کہہ سکتا کہ صحابہ کے دونوں گروہوں نے اپنے میں سے جن دو جلیل القدر صحابہ یعنی حضرت ابو موسیٰ اشعری اور حضرت عمرو بن العاص کو حکم تسلیم کیا تھا وہ احکام شریعت کو نہیں سمجھتے تھے یا دیدہ دانستہ انہوں نے شریعت کی مخالفت کی۔ پس ثالثوں کے تقرر سے ثابت ہو گیا

کہ حضرت معاویہ رضی اللہ عنہ کا حضرت علی رضی اللہ عنہ سے اختلاف نزاع حجت شرعی کی بنا پر اجتہادی تھا اور گو اس اجتہاد میں حضرت معاویہ رضی اللہ عنہ سے خطا ہوئی لیکن اس پر بھی حسب ارشاد نبویؐ آپ کو ایک اجر ملے گا خواہ مودودی صاحبان اس کو مانیں یا نہ مانیں واللہ الہادی (علمی محاسبہ ص ۱۴۱-۱۴۲) ابو ریحان صاحب نے یہاں بھی علمی محاسبہ کی مابعد کی عبارت چھوڑ دی ہے تاکہ قارئین پر حقیقت حال واضح نہ ہو جائے۔ میری مندرجہ عبارتیں ابو الاعلیٰ مودودی صاحب کے پیش کردہ مسلک کے جواب میں ہیں۔ وہ حضرت امیر معاویہ رضی اللہ عنہ کی حضرت علی المرتضیٰ رضی اللہ عنہ کے ساتھ جنگ کرنے میں اجتہادی خطا نہیں تسلیم کرتے بلکہ وہ اس معاملہ میں حضرت معاویہ رضی اللہ عنہ کے موقف کو باطل قرار دیتے ہیں۔ اس لیے میں نے ان کے جواب میں لکھا کہ ”اگر حضرات حکمین حضرت علیؓ کو قطعاً حق پر سمجھتے اور حضرت معاویہؓ کو باطل پر سمجھتے تو پھر حضرت علی المرتضیٰ رضی اللہ عنہ کو معزول کرنا ان کے نزدیک بھی جائز نہ ہوتا اور حضرت علی المرتضیٰؓ نے بھی حضرت معاویہ رضی اللہ عنہ کو باطل پر نہیں سمجھا۔ چنانچہ میں نے اس بحث میں بعنوان ”حضرت معاویہ رضی اللہ عنہ کے باغی ہونے کا مطلب“ یہ لکھا ہے کہ: حضرت معاویہؓ کی شخصیت کی بحث میں مودودی صاحبان جب کتاب و سنت کے دلائل سے عاجز آجاتے ہیں تو ان کتابوں کے حوالجات پیش کرتے ہیں جن میں حضرت معاویہؓ اور آپؐ کے گروہ کے متعلق باغی کا لفظ لکھا ہے حتیٰ کہ خود مودودی صاحب نے بھی خلافت دلوکیت میں اس قسم کے حوالجات پیش کیے ہیں۔

الجواب

(۱) حضرت شاہ ولی اللہ صاحب محدث دہلویؒ بحث خلافت میں خلیفہ

سے بغاوت کرنے کی تیسری صورت میں لکھتے ہیں: تیسر صورت خلیفہ سے بغاوت کرنے کی یہ ہے کہ دین قائم کرنے کی غرض سے لوگ بغاوت کریں اور خلیفہ کی حقیقت (یعنی حق ہونے) اور اس کے احکام کے وجوب (طاعت) میں شبہ بیان کریں۔ پس اگر باغیوں کی یہ تاویل قطعی البطلان ہو تو اس کا کوئی اعتبار نہیں جیسے حضرت صدیق اکبرؓ کے عہد میں مرتدوں کی اور زکوٰۃ سے انکار کرنے والوں کی تاویل (ناقابل اعتبار تھی) اور تاویل کے قطعی البطلان ہونے کے یہ معنی ہیں کہ (یہ تاویل) نص قرآن یا سنت مشہورہ یا اجماع یا قیاس جلی کے مخالف ہو اور اگر وہ تاویل قطعی البطلان نہ ہو بلکہ مجتہد فیہ ہو تو وہ گروہ باغی تو ضرور ہوگا لیکن قرون اولیٰ میں ایسے گروہ کا حکم وہی ہے جو مجتہد خطی کا ہوتا ہے۔ اگر وہ گروہ خطا کرے تو اس کے لئے ایک اجر ہے لیکن جب کہ خلیفہ (وقت) سے بغاوت کرنے کی ممانعت کی حدیثیں جو صحیح مسلم وغیرہ میں مستفیض میں شائع ہو گئیں اور امت کا اجماع اس پر معتقد ہو گیا تو اب اگر کوئی بغاوت کرے تو اس باغی کے عاصی ہونے کا حکم ہم دیتے ہیں۔ (ازالۃ الخفاء مترجم۔ مقصد اول ص ۳۲۔ ترجمہ مولانا عبدالشکور صاحب لکھنوی) (علمی محاسبہ ۱۳۹-۱۴۰) مندرجہ عبارات میں بھی میں نے حضرت امیر معاویہ رضی اللہ عنہ کا دفاع کیا ہے اور اجتہادی خطا سے زائد کچھ نہیں لکھا اور حکمین کے بارے میں بھی صفائی پیش کی ہے اور ان کا موقف پیش کیا ہے کہ ان کے نزدیک حضرت علیؓ کو معزول کرنا جائز تھا نہ یہ کہ حقیقتاً ان کا یہ فیصلہ جائز تھا کیونکہ آیت استخلاف کا چوتھا مصداق چونکہ حضرت علیؓ تھے لہذا ان کو معزول کرنا جائز نہ تھا لیکن ان حضرات نے یہ فیصلہ اپنے اجتہاد کی بنا پر کیا تھا اس لیے یہ ان کی اجتہادی غلطی ہے نہ کہ نافرمانی اور گناہ۔ حضرت معاویہؓ نے بھی اپنے اجتہاد کی بنا پر ایک موقف اختیار کیا اور گو اس اجتہاد میں ان سے غلطی ہو گئی لیکن وہ بھی اس میں

معذور تھے۔

ایک شبہ کا ازالہ

میں نے اس عنوان کے تحت لکھا تھا کہ: قرآن کا موعودہ خلیفہ راشد حضرت علیؓ کو تسلیم کرنے اور حدیث نبویؐ فعلیکم بسنتی و سنة الخلفاء الراشدین المہدیین (تم پر میری سنت اور میرے بعد ہدایت یافتہ خلفاء راشدین کی سنت (طریقے) کی پیروی لازمی ہے) سے خلفاء ثلاثہ کی طرح حضرت علیؓ کو مصداق قرار دینے کے بعد تو یہی لازم آتا ہے کہ حضرت معاویہ رضی اللہ عنہ کی طرف سے خلافت سے معزولی۔ دوبارہ انتخاب کا مطالبہ بالکل ناجائز تھا پھر اس پر مستزاد یہ کہ آپ نے صرف یہ نہیں کہ دلیل سے اختلاف کیا بلکہ خلیفہ راشد سے جنگ و قتال بھی کیا۔ تو پھر حضرت معاویہؓ کے جو شیعہ کھلے مخالف ہیں ان کی مخالفت کو بھی حقیقت پر مبنی قرار دینا چاہیے لیکن بجائے اس کے اہل السنۃ والجماعت شیعوں کے مقابلہ میں حضرت معاویہؓ کا دفاع کرتے ہوئے شیعیت اور مودودیت کی تردید کرتے ہیں اور حضرت معاویہؓ کی کسی پہلو سے بھی تنقیص گوارا نہیں کرتے۔

الجواب

(۱) حضرت علیؓ کا موعودہ خلیفہ راشد ہونا قرآن اور حدیث سے ثابت ہے لیکن دور صحابہ رضی اللہ عنہ میں یہ نصوص صحابہ کرام کے پیش نظر نہ تھیں۔ کیونکہ آیت وحدیث میں خلفاء اربعہ کے نام نہیں تھے۔ اس وقت صحابہ کرام نے اجتہاد کی بنا پر اپنا اپنا موقف اختیار کر لیا اور وہ اس میں معذور تھے۔ بحیثیت شرف صحابیت ہم امیر معاویہ رضی اللہ عنہ کے خلوص میں شبہ نہیں کر سکتے۔ البتہ یہ کہہ سکتے ہیں کہ آپ سے اجتہادی خطا کا صدور ہو گیا تھا اور اس میں نہ کوئی بے ادبی ہے نہ

تتقیصِ شان کیونکہ اجتہادی خطا پر بھی از روئے حدیث بخاری ایک گونہ ثواب ملتا ہے تو کارِ ثواب پر ملامت کیونکر جائز ہو سکتی ہے۔ لیکن بعد میں جب اس امر کی وضاحت ہو گئی کہ آیت و حدیث کا مصداق حضرات خلفاء ثلاثہ کی طرح حضرت علی المرتضیٰؓ بھی ہیں۔ اس لیے آیت و حدیث کے تقاضا کو سمجھنے کے بعد اگر کوئی عالم و فاضل حضرت علی المرتضیٰؓ کی پالیسی اور طرزِ عمل پر تنقید و جرح کرتا ہے اور حضرت معاویہ رضی اللہ علیہ کو ان پر کسی پہلو سے امرِ خلافت میں ترجیح دیتا ہے او ان کو جنگ صفین میں اقرب الی الحق کہتا ہے تو وہ یا تو بہت ہی کم فہم ہے یا حد درجے کا ضدی اور متعصب ہے یا اس کے اندر خارجیب کی ظلمت گھس گئی ہے جس کی وجہ سے اس کی بصیرت زائل ہو گئی ہے۔ ہم کسی ایک شخص یا پارٹی کی غلط تحقیق یا نفسانی خواہش کی خاطر قرآن کی خلافت موعودہ راشدہ کے تحفظ کا فریضہ چھوڑ نہیں سکتے۔

واللہ یقول الحق وھو یھدی السبیل (خارجی فتنہ حصہ اول ص ۵۳۳-۵۳۴)

مزید تشریح

یہاں پر مخالفین یہ اعتراض کرتے ہیں کہ قرآن و حدیث کی وہ نصوص صحابہ کرامؓ کو تو معلوم نہیں تھیں تم کو کیسے معلوم ہو گئیں۔؟ تو یہ اعتراض جہالت پر مبنی ہے کیونکہ وہ نصوص بطور عبارت النص نہیں تھیں بلکہ بطور اقتضاء النص تھیں۔ عبارت النص کی مراد تو واضح ہوتی ہے لیکن اقتضاء النص کی مراد الفاظ سے متعین نہیں ہوتی بلکہ وقوع کے بعد معلوم ہوتی ہے چنانچہ حضرت ابو بکر صدیق رضی اللہ عنہ کی خلافت بھی بطور اقتضاء النص آیت استخلاف اور آیت تمکین سے ثابت ہوتی ہے اور آپ یقیناً قرآن کے موعودہ پہلے خلیفہ ہیں لیکن اس کے باوجود آنحضرت صلی اللہ علیہ وسلم کے وصال کے بعد سقیفہ بنی ساعدہ میں مشاورت کے بعد آپ کی خلافت کا اعلان کیا گیا۔ یہاں شیعہ اعتراض کرتے ہیں کہ اہل

سنت جب یہ کہتے ہیں کہ قرآن سے حضرت ابو بکر صدیقؓ کی خلافت ثابت ہے تو پھر صحابہ کرامؓ کو مشاورت کی کیا ضرورت تھی؟ اس کا ہم یہ جواب دیتے ہیں کہ اللہ کا ارادہ تو یہی تھا کہ پہلے خلیفہ حضرت ابو بکر صدیقؓ ہوں گے۔ لیکن آیت استخلاف اور آیت تمکین میں خلیفہ بنانے کا وعدہ اور اعلان تو فرمایا لیکن نام نہیں بتایا پھر اللہ تعالیٰ نے ہی خود توفیق دی اور صحابہ کرامؓ نے حضرت علی المرتضیٰؓ سمیت آپ کو خلیفہ تسلیم کر لیا۔ آپؐ کی وفات کے بعد سب کو یقین ہو گیا کہ آیت استخلاف و آیت تمکین کا پہلا مصداق عند اللہ حضرت ابو بکر صدیقؓ ہی تھے۔ اسی طرح بعد میں سب کو یقین ہو گیا کہ دوسرے اور تیسرے خلیفہ موعودہ حضرت عمر فاروق رضی اللہ عنہ اور حضرت عثمان رضی اللہ عنہ ذولنورین ہی تھے۔ اسی طرح حضرت عثمانؓ کی وفات کے بعد سب کو یقین ہو گیا کہ بوجہ مہاجرین اولین میں ہونے کے چوتھے اور آخری قرآن کے موعودہ خلیفہ راشد حضرت علی المرتضیٰؓ ہی ہیں اور مفسرین نے بھی آیت استخلاف و آیت تمکین کا مصداق انہی خلفاء اربعہ (چار یار) کو قرار دیا ہے رضوان اللہ علیہم اجمعین اور مولانا محمد اسحاق صاحب سندیلوی نے بھی تو آیت استخلاف اور آیت تمکین کا مصداق انہی خلفاء اربعہ کو قرار دیا ہے۔

حق نفس الامری

مذکورہ آیات کے تقاضا کے تحت چونکہ عند اللہ یہی خلفاء اربعہ مراد تھے اور حق نفس الامری کے طور پر وہی موعودہ خلفاء راشدین تھے۔ اس لیے ان کی خلافت سے اختلاف یا انکار درحقیقت وعدہ الہی سے اختلاف یا انکار تھا لیکن حضرت معاویہ رضی اللہ عنہ اور ان کی جماعت اس وقت مراد الہی سے ناواقف تھے۔ اس لیے ان کے اختلاف یا انکار کو اجتہادی خطا تو قرار دیا جائے گا لیکن عدم

علم حقیقت کی وجہ سے اس کو نافرمانی اور گناہ قرار نہیں دیا جاسکتا۔ اور اسی حقیقت کی تعبیر ان الفاظ میں کی جاتی ہے کہ ان کی بغاوت و نافرمانی صورتاً تھی نہ کہ حقیقتاً لیکن مولانا ابوریحان اور ان کے ہم نوا اس حقیقت کو تسلیم نہیں کرتے اس لیے ابو ریحان صاحب نے یہاں تک لکھ دیا ہے کہ:

حضرت قاضی صاحب مدظلہ کی اس تحقیق اور طرز استدلال کو اگر صحیح مان لیا جائے تو پھر آیت استخلاف اور حکم خداوندی کی خلاف ورزی اور معصیت خالق کے ملزم صرف حکمین ہی نہیں قرار پاتے بلکہ حضرت علیؓ بھی اس میں ان کے ساتھ برابر کے شریک ٹھہرتے ہیں کیونکہ جیسے حکمین رضی اللہ عنہما نے اپنے فیصلے میں بقول حضرت قاضی صاحب آیت استخلاف اور حکم خداوندی کی خلاف ورزی کر کے معصیت خالق کا ارتکاب کیا تھا ایسے ہی حضرت علی رضی اللہ عنہ نے بھی تو نصوص کے ہوتے ہوئے معصیت خالق اور مفاسد کثیر پر منتج ہونے والی حکیم کو قبول کر کے اسی آیت اور اسی حکم خداوندی کو نظر انداز کیا تھا۔ پھر کیوں وہ تو مجرم اور یہ محرم

(ایضاً ص ۱۳۲)

الجواب

یہ اشکال کم فہمی پر مبنی ہے کیونکہ حضرت علی المرتضیٰ رضی اللہ عنہ نے حکیم کو تو صرف اس لیے قبول کیا تھا کہ فریقین کی یہ جنگ کسی مصالحت باہمی پر ختم ہو جائے۔ اور مصالحت کی پیش کش کو قبول کرنا کوئی جرم نہیں۔ ارشاد خداوندی ہے۔
انما المؤمنون اخوة فاصلحوا بین اخویکم (سورۃ الحجرات آیت ۱۰)
مسلمان تو سب (دینی اشتراک جو روحانی اور معنوی رشتہ ہے اس رشتہ سے

ایک دوسرے کے) بھائی ہیں۔ اس لیے اپنے دو بھائیوں کے درمیان اصلاح کر دیا کرو (تاکہ یہ اسلامی برادری قائم رہے۔ (ترجمہ حضرت تھانوی) اور اس سے پہلے فرمایا۔ وان طائفتان من المومنین اقتتلوا فاصلحوا بینہما (اور اگر فریق مسلمانوں کے آپس میں لڑ پڑیں تو ان میں ملاپ کرادو۔) (ترجمہ حضرت تھانوی) تو حضرت علی المرتضیٰؓ نے تو ان آیات کے پیش نظر مصالحت کی پیش کش قبول کی تھی۔ اس میں تو آپ کسی کو معصیت کا مرتکب نہیں قرار دے سکتے۔

(۲) لیکن جب حکمین کا فیصلہ آپ کو خلافت سے معزول کرنے کا ہوا تو آپ نے اس کو قبول نہیں فرمایا اور اگر آپ معزول ہونا قبول کر لیتے تو آپ قرآن کے چوتھے موعودہ خلیفہ راشد نہیں قرار دیے جاسکتے تھے۔ چنانچہ حضرت شاہ ولی اللہ محدثؒ اس سلسلہ میں فرماتے ہیں:

”اور اگر کوئی معترض پلٹ کر یہ کہے کہ ہم یہ تسلیم نہیں کرتے۔ حضرت مرتضیٰؓ کے بارے میں ایک دوسری ایسی وجہ پائی جاتی ہے جو قتال کے بارے میں ان کے سخت ہونے کو ضروری قرار دیتی ہے اور وہ یہ ہے کہ حضرت مرتضیٰؓ خلافت کا خلع نہ کریں۔ (یعنی دستبردار نہ ہوں) اور اس کے قواعد کے مستحکم کرنے میں پوری سعی کو کام میں لائیں تاکہ قیامت کے دن خلفاء کے زمرے میں مبعوث ہوئے۔ اس کی نظیر ذی النورین رضی اللہ عنہ کا قصہ ہے کہ آپ نے حسب ارشاد نبوی ﷺ ہونا گوارا کیا مگر خلافت سے خلع منظور نہ کیا۔ رہے ان کے اقارب تو ان کے لئے ضروری تھا کہ حق قرابت ادا کرنے کے لیے کھڑے ہو جائیں اور خلیفہ برحق کی خدمت کا حق ادا کریں۔“ (ازالۃ الخفاء مترجم جلد چہارم ص ۵۳۵)

مولانا ابوریحان کچھ تو سمجھیں۔ تحکیم قبول کرنا اور تحکیم کے فیصلہ کو قبول

نہ کرنا دونوں میں فرق ہے اور حسب تحقیق حضرت شاہ ولی اللہ محدثؒ حکمین کے اجتہادی فیصلے کی غلطی کی رسول اللہ ﷺ نے چونکہ پیشگوئی فرمادی تھی اور پیشگوئی نے بہر حال پورا ہونا تھا اس لیے نفسِ تحکیم کو قبول کرنا مقدر میں تھا تو اب دونوں باتیں اپنی اپنی جگہ صحیح قرار پاتی ہیں۔

۱۔ تحکیم کی پیشگوئی کے تحت آپؐ نے تحکیم کو قبول کر لیا۔ اور

۲۔ آیت استخلاف اور آیت تمکین کے تقاضا کے تحت آپؐ (رضی اللہ عنہ) نے تحکیم کا فیصلہ قبول نہ فرمایا۔ اب کون اہل علم حضرت علی المرتضیٰؑ کو تحکیم کی پیشگوئی کے پیش نظر معصیت خالق کا مرتکب قرار دے سکتا ہے۔

۳۔ حضرت شاہ ولی اللہ محدث دہلویؒ نے تحکیم کے فیصلہ کو حکمین کی اجتہادی خطا قرار دیا ہے نہ کہ حقیقتاً گناہ و معصیت۔

۴۴۔ ابوریحان صاحب لکھتے ہیں: سوال یہ ہے کہ جس رواداری اور ایثار سے کام لے کر تحکیم قبول فرمائی تھی کیا حرج تھا رفع تنازع کیلئے اگر اسی رواداری اور ایثار سے حکمین کا فیصلہ بھی قبول کر لیا جاتا اور اگر بقول حضرت قاضی صاحب وہاں یہ عذر تھا کہ وہ فیصلہ نصوص کے خلاف تھا تو انہی نصوص کے ہوتے ہوئے خود تحکیم بھی خلاف جواز تھی۔ نیز پھر کوئی یہ بھی تو کہہ سکتا ہے کہ اگر ایثار اور رواداری سے کام لینا ہی تھا تو ناقابل تلافی جملی و صفینی نقصانات کے بعد صرف قبول تحکیم کے بالکل بے نتیجہ ایثار سے تو ہزار درجہ بہتر تھا کہ ان نقصانات سے قبل ہی اہل جمل و صفین کا مطالبہ تقدیم قصاص... قبول کرنے میں ہی ایثار اور رواداری سے کام لے لیا جاتا۔ اس طرح نہ حضرت علیؑ کے لیے تین محاذ بنتے اور نہ مسلمانوں کی ہزار ہا جانوں کا نقصان ہوتا۔ (ایضاً ص ۸۷۸ ج ۱) نہ حکمین ہی گناہ۔ سخت نافرمانی اور معصیت خالق کے مرتکب ہوتے۔ (ص ۴۵۵ ج ۱) اور نہ یہ تحکیم

مفسد کثیرہ کا موجب ہی بنتی (ص ۱۵۴ ج ۱) تو غور فرمائیے کہ حضرت قاضی صاحب کی منطق و فلسفہ نے مسئلہ سلجھایا یا مزید الجھایا۔ مسلک اہل سنت کی ایسی ترجمانی سے نواصب کا منہ بند ہو یا اور بھی کھلا۔“ (حاشیہ ص ۱۳۳)

الجواب

مولانا ابوریحان کا اعتراض مجھ پر نہیں بلکہ قرآن کے چوتھے خلیفہ موعودہ حضرت علی المرتضیٰ رضی اللہ عنہ پر ہے کہ انہوں نے ایسا کیوں کیا، ایسا کرنا چاہیے تھا۔ حالانکہ رسول اللہ ﷺ نے حضرت علی المرتضیٰ کو خصوصی طور پر ”اقضاکم علی“ فرمایا ہے کہ تم میں سے سب سے زیادہ اچھا فیصلہ کرنے والے علیؑ ہیں۔ تو اس حدیث کی روشنی میں ہم اور اہل السنّت والجماعت کا یہی مسلک ہے کہ جنگ جمل و صفین میں حضرت علیؑ نے جو کچھ طرز عمل اختیار کیا وہی صحیح تھا اور تحکیم کے سلسلہ میں بھی ہمارا یہی جواب ہے کہ آپ کا طرز عمل صحیح تھا۔ قبول تحکیم میں بھی اور فیصلہ حکمین نہ قبول کرنے میں بھی۔ علام الغیوب نے چوتھے درجے پر جو حضرت علی المرتضیٰؑ کو خلیفہ بنانے کا ارادہ فرمایا تھا اور اس کے تحت حضرت علیؑ خلیفہ بنائے گئے تو انہی کا فیصلہ صحیح ہونا چاہیے تھا خلافت کی پالیسی میں، کیونکہ وہ حسب تصریح مولانا سندیلوی خدا کے مقرر کردہ خلیفہ تھے۔ تو ابوریحان صاحب کا اعتراض اب علام الغیوب پر بھی ہو سکتا ہے کہ چوتھے درجے میں ایسا خلیفہ کیوں بنایا گیا جس کی پالیسی سے ہزاروں مسلمانوں کا خون ضائع ہوا۔ ابوریحان صاحب کے پاس اس کا کیا جواب ہے؟

۲۔ کیا ابوریحان صاحب حضرت علی المرتضیٰؑ کے فیصلہ پر یوں تنقید کر کے خارجیت اور ناصبیت کا راستہ نہیں کھول رہے؟ میں نے تو مسلک اہلسنت کی ترجمانی کرتے ہوئے حضرت علی المرتضیٰؑ کو قرآن کا چوتھا موعودہ خلیفہ راشد ثابت

کیا ہے۔ اس سے تو رافضیت، خارجیت اور ناصبیت سب فتنوں کے دروازے بند ہو جاتے ہیں۔

آیت استخلاف اور آیت تمکین کے تحت حضرت علی المرتضیٰؓ کے خلیفہ راشد ہونے کے اعلان سے تو ناصبیت اور خارجیت کو سوں دور بھاگتی ہے چہ جائیکہ اس کا راستہ کھل سکے۔ علامہ علی قاری محدث لکھتے ہیں۔ قَالَ أَبُو حَنِيفَةَ لَوْلَا عَلِيٌّ لَمَا يَعْرِفُ السَّيْرَةُ فِي الْخَوَارِجِ (شرح فقہ اکبر) امام حنیفہؒ فرماتے ہیں کہ اگر حضرت علیؓ نہ ہوتے تو خوارج کے بارے میں کوئی طریقہ معلوم نہ ہو سکتا۔

۲۔ امام غزالیؒ فرماتے ہیں: اور سب سے اول بدعتیوں سے حضرت علیؓ نے مجادلہ کا ڈھنگ نکالا الخ (احیاء العلوم) تفصیل کے لیے ملاحظہ ہو کاربجی فتنہ حصہ اول ص ۵۵۷)

۳۔ قاضی ابوبکر بن العربیؒ لکھتے ہیں: اور حضرت عثمان شہید ہوئے تو تمام روئے زمین پر حضرت علیؓ سے زیادہ مستحق خلافت اور کوئی نہ رہا تو خدا کی تقدیر کے مطابق خلافت اپنے وقت اور موقع میں ان کے سپرد ہوئی اور خداوند تعالیٰ کو جو کچھ منظور تھا ان کی زبانی احکام اور علوم بیان فرمائے اور حضرت فاروقؓ نے کہا کہ اگر حضرت علیؓ نہ ہوتے تو عمرؓ ہلاک ہو جاتا اور اہل قبلہ کی جنگ اور ان کی سمجھ اور ان کے علم کا اظہار ہوا کہ آپؐ نے ان کو دعوت دی، ان سے بحث کی اور جب تک جنگ شروع نہ ہو گئی آپؐ ان کی طرف نہ بڑھے نہ جنگ ابتدا کی اور آواز دی کہ ہم جنگ میں پہل نہیں کریں گے اور حکم دیا بھاگنے والے کا پیچھا نہ کیا جائے۔ زخمی کو قتل نہ کیا جائے۔ کسی عورت پر حملہ نہ کیا جائے۔ ان کا مال غنیمت نہ لوٹا جائے۔ اور حکم دیا کہ مخالفین کی شہادت قبول ہے۔ ان کے پیچھے نماز پڑھنا جائز ہے۔ یہاں تک کہ اہل علم نے کہا ہے کہ اگر حضرت علیؓ کی یہ جنگ نہ ہوتی تو ہمیں

باغیوں سے جنگ کرنے کا طریقہ ہی نہ معلوم ہوتا۔ (العواصم من القواصم مترجم ص ۳۱۶) ملاحظہ ہو (خارجی فتنہ حصہ اول) (ص ۵۵۹) امام اعظمؒ، امام غزالیؒ اور قاضی ابوبکر بن العربیؒ تو یہ فرما رہے ہیں کہ حضرت علی المرتضیٰؑ کا اقدام صحیح تھا اور خارجیوں اور باغیوں کے متعلق احکام ہمیں حضرت علی المرتضیٰؑ کی سیرت سے ہی معلوم ہوئے ہیں لیکن اس کے برعکس ابوریحان صاحب فرما رہے ہیں کہ حضرت علی المرتضیٰؑ کو مطالبہ قصاص قبول کر لینا چاہیے تھا۔ حضرت علیؑ نے مطالبہ قصاص نہ قبول کرنے میں غلطی کی جس کی وجہ سے ہزاروں مسلمانوں کی جانیں ضائع ہوئیں۔ باقی رہا ابوریحان صاحب کا یہ لکھنا کہ: اس طرح حضرت علیؑ کے لیے تین محاذ نہ بنتے اور نہ مسلمانوں کا ہزاروں جانوں کا نقصان ہوتا۔ تو یہ بھی ان کی کج فہمی پر مبنی ہے۔ کیونکہ اگر حضرت علی المرتضیٰؑ کی خلافت کو تسلیم کر لیا جاتا تو پھر تین محاذ کیونکر بن سکتے تھے۔ مسلمانوں کی متحدہ قوت سے سبائیوں کی طاقت کو بھی آسانی سے کچلا جاسکتا تھا اور قاتلوں سے قصاص بھی جلدی لیا جاسکتا تھا۔ چنانچہ قاضی ابوبکر بن العربیؒ فرماتے ہیں۔ اور یہ جو ان سے جنگ ہوئی تھی وہ تو قطعی معلوم ہے اور اس کا اس سبب سے ہونا بھی معلوم ہے اور یہ بھی معلوم ہے کہ اس معاملہ میں حق حضرت علیؑ کی طرف تھا کیونکہ خون کا مطالبہ کرنے والے کا یہ حق نہیں ہے کہ وہ خود فیصلہ کرے اور اگر مدعی کو قاضی پر شک ہو تو اس سے مطالبہ کرے۔ اگر فیصلہ اس کے حق میں ہو جائے تو فیہا ورنہ خاموش رہے اور صبر کرے۔ (العواصم من القواصم مترجم ص ۲۷۳) (ایضاً متن عربی ص ۱۶۴ مطبوعہ سہیل اکیڈمی لاہور) اس کے علاوہ قاضی ابوبکر بن العربیؒ لکھتے ہیں: فتقرر عند علماء المسلمين وثبت بدليل الدين ان علياً رضي الله عنه كان اما ما وان كل من خرج عليه باغ (احکام القرآن جلد چہارم ص ۱۸، ۱۷) اور علماء اہل اسلام کے

نزدیک یہ بات مقرر اور دینی دلیل سے ثابت ہے کہ حضرت علیؓ ہی امام تھے اور جس نے آپ کے خلاف خروج کیا ہے باغی تھے۔ الخ (یضاً ملاحظہ ہو خارجی فتنہ حصہ اول ص ۲۹۲ ص ۵۹۵)

اور امام ربانی حضرت مجدد الف ثانی رحمۃ اللہ علیہ بھی حضرت علی المرتضیٰؓ کو امام وقت قرار دیتے ہوئے فرماتے ہیں: حضرت امیر با معاویہؓ جنگ و جدل فرمودہ نہ بواسطہ میل و رغبت در امر خلافت بودہ است بلکہ قتال با بغاۃ فرض می دانستہ و رفع اینہامی کردہ الخ (مکتوبات امام ربانی جلد ثانی طبع قدیم مکتوب ۹۶ ص ۱۷۴) حضرت علیؓ نے حضرت معاویہؓ سے جنگ امر خلافت کی طرف اپنے ذاتی میلان و رغبت کی وجہ سے نہیں کی بلکہ انھوں نے باغیوں سے قتلاً فرض ہونے کی بنا پر کی ہے الخ مکمل عبارت کے لئے ملاحظہ ہو۔ خارجی فتنہ حصہ اول ص ۴۸۶-۴۸۷) علاوہ ازیں حضرت مجدد صاحب قدس سرہ کی یہی عبارت ماہنامہ حق چار یا ۱۰ دسمبر ۱۹۹۲ء ص ۲۸ پر بھی نقل کی جا چکی ہے۔ اہل سنت کا یہی متفق علیہ مسلک ہے کہ حضرت علی المرتضیٰؓ کا موقف ان جنگوں میں حق و صواب تھا اور فریق ثانی سے اس میں خطائے اجتہادی کا صدور ہوا تھا اور اس بنا پر میں نے جہاں بھی اکابر محققین اہل السنّت کی ایسی عبارتیں پیش کی ہیں جن میں حضرت معاویہؓ کو باغی لکھا گیا ہے تو اس کی یہ توجہ یہ کر دی ہے کہ اس سے مراد صورتاً بغاوت ہے نہ کہ حقیقتاً اور امام غزالیؒ کی یہ عبارت بھی بندہ نے کئی مرتبہ پیش کر دی ہے کہ: ولہم یدھب الی تخطیۃ علی ذو تحصیل اصلاً (احیاء العلوم جلد اول) اور کسی اہل علم نے بھی (ان جنگوں میں) حضرت علیؓ کی طرف خطا کی نسبت نہیں کی۔ (یضاً ملاحظہ ہو خارجی فتنہ حصہ اول ص ۳۲۱)

میرا مطالبہ

اب ابوریحان صاحب سے میرا یہ مطالبہ ہے کہ آپ دائیں بائیں نہ دیکھیں۔ جس طرح میں نے حضرت علی المرتضیٰؓ کے بارے میں یہ تصریح پیش کی ہے کہ ولم یذهب الی تخطئة علیؓ ذو تحصیل اصلاً۔ اسی طرح آپ بھی کوئی ایسی تصریح پیش کریں کہ حضرت علی المرتضیٰؓ کا جنگ صفین کے بارے میں یہ اقدام غلط تھا۔

تین محاذ

ابوریحان صاحب کا یہ کہنا کہ حضرت علیؓ کے غلط اقدام سے تین محاذ بن گئے، محض ضد اور جہالت پر مبنی ہے۔ وہ یہ تو تسلیم کرتے ہیں کہ حضرت معاویہؓ حضرت علیؓ کو احق بالخلافت مانتے تھے، تو کیا ہی اچھا ہوتا کہ حضرت معاویہؓ حضرت علی المرتضیٰ رضی اللہ عنہما کا ہی فیصلہ مان لیتے۔ ان کی بیعت پہلے کر لیتے تو تمام مسلمانوں کی اس متحدہ قوت سے بلوائیوں کی طاقت توڑی جاسکتی تھی۔ تو مختلف محاذ تو حضرت علی المرتضیٰؓ کی بیعت نہ کرنے کی وجہ سے پیدا ہوئے۔ ابوریحان صاحب اگر دل سے حضرت علی المرتضیٰؓ کو قرآن کا چوتھا موعودہ خلیفہ راشد مانتے ہیں تو ان کی خلافت کی مرکزی پالیسی صحیح مان کر حضرت معاویہؓ اور دوسرے صحابہ کرامؓ کی اجتہادی خطا تسلیم کر لیں۔ اور یہی اہل السنۃ والجماعت کا مسلک ہے۔ اس کو نہ تسلیم کرنے کی وجہ سے ابوریحان صاحب ادھر ادھر بھٹک رہے ہیں۔ اگرچہ یہ حقیقت تسلیم کر لیتے تو ”سبائی فتنہ“ جیسی ضخیم کتاب کے اوراق سیاہ کرنے میں اپنی فانی عمر کا قیمتی وقت ضائع نہ کرتے۔ واللہ الہادی

حکمین کی خطا سے متعلق پیشگوئی کی حقیقت

اس عنوان کے تحت ابوریحان صاحب لکھتے ہیں: پھر حکمین مکرین رضی

اللہ عنہما کو اپنے فیصلہ میں گناہ۔ سخت نافرمانی اور معصیت خالق کا مرتکب اور ان کے فیصلے کو آیت استخلاف اور حکم خداوندی کے خلاف بتانے کے بعد اس کی مزید تائید و تقویت کے لیے حضرت قاضی صاحب مدظلہ، نے آنحضرت ﷺ کی جو پیشگوئی ازالۃ الخفاء سے نقل فرمائی ہے اور جس کو وہ حق تعالیٰ کے وعدہ قرآنی کی روشنی میں بالکل صحیح بھی فرماتے ہیں (خارجی فتنہ ص ۵۸۳ ج ۱) آپ سن کر یقیناً حیران ہوں گے کہ یہ پیشگوئی روایت و درایت ہر دو اعتبار سے بالکل ناقابل احتجاج اور موضوع اور من گھڑت ہے۔ چنانچہ حافظ ابن کثیر اس پیشگوئی کو نقل کر کے اس کی روایتی حیثیت یوں بیان فرماتے ہیں: وہو حدیث منکر جتا و آفة من زکریا بن یحییٰ الخ یعنی یہ حدیث بہت ہی منکر ہے اور یہ آفت اٹھائی ہوئی ساری زکریا بن یحییٰ کی ہے (البدایہ والنہایہ ص ۲۱۶-ج ۶)..... ظاہر ہے کہ صحابہ کرام علیہم الرضوان جیسی قدسی صفات ہستیوں کے قرآن و حدیث پچاسیوں قسم کے فضائل و مناقب یقینی طور پر ثابت ہوں محض ایک موضوع و من گھڑت حدیث سے ان کے اس دامن کو جس پر فرشتے نماز پڑھتے ہوں ضلال و اضلال جیسی آلودگی سے کیسے آلودہ کیا جاسکتا ہے۔ (سبائی فتنہ حصہ اول ص ۱۳۴)

الجواب

(۱) ابوریحان صاحب نے کتاب ازالۃ الخفاء کا نام تو لے لیا جس کی منقولہ روایت میں نے پیش کی ہے لیکن یہاں اس کتاب کے مصنف کا نام نہیں ذکر کیا تا کہ ناواقف قارئین یہ سمجھیں کہ ازالۃ الخفاء کسی ایسے ویسے مصنف کی کتاب ہوگی حالانکہ اس کتاب کے مصنف امام المحدثین حضرت شاہ ولی اللہ محدث دہلوی قدس سرہ ہیں جس کا اردو ترجمہ چار جلدوں میں شائع ہو چکا ہے اور پہلی جلد کا ترجمہ امام اہل سنت حضرت مولانا عبدالشکور صاحب لکھنوی رحمۃ اللہ

علیہ نے لکھا ہے جو سنی و شیعہ اختلافی مسائل میں محقق العصر ہیں۔ امام اہلسنت مولانا لکھنوی اس کتاب کے متعلق لکھتے ہیں:

یہ کتاب ازالۃ الخفاء حضرات خلفاء راشدین کی بہترین سیرت اور بہترین تاریخ ہونے کے علاوہ بہت سے دینی علوم و معارف کا خزانہ ہے اور بلاشبہ حضرت مصنف کی عمدہ تصانیف میں سے ہے۔ علماء کالمین نے شہادت دی ہے کہ فی الحقیقت یہ کتاب اپنے موضوع میں بے نظیر ہے۔ نہ حضرت مصنف سے پہلے ایسی کتاب اس موضوع پر لکھی نہ ان کے بعد الخ اور کتاب کے مصنف حضرت شاہ ولی اللہ محدث دہلویؒ کے متعلق امام اہلسنتؒ لکھتے ہیں: ولادت ۱۱۱۲ھ چہارم شوال روز چار شنبہ کو ہوئی۔ سات برس کی عمر میں حفظ قرآن سے اور پندرہ سال کی عمر میں تمام علوم درسیہ سے فراغت حاصل کی..... ۱۱۴۳ھ میں بعد دو فوات اپنے والد ماجد مرحوم کے حرمین شریفین گئے اور وہاں کے مشائخ سے بھی علم حاصل کیا۔ اس زمانے میں حرمین علماء اعلام کا مرکز تھے۔ بڑے بڑے محدثین اور فقہاء کا وہاں مجمع تھا مگر سب نے حضرت مصنف کی جلالت و نبالت کا اعتراف کیا۔ چنانچہ ان کے اعلیٰ درجہ کے شیخ ابو طاہر کردی مدنیؒ فرمایا کرتے تھے کہ شیخ ولی اللہ مجھ سے احادیث کے الفاظ کی سند حاصل کرتے ہیں اور میں ان سے احادیث کے معنی کی سند لیتا ہوں۔ ۱۱۴۵ھ میں حرمین شریفین سے واپس آئے اور نہایت قناعت کے ساتھ درس و تدریس اور تصنیف و تالیف میں اپنی تمام عمر بسر کی اور ۱۱۷۶ھ میں بھر باسٹھ ۶۲ سال اس دار فانی کو چھوڑ کر جو اررحمت میں سکونت اختیار کی..... نہ صرف ہندوستان بلکہ تمام دنیا کے اہل علم مسلمان ان کے علوم مرتبت اور سمو درجت سے واقف ہیں۔ جس قدر علماء کالمین بعد ان کے ہوئے سب ان کی مہارت کاملہ کے معترف رہے مگر حق یہ ہے کہ ان کے کمالات علمیہ کو معلوم کرنے کے لیے کسی کی

شہادت اور کسی کے بیان کی مطلق ضرورت نہیں۔ خود ان کی تصانیف شاہد عدل ہیں کہ وہ اس دور آخر میں یکتائے روزگار تھے خصوصاً ان کی یہ کتاب ازالۃ الخفاء اور کتاب حجتہ اللہ البالغہ اور کتاب وسوٹی شرح موطا ان کی مہارت کاملہ کے اچھے نمونے ہیں الخ

۲۔ حافظ ابن کثیر محدث اس حدیث کے ایک راوی زکریا کے متعلق لکھتے

ہیں۔ وهو زکریا بن یحییٰ وهو الکندی الحمیری الاعمی قال ابن معین لیس بشیئ (البدایہ والنہایہ جلد ۷ ص ۳۸۵) اس وقت میرے پاس حافظ ابن حجر عسقلانی (متوفی ۸۵۲ھ) کی کتاب موجود ہے۔ اس میں سات زکریا بن یحییٰ کے حالات درج ہیں۔ ان میں زکریا بن یحییٰ وهو الکندی الحمیری الاعمی کا کوئی ذکر نہیں۔ البتہ ایک راوی زکریا بن یحییٰ بن منظور کا ترجمہ لکھا ہے۔ اس میں لکھا ہے۔ قال الدوری عن ابن معین لیس بشیئ کہ ابن معین محدث نے اس کے متعلق لیس بشیئ کے الفاظ لکھے ہیں جو جرح کے الفاظ ہیں لیکن اس کے ساتھ ہی یہ بھی لکھا ہے کہ وقال فی موضع اخر لیس بہ بأس کہ انہوں نے دوسری جگہ راوی مذکور کے متعلق لیس بہ بأس کہا ہے اور یہ الفاظ راوی کی تعدیل ثابت کرتے ہیں۔ حافظ ابن کثیر محدث متوفی ۷۷۴ھ حافظ ابن حجر عسقلانی متوفی ۸۵۲ھ سے مقدم ہیں۔ بعض راویوں کی طرح جرح و تعدیل میں محدثین کا اختلاف پایا جاتا ہے بعض مجروح قرار دیتے ہیں اور بعض ثقہ وغیرہ۔ حافظ ابن کثیر نے راوی زکریا بن یحییٰ کو ناقابل اعتماد قرار دیا ہے لیکن حضرت شاہ ولی اللہ محدث دہلویؒ نے اس کو قابل اعتماد قرار دے کر زیر بحث روایت سے آنحضرت ﷺ کی حکمین کے متعلق ایک پیشگوئی ثابت کی ہے اور میں نے حضرت شاہ صاحب دہلویؒ کی تحقیق کو ہی اپنے پیش کردہ موقف کی تائید میں

پیش کیا ہے۔ ابوریحان صاحب کا اعتراض مجھ پر نہیں امام المحدثین رحمۃ اللہ علیہ پر ہے۔

(۳) ابوریحان صاحب نے جو یہ لکھا ہے کہ: صحابہ کرام جیسی قدسی صفات ہستیوں..... کے اس دامن کو جس پر فرشتے نماز پڑھتے ہوں ضلال و اضلال جیسی آلودگی سے کیسے آلودہ کیا جاسکتا ہے۔“ اس میں انہوں نے علمی دیانت و امانت کو بالائے طاق رکھ کر اپنے دل کی بھڑاس نکالی ہے۔ وہ قارئین کو یہ باور کرانا چاہتے ہیں کہ صحابہ کرام کو ضلال و مضل کیونکر قرار دیا جاسکتا ہے۔ مولانا ابوریحان حضرت شاہ محدث دہلویؒ سے زیادہ صحابہ کرامؓ کی شرعی عظمت کو سمجھتے ہیں چہ نسبت خاک را با عالم پاک۔

روایت میں ضلا و ضل من اتبعھا سے مراد خلاف حق گمراہ ہونا نہیں ہے بلکہ حضرت شاہ صاحب دہلویؒ نے ان الفاظ کی مراد بھی خود بیان فرمادی ہے چنانچہ لکھتے ہیں ”مراد از ضلاً آنت کہ خطا کردہ اندر در اجتہاد (خارجی فتنہ حصہ اول ص ۴۵۶) حکمین کے متعلق لفظ ضلا سے مراد یہ ہے کہ انہوں نے اپنے اجتہاد میں خطا کی ہے۔ کیا ابوریحان صاحب کرامؓ کی اجتہادی خطا کو بھی ان کے مقدس دامن کے لیے داغ قرار دیتے ہیں۔ حالانکہ خود انبیائے کرام علیہم السلام کی خطائے اجتہادی کے بھی قائل ہیں۔ چنانچہ لکھتے ہیں۔“ انبیاء علیہم السلام کی اجتہادی خطا کو زلت بھی کہتے ہیں۔ یہ دونوں ایک ہی حقیقت کے دو نام ہیں۔“ (کتاب سبائی فتنہ حصہ اول حاشیہ ص ۴۱۷) فرمائیے انبیاء کرام علیہم السلام تو معصوم ہیں۔ کیا ان حضرات کے دامن عصمت اجتہادی خطا کی نسبت سے داغدار نہیں ہوتے۔ جبکہ آپ کے نزدیک صحابہ کرامؓ کے دامن عصمت کے لیے اجتہادی خطا کی نسبت کرنا ایک داغ ہے؟ اور پھر ابوریحان صاحب انبیاء کرام علیہم السلام

سے بطور اجتہادی خطا صغیرہ اور کبیرہ گناہوں کا سرزد ہونا بھی تسلیم کرتے ہیں۔ چنانچہ لکھتے ہیں: جوز الحنفیة والشافعية الزلہ فی الکبیرة والصغیرة قبل النبوة وبعدها۔ (لتسهيل الاصول ص ۱۲۹) ص ۲۱۸) حنیفہ اور شافعیہ نے نبوت سے پہلے اور اس کے بعد بھی انبیائے کرام علیہم السلام سے کبیرہ اور صغیرہ گناہوں کا صدور بطور زلت (اجتہادی خطا) جائز قرار دیا ہے۔

ضلال کا معنی

ضلال کا معنی صرف گمراہی ہی نہیں ہوتا بلکہ اس کے دوسرے معانی بھی ہیں اور قرآن مجید میں بھی مختلف معانی میں اس کا استعمال موجود ہے۔ چنانچہ سورۃ الفاتحہ میں ولا الضالین میں ضالین سے مراد نصاریٰ مشرکین ہیں۔

۲۔ اور امام الانبیاء والمرسلین حضرت محمد رسول اللہ ﷺ کے لیے بھی لفظ ضال مذکور ہے۔ چنانچہ فرمایا۔ وَوَجَدَكَ ضَالًا فَهَدَى (سورۃ الضحیٰ) کیا مولانا ابوریحان یہاں بھی ضال سے مراد گمراہ لیتے ہیں العیاذ باللہ۔ حضرت مولانا تھانویؒ اس آیت کا ترجمہ لکھتے ہیں اور اللہ تعالیٰ نے آپ کو (شریعت سے) بے خبر پایا سو (آپ کو شریعت کا) رستہ بتلایا۔ لقوله تعالى ما كنت تدري ما الكتاب ولا الايمان الخ اور وحی سے پہلے شریعت کی تفصیل معلوم نہ ہونا کوئی عیب نہیں۔“ حضرت مولانا شفیع صاحب رحمۃ اللہ علیہ لکھتے ہیں۔ لفظ ضال کے معنی گمراہ کے بھی آتے ہیں اور ناواقف، بے خبر کے بھی۔ یہاں دوسرے ہی معنی مراد ہو سکتے ہیں کہ نبوت سے پہلے آپ شریعت الہیہ کے احکام اور علوم سے بے خبر تھے۔ آپ کو منصب نبوت پر فائز کر کے آپ کی رہنمائی فرمائی (تفسیر معارف القرآن جلد ہشتم)

۳۔ سورۃ یوسف میں ہے کہ بعض آدمیوں نے حضرت یعقوب علیہ

السلام سے کہا قالوا تالله انک لفی ضلالک القدیم (آیت ۹۵) لوگ بولے قسم اللہ کی تو تو اپنی اسی قدیم غلطی میں ہے (ترجمہ حضرت شاہ عبدالقادر محدث دہلوی):۔ وہ (پاس والے) کہنے لگے کہ بخدا آپ تو اپنے اسی پرانے غلط خیال میں مبتلا ہیں یوسف زندہ ہیں اور ملیں گے۔ اس خیال کے غلبہ سے اب خوشبو کا وہم ہو گیا اور واقع میں نہ خوشبو ہے نہ کچھ اور ہے۔“ (ترجمہ حضرت مولانا تھانویؒ) یہاں ضلال کا معنی گمراہ نہیں بلکہ مراد غلط خیال ہے۔

گواہوں کے سلسلہ میں فرمایا۔ فان لم یکونا رجلین فرجل وامرأتین ممن تر ضون من الشہداء ان تضل احداہما فتذکر احدا ہما الاخری (سورہ بقرہ آیت ۲۸۲) پھر اگر نہ ہوں دو مرد تو ایک مرد اور دو عورتیں ان لوگوں میں سے کہ جن کو تم پسند کرتے ہو گواہوں میں تاکہ اگر بھول جائے ایک ان میں سے تو یاد دلا دے اس کو دوسری۔“ (ترجمہ حضرت شاہ عبدالقادر محدث دہلویؒ)۔ ”پھر اگر وہ دو گواہ مرد (میسر) نہ ہوں تو ایک مرد اور دو عورتیں (گواہ بنالی جائیں) ایسے گواہوں میں سے جن کو تم (ان کے معتبر ہونے کی وجہ سے) پسند کرتے ہو (اور ایک مرد کی جگہ دو عورتیں اس لیے تجویز کی گئیں) تاکہ ان دونوں عورتوں میں سے کوئی ایک بھی (شہادت کے کسی حصہ کو خواہ ذہن سے یا شہادت کے وقت بیان کرنے سے) بھول جائے تو ایک دوسری کو یاد دلا دے۔“ (ترجمہ حضرت تھانویؒ) اس آیت میں ضلال کا معنی بھول جانا ہے۔ جب قرآن حکیم سے ثابت ہے کہ ضلال کا استعمال غلطی کرنے اور بھول جانے پر بھی ہوتا ہے تو حضرت شاہ ولی اللہ محدث دہلویؒ کی منقولہ روایت میں اگر ضلال و ضل کے الفاظ حکمین کریمین رضی اللہ عنہما کے بارے میں آئے ہیں تو مولانا ابوریحان نے ان سے گمراہ ہونا ہی کیوں مراد لے لیا۔ کیا یہاں ضل سے مراد غلطی نہیں لیا

جاسکتا اور پھر حضرت شاہ ولی اللہ محدث دہلویؒ نے خود ہی یہ تصریح فرمادی کہ مراد ضلّٰا سے ان کی اجتہادی خطا ہے۔ تو پھر ابوریحان صاحب نے یہ غیر عالمانہ اور غیر عادلانہ اعتراض کیوں کیا ہے؟ کیا یہ سبائیوں کا طریق کار نہیں ہے؟

روایت باعتبار درایت

اس سلسلے میں ابوریحان صاحب لکھتے ہیں: اور اگر درایت کے اعتبار سے اس پیشگوئی کو دیکھئے تو یہ ان پچاسیوں نصوص قرآنیہ و حدیثیہ کے سراسر خلاف ہونے کی وجہ سے متروک قرار پاتی ہے جن میں صحابہ کرامؓ کے ایمان و اخلاص، تقویٰ و ایثار، للہیت و اتباع سنت کی ربانی و نبوی شہادت دی گئی اور بدعت و ضلالت، کفر و فسوق اور عصیان سے ان کی نفرت کو بیان کیا گیا نیز ان کی وجہ تخلیق و تخریج اور ان کا وصف ممتاز امر بالمعروف و نہی عن المنکر بتایا گیا عین اختلاف میں بھی ان کا ہدایت پر رہنا اور نجوم ہدایت رہنا بتایا گیا ہے۔ اس پیشگوئی سے حکمین، ان کو حکم بنانے والے اور ان کی ثالثی پر راضی ہونے والے اور اس کو قبول کرنے والے تمام صحابہ کرامؓ کی کسر شان کا جو پہلو نکلتا ہے اس سے قطع نظر صرف حضرت علیؓ کی شخصیت کو ہی اس پیشگوئی کے آئینہ میں اگر دیکھا جائے تو آپ کے دامن علم و تقویٰ اور اخلاص و صواب پر وہ خارجیانہ و ناصبیانہ داغ دھبے نظر آتے اور خصوصاً آپ کی شان قضا اس بری طرح مجروح ہوتی ہے کہ تو بہ ہی بھلی.... اب سنیہ کہ حکمین کے ضلال و اضلال سے متعلق زیر بحث پیشگوئی کے راوی خود حضرت علیؓ ہی ہیں جس کا مطلب یہ ہوا کہ تحکیم قبول کرتے وقت حکمین کے ضلال و اضلال جیسے اس کے سنگین نتیجہ کا کسی اور کو علم ہو یا نہ ہو لیکن حضرت علی رضی اللہ عنہ، کو تو ضرور ہی اور یقیناً اس کا علم تھا کیونکہ رسول اللہ ﷺ سے اس پیشگوئی کو روایت کرنے والے ہیں ہی وہ خود۔ اس کے ساتھ تیسری حقیقت واقعہ

یہ ملائیے کہ یہ تحکیم حضرت علی رضی اللہ عنہ کی مرضی و منظوری کے بغیر عمل میں نہ آئی تھی بلکہ انہوں نے بھی اس کو باختیار خود بلا کسی جبر و اکراہ کے محض خلوص و للہیت کے جذبہ کے تحت قبول فرمایا تھا جس کا لازمی نتیجہ اس کے بغیر اور کچھ برآمد نہیں ہوتا کہ زیر بحث پیشگوئی میں مذکور ضلال کے حکمین اگر بالفعل مرتکب ہوئے تھے تو جانتے بوجھتے ہوئے ایسے مضر نتیجہ کی حامل اور مفاسد کثیرہ کی موجب تحکیم کو قبول کر کے ان کے لیے اس ضلال و اضلال کی راہ حضرت علی رضی اللہ عنہ نے ہی ہموار کی تھی..... اس طرح صرف حکمین ہی حکم خداوندی کے خلاف کرنے کے ملزم نہ ٹھہرے بلکہ العیاذ باللہ حضرت علی رضی اللہ عنہ بھی اس کی لپیٹ میں پورے پورے آگئے چنانچہ حافظ ابن کثیرؒ نے اس پیشگوئی کے موضوع ہونے کی ایک دلیل یہی دی ہے کہ اس سے حضرت علی رضی اللہ عنہ کا اضلال الناس کے لیے سبب بننا لازم آتا ہے جو کسی طرح بھی حضرت علی رضی اللہ عنہ کے شایان شان نہیں ہو سکتا۔ لہذا خود یہ حدیث ہی موضوع قرار پائے گی۔ فرماتے ہیں۔ فانه حدیث منکر و رفعہ موضع. واللہ اعلم. اذلوکان هذا معلوماً عند علی لم یوافق علی تحکیم الحکمین حتی لا یكون سببا لا ضلال الناس کما نطبق به هذا الحدیث (البدایہ جلد ۷ ص ۲۸۵) مطلب یہ ہے کہ اس حدیث کو بروایت حضرت علی رضی اللہ عنہ، اگر صحیح مان لیا جائے تو لازم آتا ہے کہ حکمین کے اس ضلال و اضلال سے حضرت علیؑ، پہلے سے ہی واقف تھے حالانکہ یہ بالکل غلط ہے کیونکہ اگر حضرت علی رضی اللہ عنہ، کو یہ سب کچھ معلوم ہوتا تو وہ کبھی بھی تحکیم کو قبول نہ فرماتے اور کسی قیمت پر لوگوں کی گمراہی کا سبب نہ بنتے۔ جب حکمین کے اس فرضی ضلال و اضلال سے آپ واقف ہی نہ ہوئے تو اس حدیث کے راوی آپ کیسے ہو سکتے ہیں۔ لہذا آپ کی زبان سے یہ پیشگوئی

ادا کروانا آپ پر بہتان ہے الخ (ص ۳۵ تا ص ۱۳۷)

الجواب

زیر بحث پیشگوئی سے مولانا ابوریحان یہ ثابت کرنا چاہتے ہیں کہ اس سے عظمت صحابہ مجروح ہوتی ہے اور اس میں صحابہ کرامؓ کی کسر شان لازم آتی ہے۔ یہ بات وہ اس سے پہلے صفحہ پر بھی لکھ چکے ہیں جس کا تسلی بخش جواب دیا جا چکا ہے۔ بار بار ان کا ضلال و اضلال کی رٹ لگانا علمی اعتبار سے جہالت یا ہٹ دھرمی پر مبنی ہے۔ پہلے قرآنی آیات سے ثابت کیا جا چکا ہے کہ ضلال کا ایک ہی معنی گمراہ ہونے کا نہیں ہوتا بلکہ غلطی کرنے اور بھول جانے پر بھی یہ لفظ بولا جاتا ہے۔ پھر میں نے یہ پیشگوئی حضرت شاہ ولی اللہ محدث دہلویؒ کے حوالے سے نقل کی تھی جس میں انہوں نے لفظ ضلال کی مراد بھی بایں الفاظ واضح کر دی تھی کہ مراد از ضلال آنست کہ خطا کردہ اندر اجتهاد خود۔“ ضلا سے مراد یہ ہے کہ ان حکمین نے اپنے اجتہاد میں خطا کی ہے تو فرمائیے حکمین شریفین کی طرف اجتہادی خطا منسوب کرنے میں ان کی توہین اور کسر شان کیونکر لازم آتی ہے۔ حالانکہ خود ابوریحان صحابہؓ تو معصوم انبیائے کرام علیہم السلام سے بھی اجتہادی خطا سرزد ہونے کے قائل ہیں اور وہ بھی صغیرہ اور کبیرہ گناہوں میں، جیسا کہ قبل ازیں ان کی ایسی عبارتیں نقل کر دی گئی ہیں۔ ہاں اگر ابوریحان صاحب صحابہ کرامؓ سے اجتہادی خطا کے صدور کو بھی ان کی توہین پر مبنی قرار دیتے ہیں تو یہ ان کا ذاتی عقیدہ ہوگا۔ مسلک اہلسنت والجماعت سے اس کا کوئی تعلق نہیں ہے البتہ شیعہ اور ردائے کاف کا یہ عقیدہ ہے کہ وہ اپنے ائمہ کرام کو اس معنی میں معصوم مانتے ہیں کہ ان سے کسی قسم کی خطا بلکہ سہو کا بھی صدور نہیں ہو سکتا۔

۲۔ باقی رہی ابوریحان صاحب کی یہ دقیقہ سخی اور عبارت آرائی کہ

حضرت علی رضی اللہ عنہ، اس پیشگوئی کے راوی ہو ہی نہیں سکتے کیونکہ جب ان کو معلوم تھا کہ حکمین کا فیصلہ ضلالت و گمراہی پر مبنی ہوگا تو تحکیم قبول کرنے سے وہ بھی تو ضلال و اضلال کا سبب قرار پاتے ہیں۔ پھر آپ کس طرح ضلال و اضلال کا سبب بنا قبول کر سکتے ہیں حالانکہ یہ اشکال بھی اس وقت لازم آتا ہے جب ضلال سے مراد گمراہ ہونا ہو لیکن جب ضلال سے مراد حسب بیان حضرت شاہ ولی اللہ محدث دہلوی اجتہادی خطا ہی ہے تو پھر اس پر وہ اشکال لازم نہیں آتا۔

۳۔ حکمین کی اس خطائے اجتہادی کو مفاسد کثیر کا موجب ہونا حدیث میں نہیں ہے بلکہ حضرت شاہ ولی اللہ قدس سرہ نے اس کا یہ نتیجہ لکھا ہے۔ حضرت علی المرتضیٰ کے سامنے تو صرف یہ تھا کہ حکمین سے اپنے اس فیصلے میں اجتہادی خطا کا صدور ہوگا۔

۴۔ حضرت علی المرتضیٰ رضی اللہ عنہ نے جب بطور پیشگوئی آنحضرت ﷺ سے یہ حدیث سنی تھی تو اس پیشگوئی کی صداقت اسی صورت میں ظاہر ہو سکتی تھی کہ آپ تحکیم کو قبول کر لیتے۔ اگر آپ تحکیم ہی کو قبول نہ کرتے تو حکمین فریقین کے مابین کیونکر فیصلہ کرتے۔ بہر حال پیشگوئی کی تکمیل کے لیے حضرت علیؓ کا تحکیم کو قبول کرنا ضروری تھا اور حسب پیشگوئی جب حکمین سے اپنے فیصلہ میں اجتہادی خطا کا صدور ہونا لازم تھا اس لیے حضرت علی المرتضیٰ نے خطائے اجتہادی پر مبنی اس فیصلہ کو قبول نہ فرمایا۔ اور اگر آپ حکمین کا فیصلہ قبول کر لیتے تو یہ آیت استخلاف اور آیت تمکین کی پیشگوئیوں کے خلاف ہوتا اور اہل سنت کی یہی تحقیق میں نے خارجی فتنہ اول میں پیش کی ہے جس سے خارجیت اور ناصبیت کی جڑیں کٹ جاتی ہیں لیکن ابوریحان صاحب کی شعوری یا غیر شعوری طور پر کوشش یہی ہے کہ خارجیت اور ناصبیت کی جڑوں کو نئے انداز سے حُبِ حکمین کے عنوان سے

تحفظ دیا جائے العیاذ باللہ۔ اور یہ میرا ان پر الزام برائے الزام نہیں ہے۔ دیکھنا یہ ہے کہ مولانا ابوریحان کی کتاب سبائی فتنہ حصہ اول سے نا صبی اور خارجی گروہ ناراض ہوا ہے یا خوش۔ حامیان یزید کی صفوں میں اس کتاب سے صف ماتم بچھی ہے یا وہ خوشی کے شادیا نے بجا رہے ہیں۔

آیت استخلاف اور آیت تمکین کا تقاضا

خارجی فتنہ حصہ اول میں مولانا محمد الحق صاحب سندیلوی کے خلاف اہلسنت موقف کے جواب میں میں نے آیت استخلاف اور آیت تمکین کو ہی مسلک اہل سنت کی بنیاد بنایا ہے۔ مولانا ابوریحان ہزار ہاتھ پیر ماریں اس کا جواب نہیں دے سکتے خلاصہ یہ ہے کہ آیت تمکین میں اللہ تعالیٰ نے مہاجرین اولین صحابہ کرامؓ کے متعلق بطور پیشگوئی اعلان فرمایا ہے کہ: **الَّذِينَ إِنْ مَكْنَاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ** (سورۃ الحج ع ۶۷ آیت ۴۱): وہ لوگ کہ اگر ہم ان کو قدرت دیں ملک میں تو وہ قائم رکھیں نماز اور دیں زکوٰۃ اور حکم کریں بھلے کام کا اور منع کریں برائی سے اور اللہ کے اختیار میں ہے آخر ہر کام کا۔ (ترجمہ حضرت شاہ عبدالقادر محدث دہلویؒ) یہ لوگ ایسے ہیں کہ اگر ہم ان کو دنیا میں حکومت دے دیں تو یہ لوگ خود بھی نماز کی پابندی کریں اور زکوٰۃ دیں اور (دوسروں کو بھی) نیک کاموں کے کرنے کو کہیں اور برے کاموں سے منع کریں اور سب کاموں کا انجام تو خدا ہی کے اختیار میں ہے۔“ (ترجمہ حضرت مولانا تھانویؒ) اور چونکہ مہاجرین اولین میں صرف چار یا ر کو ہی حکومت ملی ہے یعنی امام الخلفاء حضرت ابو بکر صدیق حضرت عمر فاروق، حضرت عثمان ذوالنورین اور حضرت علی المرتضیٰ (رضی اللہ عنہم) اس لیے یہی خلفاء اربعہ اس آیت تمکین کا مصداق ہوں گے اور چونکہ حضرت امام

حسنؓ بھی مہاجرین اولین میں شامل نہیں کیونکہ وہ تو مدینہ منورہ میں ہی پیدا ہوئے ہیں اور حضرت امیر معاویہؓ بھی مہاجرین اولین میں سے نہیں ہیں کیونکہ آپ فتح مکہ کے بعد مدینہ منورہ میں آئے ہیں اس لیے یہ دونوں حضرات باوجود اپنے اپنے دور میں برحق خلیفہ ہونے کے اس آیت کا مصداق نہیں قرار دیے جاسکتے۔ حضرت شاہ ولی اللہ محدث دہلویؒ آیت استخلاف اور آیت تمکین کی مراد بیان کرتے ہوئے لکھتے ہیں: یہ دونوں آیتیں جو درحقیقت ایک ہیں اور عبارت میں مختلف ہیں خلفاء کی خلافت پر دلالت کرتی ہیں کیونکہ ان میں خدا تعالیٰ کا وعدہ مذکور ہے اور اسی کا وعدہ سچا ہے اور یقیناً خارج میں ہونے والا ہے۔ پس یہ تو یقینی ہے کہ استخلاف اور تمکین فی الارض مہاجرین اولین اور حاضرین وقت نزول آیت استخلاف کے واقع ہوئی۔ اب اگر یہی استخلاف و تمکین ان دونوں آیتوں کا موعودہ نہ ہو اور یہی حضرات موعودہ خلفاء نہ ہوں تو نتیجہ یہ ہوگا کہ خدا کا وعدہ پورا نہ ہوا۔“ (ازالۃ الخفاء مترجم حصہ اول ص ۹۶)

اسی سلسلہ میں حضرت محدث دہلویؒ فرماتے ہیں: وہ جاہل جو کہتے ہیں کہ خلافت مستحق سے غضب کر لی گئی اور غیر مستحق کو ملی، خدا کی تکذیب کرنے والے اور اس کے رسول ﷺ کی تکذیب کرنے والے ہیں..... یہاں ان آیتوں میں اصل چیز وعدہ اور پیشگوئی ہے۔ اس وعدہ کے ضمن میں ان حضرات کے استخلاف (یعنی خلیفہ بنانے) کی تشریح ہے کہ اس تشریف و تعریف کے ساتھ ان کی خلافت غیرہ پسندیدہ نہیں ہو سکتی اور جب وہ وعدہ پورا ہو گیا تو اب استخلاف ضمنی نہ رہا بلکہ صریحی بھی اَسْتَخْلَفْتُ عَلَیْکُمْ فُلَانًا ثَو فُلَانًا (یعنی میں نے تم پر فلاں اور فلاں کو خلیفہ بنایا ہے) اور اطاعت ان خلفاء کی واجب ہو گئی۔ الحاصل ان آیتوں کے ظاہر میں وعدہ ہے اور باطن میں وجوب اطاعت خلفاء ہے۔ لہذا جو

لوگ ان خلافتوں کو نہیں مانتے وہ درحقیقت وعدہ الہی کی تکذیب کرتے ہیں۔“

(ایضاً ص ۹۳) نیز حضرت شاہ صاحب دہلوی لکھتے ہیں: خلافت حضرت سید المرسلین ﷺ کی کوئی حکم نہ تھی کہ لوگوں کو اس کے ساتھ مکلف کیا گیا ہوتا کہ اگر انہوں نے اس حکم کے موافق عمل کیا تو مطیع ہوئے اور اگر نافرمانی کی تو مستحق

عذاب ہوئے بلکہ وہ ایک وعدہ تھا جو عرش کے اوپر سے نازل ہوا تھا جس کا پورا نہ ہونا ممکن تھا۔ اس وعدہ میں کسی کے جبر یا کسی کے اختیار کو کچھ تعلق نہ تھا (خدا نے اس کا ایفاء اپنے ذمہ رکھا تھا اور کسی شرط پر معلق نہ کیا تھا الخ) (ایضاً ص ۹۴) حضرت شاہ ولی اللہ محدث دہلویؒ کی ان تصریحات کے بعد حضرت علی المرتضیٰؑ سمیت خلفاء اربعہ (چار یار) کے قرآن کے موعودہ خلفاء راشدین ہونے میں کسی مومن بالقرآن کے لیے شک و شبہ کی گنجائش باقی نہیں رہتی۔ استخلاف یعنی خلیفہ بنانے کا جو وعدہ اللہ تعالیٰ نے فرمایا تھا وہ گویا کہ ایسا ہی ہے کہ اللہ تعالیٰ یہ فرمادے کہ میں نے فلاں فلاں کو خلیفہ مقرر کیا ہے۔ اس حقیقت کو خود مولانا سندیلوی نے بھی اپنے ایک غیر مطبوعہ مکتوب میں بیان کیا ہے۔ چنانچہ انکی عبارتیں پہلے پیش کر دی گئی ہیں کہ خلیفہ بنانے کا امر بصورت وعدہ ہے گویا کہ اللہ تعالیٰ نے ہی ان کو مقرر کیا ہے۔ اب مولانا ابوریحان ہی فرمائیں کہ جب حضرت علی المرتضیٰؑ کی خلافت بھی وعدہ خداوندی کے مطابق ہے اور یہ خلافت بھی پہلے تین موعودہ خلفاء راشدین کی طرح ان کی ساری زندگی کے لیے ہے تو پھر حکمین کریمینؑ نے اگر حضرت علی رضی اللہ عنہ کو خلافت سے معزول کرنے کا فیصلہ کیا ہے تو یہ وعدہ قرآنی کے مطابق ہے یا مخالف؟ ظاہر ہے کہ اللہ تعالیٰ کے مقرر کردہ خلیفہ کو (جن کو منصب خلافت حسب وعدہ الہی عطا ہوا ہے) معزول کرنا اس وعدہ قرآنی کے خلاف ہوگا لہذا حضرت علی المرتضیٰؑ نے حکمین کے اس فیصلہ کو جو قبول نہیں فرمایا تو

یہ عین قرآن کی موعودہ خلافت کا تقاضا تھا۔ اگر آپ معزول ہونا قبول کر لیتے تو پھر یہ وعدہ خداوندی مہاجرین اولین کے لیے کیونکر صحیح ثابت ہو سکتا تھا؟ آپ نے جو کچھ اس معاملے میں کیا وہ منشا خداوندی کے مطابق تھا ہمارا اصل استدلال آیت استخلاف اور آیت تمکین سے ہے اور زیر بحث حدیث فیصلہ حکمین تو اس کی تائید میں پیش کی گئی ہے ورنہ حدیث مذکورہ ہمارا اصلی مستدل نہیں ہے۔

اور حافظ ابن کثیر نے جو درایتاً اس حدیث پر جرح کی ہے کہ حضرت علی رضی اللہ عنہ کیونکر ضلال و اضلال کا سبب بن سکتے تھے تو یہ ابوریحان صاحب کے لیے مفید نہیں ہے کیونکہ میں نے جو حدیث پیش کی تھی تو اس میں حضرت شاہ صاحب دہلویؒ کی عبارت بھی پیش کر دی تھی کہ مراد الفاظ ضلا سے اجتہادی خطا کا ان حضرات سے سرزد ہونا ہے اور اجتہادی خطا کی نسبت سے حضرات صحابہ کرامؓ کی نہ تو ہیں ہوتی ہے نہ تنقیص بلکہ ان کو بھی اس کا بوجہ اجتہاد کے ایک اجر ملے گا۔ اگر ابوریحان صاحب کا یہ عقیدہ ہے کہ مثل خلفاء ثلاثہ حضرت علی المرتضیٰؓ بھی قرآن کے چوتھے موعودہ خلیفہ راشد تھے یعنی اللہ تعالیٰ نے اپنے قرآنی وعدہ کے مطابق ان کو خلیفہ بنایا تھا تو پھر وہ حکمین کریمینؓ کے اس فیصلہ کو کیونکہ تسلیم کر سکتے ہیں کہ حضرت علیؓ، اپنی خلافت موعودہ سے معزول ہو جائیں اور پھر وہ یہ کیونکر تسلیم کر لیتے ہیں کہ قرآن کے موعودہ چوتھے خلیفہ راشد سے جنگ کرنے میں حضرت امیر معاویہؓ سے اجتہادی خطا بھی سرزد نہیں ہوئی؟

حکمین معذور تھے

بیشک بظاہر تو حکمین کا یہ فیصلہ آیت استخلاف اور آیت تمکین کے تقاضا کے خلاف تھا لیکن وہ اس فیصلہ میں معذور قرار دیے جائیں گے کیونکہ اس وقت ان کو یہ معلوم نہ تھا کہ حضرت علی المرتضیٰؓ ہی قرآن کے چوتھے خلیفہ راشد ہیں۔

چنانچہ حضرت شاہ ولی اللہ محدث دہلویؒ اسی بحث میں فرماتے ہیں۔ وہ ایک وعدہ تھا جو عرش کے اوپر سے نازل ہوا تھا جس کا پورا نہ ہونا ناممکن تھا۔ اس وعدہ میں کسی کے اختیار کو کچھ تعلق نہ تھا (خدا نے اس کا ایفاء اپنے ذمہ رکھا تھا اور کسی شرط پر تعلق نہ کیا تھا) ہاں یہ ضرور ہے کہ جب تک یہ اشخاص معینہ مسند خلافت پر نہ بیٹھے تھے، مسلمانوں کے خیالات ہر طرف جاتے تھے مثلاً حضرت ابو بکرؓ کی بیعت سے پہلے بعض لوگوں نے ابو عبیدہؓ کی طرف خیال کیا اور انصار نے اپنے میں سے خلیفہ بنانا چاہا (حاشیہ) کہ دیکھئے کون اس وعدہ کا مصداق ٹھہرتا ہے۔ یہ ایسا ہی ہے جیسے واقعہ خیبر میں جب آنحضرت ﷺ نے فرمایا کہ کل میں جھنڈا ایسے شخص کو دوں گا جو اللہ اور اس کے رسول کو دوست رکھتا ہوگا اور اللہ و رسول اس کو دوست رکھتے ہوں گے (اس ارشاد سے) مسلمانوں کو علم قطعی حاصل ہو گیا کہ جھنڈا جس کو ملے گا وہ محبت و محبوب ہوگا لیکن نہ جانتے تھے کہ کون شخص خاص اس دولت سے سرفراز ہوگا۔ جب دوسرے دن جھنڈا حضرت مرتضیٰؓ کو جناب نبوی سے عنایت ہوا تو (سب کو) تحقیق ہو گیا کہ وہ مرد موصوف حضرت مرتضیٰؓ ہیں۔

اس طرح ان آیات سے قطعی طور پر معلوم ہو گیا تھا کہ کچھ لوگوں کو (کار پر وازان قضاء و قدر) خلافت و تمکین دیں گے (اور دین حق ان کے ہاتھ سے قائم ہوگا اور ان کی اطاعت من جانب اللہ واجب ہوگی مگر ہنود یہ غموض و اشکال باقی رہ گیا تھا) (کسی کو معلوم نہ تھا) کہ وہ اشخاص معینہ کون کون ہیں (لیکن) جب پردہ اٹھ گیا اور جماعت (اسلام) کے اہتمام سے اشخاص معینہ کی خلافت منعقد ہو گئی اور ان خلفاء کے ہاتھ سے فتوح بلاد و تمکین دین حق اور علاء کلمۃ اللہ کا ظہور ہو گیا تو ہم سب نے یقین کے ساتھ جان لیا کہ وہ وعدہ انہی کے لیے تھا اور استخلاف اور تمکین الارض کا قرعہ انہیں کے نام

نکلا۔ الخ (ایضاً ازالہ: الخفاء مترجم جلد اول ص ۹۴-۹۵)

حضرت معاویہؓ بھی معذور تھے

میں نے خارجی فتنہ حصہ اول میں بھی قرآن کی موعودہ خلافت کی تشریح کی تھی اور مولانا محمد الحق سندیلوی کے جواب میں واضح کر دیا تھا کہ ”یہ صحیح ہے کہ صحابہ کرامؓ آپس میں اس قسم کے اختلاف کا حق رکھتے تھے۔ لیکن یہ اس بنا پر تھا کہ اس وقت تو قطعی طور پر معلوم نہ تھا کہ حضرت علیؓ المرتضیٰ ہی قرآن کے موعودہ خلیفہ راشد ہیں۔ فرمائیے اگر حضرت معاویہؓ کو یہ یقین ہو جاتا تو کیا پھر بھی وہ حضرت علی المرتضیٰؓ کے معزول ہونے کا مطالبہ کر سکتے تھے۔ ہرگز نہیں وہ معذور تھے لیکن اب جب ہمیں یقین حاصل ہے اور حضرت علی خلیفہ راشد تسلیم کرنا ہمارے لیے عقیدے کی حیثیت رکھتا ہے (جیسا کہ مولانا سندیلوی نے خود تسلیم کیا ہے) (ملاحظہ ہو اظہار حقیقت جلد دوم ص ۴۲۵) اور اسی بنا پر امام غزالیؒ بھی خلفاء اربعہ کو بالترتیب امام حق ہونے کا عقیدہ رکھتے ہیں۔ (احیاء العلوم جلد اول ص ۱۰۲) تو اب زیر بحث مسئلہ میں اہل السنۃ والجماعت کا یہی موقف صحیح قرار دیا جاسکتا ہے کہ اس وقت حضرت امیر معاویہؓ سے خلیفہ راشد موعودہ کے ساتھ جنگ و قتال کرنے میں خطا ہو گئی تھی۔ اس میں حضرت معاویہؓ کی نہ تنقیص ہے اور نہ بے ادبی۔ (خارجی فتنہ حصہ اول ص ۵۲۲)

حافظ ابن کثیر کی عبارت

مولانا ابوریحان نے جو حافظ ابن کثیر کی البدایہ سے عبارت پیش کی ہے جس کا مفہوم یہ ہے کہ حضرت علی رضی اللہ عنہ کیونکر حکمین کے ضال و اضلال کا سبب بن سکتے تھے۔ تعجب ہے کہ حافظ ابن کثیر جیسے محدث و مفسر نے ضلال کا معنی گمراہی کیونکر متعین کر لیا حالانکہ ضلالت کے دوسرے معنی بھی ہوتے ہیں خطا کرنا

بھول جانا وغیرہ جیسا کہ پہلے ثابت کیا گیا ہے۔ حافظ ابن کثیر کا یہ تسامح ہے انہوں نے دوسرے معنی کی طرف توجہ نہیں فرمائی۔

مندرجہ روایت کی بحث تو سہمی ہے۔ مشاہرات صحابہؓ (جمل و صفین) میں حافظ ابن کثیر محدث نے مذہب اہلسنت کی ہی ترجمانی فرمائی ہے۔ چنانچہ حضرت عمار بن یاسرؓ کے متعلق جو رسول اللہ ﷺ نے فرمایا۔ تَقْتُلُكَ الْفِتْنَةُ الْبَاغِيَّةُ (تجھے ایک باغی گروہ قتل کرے گا) اس حدیث کے تحت حافظ ابن کثیر محدث لکھتے ہیں۔

وبان وظهر بذلك سرّما اخبر به الرسول (ﷺ) من انه تقتله الفتنه الباغية وبان بذلك ان عليان معاوية باغ ومافى ذلك من دلائل النبوة (لبداية والنهاية جلد ۷ ص ۲۶۷)

رسول اللہ ﷺ نے جو فرمایا تھا کہ عمارؓ کو باغی گروہ قتل کرے گا تو حضرت عمارؓ کے قتل سے یہ راز کھلا اور ظاہر ہوا اور اس سے یہ بھی ظاہر ہو گیا کہ حضرت علیؓ اس میں حق صواب پر ہیں اور حضرت امیر معاویہؓ باغی ہیں اور یہ نبوت کے دلائل میں سے ہے کیونکہ یہ پیشگوئی پوری ہوئی۔

حدیث میں ہے رسول اللہ ﷺ نے فرمایا کہ خارجیوں کو مسلمانوں کے دو گروہوں میں سے وہ گروہ قتل کرے گا جو ان میں سے اولیٰ بالحق ہوگا اور چونکہ خوارج سے حضرت علیؓ نے جنگ کی تھی اس لیے حافظ ابن کثیر محدث اس حدیث کے تحت لکھتے ہیں:

فهذا الحديث من دلائل النبوة اذ قد وقع الامر طبق ما اخبر به عليه الصلوة والسلام وفيه الحكم باسلام الطائفتين اهل الشام واهل العراق لا كما يزعمه فرقه الرافضة والجهلة الطغام من

تکفیر ہم اہل الشام وفيہ ان اصحاب علی ادنی الطائفتین الی الحق وهذا هو مذهب اہل السنۃ والجماعۃ ان علیاً هو المصیب وان کان معاویۃ مجتہد او هو ماجور ان شاء اللہ ولكن علی هو الامام فله اجران کما ثبت فی صحیح بخاری من حدیث عمرو بن العاص ان رسول اللہ ﷺ قال : اذا اجتهد الحاكم فاصاب فله اجران واذا اجتهد فاططاء فله اجرٌ. (البدایہ والنہایہ ج ۷ ص ۲۸۰)

(ایضاً ملاحظہ ہو خارجی فتنہ حصہ اول ص ۶۰۲)

اور یہ حدیث بھی نبوت کے دلائل میں سے ہے جس طرح آنحضرت ﷺ نے خبر دی تھی اسی طرح واقع ہوئی اور حدیث سے ثابت ہوتا ہے کہ اہل شام اور اہل عراق دونوں گروہ مسلمان ہیں (جن میں باہمی جنگ ہوئی تھی) ایسا نہیں جیسا کہ رافضی ٹولہ اور جاہل کمینے لوگ اہل شام کی تکفیر کرتے ہیں اور اس حدیث سے ثابت ہوتا ہے کہ مسلمانوں کے دونوں گروہوں میں سے حضرت علی رضی اللہ عنہ حق کے زیادہ قریب تھے اور یہی اہل السنۃ والجماعت کا مذہب ہے کہ (اس جنگ میں) حضرت علیؓ ہی حق و صواب پر ہیں اور حضرت معاویہ اگرچہ مجتہد ہیں ان کو ایک اجر ملے گا (بوجہ اجتہاد کے) لیکن حضرت علیؓ چونکہ امام وقت ہیں اس لیے (ان کے اجتہاد کے صحیح ہونے کی وجہ سے) دو اجر ملیں گے جیسا کہ صحیح بخاری میں حضرت عمرو بن العاصؓ کی روایت ہے کہ رسول اللہ ﷺ نے فرمایا کہ:

”جب کوئی حاکم اجتہاد کرتا ہے اور اس کا اجتہاد صحیح ہوتا ہے تو اس کے لیے دو اجر ہیں اور جب وہ اجتہاد کرتا ہے اور اس میں خطا کرتا ہے تو اس کے لیے ایک اجر ہے۔“

یہ ہے مذہب اہلسنت والجماعت، کیا ابو ریحان مولانا عبدالغفور صاحب سیالکوٹی اس مذہب حق کو تسلیم کرتے ہیں؟



اجتہادی خطا کا مبنی

زیر بحث استفتاء میں اجتہادی خطا کے بارے میں طارق کا یہ موقف بیان کیا گیا ہے کہ: خطاء اجتہادی اور وہ بھی صحابہؓ کی خطاء اجتہادی کو ایسے نازیبا الفاظ سے تعبیر کرنا ہی سرے سے ادب واحترام کے خلاف ہے۔ اس میں صحابہؓ کی توہین وتنقیص ہے۔ اس کے بعد ان کی مراد خواہ کچھ بھی بیان کیوں نہ کی جائے۔ اجتہادی خطاء کو اگر کسی وجہ سے ضرور زبان پر لانا ہی ہو تو اس کو بس اجتہادی خطا ہی کہنا چاہیے۔ اس سے زیادہ گناہ سخت نافرمانی اور قصور جو جیسے ناشایان الفاظ سے اس کو تعبیر نہ کرنا چاہیے کہ اس میں ان کی تنقیص شان کا ہی پہلو نکلتا ہے۔ (ماہنامہ ”بینات“ ستمبر ۱۹۹۲ء)

الجواب

(۱) یہاں پر قابل غور بات یہ ہے کہ جس عمل کو ابو ریحان صاحب بھی خطاء اجتہادی تسلیم کرتے ہیں تو اس کی بنیاد کیا ہے۔ یعنی وہی فعل اگر مجتہد سے سرزد ہوتا تو اسے کیا کہا جاتا۔ یقیناً اس فعل کو گناہ اور خلاف شریعت فعل قرار دیا جاتا اور مولانا ابو ریحان خود اس کی ایک مثال پیش کرتے ہوئے لکھتے ہیں:

خطائی الکبیرہ کی مثال جیسے حضرت اسامہ رضی اللہ عنہ کا مثلاً

اس شخص کو قتل کر دینا جس نے ان کی تلوار کی زد میں آنے کے بعد کلمہ

پڑھ لیا تھا اور حضرت اسامہ رضی اللہ عنہ یہ سمجھے کہ یہ شخص مسلمان ہونے

کے لیے نہیں بلکہ محض اپنی جان بچانے کے لیے کلمہ پڑھ رہا ہے۔ (صحیح

مسلم ص ۶۸ - ج ۱) دیکھئے حضرت اسامہ رضی اللہ عنہ سے بظاہر ایک مسلمان قتل ہو گیا اور کسی مسلمان کو بلا کسی شرعی وجہ اور بلا کسی تاویل کے قتل کرنا اپنی ذات کے اعتبار سے گناہ کبیرہ ہے۔ یہ قتل بھی اگر بلا تاویل ہوتا تو یقیناً گناہ کبیرہ ہی ہوتا لیکن یہاں چونکہ اجتہاداً و تاویلاً ہی ہوا ہے لہذا اب یہ کبیرہ نہیں بلکہ اجتہادی خطائی الکبیرہ ہے۔

اب مولانا ابوریحان سے ہم پوچھتے ہیں کہ آپ نے اس فعل کو صرف اجتہادی خطا..... نہیں کہا بلکہ اظہار حقیقت کے لیے آپ نے اس فعل کو اجتہادی خطائی الکبیرہ کہا ہے تو کیا اجتہادی خطائی الکبیرہ کہنے سے حضرت اسامہ رضی کی تنقیص و توہین لازم نہیں آتی جب کہ استفتاء میں آپ کی طرف سے یہ لکھا جا رہا ہے کہ:

اجتہادی خطا کو اگر کسی وجہ سے ضرور زبان پر لانا ہی ہو تو اس کو بس اجتہادی خطا ہی کہنا چاہیے۔ اس سے زیادہ گناہ و سخت نافرمانی اور قصور و جور جیسے ناشران الفاظ سے اس کو تعبیر نہ کرنا چاہیے کہ اس میں ان کی تنقیص شان کا ہی پہلو نکلتا ہے۔ (ص ۳۰)

لیکن آپ اس کے برعکس خود ہی اجتہادی خطا کے ساتھ فی الکبیرہ کے الفاظ لکھ کر حضرت اسامہ رضی اللہ عنہ کی تنقیص شان کے مرتکب ہوئے ہیں بلکہ آپ نے تو معصوم انبیائے کرام علیہم السلام کے لیے بھی صرف اجتہادی خطا کے الفاظ نہیں لکھے بلکہ اس کے ساتھ فی الکبیرہ اور فی الصغیرہ کے الفاظ لکھے ہیں۔ چنانچہ پہلے بھی اس سلسلے میں آپ کی منقولہ یہ عبارت پیش کر دی گئی ہے کہ:

اصول کی مشہور کتاب تسہیل الوصول میں ہے: جوز الحنفیة

والشافیة الزلة فی الکبیرہ والصغیرہ قبل النبوة وبعدها (تسہیل

الوصول ص ۱۲۹)

یعنی احناف اور شوافع نے (انبیاء کرام کے لیے) نبوت سے پہلے اور نبوت کے بعد بطور زات (لغزش) کے کبیرہ اور صغیرہ گناہوں کا صدور جائز قرار دیا ہے۔ فرمائیے اگر کسی صحابی کے لیے گناہ یا نافرمانی کے الفاظ لکھے جائیں اور ساتھ ہی یہ بھی تصریح کر دی جائے کہ یہ اجتہادی خطا ہے اور حقیقتاً گناہ نہیں بلکہ یہ صورتاً گناہ ہے تو اس کو آپ تنقیص و توہین پر محمول کرتے ہیں اور اگر آپ معصوم انبیاء کرام کے لیے صغیرہ اور کبیرہ گناہوں کا صدور بطور لغزش کے مان لیں تو اس کو آپ شان نبوت کی تنقیص نہیں قرار دیتے بلکہ فرما رہے ہیں کہ حنفی اور شافعی محققین نے اس کو جائز قرار دیا ہے

۔ بہ میں تفاوت راہ از کجاست تا یکجا

(۲) میں نے گناہ اور نافرمانی کے الفاظ جو استعمال کیے تھے تو وہ مولانا محمد اہلق صاحب سندیلوی کے جواب میں الزاماً لکھے تھے لیکن آپ تو الزام نہیں بلکہ ایک تحقیقی بات لکھ رہے ہیں کہ بطور لغزش انبیاء کرام علیہم السلام سے صغیرہ بلکہ کبیرہ گناہوں کا صدور ہو جاتا ہے۔ تعجب ہے کہ مولانا مفتی عبدالسلام صاحب چانگامی اور ان کے معاون مفتی حضرات کو مولانا ابوریحان صاحب کی یہ کم فہمی نظر نہیں آئی۔

(۳) امام ربانی حضرت مجدد الف ثانیؒ اور دوسرے اکابر امت نے جو حضرت معاویہؓ کے متعلق باغی وغیرہ الفاظ استعمال کیے تو وہ بھی اسی اصول پر مبنی تھے جو آپ نے تسہیل الوصول سے پیش کیا ہے اور اس سلسلے میں حضرت اسامہ رضی اللہ عنہ کے قتل کی مثال پیش کی ہے۔ اگر اتنی بات سمجھنے کی آپ صلاحیت نہیں رکھتے تو ایک علمی بحث کے سلسلے میں آپ نے سبائی فتنہ جیسی ضمیمہ کتاب لکھنے کی کیوں زحمت برداشت کی ہے جس میں آپ طرح طرح کے مضحکہ خیز استدالات

واعتراضات پیش کر رہے ہیں۔

(۴) شیخ الاسلام حضرت مولانا سید حسین احمد مدنی قدس سرہ فرماتے ہیں:

”معصوموں سے اگرچہ قصداً گناہ نہیں ہو سکتا مگر غلط فہمی سے

بعض اوقات ان سے بڑے سے بڑا گناہ ہو جاتا ہے۔ مگر یہ گناہ صورتاً

ہی گناہ ہے حقیقتاً نہیں ہے۔ حقیقت میں اس کو گناہ نہ کہا جائے گا“

(مکتوبات شیخ الاسلام جلد اول مکتوب ۸۸- ص ۳۵۹)

فرمائیے حضرت محدث مدنیؒ نے انبیاء معصومین علیہم السلام کے لیے بھی

بڑے سے بڑے گناہ کا صدور تسلیم کر لیا لیکن ساتھ ہی یہ بھی تصریح فرمادی کہ یہ

گناہ حقیقتاً نہیں ہوتا بلکہ صورتاً ہوتا ہے اور اس بندہ نے تو بعض صحابہ کرامؓ کے لیے

گناہ یا نافرمانی کے الفاظ لکھے ہیں تو یہ بھی تصریح کر دی ہے کہ یہ نافرمانی اور

بغاوت صورتاً ہے نہ کہ حقیقتاً۔

(ب) بحوالہ کتاب تفہیمات ابوالاعلیٰ مودودی صاحب کی ایک خلاف عصمت

انبیاء علیہم السلام کی عبارت کا جواب دیتے ہوئے حضرت مولانا مدنیؒ فرماتے

ہیں۔ اور اس طرح عصمت ان (یعنی انبیاء) کی دائمی ہے کسی وقت ان سے جدا

نہیں ہوتی۔ جن امور کو مودودی صاحب لغزشیں شمار کرتے ہوئے عصمت کا اٹھ

جائنا سمجھتے ہیں یہ ان کی غلطی ہے۔ یہ امور معصیت میں ہی نہیں صرف صورت

معصیت ہیں۔ (مودودی دستور اور عقائد کی حقیقت ص ۵۴۔ ایضاً دفاع حضرت

معاویہؓ ۲۸)

(۵) سورۃ محمد کی آیت واستغفر للذینک وللمؤمنین والمؤمنات کا

ترجمہ حضرت شاہ عبدالقادر محدث دہلویؒ نے یہ لکھا ہے:

”اور معافی مانگ اپنے گناہ کے واسطے اور ایمان دار مردوں اور عورتوں

کے لیے“

علماء اہلسنت والجماعت حضرت شاہ عبدالقادر محدث دہلویؒ کے ترجمہ کو ایک الہامی ترجمہ قرار دیتے ہیں جو آپ نے دہلی کی جامع مسجد میں دس سال اعتکاف کی حالت میں لکھا ہے آپ نے ذنب کا ترجمہ گناہ لکھا ہے حالانکہ انبیائے کرام علیہم السلام ہر قسم کے گناہوں سے پاک ہیں۔ تو یہاں مراد گناہ سے صورتاً گناہ ہے نہ کہ حقیقتاً اور علماء نے آپ کے اس ترجمہ پر کوئی اعتراض نہیں کیا کیونکہ اہل علم حضرات اس کی مراد کو سمجھتے ہیں۔

(۶) حکیم الامت حضرت مولانا اشرف علی صاحب تھانوی قدس سرہ اس آیت کے تحت لکھتے ہیں:

اور (اگر کبھی کوئی خطا سرزد ہو جائے جو آپ کی عصمت نبوت کی بنا پر درحقیقت گناہ نہیں بلکہ صرف ترکِ افضل ہی ہوگا مگر آپ کی شانِ ارفع کے اعتبار سے صورتاً خطا ہے اس لیے) آپ اپنی (اس ظاہری خطا) کی معافی مانگتے رہیے اور سب مسلمان مردوں اور سب مسلمان عورتوں کے لیے بھی (بخشش کی دعا مانگتے رہیے) (تفسیر بیان القرآن)

(۷) مفسر قرآن حضرت مولانا محمد شفیع صاحبؒ بانی دارالعلوم کراچی اسی آیت کے تحت فرماتے ہیں:

اور رسول اللہ صلی اللہ علیہ وسلم سے بوجہ عصمت نبوت کے اس کے خلاف کرنے کا اگرچہ احتمال نہیں تھا۔ مگر انبیاء علیہم السلام سے معصوم ہونے کے باوجود بعض اوقات اجتہاد میں خطا ہو جاتی ہے اور اجتہادی خطا قانون شرع میں گناہ نہیں بلکہ اس پر بھی اجر ملتا ہے مگر انبیاء علیہم السلام کو اس خطا پر متنبہ ضرور کیا جاتا ہے جیسا کہ سورۃ عبس میں جو رسول اللہ صلی اللہ علیہ وسلم پر ایک قسم کا عتاب نازل ہوا وہ

بھی اسی خطائے اجتہادی کی ایک مثال تھی۔ (تفسیر معارف القرآن جلد ہشتم)

حضرت مفتی صاحب رحمۃ اللہ علیہ تو انبیاء علیہم السلام کے لیے بھی خطائے اجتہادی کا صدور مان رہے ہیں لیکن ابوریحان صاحب ہیں کہ حضرت امیر معاویہ رضی اللہ عنہ کو باوجود غیر معصوم ماننے کے ان کی طرف خطائے اجتہادی کی نسبت کرنے پر بھی برا فروختہ ہو جاتے ہیں۔ ایں چہ بواجبست اور حضرت مفتی صاحب کے ان الفاظ کو بھی مولانا ابوریحان پیش نظر رکھیں کہ: بلکہ اس پر بھی (یعنی خطائے اجتہادی پر بھی) اجر ملتا ہے اور میں نے بھی یہی کچھ لکھا تھا لیکن ابوریحان صاحب نے اس قسم کی تعبیر کو غلط قرار دیا اور علمائے حق کی اصطلاحات و تعبیرات سے ناواقفیت کی بنا پر ہی استفتا میں ابوریحان صاحب کا موقف یہ پیش کیا گیا ہے کہ: جب کہ طارق اکابر کی ایسی عبارتوں میں ایسی تاویل خود اصحاب کی صفائی دینے اور ان کی طرف سے معذرت کرنے کے لیے کرتا ہے کہ صحابہ کے جس فعل کو اکابر نے بغاوت و جور و غیرہ کہا ہے اصل کے اعتبار سے بھی وہ زیادہ سے زیادہ خطاء اجتہادی ہی تھا اس سے زیادہ نہ تھا لہذا جن حضرات نے اس کو اس سے زیادہ کہا ہے انہوں نے ہمچہ استقامت و عزیمت سے تجاوز کیا ہے۔ لہذا صفائی دینے اور معذرت پیش کرنے کی ضرورت ان اکابر کی طرف سے ہی تھی الخ (استفتا ص ۳۱)


حالانکہ ان اکابر نے استقامت سے بالکل تجاوز نہیں کیا۔ قرآن کے چوتھے موعودہ خلیفہ راشد حضرت علی المرتضیٰ رضی اللہ عنہ سے جنگ کرنے والا شرعاً باغی ہی ہے۔ اس کا اصل حکم یہی ہے لیکن چونکہ ان کا یہ اختلاف اجتہاد پر مبنی تھا اس لیے ان کے اس فعل کو صورتاً بغاوت کہا جائے گا نہ کہ حقیقتاً۔ اور ان اکابر نے حضرت معاویہ رضی اللہ عنہ کی طرف اجتہادی خطا منسوب کر کے اس حقیقت کا اظہار فرمایا تھا۔ لہذا ان کی طرف سے معذرت کرنے کی کوئی ضرورت ہی نہیں رہتی۔ اس لیے میں نے پہلے بھی لکھا ہے کہ اس اجتہادی خطا کا کوئی ثنی ہوتا چاہیے اور ابوریحان

صاحب خود بھی حضرت اسامہؓ کے لیے اسی حقیقت کو تسلیم بھی کر چکے ہیں جب کہ وہ یہ لکھ رہے ہیں کہ:

کسی مسلمان کو بلا کسی شرعی وجہ اور بلا کسی تاویل کے قتل کرنا اپنی ذات کے اعتبار سے گناہ کبیرہ ہے۔ یہ قتل بھی اگر بلا تاویل ہوتا تو یقیناً کبیرہ ہی ہوتا (سبائی فتنہ حصہ اول ۴۱۸)

اور انبیائے کرام علیہم السلام کے لیے وہ خود الخلاء فی الکبیرہ کی اصطلاح تسلیم کر چکے ہیں۔ (ایضاً ص ۴۱۸)

کاش کہ ابوریحان صاحب اکابر کی علمی عبارات اور تعبیرات کو سمجھ کر اس اجتہادی بحث کے میدان میں قدم رکھتے تو یوں تضاد بیانیوں کا ارتکاب نہ کرتے۔



خالد اور طارق کے متعلق زیر بحث استثناء میں خالد کے نام سے جو میرا موقف پیش کیا گیا تھا اس میں کم فہمی یا تلمیس سے کام لیا گیا ہے جس کی نشاندہی میں نے کر دی ہے۔ مولانا مفتی عبدالسلام صاحب چانگائی نے اپنے معاونین سمیت جو فتویٰ مرتب کیا تھا کہ مفتی صاحب موصوف کو اصل مسئلہ کے مالہ و ماعلیہ پر نظر نہ تھی۔ اس لیے انہوں نے اپنے فتویٰ میں علمی حیثیت سے ٹھوکر کھائی

۲۔ مولانا عبدالغفور ابوریحان نے اپنی ضخیم کتاب ”سبائی فتنہ“ میں حضرت امیر معاویہؓ کے متعلق میرے پیش کردہ موقف پر جو جرح و تنقید کی وہ ان کی کم فہمی یا کج فہمی پر مبنی تھی۔ میں نے تو اپنی کتاب خارجی فتنہ حصہ اول حصہ دوم اور کشف خارجیت میں جو موقف پیش کیا تھا وہی اہلسنت والجماعت کا مسلک ہے کہ حضرت علی رضی اللہ عنہ، سے حضرت امیر معاویہ رضی اللہ عنہ، نے جو جنگ لڑی تھی اس میں ان سے اجتہادی خطا کا صدور ہو گیا تھا اور اجتہادی خطا کی نسبت

کرنے میں کوئی تنقیص اور توہین نہیں پائی جاتی بلکہ حسب ارشاد رسالت مجتہد کو اجتہادی خطا کے باوجود ایک اجر ہی ملتا ہے۔

۳۔ اور جہاں کہیں میں نے حکمین کریمین یا حضرت معاویہؓ کے بارے میں نافرمانی یا بغاوت کے الفاظ استعمال کیے ہیں۔ تو اول تو وہ مولانا محمد الحق صاحب سند یلوی کے جواب میں الزامی حیثیت کے ہیں۔ دوم ان سے مراد صورتاً نافرمانی اور بغاوت ہے نہ کہ حقیقتاً اور اکابر محققین اہل سنت کی تحریرات بھی اس کے ثبوت میں پیش کر دی تھیں جن میں انہوں نے صورتاً اور حقیقتاً کا فرق واضح فرمایا ہے بلکہ شیخ العرب والعجم حضرت مولانا مدنی قدس سرہ، کا ارشاد بھی پیش کر دیا ہے کہ انبیاء معصومین سے بھی بظاہر کوئی گناہ سرزد ہو جاتا ہے تو وہ صورتاً ہوتا ہے درحقیقت وہ کسی قسم کا گناہ نہیں ہوتا۔

۴۔ اور مولانا ابوریحان نے خود اس تحقیق کے پیش نظر انبیائے کرام علیہم السلام کے لیے الخطاء فی الکبیرہ کے الفاظ لکھے ہیں اور انتہائی حیرت انگیز بات ہے کہ ابوریحان صاحب معصوم انبیاء علیہم السلام کے لیے تو خطاء اجتہادی کی بنا پر کبیرہ گناہ کا صدور بھی تسلیم کرتے ہیں لیکن اگر حضرت امیر معاویہؓ (جو معصوم بھی نہیں ہیں) کی طرف خطاء اجتہادی کی نسبت میں نے کی ہے تو چیخ و پکار اور واویلا کر کے آسمان سر پر اٹھا لیا ہے اور فرماتے ہیں اجتہادی خطاء کو تسلیم کرنا کسی صحابی کا ناقص ذکر خیر ہے۔ آخر یہ کون سی ذہنیت کا رفرما ہے؟ اہل علم حضرات اس کو بہر حال پیش نظر رکھیں۔

حضرت علی المرتضیٰؓ اور ریحانی موقف

حضرت امیر معاویہؓ کے متعلق تو حسب ضرورت کافی و شافی بحث ہو چکی ہے۔ اب قارئین حضرات کے سامنے مولانا ابوریحان نے قرآن کے چوتھے

موجودہ خلیفہ راشد کے متعلق اپنا نظریہ پیش کیا ہے۔ چنانچہ حضرت عثمانؓ کے قاتلین سے حضرت علیؓ کی طرف سے قصاص نہ لینے کی بحث میں لکھتے ہیں:

لیجئے ایک تاریخی حقیقت بھی ملاحظہ فرماتے جائیے۔ تاریخِ جواہر و شمار فراہم کرتی ہے اس سے پتہ چلتا ہے کہ قاتلانِ عثمانؓ سے قصاص لینا حضرت علیؓ کے لیے مشکل تو ضرور تھا لیکن اتنا مشکل بھی نہ تھا کہ اصحابِ جمل و صفین کی بیعت و معاونت کے بغیر لیا ہی نہ جاسکتا تھا کیونکہ حضرت علیؓ کا سارا لشکر صرف قاتلین عثمان پر ہی مشتمل نہ تھا۔ وہ صرف دو اڑھائی ہزار تھے باقی سارا لشکر مخلصین کا ہی تھا۔ لہذا جتنی ہمت اصحابِ جمل و صفین سے بیعت لینے میں صرف کی گئی اگر صرف اپنے مخلصین لشکریوں کی مدد سے اس کی عشرِ عشر ہمت بھی قصاص لینے کی طرف مبذول کی جاتی تو یہ مرحلہ جمل و صفین کی بہ نسبت زیادہ سہولت کے ساتھ طے پاسکتا تھا۔ دیکھئے جنگِ جمل میں اصحابِ جمل کی تعداد تقریباً تیس ہزار تھی اور حضرت علیؓ کے لشکر کی بیس ہزار (البدایہ ص ۲۴۰ جلد ۷) اس میں سے ابنِ کثیر کی تصریح کے مطابق صرف دو ہزار اور باقرار ابنِ سبا صرف اڑھائی ہزار قاتلین عثمان تھے۔ (البدایہ ص ۱۹۷ ج ۷۔ ص ۲۳۹ ج ۷) باقی تقریباً سترہ اٹھارہ ہزار مخلصین تیس ہزار اصحابِ جمل سے اگر ٹکرا سکتے تھے تو ان کی مدد سے دو ڈھائی ہزار قاتلین کو بھی بڑی آسانی سے زیر کیا جاسکتا تھا۔ جبکہ اصحابِ جمل سے ٹکرانے میں تو جانبین کے دس ہزار آدمی کام آئے پانچ پانچ ہزار فی لشکر (البدایہ ص ۳۴۵ ج ۷) اور ایک روایت تیرہ ہزار کی بھی ہے۔ (تاریخ الخلفاء بحوالہ ازالہ الخفاء) لیکن ان دو ڈھائی ہزار سے نمٹنے میں شاید دسویں بھی کام نہ آتے۔ اسی طرح صفین میں حضرت معاویہؓ کے لشکر کی تعداد ساٹھ ہزار سے ایک لاکھ پچیس ہزار تک حضرت علیؓ کے لشکر کی تعداد ایک لاکھ بیس ہزار سے ڈیڑھ لاکھ مروی ہے۔ (البدایہ ص ۲۶۱ ج ۷)

(ص ۲۷۵ ج ۷)

اس وقت تک سبائی مفسدوں کی تعداد میں دس گناہ اضافہ بھی اگر فرض کر لیا جائے تو ان کی تعداد بیس پچیس ہزار بنتی ہے۔ حضرت علیؓ کے لشکر میں سے اتنی تعداد نکالنے کے بعد بھی تقریباً لاکھ سو لاکھ مخلصین باقی بچتے ہیں۔ یہ لاکھ سو لاکھ جیا لے ساٹھ ہزار یا ڈیڑھ لاکھ شامیوں سے صفین کا میدان اگر جیت سکتے تھے تو اول تو دواڑھائی ہزار ورنہ بیس پچیس ہزار ہی سہی سبائیوں کو کیوں زیر نہ کر سکتے تھے۔ جبکہ اہل شام سے ٹکرانے میں تو ایک روایت کے مطابق اہل شام کے بیس ہزار اور اہل عراق کے چالیس ہزار آدمی کام آئے۔ (البدایہ ص ۲۷۵ ج ۷)۔ لیکن اہل شام کی طرف متوجہ ہونے کے بجائے اگر چند ہزار سبائی مفسدوں کی طرف توجہ کی جاتی تو غالب یہ ہے کہ شاید اس کا نصف بھی جانی نقصان نہ ہوتا۔ جبکہ دوسری طرف حضرت علیؓ کا عمل یہ ہے کہ خوارج نے ملک میں جب اودھم مچایا۔ خون ریزی کی اور عبداللہ بن خباب اور ان کی حاملہ بیوی جیسے بے گناہوں کو بیدردی سے قتل کیا تو باوجود اس کے حضرت علیؓ شام پر دوبارہ چڑھائی کے ارادہ سے پینسٹھ ہزار لشکر جرار کے ساتھ کوفہ سے نکل چکے تھے اپنا یہ ارادہ ملتوی کر دیا اور خواج سے بے گناہ مقتولین کا قصاص لینے کی طرف متوجہ ہو گئے اور ان سے بعینہ وہی مطالبہ کیا جو اصحاب جمل و صفین نے حضرت علیؓ سے کیا ہوا تھا یعنی ان ارفعوا الینا اخواننا منکم حتی اقتلہم ثم اناتا ککم و ذاہب الی العریب یعنی اہل الشام اور خوارج نے اس کا وہی جواب دیا جو اس وقت قاتلین عثمان نے دیا تھا کہ کلنا قتل اخوانکم ونحن مستحلون دماءہم و دماءکم (البدایہ ص ۲۸۸ ج ۷ و فتح الباری ص ۲۹۷ ج ۱۲)

لیکن حضرت علیؓ نے ہمت نہ ہاری، کمزوری نہیں دکھائی بلکہ انتہائی

جرات کا مظاہرہ کرتے ہوئے بلا خوف و خطر ان پر چڑھائی کر کے ان کے کئے کی ان کو قرار واقعی سزا دی اور مقتولین کا قصاص لیا اور اس میں حضرت علیؓ کے کتنے آدمی کام آئے۔ صرف اور صرف سات۔

ولم یقتل من اصحاب علیؓ الا سبعة نفر (البدایہ ص ۲۸۹ ج ۷) اور اس سے بڑھ کر قصاص کے مسئلہ میں حضرت علیؓ کی بیدار مغزی اور احساس ذمہ داری کا اندازہ اس سے لگائیے کہ قتل کے جس مقدمہ کا فیصلہ حضرت علیؓ کی خلافت سے بارہ سال قبل اس وقت کے خلیفہ راشد حضرت عثمانؓ صحابہ کے باہم مشورہ سے کر چکے تھے اور فیصلہ نافذ بھی ہو چکا تھا۔ حضرت علیؓ نے تقریباً بارہ سال بعد اپنے دور خلافت میں نظر ثانی کر کے عبید اللہ بن عمر سے ہرمزان۔ ہفینہ (نصرانی غلام اور ابولولو) قاتل عمرؓ کی بیٹی کا اپنی بارہ سالہ پرانی رائے کے مطابق قصاص ہی لینا چاہا۔ عبید اللہ بن عمرؓ ڈر کر شام چلے گئے اور حضرت معاویہؓ کی رفاقت کا دم بھرنے لگے (اشاعت اسلام المعروف دینا میں اسلام کیونکر پھیلا۔ ص ۱۶۵۔ واصابہ استیعاب ص ۷۶۔ جلد ۳) اس سے بخوبی اندازہ لگایا جاسکتا ہے کہ حضرت علی رضی اللہ عنہ قصاص لینے میں کتنے حساس اور کتنے با اختیار تھے کہ جب کسی سے قصاص لینے کا فیصلہ کر لیا تو پھر اپنے فیصلے کو نافذ کرنے میں نہ کسی سے ڈرے نہ کسی سے دے۔ اس سے حضرت قاضی صاحب کا کوئی مد مقابل یہ ناصبیانہ نتیجہ اخذ کر سکتا ہے کہ قصاص عثمانؓ میں بھی حضرت علیؓ، ایسے معذور و بے بس نہ تھے کہ اس طرف توجہ دینے کے باوجود نا کام رہتے بلکہ اگر اس طرف بھی متوجہ ہوتے تو جمل و صفین اور جنگ نہروان کی طرح یہاں بھی ضرور کامیاب ہی ہوتے۔

مقصود بحث

یہ چند نمونے ہیں ناصبیانہ و خارجیانہ استدلال کے۔ حضرت معاویہؓ سے

بغاوت کے متعلق حضرت قاضی صاحب مدظلہ، کے ذکر کردہ پانچ عدد حقائق و واقعات کی طرح یہ مذکورہ بالا پانچ امور بھی اپنی جگہ حقائق و واقعات ہی میں جن کا کوئی انکار نہیں کر سکتا۔ نری طبری وغیرہ کی روایات نہیں ہیں اور ان حقائق و واقعات سے حضرت علیؓ کی خلافت وغیرہ کی نفی پر ناصبیانہ و خارجیانہ کے استدلال کی نوعیت بھی بعینہہ وہی ہے جو ان حقائق و واقعات سے حضرت معاویہ رضی اللہ عنہ کی بغاوت پر حضرت قاضی صاحب کے استدلال کی ہے بلکہ حضرت قاضی صاحب کے ذکر کردہ حقائق و واقعات سے حضرت معاویہؓ کی بغاوت پر استدلال اتنا واضح اور آسان نہیں جتنا کہ ان حقائق و واقعات سے حضرت علی رضی اللہ عنہ کی خلافت اور مسئلہ قصاص میں ان کی معذوری کی نفی پر واضح اور آسان ہے لہذا بغاوت معاویہؓ پر حضرت قاضی صاحب کے زیر بحث استدلال کو اگر صحیح مان لیا جائے تو پھر حضرت علیؓ کی خلافت وغیرہ کی نفی پر اس مذکورہ استدلال کو غیر سنی۔ غیر صحیح اور غلط استدلال لکھنے کی کوئی معقول وجہ باقی نہیں رہتی۔ حضرت معاویہؓ کی بغاوت سے متعلق حضرت قاضی صاحب کے ذکر کردہ پانچ حقائق و واقعات کے مقابلہ میں حضرت علی رضی اللہ عنہ کی خلافت وغیرہ سے متعلق جو مذکورہ بالا پانچ حقائق و واقعات ہم نے ذکر کیے ہیں ان سے ہمارا مقصد حضرت علی رضی اللہ عنہ کی خلافت راشدہ موعودہ کا انکار کرنا یا قصاص عثمانؓ کے معاملہ میں العیاذ باللہ ان کو مورد الزام ٹھہرانا ہرگز ہرگز نہیں ہے۔ نہ حقیقتاً نہ واقعاً اور نہ صورتاً و الزاماً۔ ہم ایسے عقیدہ سے سو سودفعہ خدا کی پناہ مانگتے ہیں۔ اس سلسلے میں ہم اپنی نجات اسی عقیدہ میں سمجھتے ہیں جو اصولی طور پر ہر سنی عقیدہ و مسلک کے حوالہ سے حضرت قاضی صاحب مدظلہ، نے بیان فرمایا ہے۔ اس لیے حضرت علیؓ کی خلافت وغیرہ سے متعلق مذکورہ پانچ حقائق و واقعات کا حضرت قاضی صاحب مدظلہ، کے

خیال میں جو بھی جواب ہے ہمارا بھی بلا تا مل اس پر صوفی صد صاد ہے۔“

اسی سلسلے میں ابوریحان صاحب لکھتے ہیں: سوال یہ ہے کہ حضرت علیؓ کی خلافت سے متعلق جو حقائق و واقعات اوپر مذکور ہوئے اس کے باوجود حضرت علی رضی اللہ عنہ کی خلافت اگر قائم و ثابت رہ سکتی ہے تو حضرت قاضی صاحب کے محولہ واقعات کے ہوتے ہوئے حضرت معاویہ رضی اللہ عنہ کی برأت از بغاوت آخر کیوں برقرار نہیں رہ سکتی۔ حضرت علی رضی اللہ عنہ، سے متعلق حقائق و واقعات کے بعد بھی جو صاحب عقل و شعور انسان حضرت علی رضی اللہ عنہ کو خلیفہ برحق مان سکتا ہے اس کے لیے حضرت معاویہ رضی اللہ عنہ سے متعلق ان واقعات کے بعد حضرت معاویہ رضی اللہ عنہ کو بھی مرکز کے تابع کہنا آج کیوں مشکل ہے۔“ (سبائی فتنہ حصہ اول ص ۲۴۶ تا ص ۲۵۴)

الجواب

مولانا ابوریحان صاحب نے جواب الجواب میں حضرت علی المرتضیٰ رضی اللہ عنہ، سے متعلق جو حقائق و واقعات پیش کیے ہیں اور ان پر تبصرہ کیا ہے۔ ان کی یہ بحث بعنوان ”حضرت معاویہؓ کو باغی بنانا“ ص ۲۰۲ سے لے کر ص ۲۵۴ سے بھی آگے چلی جاتی ہے۔ اس میں انہوں نے ایک بات کو کئی بار دوہرایا ہے اور کتنے اوراق یوں ہی سیاہ کر دیے ہیں۔ میں نے یہاں ان کی عبارت ص ۲۴۶ تا ص ۲۵۴ نقل کر دی ہے۔ اس سے پہلے کے بعض مضامین کا جواب بعد میں دیا جائیگا۔

اصل بحث اور میرا موقف

خارجی فتنہ حصہ اول میں میری اصل بحث مولانا محمد الحق صاحب سندیلوی صدیقی (کراچی) سے تھی۔

انہوں نے اپنی کتاب ”اظہار حقیقت“ حصہ اول میں مشاجرات صحابہؓ کی بحث میں حضرت امیر معاویہ رضی اللہ عنہ کو بہ نسبت حضرت علی المرتضیٰ رضی اللہ عنہ، کے اولیٰ بالحق قرار دیا تھا۔ اور حضرت علی المرتضیٰ کی خلافت کو عبوری اور غیر مستقل بتایا تھا جس کے جواب میں مذہب اہل السنۃ والجماعت کے مطابق میں نے ان کے اس نظریہ کی تردید کی تھی اور آیت استخلاف اور آیت تمکین کی روشنی میں لکھا تھا کہ ان کی خلافت بھی مثل خلفاء ثلاثہ قرآن کی موعودہ خلافت راشدہ تھی اور وہ مستقل تھی اور میں نے یہ بھی لکھا تھا کہ آپ تو حضرت معاویہؓ کے موقف کو جنگ صفین میں حضرت علیؓ پر ترجیح دیتے ہیں حالانکہ محققین اہل سنت نے تو یہ لکھا ہے کہ حضرت امیر معاویہؓ حضرت علیؓ سے جنگ کرنے میں باغی تھے اور لفظ باغی کی مراد سمجھاتے ہوئے میں نے یہ لکھا تھا کہ حضرت معاویہؓ کی بغاوت صورتاً تھی نہ کہ حقیقتاً کیونکہ آپ مجتہد تھے اور اس قضیہ میں آپ سے اجتہادی خطا کا صدور ہو گیا تھا۔ میرے اس پیش کردہ موقف کو کوئی صاحب علم و فہم حضرت امیر معاویہؓ کی تنقیص و توہین پر مبنی نہیں قرار دے سکتا لیکن مولانا ابوریحان ہیں کہ اہل سنت کے اس مسلک کو غضب آلودہ نگاہ سے دیکھتے ہیں اور انتہائی مغلوبیت کی حالت میں جو جی میں آتا ہے لکھ دیتے ہیں۔

۲۔ مولانا محمد اسحاق صاحب سندیلوی نے اپنی کتاب ”اظہار حقیقت“ میں یہ لکھا تھا کہ: اللہ تعالیٰ شانہ ان قلیل التعداد علمائے اہل سنت کو معاف فرمائیں جو غلط فہمی کا شکار ہو کر حضرت معاویہؓ اور ان کے موید دوسرے صحابہ کرامؓ کو باغی کہنے کی بے ادبی و گستاخی میں مبتلا ہو گئے ہیں انہوں نے سمجھ لیا کہ انکار بیعت کا مطلب مرکز سے آزادی کا اعلان ہے جو بغاوت کا دوسرا عنوان ہے۔ اس غلط فہمی نے انہیں اس بے ادبانہ لغزش میں مبتلا کر دیا۔ حقیقت یہ ہے کہ بیعت سے انکار

کسی طرح بھی بغاوت کے ہم معنی یا اس کو مستلزم نہیں الخ (اظہار حقیقت جلد دوم ص ۴۳۳ و خارجی فتنہ حصہ اول ص ۴۷۹) میں نے ان کے جواب میں بعنوان مرکز سے آزادی کیا ہے لکھا تھا کہ سندیلوی صاحب کی محولہ بالا عبارت سے واضح ہوتا ہے کہ وہ بھی مرکز سے آزاد ہونے کو بغاوت قرار دیتے ہیں۔ اب فرمائیے۔ (۱) حضرت علی رضی اللہ عنہ کی خلافت سے پہلے حضرت معاویہؓ شام کے گورنر تھے۔ حضرت علی المرتضیٰؓ نے ان کو معزول کیا لیکن آپ نے اطاعت نہ کی۔

۳۔ آیت استخلاف کے تحت صحیح انتخاب سے بحکم و رضائے خداوندی منصب نبوت پر فائز ہونے والے خلیفہ راشد حضرت علی المرتضیٰؓ نے اپنی بیعت کا مطالبہ کیا تو حضرت معاویہؓ نے قاتلین عثمان کو ان کے سپرد کرنے اور قصاص لینے کی شرط پیش کر دی۔

۴۔ خلیفہ موعود کے انتخاب کو ہنگامی۔ عبوری اور عارضی قرار دیتے ہوئے مطالبہ کیا کہ حضرت علیؓ خلافت سے دستبردار ہو جائیں اور دوبارہ انتخابات کرائے جائیں۔

۵۔ اللہ کی مقرر کردہ خلیفہ موعودہ حضرت علیؓ نے اللہ کی دی ہوئی خلافت راشدہ کی عظیم امانت کے تحفظ کے لیے آئندہ خطرات کے تحت اقدام کیا تو بجائے خلیفہ موعودہ کے سامنے ہتھیار ڈالنے کے حضرت معاویہؓ نے آپ سے کھلے طور پر جنگ کی جس میں ہزار ہا مسلمان شہید ہوئے۔ یہ حقائق و واقعات ہیں جن کا کوئی انکار نہیں کر سکتا (اس میں طبری وغیرہ روایات کا سہارا لینے کی حاجت ہی نہیں)۔

۶۔ آخر تک حضرت معاویہؓ نے خلیفہ موعودہ کی اطاعت نہیں کی۔ ان واقعات کے بعد بھی کوئی صاحب عقل و شعور یہ کہہ سکتا ہے کہ حضرت معاویہؓ مرکز کے تابع تھے نہ کہ آزاد۔ ایک صوبہ کے گورنر کی حیثیت سے یہ بغاوت نہیں بلکہ

اطاعتِ خلیفہ ہے تو پھر تسلیم کرنا پڑے گا کہ سرے سے بغاوت نام کی کوئی چیز دنیا میں موجود نہیں۔ سندیلوی صاحب کیا آپ کے نزدیک دستوری فقہ موعودہ راشد خلیفہ سے جنگ کرنے کا نام ہے۔

ہیں عقل و دانش بیاہ گریست

اپنی کم فہمی اور کج روی اور خود ساختہ مفروضات کی بنا پر سندیلوی صاحب فقہائے امت کو رکید کر کس اسلام اور کس مذہب اہل سنت والجماعت کی خدمت کا فریضہ انجام دے رہے ہیں۔ (خارجی فتنہ حصہ اول ص ۴۸۱)

مندرجہ دفعات سے میرا مقصد تو یہ تھا کہ مولانا سندیلوی تو یہ فرماتے ہیں کہ حضرت معاویہؓ مرکز کے تابع رہے نہ کہ آزاد۔ اور مرکز سے آزادی کو وہ بھی بغاوت ہی قرار دیتے تھے۔ تو میرا سوال یہ تھا کہ صوبہ کے گورنر خلیفہ وقت کی بیعت بھی نہ کریں اور اختلاف اس حد تک بڑھ گیا کہ حضرت علی المرتضیٰ اور حضرت امیر معاویہؓ کے مابین جنگ صفین واقع ہوئی جس میں ہزار ہا مسلمان فریقین سے مقتول ہوئے۔ تو اس جنگ کے بعد بھی کوئی صاحب عقل و شعور کہہ سکتا ہے کہ حضرت معاویہؓ مرکز خلافت کے تابع تھے؟ اس کا جواب نہ مولانا سندیلوی کے پاس ہے نہ ابوریحان کے پاس۔ ابوریحان صاحب پر لازم تھا کہ وہ ثابت کرتے کہ قرآن کے موعودہ خلیفہ راشد سے جنگ کرنے کے بعد بھی حضرت معاویہؓ مرکز خلافت کے تابع ہی قرار دے سکتے تھے۔ اور پھر طرفہ یہ کہ حکمین کے فیصلے کے بعد تو حضرت معاویہؓ نے اپنی خلافت کی بیعت شروع کر دی تھی۔ لیکن بجائے کوئی صحیح جواب دینے کے مولانا ابوریحان نے یہ نزالی منطق پیش کر دی کہ اگر حقائق و واقعات کی یہ تصویر حضرت امیر معاویہؓ کے بارے میں پیش کی جاسکتی ہے تو اس کے برعکس حضرت علیؓ کے بارے میں بھی اس سے بڑھ کر حقائق و واقعات پیش کئے

جاسکتے ہیں اور انہوں نے وہ واقعات و حقائق پیش کر دیے ہیں۔ چنانچہ لکھتے ہیں:

تیسری گزارش پھر اس سلسلے میں یہ ہے کہ پھر حقائق و واقعات بھی صرف اسی طرف تو نہیں دوسری طرف بھی بلکہ ان سے کہیں زیادہ وقوع و صریح اور ٹھوس ہیں۔ اگر اس طرف کے حقائق و واقعات کی مدد سے حضرت معاویہؓ کو باغی و اغی بتانے کا تکلف کیا جاسکتا ہے تو دوسری طرف حقائق و واقعات کے حوالہ سے کوئی ناصبی و خارجی یا کوئی ناصیبت و خارجی جیت گرویدہ حضرت علیؓ کی سرے سے خلافت کا ہی انکار کر سکتا ہے جس کا پھر صرف حضرت معاویہؓ کی بغاوت کو سینے سے چمٹائے پھرنے والے کوئی معقول و مسکت جواب بھی نہیں دے سکتے الخ (کتاب سبائی فتنہ حصہ اول ص ۲۷۲)

ناصری اور خارجی تو حضرت حضرت علی المرتضیٰؓ کی خلافت موعودہ کو مجروح کرنے میں اتنی چابکدستی نہ دکھا سکتے۔ جتنی ابوریحان نے اپنی ریحانیت کے ذریعہ دکھائی ہے۔

قارئین حضرات:

ابو ریحان مولانا عبدالغفور سیالکوٹی نے میرے جواب الجواب میں بجائے میرے پیش کردہ حقائق و واقعات کا جواب دینے کے الٹا حضرت علی المرتضیٰ رضی اللہ عنہ کے طرز عمل اور حضرت عثمان ذوالنورین رضی اللہ عنہ کا قصاص نہ لے سکنے کے فیصلے کو تنقید کا نشانہ بنایا ہے اور اس کے ساتھ ہی معذرت کر دی ہے کہ ایسے حقائق و واقعات اگر کوئی ناصبی اور خارجی پیش کر دے تو اس کے کوئی جواب نہیں دیا جاسکتا۔ حالانکہ کسی ناصبی اور خارجی نے تو اتنی تفصیل سے حضرت علی المرتضیٰ رضی اللہ عنہ پر حقائق و واقعات کی یہ فرد جرم عاید نہیں کی۔ یہ دراصل ریحانی تصورات داوہام ہی ہیں جن کو حقائق و واقعات سے تعبیر کر دیا گیا ہے۔ ابو

ریحان صاحب نے اپنے پیش کردہ حقائق و واقعات کے ثبوت کے لیے بہت زیادہ کدو کاوش سے کام لیا ہے جس کا اندازہ اس سے لگایا جاسکتا ہے کہ انہوں نے حضرت مولانا حبیب الرحمن صاحب ناظم دارالعلوم دیوبند رحمۃ اللہ علیہ کی کتاب اشاعت اسلام (دنیا میں اسلام کیونکر پھیلا) کا حوالہ بھی دیا ہے حالانکہ موجودہ بعض خارجی و ناصبین مصنفین نے بھی شاید اس کتاب کا مطالعہ نہ کیا ہوگا واللہ اعلم۔

(۲) حضرت علی المرتضیٰؑ کے خلاف حقائق و واقعات پیش کرتے ہوئے ابو ریحان صاحب لکھتے ہیں:

”لیجئے ایک تاریخی حقیقت بھی ملاحظہ فرماتے جائیے۔ تاریخ جو معلومات و اعداد پیش کرتی ہے اس سے پتہ چلتا ہے کہ قاتلان عثمانؓ سے قصاص لینا حضرت علی رضی اللہ عنہ کے لیے مشکل تو ضرور تھا لیکن اتنا مشکل بھی نہ تھا کہ اصحاب جمل و صفین کی بیعت و معاونت کے بغیر لیا ہی نہ جاسکتا کیونکہ حضرت علی رضی اللہ عنہ کا سارا لشکر صرف قاتلان عثمان رضی اللہ عنہ پر ہی مشتمل نہ تھا۔ وہ تو صرف اڑھائی ہزار تھے باقی سارا لشکر مخلصین کا ہی تھا لہذا جتنی ہمت اصحاب جمل و صفین سے بیعت لینے میں صرف کی گئی اگر صرف اپنے ہی مخلصین لشکروں کی مدد سے اس کی عشر عشر ہمت بھی قصاص لینے کی طرف مبذول کی جاتی تو یہ مرحلہ جمل و صفین کی بہ نسبت کہیں زیادہ سہولت کے ساتھ طے پاسکتا تھا الخ (ص ۲۴۶)

الجواب

(۱) اس وقت کے پیچیدہ حالات و واقعات کے اندر حضرت علی المرتضیٰؑ

کے لیے تو بہت مشکل تھا جو اسد اللہ (شیر خدا) بھی ہیں اور قاتل مرحب اور خیبر کے ایک قلعہ کے فاتح بھی ہیں اور قرآن کے موعودہ خلیفہ راشد بھی ہیں جن کو (مولانا سندیلوی کی تعبیر کے مطابق) اللہ تعالیٰ ہی نے خلیفہ مقرر کیا تھا۔ لیکن ابو ریحان صاحب کو ان کے ارشاد پر اعتماد نہیں۔ کاش کہ ابو ریحان جیسے بہادر اور جنگی مدبر اس وقت ہوتے تو حضرت علی رضی اللہ عنہ کی مشکل حل کر لیتے۔

(۲) ابو ریحان صاحب یہ سمجھ رہے ہیں کہ سبائیوں کا دواڑھائی ہزار ٹولہ کسی ایک جگہ جمع تھا اور حضرت علی رضی اللہ عنہ کے پاس ہزاروں مخلصین تھے۔ یہ اگر ان سبائیوں پر حملہ کر دیتے تو ان کی تکابوٹی کر دیتے۔ حالانکہ بلوائی اور سبائی کسی ایک جگہ جمع نہیں تھے بلکہ وہ لشکر میں پھیلے ہوئے تھے۔ کسی کو کیا معلوم تھا کہ قتل عثمان رضی اللہ عنہ کی سازش میں کون کون شریک ہیں اور وہ مخصوص قاتل کون ہے جس نے خود حضرت عثمان ذوالنورین رضی اللہ عنہ کو قتل کیا تھا۔ آخر قتل حضرت عثمانؓ کے قصاص میں کس کس کو قتل کیا جاتا۔ کیا یہ آسان کام تھا۔

(۳) ابو ریحان صاحب یہ بھی فرمائیں کہ بلوائیوں کا سرغنہ غافقی حضرت عثمان ذوالنورین رضی اللہ عنہ کے آخری ایام حیات میں جب کہ آپ گھر میں محصور تھے مسجد نبوی میں نمازیں پڑھاتا رہا اگر کوئی سوال کرے کہ اس وقت مدینہ منورہ کے صحابہ کرام (جن میں مہاجرین و انصار بھی تھے) کہاں تھے۔ انہوں نے اس غافقی کو مسجد نبوی کے مصلے سے کیوں نہیں ہٹایا اور اس کو کیوں نہیں قتل کیا تو ابو ریحان صاحب کے پاس اس کا کیا جواب ہوگا؟ وہ غازیان صحابہ رضی اللہ عنہ جنہوں نے دور رسالت میں قلیل تعداد میں ہوتے ہوئے کفار کے بڑے بڑے لشکروں کو شکست دی۔ اب وہ کیوں اتنے کمزور ہو گئے تھے؟

(۴) حضرت علی المرتضیٰ رضی اللہ عنہ بتوفیق وعدہ خداوندی منصب خلافت پر

فائز ہوئے تھے۔ کیا ان کا یہ حق نہیں تھا کہ وہ صحابہ کرام رضی اللہ عنہ کو اپنی بیعت کی دعوت دیتے۔ یقیناً حق تھا اور ابوریحان صاحب یہ بھی تسلیم کرتے ہیں کہ: وہ معاویہ رضی اللہ عنہ جو حضرت علی رضی اللہ عنہ کی لیاقت اور استحقاقِ خلافت کا نہ صرف یہ کہ اقراری تھا بلکہ اہل شام میں سے سب سے پہلے بیعت کرنے کا اعتراف اور اس کا برملا اظہار کر رہا تھا۔

(فتح الباری جلد ۳ ص ۸۶۔ والبدایہ ج ۸ ص ۱۲۹ ج ۷ ص ۲۶۰)

جس معاویہ نے اس شخص کو خوب ڈانٹا اور اس کا وظیفہ ہی بند کر دیا جس نے ایک مسئلہ معاویہ رضی اللہ عنہ کے کہنے کے باوجود حضرت علی رضی اللہ عنہ سے پوچھنے کے بجائے حضرت معاویہ رضی اللہ عنہ ہی سے پوچھنا زیادہ پسند کیا۔ (بحوالہ الناصیہ ص ۲۷) وہ معاویہ رضی اللہ عنہ جو خود بھی مسائل و نوازل میں باب مدینۃ العلم کی طرف ہی رجوع کرتا تھا۔ (الاستیعاب مع الاصابۃ ج ۳ ص ۴۴ و موطا مالک ص ۶۴۰۔ باب القضاء من وجد مع امراتہ رجلاً) (سبائی فتنہ حصہ اول ص ۲۳۷) اسی سلسلہ میں ابوریحان صاحب لکھتے ہیں: وہ معاویہ رضی اللہ عنہ جو مرتے وقت بھی اپنے بیٹے کو حضرت حسین رضی اللہ عنہ کے ساتھ صلہ رحمی اور نرمی کرنے کی وصیت کر کے اس دنیا سے رخصت ہوا۔ (البدایہ جلد ۸ ص ۱۶۲) ایسے معاویہ رضی اللہ عنہ سے حضرت علی رضی اللہ عنہ کو آخر کیا خطرات ہو سکتے تھے۔ اس لیے ہمارے نزدیک حضرت علی رضی اللہ عنہ کو حضرت معاویہ رضی اللہ عنہ سے خطرات تو کیا کوئی ایک خطرہ بھی نہ تھا اور نہ ان کا صفینی اقدام ہی ایسے فرضی اقدامات پر مبنی تھا۔ ہاں سبائی مفسدوں کو اپنی اسلام دشمنی کا رستائیوں کی وجہ سے البتہ خطرات ضرور درپیش تھے۔ ان کو جانوں کے لالے بے شک پڑے ہوئے تھے۔ ان کو حضرت علی رضی اللہ عنہ کی صلح میں اپنے سر قلم ہوتے نظر آرہے

تھے۔ اس لیے جمل و صفین کی ہلاکت خیزیوں کے تمام تر ذمہ دار بھی تنہا یہی فتنہ انداز فتنہ پرداز تھے۔ حضرت علی و اصحاب جمل و صفین خصوصاً حضرت معاویہ (رضی اللہ عنہم) ان سے بالکل پاک تھے۔ لہذا حضرت معاویہ رضی اللہ عنہ کو باغی بنانے یا ان کی خود ساختہ بغاوت میں فرضی قوت پیدا کرنے کے شوق میں قاتلین حضرت عثمان رضی اللہ عنہ کے خطرات کو حضرت علی رضی اللہ عنہ کے خطرات باور کرانا گویا شعوری یا غیر شعوری طور پر حضرت علی رضی اللہ عنہ کو بھی قتال عثمان میں موٹ بنانا ہے۔ (سبائی فتنہ حصہ اول ص ۲۳۹)

الجواب

(۱) مولانا ابوریحان اپنے خود ساختہ مسلکی جوش و غضب میں کہاں سے کہاں نکل جاتے ہیں۔ اور اس وقت ان کو اتنا ہوش نہیں ہوتا کہ وہ کیا لکھ رہے ہیں۔ ہمارا سوال یہ ہے کہ جب وہ حضرت معاویہ رضی اللہ عنہ کی زبان سے حضرت علی المرتضیٰ رضی اللہ عنہ کو احق بالخلافۃ بھی مان رہے ہیں اور ان کو باب مدینۃ العلم بھی قرار دیتے ہیں اور یہ بھی تسلیم کر رہے ہیں کہ حضرت معاویہ رضی اللہ عنہ مسائل و نوازل میں باب مدینۃ العلم (حضرت علی رضی اللہ عنہ) کی طرف ہی رجوع کرتے تھے اور علاوہ ازیں خود رسول اللہ صلی اللہ علیہ وسلم نے بھی صحابہ کرام رضی اللہ عنہ سے خطاب کرتے ہوئے یہ فرمایا تھا کہ: اقضنا کم علی (کہ تم میں سب سے زیادہ اچھا فیصلہ کرنے والے علی ہیں) تو ان فضائل و خصوصیات کے ہوتے ہوئے کیا یہ بات صحیح نہ تھی کہ حضرت عثمان ذوالنورین رضی اللہ عنہ کے قصاص کے اہم قضیہ میں بھی حضرت علی المرتضیٰ کا فیصلہ ہی مان لیا جاتا۔ یعنی حضرت معاویہ پہلے امام وقت حضرت علی المرتضیٰ رضی اللہ عنہ کی بیعت کر لیتے پھر قاتلین عثمان سے قصاص لینے کی مہم شروع کی جاتی۔ ابوریحان صاحب اتنی واضح حقیقت کو

کیوں نظر انداز کر رہے ہیں۔

(۲) ابوریحان صاحب لکھتے ہیں کہ حضرت علی رضی اللہ عنہ کو حضرت معاویہ رضی اللہ عنہ سے کوئی ایک خطرہ بھی نہ تھا۔ یہ بھی ایک ریحانی ہے۔ اگر آپ حضرت علی المرتضیٰؓ کو قرآن کا چوتھا موعودہ راشد مانتے ہیں اور جس کا مطلب بقول مولانا سندیلوی یہ ہے کہ گویا کہ آپ کو (مثل حضرت صدیق اکبر رضی اللہ عنہ کے) اللہ تعالیٰ نے خود خلیفہ مقرر کیا تھا اور حضرت عثمان ذوالنورینؓ کے دورِ خلافت میں حضرت امیر معاویہؓ شام کے گورنر تھے لیکن جب حضرت علی المرتضیٰؓ نے بعض دوسرے سابق گورنروں کی طرح حضرت معاویہ رضی اللہ عنہ کو بھی معزول کر دیا تو انہوں نے حضرت علی المرتضیٰؓ کے اس حکم کی تعمیل نہ کی اور بدستور شام کے صوبہ پر قابض رہے اور آخر دم تک رہے۔ تو اس کے باوجود بھی ابوریحان یہ سمجھتے ہیں کہ امام وقت حضرت علی المرتضیٰؓ کو حضرت معاویہ رضی اللہ عنہ سے کوئی ایک خطرہ بھی نہ تھا تو سوائے اس کے ہم کیا کہہ سکتے ہیں کہ

ع بریں عقل و دانش بیاید گریست

اگر امام وقت کو حضرت معاویہ سے کوئی خطرہ یا خطرات نہ تھے تو آخر کار جنگ صفین کی کیوں نوبت آئی جس میں فریقین کے ہزاروں لوگ مقتول و شہید ہوئے۔ باقی رہا یہ کہنا کہ قاتلین عثمان کی شرارتوں اور مفسدہ پردازی سے یہ ہوا تو اس میں کوئی شک نہیں کہ قاتلین عثمان اپنے تحفظ کے لیے یا اہل اسلام میں تفرقہ ڈالنے کے لیے ایسا کر رہے تھے۔ لیکن قابل غور بات یہ ہے کہ اگر حضرت معاویہ رضی اللہ عنہ اور حضرت علی رضی اللہ عنہ کا حکم مان کر آپ کی بیعت کر لیتے تھے تو کیا پھر بھی بلوائی اور قاتلان حضرت عثمانؓ یہ کھیل کھیل سکتے تھے ہرگز نہیں۔ اور یہی وجہ ہے کہ اہل السنۃ والجماعت اس قضیہ میں حضرت علیؓ کو حق و صواب پر مانتے

ہیں اور حضرت معاویہؓ کو خطا پر۔ لیکن چونکہ آپؐ مجتہد تھے اور اپنے اجتہاد کی بنا کر انہوں نے ایسا اختلاف قائم رکھا اس لیے وہ قابل مواخذہ نہیں بلکہ حسب ارشاد نبویؐ وہ ایک گونہ ماجور ہیں اور ابو ریحان صاحب آپؐ امام غزالیؒ کی اس تحقیق کو کیوں نظر انداز کر دیتے ہیں کہ ولسم یذہب الی تخطۃ علی ذو تحصیل اصلاً (احیاء العلوم جلد اول) کہ کسی اہل علم و تحقیق نے یہ بھی نہیں کہا کہ اس قضیہ یعنی مشاجرات صحابہ رضی اللہ عنہ میں حضرت علی رضی اللہ عنہ سے اجتہادی خطا سرزد ہو گئی تھی لیکن اس کے باوجود ابو ریحان حضرت علی المرتضیٰ رضی اللہ عنہ کا تخطیہ ثابت کرنے کے لیے ایڑی چوٹی کا زور لگا رہے ہیں۔ واللہ البہادی۔

(۳) حضرت علی المرتضیٰؓ تو یہی کوشش کرتے رہے کہ حضرت معاویہؓ بیعت کر لیں اور جنگ تک نوبت نہ آئے۔ چنانچہ حافظ ابن کثیر لکھتے ہیں کہ: حضرت علی رضی اللہ عنہ بن ابی طالب جب جنگ جمل سے فارغ ہوئے تو بصرہ آ گئے اور جب حضرت عائشہؓ نے مکہ جانے کا ارادہ کیا تو آپؐ نے ان کی مشایعت کی اور بصرہ سے کوفہ کی طرف گئے۔ ابوالکنود عبدالرحمن بن عبید کا بیان ہے کہ آپؐ ۱۲ رجب ۳۶ھ کو سوموار کے روز کوفہ میں داخل ہوئے۔ آپؐ سے کہا گیا کہ آپؐ قصر ابیض میں فروکش ہوں۔ آپؐ نے فرمایا بلاشبہ حضرت عمرؓ بن الخطاب اس میں فروکش ہونے کو ناپسند کرتے تھے اس لیے میں بھی اسے ناپسند کرتا ہوں۔ پس آپؐ الرجیہ میں اترے اور جامع اعظم میں دو رکعت نماز پڑھی۔ پھر لوگوں سے خطاب کیا اور انہیں نیکی کی ترغیب دی اور برائی سے منع کیا اور اپنی اس تقریر میں اہل کوفہ کی تعریف کی۔ پھر آپؐ نے حضرت جریر بن عبد اللہ اور حضرت اشعث بن قیس کی طرف پیغام بھیجا جو بالترتیب حضرت عثمان رضی اللہ عنہ کے زمانے سے ہمدان اور آذربائیجان کی نیابت پر تھے کہ وہ وہاں کی رعایا سے بیعت لیں پھر ان کے پاس

آئیں۔ ان دونوں نے ایسا ہی کیا اور جب حضرت علیؓ نے حضرت معاویہ رضی اللہ عنہ کو اپنی بیعت کی دعوت دینے کے لیے آدمی بھیجنا چاہا تو جریر بن عبد اللہ نے کہا۔ یا امیر المومنین میں ان کے پاس جاتا ہوں۔ بلاشبہ میرے اور ان کے درمیان محبت پائی جاتی ہے اور میں آپ کے لئے ان سے بیعت لوں گا۔ اشتر نے کہا یا امیر المومنین اسے نہ بھیجیں۔ مجھے خدشہ ہے کہ اس کی مرضی ان کے ساتھ ہوگی۔ حضرت علیؓ نے کہا اسے چھوڑ دو اور آپ نے ان کے ہاتھ ایک خط حضرت معاویہ رضی اللہ عنہ کو بھیجا جس میں انہیں بتایا کہ انصار و مہاجرین نے ان کی بیعت میں اتفاق کیا ہے اور جنگ جمل کا حال بھی انہیں بتایا اور انہیں اس بات میں شامل ہونے کی دعوت دی جس پر لوگ شامل ہوئے تھے الخ

(البدایہ والنہایہ مترجم دو جلد ہفتم ص ۴۹۸ و عربی ص ۲۵۴)

اور جنگ جمل کے بعد مہاجرین و انصار کا حضرت علیؓ سے بیعت کرنا تو مولانا محمد اسحاق صاحب سند یلوی نے بھی تسلیم کر لیا۔ چنانچہ لکھتے ہیں:

جنگ جمل کے بعد بکثرت مہاجرین و انصار اور اکابر صحابہ نے

ان (حضرت علی رضی اللہ عنہ) کی خلافت تسلیم کر لی تو ان کے نزدیک

ان کی خلافت مستقل ہو گئی اور مزید استصواب کی ضرورت نہ رہی۔

(خارجی فتنہ اول ص ۵۷۵ بحوالہ اظہار حقیقت جلد دوم ص ۴۱۲ مولفہ مولانا سند یلوی)

علاوہ ازیں حافظ ابن کثیر یہ بھی تسلیم کرتے ہیں کہ حضرت علی رضی اللہ

عنہ جنگ سے اجتناب کرتے رہے۔ چنانچہ لکھتے ہیں: پھر فرات عبور کرنے کے

بعد آپ (یعنی حضرت علی رضی اللہ عنہ) نے حضرت معاویہ رضی اللہ عنہ کے

مقابلہ میں ان کو اپنے آگے کیا تو ابوالاعور عمرو بن سفیان سلمی نے اہل شام کے

ہراول کے ساتھ ان سے ٹڈ بھڑکی تو وہ کھڑے ہو گئے اور اہل عراق کے ہر

اول کے امیر زیاد بن نے انہیں بیعت کی دعوت دی تو انہوں نے اسے کوئی جواب نہ دیا۔ اس نے یہ بات حضرت علیؓ کو لکھی تو حضرت علیؓ نے ان کی طرف اشتراخی کو امیر بنا بھیجا جس کے میمنہ پر زیاد اور میسرہ پر شریح امیر تھے اور آپ نے اسے حکم دیا کہ جب تک وہ تمہارے ساتھ جنگ کی پہل نہ کریں۔ ان سے جنگ کرنے میں پہل نہیں کرنی بلکہ بار بار انہیں بیعت کی دعوت دو اور اگر وہ انکار کریں تو ان سے جنگ نہ کرو جب تک کہ وہ تم سے جنگ نہ کریں اور نہ جنگ کے خواہشمند کی طرح ان سے قریب ہو اور نہ مردوں سے ڈرنے والے کی طرح ان سے دور ہو جاؤ بلکہ ان سے مستقل مزاج رہو حتیٰ کہ وہ تیرے پاس آجائیں الخ (ایضاً ص ۵۰۱ و عربی ص ۲۵۶) اور حضرت علیؓ نے بشیر بن عمرو انصاری، سعید بن قیس ہمدانی اور شیت بن ربیع سہمی کو بلایا اور فرمایا۔ اس شخص (یعنی حضرت معاویہؓ) کے پاس جاؤ اور اسے اطاعت اور جماعت کی طرف دعوت دو اور جو وہ تمہیں کہے اسے سنو۔ پس جب وہ حضرت معاویہؓ کے پاس گئے۔ محمد بن بشیر بن عمرو نے ان سے کہا۔ اے معاویہؓ بلاشبہ دنیا آپ سے الگ ہو جانے والی ہے اور آپ آخرت کی طرف لوٹنے والے ہیں اور اللہ تعالیٰ آپ کے عمل کا محاسبہ کرنے والا ہے اور جو کچھ آپ کے دونوں ہاتھوں نے آگے بھیجا ہے اس کا آپ کو بدلہ دینے والا ہے اور میں آپ سے خدا کے نام پر اپیل کرتا ہوں کہ آپ اس امت کی جمعیت کو پریشان نہ کریں اور اس کی خوں ریزی نہ کریں۔

حضرت معاویہ رضی اللہ عنہ نے اسے کہا، تم نے اپنے آقا کو اس کی

وصیت کیوں نہیں کی؟

اس نے آپ کو جواب دیا۔ بلاشبہ میرے آقا اپنے فضل و دین اور

سابقہ قرابت کی وجہ..... سے اس مخلوق کی امارت کا زیادہ حق دار ہے اور وہ آپ کو اپنی بیعت کی دعوت دیتا ہے۔ بلاشبہ وہ آپ کی دنیا کے بارے میں آپ کے لیے زیادہ سلامت روا اور آپ کی آخرت کے بارے میں آپ کے لیے بہتر ہے۔ حضرت معاویہؓ نے کہا اور حضرت عثمانؓ کا خون بے قصاص ہی چھوڑ دیا جائے گا۔ نہیں خدا کی قسم میں یہ کبھی نہیں کروں گا۔ الخ (ایضاً ص ۵۰۴) یہ کیسا ہی اچھا موقع تھا کہ حضرت معاویہ رضی اللہ عنہ حضرت علی رضی اللہ عنہ کی دعوت بیعت کو قبول کر لیتے۔ خانہ جنگی ختم ہو جاتی۔ قاتلین حضرت عثمانؓ کی سازشیں ناکام ہو جاتیں اور پھر متحدہ طاقت سے سبائیوں کا قلع قمع کر دیا جاتا۔ اور پھر یہ بھی سمجھئے کہ جب میدان جنگ میں فریقین کی فوجیں آمنے سامنے کھڑی تھیں، تو ان حالات میں حضرت علیؓ حضرت ذوالنورینؓ کے قاتلین سے کس طرح قصاص لے سکتے تھے۔ بہر حال یہ تسلیم کرنا پڑے گا حضرت معاویہ کو اس دوسرے پہلو پر نظر نہ تھی کہ بیعت نہ کرنے کا کیا نتیجہ ہو گا اور اگر اس کو خطائے اجتہادی بھی نہ کہا جائے تو پھر امام دقت سے جنگ کرنے کو کس عنوان سے تعبیر کیا جائے گا؟ کاش کہ ابوریحان صاحب اہل سنت کے متفق علیہ مسلک کو قبول کر لیتے تو ان کو یوں بے سرو پا حقائق پیش کرنے کی ضرورت ہی نہ پڑتی۔

خلافت مرتضویؓ کے لیے ایک پیشگوئی:

حافظ ابن کثیر لکھتے ہیں: جب حضرت علیؓ رقبہ آئے تو فرات کے کنارے ایک جگہ اترے جسے ^{لبلیخ} کہا جاتا تھا تو ایک راہب اپنے گرجا سے نکل کر آپ کے پاس آیا اور اس نے حضرت علی رضی اللہ عنہ سے کہا۔ ہمارے پاس ایک کتاب ہے جس کے ہم اپنے آباؤ سے وارث ہوئے ہیں اور اسے حضرت عیسیٰ علیہ السلام کے اصحاب نے لکھا ہے کیا میں اسے آپ کے سامنے پیش کروں؟ حضرت علیؓ نے کہا،

ہاں، تو راہب نے اس کتاب کو پڑھا۔ اس رحمن و رحیم خدا کے نام کے ساتھ جس نے جو فیصلہ کرنا تھا کیا اور جو لکھنا تھا لکھا۔ وہ اُمیوں میں ان میں سے ایک رسول بھیجنے والا ہے جو ان کو کتاب و حکمت سکھائے گا اور ان کو پاک کرے گا اور خدا کی راہ ان کو دکھائے گا۔ وہ بد خلق اور سخت کلام نہ ہوگا اور نہ بازاروں میں شور مچانے والا ہوگا اور نہ برائی کا بدلہ برائی سے دے گا بلکہ معاف اور درگزر کرے گا اور اس کی امت بہت تعریف کرنے والے لوگ ہوں گے جو ہر بلندی پر اللہ کی تعریف کریں گے اور نشیب و فراز میں ان کی زبانیں تہلیل و تکبیر کے ساتھ رواں ہوں گی اور اللہ پر دشمنی رکھنے والے پر اسے فتح دے گا اور جب اللہ تعالیٰ اس کو وفات دے گا تو اس کی امت میں اختلاف پیدا ہو جائے گا اور وہ مجتمع ہو جائے گی اور جب تک اللہ چاہے گا وہ مجتمع رہے گی۔ پھر اس میں اختلاف پیدا ہو جائے گا پھر اس کی امت کا ایک شخص اس فرات کے کنارے سے گزرے گا اور وہ نبی عن المنکر کرے گا اور حق کے ساتھ فیصلہ کرے گا اور فیصلہ میں عاجز نہ ہوگا۔ دنیا اس کے نزدیک راکھ سے بھی حقیر تر ہوگی یا اس نے کہا کہ اس روز کی مٹی سے بھی جس میں تیز ہوا چلتی ہے اور موت اس کے نزدیک پانی پینے سے بھی حقیر تر ہوگی۔ وہ پوشیدگی میں اللہ سے خائف ہوگا اور ظاہر میں خیر خواہی کرے گا اور اللہ کے بارے میں کسی ملامت گر کی ملامت سے خائف نہ ہوگا۔ پس اہل بلاد میں سے جو شخص اس بنی کو پائے وہ اس پر ایمان لائے اور اس کا ثواب میری رضای مندی اور جنت ہوگا۔ اور جو اس صالح آدمی کو پائے وہ اس کی مدد کرے۔ بلاشبہ اس کے ساتھ قتل ہونا شہادت ہے۔ پھر اس نے حضرت علیؓ سے کہا۔ میں آپ کے ساتھ رہوں گا اور آپ سے جدا نہ ہوں گا حتیٰ کہ مجھے بھی وہ مصیبت پہنچے جو آپ کو پہنچی ہے۔ پس حضرت علیؓ رو پڑے پھر فرمایا۔ اس خدا کا شکر ہے جس نے مجھے اپنے ہاں بھولا بسرا

نہیں بنایا اور اس خدا کا شکر ہے جس نے اپنے ہاں ابرار کی کتاب میں ذکر کیا ہے۔ پس راہب آپ کے ساتھ چلا گیا اور مسلمان ہو گیا اور حضرت علیؓ کے ساتھ رہا حتیٰ کہ جنگ صفین کے روز مارا گیا۔ اور جب لوگ اپنے مقتولین کی تلاش میں نکلے تو حضرت علیؓ نے فرمایا۔ اس راہب کو تلاش کرو تو انہوں نے اس کو مقتول پایا اور جب انہوں نے اسے پایا تو حضرت علیؓ نے اس کی نماز جنازہ پڑھی اور اسے دفن کیا اور اس کے لیے بخشش مانگی۔ (ایضاً البدایہ والنہایہ مترجم ص ۵۰۰، عربی ص ۲۵۵)

تبصرہ

یہ پیش گوئی قرآن کی کئی آیات کے مطابق ہے اور سورۃ الفتح میں جو صحابہ کرام کے بارے میں فرمایا۔ ذلک مثلہم فی التورۃ و مثلہم فی الانجیل (یعنی وَالَّذِينَ مَعَهُ) صحابہ کرامؓ کی ہی صفتیں تورۃ اور انجیل میں بھی پائی جاتی ہیں۔ مذکورہ پیشگوئی میں خصوصیت سے حضرت علی المرتضیٰؓ کی خلافت کی پیشگوئی ہے جس کی وجہ سے ایک راہب مسلمان ہو گیا اور جنگ صفین میں اس نے شہادت کا مرتبہ پایا۔ حضرت علیؓ کے متعلق اس میں یہ بھی ہے کہ وہ منکرات سے منع کریں گے اور سورۃ الحج کی اس آیت میں بھی خلفائے راشدین کی یہ صفت بیان کی گئی ہے۔ و امروا بالمعروف و نہو عن المنکر (وہ موعودہ خلفاء نیکی کا حکم کریں گے اور منکر سے روکیں گے۔) اس سے ثابت ہوا کہ آپ نے جو جنگ جمل و صفین کی ہے اس میں آپ کی یہی صفت ظاہر ہوتی ہے۔ گویا کہ حضرت علی المرتضیٰؓ کی بیعت نہ کرنا اور آپ سے جنگ کرنا تو منکرات سے تھا لیکن چونکہ حضرت معاویہؓ سے اپنے اجتہاد کی بنا پر اس کا صدور ہوا ہے اس لیے ان کے حق میں یہ صورتاً منکر تھا لیکن حقیقتاً منکر نہ تھا۔

حافظ ابن کثیر محدث کی کتاب البدایہ والنہایہ جلد ہفتم کے حوالہ سے حضرت علی المرتضیٰ کی خلافت اور آپ کی بعض صفات کے متعلق ایک پیشگوئی جو پہلی آسمانی کتابوں میں مذکورہ ہے جس سے بآسانی یہ نتیجہ نکالا جاسکتا ہے کہ بوجہ خلیفہ موعود ہونے کے مشاجرات صحابہ میں آپ کا اجتہادی موقف حق و صواب تھا اور آپ سے جن صحابہ کرامؓ نے بوجہ اپنے اجتہاد کے جنگ کی ہے ان سے اجتہادی خطا سرزد ہوگئی تھی اور یہی اہلسنت کا متفق علیہ موقف ہے لیکن اس کے برعکس مولانا ابوریحان صاحب اس بات پر مصر ہیں کہ اس سلسلے میں حضرت علی المرتضیٰؓ اور حضرت امیر معاویہ رضی اللہ عنہ دوئوں کا موقف برابر کا درجہ رکھتا ہے۔ چنانچہ لکھتے ہیں:

”حضرت معاویہ رضی اللہ عنہ اپنی بات نہ کر رہے تھے کہ ان کے مقابلے میں حضرت علی رضی اللہ عنہ کے خلیفہ موعود وغیرہ ہونے کا ذکر ان کی بغاوت کو ثابت یا ان کی فرضی بغاوت میں کوئی وزن پیدا کر سکتا بلکہ وہ حضرت عثمان رضی اللہ عنہ کی بات کر رہے تھے اور یہ سب جانتے ہیں۔ کہ حضرت علی رضی اللہ عنہ اگر اللہ کے مقرر کردہ اور قرآن کے موعودہ خلیفہ تھے تو حضرت عثمان رضی اللہ عنہ ان سے بڑھ کر اللہ کے مقرر کردہ اور قرآن کے موعودہ خلیفہ تھے۔ اسی طرح حضرت علی رضی اللہ عنہ کی خلافت اگر اللہ کی دی ہوئی خلافت راشدہ کی عظیم امانت تھی تو حضرت عثمان رضی اللہ عنہ کی خلافت بھی اس سے بڑھ کر اللہ کی دی ہوئی خلافت راشدہ بھی عظیم امانت تھی۔ نیز آئندہ خطرات کے تحت حضرت علی رضی اللہ عنہ کی خلافت راشدہ کے تحفظ کے لیے اگر اقدام ضروری تھا تو حضرت عثمان رضی اللہ عنہ کی خلافت راشدہ کی بالفعل پیش آمدہ فساد

و بگاڑ کا تدارک بھی لا بدی تھا۔ لہذا جو عوائل و محرکات حضرت علیؓ کے اس اقدام کے تھے وہی عوائل و محرکات حضرت معاویہ رضی اللہ عنہ کے مطالبہ قصاص اور اپنے دفاع کے لئے بھی تھے اور جو دلیل حضرت علی رضی اللہ عنہ کی صحت کی تھی بعینہ وہی دلیل موقف حضرت معاویہ رضی اللہ عنہ کی صحت کی بھی تھی۔ جس اصول کے حوالہ سے حضرت علی رضی اللہ عنہ یہ اقدام کر رہے تھے اسی اصول کے تحت حضرت معاویہ رضی اللہ عنہ فی الحال بیعت سے رکے ہوئے تھے۔ اگر غور سے دیکھا جائے تو اس حد تک دونوں بزرگوں کے موقف کی حیثیت قریباً ایک جیسی تھی۔

یہی وجہ ہے کہ اس حد تک دونوں بزرگوں میں کوئی اختلاف نہ تھا۔ خلافت راشدہ حضرت عثمان رضی اللہ عنہ کی ہو یا حضرت علی رضی اللہ عنہ کی اس کے لیے حفاظتی یا تدارک کی اقدام کی ضرورت و اہمیت کا کسی بھی بزرگ کو انکار نہ تھا۔ اس اقدام کی صرف ترتیب میں اختلاف تھا۔ حضرت علیؓ اس اقدام کی ابتداء غیر مبایعین سے کرنا چاہتے تھے جب کہ حضرت معاویہ رضی اللہ عنہ کا موقف اس سلسلے میں یہ تھا کہ اس کی ابتداء سبائی فساد یوں سے کی جائے یعنی حضرت علی رضی اللہ عنہ فرماتے تھے کہ پہلے امر خلافت کو منظم و مستحکم کیا جائے اور وہ موقوف ہے تکمیل بیعت پر لہذا پہلے غیر مبایعین سے بیعت لی جائے اور اس وقت تک سبائی مفسدوں اور حضرت عثمان رضی اللہ عنہ کے قاتلوں کو ڈھیل دی جائے اور حضرت معاویہ رضی اللہ عنہ فرماتے تھے کہ امر خلافت کا انتظام و استحکام چونکہ امر خلافت کو مختل کرنے والے سبائی مفسدوں اور سابق خلیفہ راشد حضرت عثمان رضی اللہ عنہ کے قاتلوں سے قصاص لینے میں

ہے لہذا پہلے ان سے نمٹا جائے اور اس وقت تک غیر مبایعین کو بیعت سے ڈھیل دی جائے ظاہر ہے کہ حضرت علی رضی اللہ عنہ کا اپنے جائز اور معقول مجبوریوں کی وجہ سے سبائی فساد یوں اور قاتلوں کو ایک وقت تک ڈھیل دینا اگر ناجائز نہ تھا تو اپنی معقول معذوریوں کے سبب حضرت معاویہ رضی اللہ عنہ کا ایک وقت تک ڈھیل مانگنا کیونکر بغاوت ہو سکتا تھا۔“ (سبائی فتنہ حصہ اول ص ۲۳۱ تا ۲۳۳)

الجواب

(۱) ابوریحان صاحب نے یہاں خلطِ سبحت کر دیا ہے کیونکر اس میں تو کوئی اختلاف ہی نہ تھا کہ حضرت عثمان رضی اللہ عنہ کے قاتلوں سے قصاص لینا ضروری ہے لیکن ابوریحان صاحب کا یہ کہنا غلط ہے کہ ”جو عوائل و محرکات حضرت علی رضی اللہ عنہ کے اس اقدام کے تھے وہی عوائل و محرکات حضرت معاویہ رضی اللہ عنہ کے مطالبہ قصاص اور اپنے دفاع کے لیے بھی تھے“ کیونکر حضرت عثمان رضی اللہ عنہ تو شہید ہو گئے تھے۔ ان کی خلافت اس وقت بالفعل تو نہیں تھی لیکن اس کے برعکس حضرت علی المرتضیٰؓ تو بالفعل خلیفہ تھے اور آپ بھی ان کو قرآن کا موعودہ خلیفہ تسلیم کر رہے ہیں تو اس وقت تو امام وقت کی خلافت راشدہ کے استحکام کی ضرورت تھی کیونکہ اپنی خلافت مستحکم ہونے کے بعد ہی آپ قاتلین حضرت عثمان رضی اللہ عنہ سے بآسانی قصاص لے سکتے تھے۔ اس لیے ضروری تھا کہ حضرت معاویہ رضی اللہ عنہ آپ کی بیعت خلافت کر لیتے اور پھر اس متحدہ طاقت سے قاتلین سے قصاص لے سکتے تھے اور اسی بنا پر حضرت علی المرتضیٰؓ بار بار حضرت معاویہ رضی اللہ عنہ سے بیعت کا مطالبہ کرتے رہے اور جنگ کو ٹالتے رہے جیسا کہ البدایہ کے حوالہ سے پہلے یہ معلوم ہو چکا ہے۔

(۲) اور ابوریحان صاحب کا یہ فرمانا بھی ان کا ایک ریحانی کشیفہ ہے کہ ”وہی عوائل و محرکات حضرت معاویہؓ کے اپنے دفاع کے لیے بھی تھے۔“ فرمائیے کیا حضرت معاویہ رضی اللہ عنہ اس وقت بالفعل خلیفہ تھے کہ ان کو اپنی خلافت کا دفاع ضروری تھا۔ یہ بے جوڑ بات کہاں سے نکال لی۔ اپنا اور اپنی خلافت راشدہ کا دفاع تو حضرت علی رضی اللہ عنہ کے لیے ضروری تھا۔ اگر قرآن کے تیسرے خلیفہ موعود حضرت عثمان ذوالنورینؓ کے لیے اپنی حیات میں اپنی خلافت کا تحفظ ضروری تھا اور اسی لیے آپ نے بلوائیوں کا یہ مطالبہ منظور نہیں کیا کہ آپ خلافت سے دست بردار ہو جائیں تو حضرت علی المرتضیٰ رضی اللہ عنہ کے لیے بھی بیعت خلافت کے بعد اپنی خلافت راشدہ کا تحفظ بہ نسبت قاتلان عثمانؓ سے قصاص لینے کے زیادہ ضروری تھا اور اسی بنا پر قاضی ابوبکر بن العربیؒ متوفی ۴۵۳ھ بھی فرماتے ہیں:

”اور یہ جوان میں جنگ ہوئی تھی وہ تو قطعی معلوم ہے اور اس کا اس سبب سے ہونا بھی معلوم ہے کہ اس معاملہ میں حق حضرت علی رضی اللہ عنہ کی طرف تھا کیونکہ خون کا مطالبہ کرنے والے کا یہ حق نہیں ہے کہ وہ خود فیصلہ کرے اور اگر مدعی کو قاضی پر شک ہو تو اس سے یہ جائز نہیں ہو جاتا کہ اس کے خلاف بغاوت کرے بلکہ حق کا اس سے مطالبہ کرے۔ اگر فیصلہ اس کے حق میں ہو جائے تو فیہا ورنہ خاموش رہے اور صبر کرے“ (العواصم القواصم اردو ص ۳۷۲ و ثمن عربی ص ۱۶۴ مطبوعہ سہیل اکیڈمی لاہور)

اور اسی سلسلہ میں قاضی ابوبکرؒ بن العربیؒ لکھتے ہیں:

فتقر عند علماء المسلمين وثبت بدليل الدين ان

علینا رضی اللہ عنہ کان اماماً وان کل من خرج علیہ باغ
الرخ (احکام القرآن جلد اربع ص ۱۷۱۸)

اور علمائے اسلام کے نزدیک یہ بات مقرر اور دینی دلیل سے ثابت ہے کہ حضرت
علی رضی اللہ عنہ ہی امام تھے اور جس کسی نے بھی آپ کے خلاف خروج کیا ہے
باغی تھے۔ (ملاحظہ ہو خارجی فتنہ حصہ اول ص ۵۹۵ و ص ۲۹۲)

اس سے معلوم ہوا کہ حضرت علی المرتضیٰؓ اور حضرت معاویہؓ کے اپنے
اپنے مطالبہ میں بھی دونوں کی پوزیشن برابر نہ تھی جیسا کہ ابوریحان صاحب باور کر
ارہے ہیں بلکہ حضرت علی المرتضیٰؓ کا مطالبہ بیعت حق و صواب تھا اور حضرت معاویہؓ
کا مطالبہ صحیح نہ تھا۔

(۳) ابوریحان صاحب پہلے تو یہ لکھ رہے ہیں کہ ”اپنے اپنے مطالبہ
میں دونوں حضرات کی حیثیت قریباً برابر تھی“ لیکن آگے چل کر حضرت معاویہ کے
مطالبہ کو راجح قرار دے رہے ہیں۔ چنانچہ لکھتے ہیں:

”ہم دونوں حضرات میں سے کسی کی رائے کو غلط کہنے کی
جرات یا حماقت نہیں کر سکتے البتہ اتنی بات تو بالکل واضح ہے جس کی
تائید بعد کے حالات نے بھی کر دی ہے کہ حضرت علی رضی اللہ عنہ کی
رائے میں خود انہی کے لیے دوہری مشقت تھی کہ پہلے بیعت لینے کے
لیے جدوجہد کرنا تھا اور پھر سبائیوں سے نمٹنا تھا اور حضرت معاویہ رضی
اللہ عنہ کی رائے میں ان کے لیے اکہری مشقت تھی کہ صرف سبائیوں
سے نمٹنا تھا اور بیعت خود بخود ہو جانا تھا ای الخ (ایضاً سبائی فتنہ ۲۳۳)

الجواب

(۱) ابوریحان صاحب نے یہاں حضرت معاویہؓ کے مطالبہ کو راجح اور اصح

مان لیا ہے۔

(۲) اگر حضرت معاویہ رضی اللہ عنہ اولاً بیعت کر لیتے تو پھر دوہری مشقت کیوں کرنا پڑتی۔ آخر قصاص سے پہلے بیعت نہ کرنے میں کیا مجبوری تھی جب جبکہ حضرت معاویہ رضی اللہ عنہ حضرت علی المرتضیٰ رضی اللہ عنہ کو احق بالخلافۃ بھی تسلیم کرتے تھے۔ یہ باہمی جنگ تک نوبت ہی اس لیے پہنچی کہ حضرت معاویہؓ نے حضرت علی المرتضیٰ رضی اللہ عنہ کا مطالبہ تسلیم نہ کیا اور اس کی وجہ سے قصاص لینے میں بھی رکاوٹ پیدا ہو گئی اور حضرت علی المرتضیٰ رضی اللہ عنہ آخر وقت تک قصاص نہ لے سکے حتیٰ کہ حضرت معاویہؓ بھی اپنے دور خلافت میں باضابطہ قصاص نہ لے سکے تو فرمائیے کیا حضرت علی المرتضیٰؓ کی رائے صحیح نہ تھی۔

(۳) اور یہ جو آپ لکھ رہے ہیں کہ:

”ہم دونوں حضرات میں سے کسی کی رائے کو غلط کہنے کی

جرات یا حمایت نہیں کہہ سکتے“

تو سوال یہ ہے کہ کیا آپ ان دونوں حضرات کو معصوم عن الخطاء مانتے ہیں کہ ان میں سے کسی کی رائے غلط نہیں ہو سکتی؟ حالانکہ اہل سنت والجماعت نے حضرت معاویہؓ کی رائے کو اجتہادی غلطی ہی قرار دیا ہے آپ اتنے غالی کیوں بن گئے ہیں اور طرفہ یہ ہے کہ اس بحث میں ابو ریحان صاحب معصوم انبیائے کرام علیہم السلام کے بارے میں بھی یہ لکھ رہے ہیں کہ:

”مثلاً دیکھئے اہل سنت والجماعت کا یہ عقیدہ ہے کہ انبیاء علیہم

السلام صغیرہ و کبیر ہر قسم کے گناہوں سے معصوم ہیں البتہ زلات (یعنی

لغزشوں) کا صدور ان سے سرزد ہو سکتا ہے۔ ایسے ہی کسی صغیرہ یا کبیرہ

کا صدور بھی ان سے ممکن ہے۔ لیکن ایسی حالت میں ان کے اس صغیرہ

یا کبیرہ کو محض اس کی ذاتی نوعیت اور اصل حقیقت کے اعتبار سے صغیرہ یا کبیرہ ہرگز نہ کہیں گے بلکہ نبی کی معصومانہ و مجتہدانہ اور بہر صورت ماجورانہ مخلصانہ حیثیت کے کہیں گے۔ اس کو صرف زلت ہی یا خلاف اولیٰ جیسا اس سے بھی کوئی ہا کا نام دیں گے۔ اور جہاں تک ممکن ہوگا اس کو ایک جائز اور قابلِ اجر عمل کی حیثیت سے پیش کرنے کی کوشش کریں گے نہ کہ ناجائز اور قابلِ وزر عمل کی حیثیت ہے“ (ایضاً ص ۲۲۹)

الجواب

(۱) لغزش (زلت) اور ترکِ اولیٰ تو آپ کہیں گے۔ لیکن آپ کس فعل کو لغزش کہیں گے جب کہ آپ خود یہ تسلیم کر رہے ہیں کہ ”انبیائے کرام علیہم السلام سے صغیرہ اور کبیرہ کا صدور ممکن ہے تو پہلے آپ اُس کو صغیرہ یا کبیرہ کہیں گے تو پھر بوجہ انبیائے کرام علیہم السلام سے صادر ہونے کے آپ اس کو زلت اور لغزش بتائیں گے اور صغیرہ اور کبیرہ کے الفاظ آپ خود بھی انبیائے کرام علیہم السلام کے لیے استعمال کر رہے ہیں۔

(۲) کاش کہ ابوریحان صاحب ایسے الفاظ بھی بتلا دیتے جو لغزش اور ترکِ اولیٰ سے بھی ہلکے ہوں۔

(۳) آپ کا یہ لکھنا کہ ”جہاں تک ممکن ہوگا اس کو ایک جائز اور قابلِ اجر عمل کی حیثیت سے پیش کرنے کی کوشش کریں گے نہ کہ ناجائز اور قابلِ وزر عمل کی حیثیت سے“ اس میں ہر ممکن کوشش کرنے کی ضرورت ہی کیا ہے۔ تمام اہل سنت والجماعت انبیائے کرام علیہم السلام کے کسی عمل کو قابلِ وزر یعنی گناہ نہیں قرار دیتے۔ کیونکہ انبیاء کرام علیہم السلام ہر قسم کے گناہوں سے پاک اور معصوم ہیں۔ پھر اس قسم کے الفاظ لکھنے کی ابوریحان صاحب کو کیا ضرورت پیش آئی ہے

اور میں نے تو بار بار مشاجرات صحابہؓ کے سلسلے میں اس ہر کی تصریح کی ہے کہ اجتہادی خطا بھی حق کے دائرے میں ہوتی ہے۔ اس کو باطل اور گناہ نہیں کہہ سکتے بلکہ اجتہادی خطا کے باوجود بھی مجتہد کو حسب حدیث نبوی ایک اجر ملتا ہے۔ باقی رہا یہ کہ مشاجرات صحابہؓ کے سلسلے میں پھر حضرت علیؓ کے اجتہاد کو لازماً کیوں صحیح قرار دیا جاتا ہے۔ کیا وہ معصوم ہیں۔ تو اس کا جواب یہ ہے کہ حضرت علیؓ المرتضیٰ رضی اللہ عنہ معصوم عن الخطا نہیں ہیں لیکن جنگ جمل اور جنگ صفین کے سلسلے میں آپؐ کا اجتہاد صحیح تھا اور اس پر اہل سنت والجماعت کا اجماع ہے۔ جناب امام غزالیؒ نے فرمایا ہے: ”لم یذهب الی تخطئة علیؓ ذو تحفصل اصلاً (احیاء العلوم جلد اول ص ۱۰۲)“

یعنی کسی اہل تحقیق نے یہ نہیں کہا کہ مشاجرات صحابہؓ یعنی جنگ جمل و صفین میں حضرت علیؓ رضی اللہ عنہ سے اجتہادی خطا کا صدور ہوا تھا۔ (ملاحظہ ہو خارجی فتنہ حصہ اول ص ۳۱۷، ۳۱۸)

بغاوت کا مبنی: ابوریحان صاحب لکھتے ہیں:

”ظاہر ہے کہ حضرت علیؓ رضی اللہ عنہ کا اپنے جائز اور معقول مجبوریوں کی وجہ سے سبائی فساد یوں اور قاتلوں کو ایک وقت تک ڈھیل دینا اگر ناجائز نہ تھا تو اپنی معقول معذوریوں کے سبب حضرت معاویہ رضی اللہ عنہ کا ایک وقت تک ڈھیل مانگنا کیونکر بغاوت ہو سکتا ہے۔“

(ایضاً سبائی فتنہ ص ۲۳۳)

الجواب

(۱) یہ کس نے لکھا ہے کہ: حضرت معاویہ رضی اللہ عنہ کا ایک وقت تک

ڈھیل مانگنا بغاوت تھا۔ میں نے تو کسی جگہ بھی یہ نہیں لکھا کہ حضرت معاویہؓ کا مطالبہ قصاص بغاوت تھا یا بیعت میں آپ کا ڈھیل مانگنا بغاوت تھا اور نہ ہی اتنی بات کو کوئی بغاوت کہہ سکتا ہے۔ اور اگر کسی نے کہا ہے تو ثبوت پیش فرمائیے؟ جن صحابہ کرامؓ نے حضرت علی المرتضیٰؓ کی بیعت میں توقف کیا یا آپ کے ساتھ ہو کر جنگ میں شامل نہیں ہوئے ان کو بھی کسی اہل حق نے باغی نہیں قرار دیا۔ تو پھر ابو ریحان صاحب اس قسم کی تلپیسانہ عبارتیں کیوں لکھتے ہیں۔

(۲) بغاوت کا منہی تو حضرت علی المرتضیٰؓ کے ساتھ جنگ کرنا ہے اور اس کو حافظ ابن عسقلانیؒ، قاضی ابوبکر بن العربیؒ، امام نوویؒ، حضرت شیخ السید عبدالقادر جیلانی قدس سرہ (متوفی ۵۶۱ھ) اور امام ربانی حضرت مجدد الف ثانیؒ وغیرہ اکابر اہل حق نے بھی لکھا ہے۔

(۳) حضرت شاہ ولی اللہ محدث دہلویؒ لکھتے ہیں:

معاویہ رافرمودان ملک فاحسن و فرمود کیف بک لو قد قصص اللہ قمیصاً یعنی الخلافة قالت ام حبیبہ رضی اللہ عنہا اوان اللہ مقوص انی قال نعم ولكن فيہ هنات و هنات و هنات دایں کلمہ اشار است بانکہ خلافت او صغقہ خواہ شد بجہت تسلط نہ حسب بیعت۔ و سیرت او موافق سیرت شیخین نہ باشد و آن خلافت بعد یعنی بر امام وقت باشد لہذا سہ بار لفظ ہنات فرمود و نیز با معاویہؓ فرمود۔ ان دلیت امرافاتق اللہ و عدل و آن اشارہ بامارت شام و خلافت است جمیعاً الخ

اور معاویہؓ سے فرمایا کہ اگر تو بادشاہ ہو جائے تو نیک کام کرنا

اور فرمایا کہ اس وقت تیرا حال کیا ہوگا اگر اللہ نے تجھے قمیص پہنائی۔ اس

سے آپ خلافت مراد لے رہے تھے تو (ام المؤمنین) ام حبیبہؓ نے کہا کہ

کیا اللہ میرے بھائی کو قمیص پہنانے والا ہے۔ فرمایا کہ ہاں اور لیکن اس

میں فسادات ہوں گے اور فسادات اور فسادات۔ اور اس کلمہ میں اس طرف اشارہ ہے کہ ان کی خلافت تسلط کے ذریعے سے مسلط ہو گئی۔ بیعت کے ذریعے سے نہ ہوگی اور ان کی سیرت شیخین (یعنی ابو بکر صدیقؓ اور عمر فاروقؓ) کی سیرت کے موافق نہ ہوگی اور وہ خلافت امام وقت کی بغاوت کے بعد منعقد ہوگی اسی لیے آپؐ نے تین مرتبہ لفظ ہنات (فسادات) فرمایا اور نیز معاویہؓ سے فرمایا اگر تو والی امر بن جائے تو اللہ سے ڈر اور انصاف کر اور یہ اشارہ امارت شام اور خلافت دونوں کی طرف ہے۔ (ازالۃ الخفاء مترجم اردو حصہ دوم ص ۸۲ تا ۸۳)

یہاں امام المحدثین حضرت شاہ ولی اللہ محدث دہلویؒ نے حدیث نبویؐ سے یہ استنباط کیا ہے کہ حضرت معاویہؓ امام وقت حضرت علی المرتضیٰؓ کے خلاف بغاوت کریں گے۔ امام شاہ ولی اللہ محدث دہلویؒ..... تو حدیث نبویؐ سے حضرت معاویہؓ کی بغاوت ثابت کر رہے ہیں لیکن مولانا ابوریحان بغاوت کا لفظ بھی سننا نہیں چاہتے، حالانکہ جہاں محققین اہل سنت نے حضرت معاویہؓ کے لئے بغاوت کا لفظ لکھا ہے وہاں میں نے یہ توضیح بھی پیش کر دی ہے کہ چونکہ حضرت معاویہؓ مجتہد ہیں اور آپؐ نے اپنے اجتہاد کی بنا پر حضرت علی المرتضیٰؓ سے جنگ لڑی ہے۔ اس لیے یہ صورنا بغاوت ہے نہ کہ حقیقتاً۔ اور کیا ابوریحان صاحب کو یہ معلوم نہیں کہ قرآن حکیم کی سورۃ الحجرات میں باہمی جنگ کرنے والے دو گروہوں میں سے ایک گروہ کو باغی قرار دیا ہے۔ پھر ابوریحان صاحب اس لفظ باغی یا بغاوت سے اتنے کیوں البرجک ہیں۔ انشاء اللہ مذکورہ آیت بغاوت کے متعلق بھی آئندہ کسی موقع پر عرض کیا جائے گا۔

ایک اور غلط بیانی:

ابو ریحان صاحب لکھتے ہیں:

”حضرت معاویہ رضی اللہ عنہ کی داستان بغاوت بیان کرتے ہوئے تیسری دفعہ حضرت قاضی صاحب مدظلہ نے یہ ذکر فرمائی ہے کہ: خلیفہ موعود کے انتخاب کو ہنگامی عبوری قرار دیتے ہوئے مطالبہ کیا کہ حضرت علیؓ خلافت سے دستبردار ہو جائیں اور دوبارہ انتخابات کرائے جائیں یعنی حضرت قاضی صاحب کے نزدیک حضرت معاویہ رضی اللہ عنہ باغی اس لیے بھی ہیں کہ انہوں نے خلیفہ موعود کے انتخاب کو ہنگامی، عبوری اور عارضی قرار دیتے ہوئے حضرت علی رضی اللہ عنہ سے یہ مطالبہ کیا تھا کہ وہ خلافت سے دستبردار ہو جائیں اور انتخاب دوبارہ کرائیں“ الخ (سبائی فتنہ حصہ اول ص ۲۱۸)

الجواب

جھوٹ بالکل جھوٹ میں نے کسی جگہ بھی یہ نہیں لکھا کہ دوبارہ انتخاب کا مطالبہ کرنے کی وجہ سے حضرت معاویہؓ باغی تھے جس طرح مطالبہ قصاص بغاوت نہیں اسی طرح دوبارہ انتخاب کا مطالبہ۔

(۲) خارجی فتنہ حصہ اول میں میری بحث مولانا محمد الحق صاحب سندیلوی کے پیش کردہ نظریات سے متعلق ہے۔ مولانا سندیلوی نے اپنی کتاب ”اظہار حقیقت“ جلد دوم میں حضرت معاویہؓ کی طرف سے دوبارہ انتخاب کرانے کے مطالبہ کو جائز قرار دیا تھا اور اس کے بعد انہوں نے اپنے رسالہ ”جوابِ شافی“ میں یہ بھی تسلیم کر لیا کہ: حضرت علیؓ کی خلافت بھی آیت استخلاف و آیت تمکین کا مصداق ہے یعنی حضرات خلفاء ثلاثہ کی خلافتوں کی طرح حضرت علیؓ کی خلافت بھی وہی خلافت تھی جس کا وعدہ آیت استخلاف میں فرمایا گیا ہے اور آں محترم کی

خلافت بھی اللہ تعالیٰ کی مرضیہ اور پسندیدہ خلافت تھی جیسا کہ آیت تمکین سے سمجھ میں آتا ہے، الخ (جواب شافی ص ۱۰)

مولانا سندیلوی کے مذکورہ اقرار کی بنا پر میں نے ان پر اعتراض کیا تھا کہ جب آپ حضرت علیؓ کی خلافت کو بھی مثل خلافت خلفاء ثلاثہ قرآن کی موعودہ اور اللہ تعالیٰ کی مرضیہ اور پسندیدہ خلافت تسلیم کرتے ہیں۔ تو پھر آپ حضرت علیؓ کی خلافت کے لیے دوبارہ انتخاب کے مطالبہ کو کیونکر جائز قرار دے سکتے ہیں۔ علاوہ ازیں مولانا سندیلوی نے یہ بھی لکھا ہے کہ:

”حقیقت یہ ہے کہ اگر دوبارہ انتخاب ہوتا اور آزادانہ ہوتا تو حضرت علی رضی اللہ عنہ کی کامیابی اور ناکامی کے امکانات برابر ہوتے۔“ (اظہار حقیقت حصہ دوم ص ۴۴۲)

میں نے مولانا سندیلوی کے جواب میں یہ لکھا ہے کہ: ”جو شخص فہم و دیانت سے حضرت علی المرتضیٰ کو اللہ تعالیٰ کے وعدے کے مطابق بطور پیشگوئی کے چوتھا خلیفہ راشد مانتا ہے وہ یہ تصور بھی نہیں کر سکتا کہ: اگر دوبارہ انتخاب ہوتا اور آزادانہ ہوتا تو حضرت علی رضی اللہ عنہ کی کامیابی اور ناکامی کے امکانات برابر ہوتے“ کیا سندیلوی صاحب یہ سمجھتے ہیں کہ دوبارہ انتخاب ہونے کی وجہ سے اللہ تعالیٰ اپنے وعدہ کو حضرت علی رضی اللہ عنہ کے حق میں پورا نہ کر سکتا؟ ہم کہتے ہیں کہ اگر دوبارہ انتخاب ہوتا تو اللہ تعالیٰ خود ہی اپنی قدرت سے حضرت علیؓ کو کامیاب کرتا۔ لیکن دوبارہ انتخاب اللہ تعالیٰ کو منظور ہی نہ تھا کیونکہ حضرت علیؓ کا پہلا انتخاب ہی وعدہ خداوندی کے تحت بالکل صحیح اور مستقل تھا اور اگر دوبارہ انتخاب ہونے کی صورت میں حضرت علیؓ کامیاب ہوتے تو یہ احتمال پایا جاتا کہ اس سے پہلے حضرت علی المرتضیٰ مستقل اور موعودہ خلیفہ نہ تھے۔ دوبارہ انتخاب کے بعد

آپ کو یہ منصب عطا ہوا ہے۔ لیکن یہ اعتراض حضرت معاویہؓ پر نہیں کیا جاسکتا کہ آپ نے آیت استخلاف اور آیت تمکین کے خلاف کیوں کیا۔ اس لیے کہ اس وقت یقینی طور پر یہ معلوم نہیں تھا کہ ان آیات کا مصداق حضرت علی المرتضیٰؓ ہی ہیں اور اسی بنیاد پر اہلسنت والجماعت کا بعد میں اجماع ہو گیا کہ حضرت ابو بکر صدیقؓ، حضرت عمر فاروقؓ، حضرت عثمان ذوالنورینؓ اور حضرت علی المرتضیٰؓ چاروں خلفاء بالترتیب قرآن کے موعودہ خلفاء راشدین ہیں۔ حجۃ الاسلام حضرت مولانا محمد قاسم صاحب نانوتوی بانی دارالعلوم دیوبند رحمۃ اللہ علیہ نے اسی اجماعی عقیدے کا اظہار آیت استخلاف کی تشریح کرتے ہوئے ان الفاظ میں فرمایا ہے۔

”اس سے یہ ثابت ہوا کہ تسلط اہل اسلام اور تمکین دین

پسندیدہ اور ازالہ خوف اور تبدیلی امن جو کچھ تھا سب کا سب اصل میں

انہی چار یار کے لیے تھا۔“ (بدیۃ الشیعہ طبع قدیم ص ۵۶ و طبع جدید ص ۷۵)

محققین اہل سنت تو مسئلہ خلافت اور مشاجرات صحابہ کرام رضی اللہ عنہ کا

حل کتاب اللہ کی روشنی میں اصولی طور پر کرتے ہیں لیکن سندیلوی صاحب اپنے

اوہام و وساوس کی بھول بھلیوں میں بھٹک رہے ہیں ورنہ یہ کہنے کی جسارت نہ

کرتے کہ:

”اگر دوبارہ انتخاب ہوتا اور آزادانہ ہوتا تو حضرت علیؓ کی

کامیابی اور ناکامی کے امکانات برابر ہوتے الخ (خارجی فتنہ حصہ اول

ص ۲۴۷ تا ۲۴۹)

مقام غور

کیا میری منقولہ عبارت میں حضرت معاویہ رضی اللہ عنہ کے باغی ہونے

پر کوئی اشارہ بھی پایا جاتا ہے۔ میں نے آیت استخلاف اور آیت تمکین کی روشنی میں

مولانا سندیلوی کو لا جواب کیا ہے کہ جب آپ حضرت علی المرتضیٰ رضی اللہ عنہ کو مثل سابق تین خلفائے راشدین کے قرآن کا موعودہ خلیفہ تسلیم کرتے ہیں تو پھر آپ خلافت کے لئے دوبارہ انتخاب کو جائز اور اس کے نتیجہ میں حضرت علی رضی اللہ عنہ کی کامیابی اور ناکامی کے امکانات کو برابر کیونکر قرار دے سکتے ہیں؟

(۲) میں نے تو منقولہ عبارت میں حضرت امیر معاویہ رضی اللہ عنہ کی طرف سے دفاع کیا ہے کیونکہ قرآن کی موعودہ خلافت راشدہ کی حقیقت سے ناواقف لوگ یہ اعتراض کر سکتے ہیں اور شیعہ بھی یہ الزام دے سکتے ہیں کہ جب حضرت علی المرتضیٰؓ آیت استخلاف اور آیت تمکین کے تحت موعودہ خلیفہ راشد ہیں تو پھر حضرت معاویہؓ نے دوبارہ انتخاب کا مطالبہ کیوں کیا اور آپ کی خلافت کیوں تسلیم نہ کی اور قرآن کے موعودہ خلیفہ راشد کے ساتھ جنگ کیوں لڑی تو اس کے اعتراض کا جواب دیتے ہوئے میں نے لکھا ہے کہ:

”اس وقت یقینی طور پر یہ معلوم نہ تھا کہ ان آیات کا مصداق حضرت علی المرتضیٰؓ ہی ہیں الخ کیونکہ ان آیات میں بطور پیشگوئی یہ وعدہ کیا گیا ہے کہ صحابہ کرامؓ میں سے اور خصوصاً مہاجرین اولین میں سے بعض حضرات کو خلیفہ بنایا جائے گا۔ علمی اصطلاح میں اس کو اقتضاء النص کہتے ہیں اور حضرت علی المرتضیٰ رضی اللہ عنہ کی زندگی میں یہ احتمال ہو سکتا تھا کہ ان کے علاوہ شاید مہاجرین اولین میں سے کوئی اور صحابی ان آیات کا مصداق ہوں لیکن حضرت علی المرتضیٰؓ کی وفات کے بعد وہ احتمال باقی نہ رہا اور سب کو یقین ہو گیا کہ مہاجرین اولین میں سے قرآن کے چوتھے موعود خلیفہ راشد حضرت علیؓ ہی تھے رضی اللہ عنہ۔

(۲) شیعہ علماء بھی یہی اعتراض کیا کرتے ہیں کہ اگر پہلے تین خلفاء راشدین اور خصوصاً حضرت ابوبکر صدیقؓ اگر آیت استخلاف اور آیت تمکین کا مصداق تھے تو

پھر سقیفہ بنی ساعدہ میں انصار اور مہاجرین نے خلافت کے سلسلے میں باہمی مشورہ کیوں کیا اور پھر اختلاف رائے بھی کیوں ہوا؟ تو ان کے جواب میں ہم یہی کہتے ہیں کہ قرآن مجید میں خلیفہ بنانے کا ایک وعدہ تھا۔ نام بنام کسی کو خلیفہ بنانے کا اعلان نہ تھا۔ جب مہاجرین اولین میں سے صرف وہی اصحاب ثلاثہ منصب خلافت پر متمکن رہے۔ اس لئے ان کی وفات کے بعد اہل سنت والجماعت کا اس عقیدہ پر اجماع ہو گیا کہ یہی پہلے تین خلفاء قرآن کے موعودہ خلیفہ ہیں اور یہی استدلال حضرت علی المرتضیٰؓ کے موعودہ خلیفہ راشد کے ہونے کے لیے بھی ہے اور مولانا محمد الحق سندیلوی نے بھی حضرت علی المرتضیٰؓ کے بارے میں اسی حقیقت کا اظہار کیا ہے۔ اور انہوں نے یہاں تک تسلیم کر لیا ہے کہ ”مگر جب جنگ جمل کے بعد بکثرت مہاجرین و انصار اور اکابر صحابہؓ نے ان کی خلافت تسلیم کر لی تو ان کے نزدیک ان کی خلافت مستقل ہو گئی اور مزید استصواب کی ضرورت نہ رہی۔ ان کا نقطہ نظر بھی اپنی جگہ صحیح تھا۔ اس پر بھی شرعاً کسی اعتراض کی گنجائش نہیں (خارجی فتنہ حصہ اول ص ۲۴۱۔ بحوالہ اظہار حقیقت جلد دوم ص ۴۱۲)


(۳) اسی بحث میں میں نے دوسرے مقامات میں بھی حضرت معاویہؓ کی طرف سے دفاع کیا ہے چنانچہ لکھا ہے کہ ”یہ صحیح ہے کہ صحابہ کرامؓ آپس میں اس قسم کے اختلاف کا حق رکھتے تھے لیکن یہ اس بنا پر تھا کہ اس وقت تو قطعی طور پر معلوم نہ تھا کہ حضرت علی المرتضیٰؓ ہی قرآن کے موعودہ خلیفہ راشد ہیں۔ فرمائیے اگر حضرت معاویہؓ کو اس وقت یہ یقین ہو جاتا تو کیا پھر بھی وہ حضرت علی المرتضیٰؓ کے معزول ہونے کا مطالبہ کر سکتے تھے۔ ہرگز نہیں، وہ معذور تھے لیکن اب جب

ہمیں یہ یقین حاصل ہے اور بقول مولانا سندیلوی حضرت علیؓ کو خلیفہ راشد تسلیم کرنا ہمارے لیے عقیدے کی حیثیت رکھتا ہے اور اسی بنا پر امام غزالیؒ بھی خلفاء

اربعہ کا بالترتیب امام حق ہونے کا عقیدہ رکھتے ہیں۔ چنانچہ احیاء العلوم جلد دوم کی عبارت کتاب ”ہذا ص ۳۲۱ پر پیش کی جا چکی ہے تو اب زیر بحث مسئلہ میں اہل السنّت والجماعت کا یہی موقف صحیح قرار دیا جاسکتا ہے کہ اس وقت حضرت امیر معاویہؓ سے خلیفہ راشدہ موعود کے ساتھ جنگ و قتال کرنے میں خطا ہو گئی تھی۔ اس میں حضرت معاویہ رضی اللہ عنہ کی نہ تنقیص ہے اور نہ بے ادبی۔

(خارجی فتنہ حصہ اول ص ۵۳۲)

لیکن منقولہ بالا تصریحات کے باوجود بھی ابوریحان صاحب یہی رٹ لگا رہے ہیں کہ میں نے دوبارہ انتخاب کے مطالبہ کی وجہ سے حضرت معاویہؓ کو باغی قرار دیا ہے (العیاذ باللہ) کیا ان کا یہ بیان علم و دیانت پر مبنی ہے.....؟



ادارہ مضامین تحقیق لاہور کی دیگر مطبوعات

